
నోబికీ అర్ధవంతమైన న్నూర్తి కన్తూర్భా గాంధీ 


కస్తూర్చా గాంధీ (1869-1944) పేరు మహాత్మా గాంధీ సతీమణిగానే ఎక్కువ 
ప్రాచుర్యంలో ఉంది. కానీ నిజానికి మహాత్మునితో సరితూగగల అద్భుతమైన వ్యక్తిత్వం, 
స్ఫూర్తివంతమైన మూర్తిమత్వం కస్తూర్చాది. 


అవిద్య, కుటుంబపు కట్టుబాట్లు, మతపరమైన ప్రతిబంధకాలు అందరి 
మహిళ్ళల్లాగానే కస్తూర్చాకు కూడా అవరోధాలయ్యాయి. ఇంగ్లండులో చదివి, కుటుంబానికి 
చేదోడుగా వుంటారని ఇంగ్లండ్‌ వెళ్ళివచ్చిన గాంధీజీ సరైన సంపద గడించకపోవడం 
సగటు భారతీయ భార్యకు ఎదురయ్యే చేదు అనుభవమే. అలాగే గాంధీజీ ఇంగ్లండు 
చదువు ఫలితంగా కస్తూర్బా కుల బహిష్మరణకు గురయి పుట్టింటికి కూడా పోలేని పరిస్థితిని 
గాంధీజీ తిరిగి వచ్చేదాకా ఎదుర్మొన్నారు. ఉపాధికోసం దక్షిణాఫ్రికా వెళ్ళిన గాంధీజీ 
తప్పనిసరి పరిస్థితుల్లో అక్కడ ఉద్యమనాయకుడిగా మారారు. దీనికి సంబంధించి కస్తూర్చాకు 
ముందస్తు సమాచారం గానీ, ఆమె ఆమోదం గానీ లేవు. పైపెచ్చు జనావాసాల్లో కాకుండా 
ఫీనిక్స్‌ సెటిల్‌మెంట్‌ వంటి పొలాల్లో కొన్ని ఇళ్ళలోనే జీవితం గడపడం, పిల్లలు ప్రాథమిక 
విద్య లేకుండా తనకు ఖేదం కలగడం ఒకరకమైన సమస్యలు. 


భగవద్గీత చదివి ఇన్సూరెన్స్‌ పాలసీని తిరస్మరించడమే కాకుండా గాంధీజీ తన 
పిత్రార్దిత ఆస్తిని తమ అన్నలకే వదిలేస్తారు. మరోవైపు పెద్దకొడుకు హరిలాల్‌ వివాహం 
గాంధీ దంపతుల ఆమోదం లేకుండానే జరిగిపోయింది. భర్త, పెద్ద కొడుకుల మధ్య 
విబేధాలు వారి జీవితాంతమూ కొనసాగాయి. ఈ రకంగా చూస్తే కస్తూర్చా నేటికీ భారతీయ 
సగటు మహిళల సమస్యలకు గొప్ప ప్రతిబింబం. అయితే, ముందువెనకల ఆలోచన చేసి 
నిర్ణయం తీసుకునే వివేకం, భర్త తీసుకున్న కఠోర నిర్ణయాలను దేశ అవసరాల రీత్యా 
వాటి గొప్పతనాన్ని గుర్తించి గౌరవించే స్పృహ కస్తూర్చాలో అడుగడుగునా దర్శనమిస్తాయి. 

అటువంటి నిత్య స్పృహే ఆమెను పోరాటశీలిగా మార్చింది. దక్షిణా(ఫ్రికాలోనే కా, 
భారతదేశంలో కూడా కస్తూర్చా 1917 చంపారన్‌ ఉద్యమం నుంచి 1942 క్విట్‌ ఇండియ 
ఉద్యమం దాకా గాంధీని వెన్నంటి నడిచింది. అనుకోని పరిస్థితుల్లో గాంధీజీ అరెస్టయి 
ఆ స్థానాన్ని భర్తీ చేస్తూ ప్రసంగాలు చేసిన సందర్భాలు కూడా ఉన్నాయి. అంతేకాడ 
రాజ్‌కోట సంస్థానం అధిపతి స్త్రీలను అవమానకరంగా పీడిస్తుంటే మహిళాలోకపు మద్దతున 
కూడగట్టి పోరాటం కూడా చేసింది. ఒక దశలో పెద్ద కుమారుడు హరిలాల్‌ ఆగడాల 
మితిమీరితే, బహిరంగ లేఖ కూడా రాసిన చైతన్యమూర్తి కస్తూర్చా. 


150 ఏళ్ళ క్రితం సమస్యలే నేడు మన స్త్రీలను చుట్టుముట్టి వున్నాయి. వాటి పరిష్కారం 
కోసం నిత్యపోరాటం చేయాల్సిన అగత్యం కూడా ఉంది. సమస్యలను తీర్చగలమని, 
పరిష్కరిస్తున్నామని చెప్పే ప్రభుత్వాలు చివరకు ఫలితాల సాధనలో వెనుకబడిపోవడం 
విషాదకరం. కనుక ఏ రకంగా చూసినా వర్తమాన పరిస్థితికి కస్తూర్చా అర్ధవంతమైన, 
స్ఫూర్తికరమైన ప్రతీక. 


కస్తూర్చా గతించిన తర్వాత 1945లో స్రీలకు ముఖ్యంగా గ్రామీణ స్త్రీలకు 
సంబంధించిన సమస్యల పరిష్కార సాధనకు కస్తూర్బా గాంధీ జాతీయ స్మారక సంస్థ 
(కస్తూర్చా గాంధీ నేషనల్‌ మెమోరియల్‌ ట్రస్ట్‌) ఏర్పడింది. ఈ సంస్థ దేశవ్యాప్తంగా అనేక 
శాఖలుగా పనిచేస్తోంది. 


మహిళలు సృష్టించిన చరిత్రను డాక్యుమెంట్‌ చేసి వర్తమాన తరాలకు స్ఫూర్తిని 
కలగచెయ్యాలి. ఈ దిశలో భాగంగానే మా ట్రస్ట్‌ పుస్తక ప్రచురణను కూడా ఒక క్రమపద్ధతిలో 
చేపట్టాలని నిర్ణయించుకుంది. అందులో భాగంగానే, పెద్ద చదువులు లేని మామూలు 
యువతి మనుబెన్‌ గాంధీ, గాంధీజీ గురించి చేసిన పరిశీలనల పుస్తకం 'నేను చూసిన 
బాపు” (రచన - డ్రా, శైలజ కాళ్ళకూరి) మొదట ప్రచురణగా వెలువరించాం. 


నిజానికి కస్తూర్చా గాంధీ గురించి తెలుగులో సుమారైన స్వతంత్ర జీవిత చరిత్ర 
లేని లోటు కొట్టవచ్చినట్లుంది. ఆ మాటకు వస్తే అన్ని భాషల్లోనూ అదే పరిస్థితి. కారణం 
ఏమిటంటే మహాత్మా గాంధీకి జీవిత పర్యంతం కస్తూర్చా తోడు నీడ గానే తొలి 
అనుచరులుగా, మహిళా సేనానిగా కూదా పోరాడినా ఆవిడ జీవిత విశేషాలు, వివరాలు 


సరిగా నమోదు కాలేదు. ఇటువంటి నేపథ్యంలో ఎన్నో గ్రంథాల నుంచి కస్తూర్భా సమాచారం 

(శ్రమపడి సేకరించి కాటా చంద్రహాస్‌ రచించిన 'కస్తూర్చా గాంధీ ధీరోదాత్త చరిత్రను మా 
రెండవ ప్రచురణగా వెలువరించడానికి మా ట్రస్ట్‌ గర్విస్తోంది. 
రచయిత కాటా చంద్రహాస్‌ గారికి అభినందనలు. ఈ పుస్తక 
ప్రచురణలో వారధిగా నిలిచి, మా సంస్థ (ప్రచురణలకు సాయం 
చేయడానికి ముందుకు వచ్చిన గాంధీజీ పరిశోధకులు డా. 
నాగసూరి వేణుగోపాల్‌కు హృదయపూర్వక కృతజ్ఞతలు. 


టో ప్రతినిధి, కస్తూర్చాగాంధీ 
శ్వాగం. జాతీయ స్మారక సంస్థ, 
హైదరాబాద్‌ శాఖ 


మా ప్రయత్నాలను అభినందిస్తారని, ఆదరిస్తారని 


కస్తూర్దా గాంధీ జాతీయ న్హారక నంత 
హైదరాబాద్‌ శాఖ చోవట్టిన కార్హ్గ క్రమాలు 


భారత స్వాతంత్ర్య పోరాట నేపథ్యంలో 1945లో గ్రామీణ పునర్నిర్మాణ లక్ష్యంతో 
కస్తూర్చా గాంధీ జాతీయ స్మారక సంస్థ (కస్తూర్చా గాంధీ నేషనల్‌ మెమోరియల్‌ ట్రస్టు)ను 
గాంధీజీ ప్రారంభించారు. ఇండోర్‌ లోని కస్తూర్చా గాంధీ గ్రామంలో తొలుత ప్రారంభమైన 
ఈ సంస్థ దేశమంతటా 22 శాఖలుగా విస్తరించింది. అనేకమంది దాతల వితరణతో, 
విరాళాలతో ఈ సంస్థ అభివృద్ధి చెందింది. హైదరాబాద్‌ గారాలపట్టి సరోజినీ నాయుడు 
ఈ సంస్థకై ఎంతో కృషి చేశారు. మహిళా సాధికారత, (గ్రామీణ మహిళాభివృద్ధికై ఇక్కడ 
అనేక కార్యక్రమాలు రూపొందించారు. గత 70 సంవత్సరాలుగా గ్రామ ప్రాంతాలలో 
పిల్లల, మహిళల విద్య, ఆరోగ్యం, అక్షరాస్యత, ఉపాధి శిక్షణ, ఉద్యోగ సముపార్దన వంటి 
విషయాలలో ఈ సంస్థ నిత్యం కృషి చేస్తోంది. 
సర్వోదయ 

మహాత్మా గాంధీజీ దూరదృష్టితో బీజం వేసిన కార్యక్రమం “సర్వోదయ. 
హైదర్నాకోట, హైదరాబాద్‌లో స్థానిక తెలంగాణ రాష్ట్ర కస్తూర్భా గాంధీ స్మారక సంస్థ శాఖ 
ఉంది. ఇక్కడ సర్వోదయతో పాటు మరికొన్ని విశిష్ట కార్యక్రమాలు జరుగుతున్నాయి. 


స్వాధార్‌ 
మాతా శిశు సంక్షేమ విభాగం (భారత ప్రభుత్వం - తెలంగాణ రాష్ట్రం) వారి 
సహాయ సహకారాలతో కష్టాల్లో ఉన్న అనాథ, నిరాశయ స్త్రీలకు ఇక్కడ ఆశయం ఇస్తారు. 
ప్రస్తుతం ఇందులో 104 మంది స్త్రీలున్నారు. వీరిలో 42 మందికి చదువుకునే అవకాశం 
కల్పించారు. మరో 47 మందిలో మానసిక అస్థిరత ఉండడం బాధాకరం. వీరిలో కొందరు 


తమ కుటుంబ సభ్యుల నుంచి నిర్లక్ష్యం, హింస ఎదుర్కొని ఆత్మన్యూనత, క్రుంగుబాటుతో 
బాధపడుతున్నారు. 


మరికొందరు మానసిక ఉద్రేకంతో ఉన్నారు. వీరికి ఎర్రగడ్డ ప్రభుత్వ మానసిక 


వైద్యశాల వైద్య బృందం పర్యవేక్షణలో చికిత్స అందచేస్తున్నారు. వైద్య సహాయంతో పాటు 


ఆశయం, ఆహారం, భరోసా కల్పించి తిరిగి ఈ మహిళలను జనజీవన స్రవంతిలో కలిసేలా 
ఉపాధి చూపించే ఏర్పాట్లు చేయబడ్డాయి. (ఇందుకయ్యే ఖర్చులను దాతల విరాళాల 
ద్వారా సేకరిస్తారు.) 


వృద్ధాశ్రమం 

ఈ ఆశ్రమంలో 65-90 సంవత్సరాల మధ్య వయసున్న 29 మంది మహిళలు 
ఉన్నారు. వీరికి పోషకాహారం, వైద్య సహాయం అందించబడుతోంది. 
ఉజ్జ్వల పరిరక్షణా కేంద్రం 

మానవ అక్రమ రవాణాకు గురి అయిన 16 మంది స్రీలు కోర్టు ఆదేశానుసారం 


ఇక్కడ రక్షణ పొందుతున్నారు. వీరు ఒకటి నుంచి మూడేళ్ళ వరకు ఇక్కడే ఉండి స్వయం 
ఉపాధి శిక్షణ పొందుతారు. 


_ సఖి 


ఈ విభాగం మేడ్చల్‌, మల్కాజ్‌గిరి జిల్లాలో ఉంది. ఇక్కడ ఇంటిలో, పని చేసే చోట, 
బహిరంగ (ప్రదేశాలలో హింసను ఎదుర్శొని శారీరకంగా, మానసికంగా క్రుంగుబాటులో 
ఉన్న మహిళలకు ఆశయం లభిస్తుంది. దీనికి భారత ప్రభుత్వం మరియు తెలంగాణ 
ప్రభుత్వం నుండి ఆర్థిక సహాయం లభిస్తోంది. 


ఛైల్డ్‌ లైన్‌ 
ఇక్కడ 16 సంవత్సరాల వయసులోపు బాలబాలికలకు 24౫7 ఈ అవసరం ఎప్పుడు 
వచ్చినా ఆదుకునే వీలు కల్పించారు. దీనికి ఛైల్డ్‌ లైన్‌ ఇండియా ఫౌండేషన్‌ వారి ఆర్థిక 


చేయూత ఉంది. 
వృత్తి విద్యా నైపుణ్య శిక్షణ శిబిరం 

ఇక్కడ మహిళల నైపుణ్యం పెంచి, తద్వారా వారి జీవనోపాధికై కాగితం కప్పులు, 
సంచులు, జనపనార సంచుల తయారీ, బట్టలు కుట్టడం వంటి పనులలో శిక్షణ ఇస్తున్నాం. 
అవగాహనా కార్యక్రమాలు 


ఇక్కడ ఆరోగ్యం, పరిసరాల పరిశుభ్రత, పౌష్టికాహారం వారి (ప్రాథమిక హక్కు అని 
అందరికి తెలియజేస్తాం. ఇతర సంక్షేమ సంస్థల నుండి వచ్చే కార్యకర్తలకు కూడా ఈ 
అవగాహన కల్పిస్తాం. 


Xi 


బాలికా సంక్షేమం 

ఇక్కడ ప్రభుత్వ పాఠశాలల్లో కౌమార బాలికలకు బుతుస్రావ సమస్యల పట్ల ప్ర 
అవగాహన కల్పిస్తాం. 
అహింసా వలయం 


ఇది ఒక వినూత్నమైన కార్యక్రమం. దీనిని గాంధీజీ 150వ జయంతి సందర్భంగా 
ప్రారంభించారు. wwY.Mygandhi.org అనే వెబ్‌సైట్‌ ద్వారా అహింసా మార్గంలో 
జీవించడంపై అవగాహన కల్పించడం కోసం ఈ కార్యక్రమం ఉద్దేశింపబడింది. ఇంట్లో, 
విద్యాసంస్థలలో, పనిచేసే చోట, బహిరంగ (ప్రదేశాలలో జీవన శైలిని శాంతియుతంగా 
మార్చుకునే దిశలో సూచనలు, సలహాలు ఇస్తారు. నాటికలు, రోల్‌ ప్లే వంటి విధానాలలో 
క్రియాశీలకంగా వ్యవహరించే పద్ధతిని ఇక్కడ నేర్పిస్తారు. ధైర్యంగా ఉండి, ఇతరులకు 
సహాయం చేయడం, ఆత్మగౌరవంతో ఉంటూ ఆదర్శప్రాయంగా ఉండడం, ప్రేరణతో 
పురోగాభివృద్ధి సాధించడం, సంయమనంతో మెలగడం, శాంతియుత మార్గంలో సమస్యల 
పరిష్కారం వంటి కార్యక్రమాలు ఇందులో భాగం. “అహింసా వలయాలు” అన్ని చోట్లా 
నెలకొల్పడమే దీని ముఖ్య ఉద్దేశం. 
చిత్ర ప్రదర్శన 

హైదరాబాద్‌ ట్రస్టు భవన ప్రాంగణంలో మహాత్మా గాందీ, కస్తూర్చా దంపతులకు 


జీవితానికి సంబంధించి స్వాతంత్ర్యోద్యమ పోరాటం గురించి శాశ్వత చిత్రపట ప్రదర్శన 
ఏర్పాటు చేయాలని సన్నాహాలు జరుగుతున్నాయి. 


త్యేక 


ఈ కార్యక్రమాలన్నీ రాష్ట్ర స్థాయిలో “ప్రతినిధి” హోదాలో ఒకరు నిర్వహిస్తూ 
ఉంటారు. ప్రస్తుతం హైదరాబాద్‌లో ట్రస్టు ప్రతినిధి శ్రీమతి పామర్తి పద్మావతి. 


వివరాలు, విరాళాలకు సంప్రదించవచ్చు 
మొబైల్‌ నంబరు: 9391011282 
kenmtrusthyd@gmail.com 

ముందుమాట 


రామాయణం రామకథ. కానీ లోతుగా పరిశీలన చేస్తే రామాయణం సీతకథ. 
సీతాదేవి లేకపోతే రామాయణం లేదు. అంతేకాదు, సీతారాముల కష్టాలలో సీత కష్టాలే 
ఎక్కువ. అలాగే మహాత్మా గాంధీ కథ మోహన్‌దాస్‌ కరంచంద్‌ గాంధీ కథ. అందులో 
ఆయన పడ్డ కష్టాలు మానవమాత్రులు సహించేవి కావు. కానీ ఇతరుల తప్పులకంటే తన 
తప్పులను, తనవారి తప్పులను ఎప్పటికీ క్షమించని మనస్తత్వం గాంధీజీది కావడంతో 
కస్తూర్భా కష్టాలు ఆయన పడ్డ కష్టాలకంటే ఎక్కువ. ఆమె జీవితమంతా సీతాదేవిలా 
అగ్నిపరీక్షలతోనే గడిచింది. 

గొప్పవాళ్ళ నీడలో మనగలగడం చాలా కష్టం. గాంధీజీ, కస్తుర్భాలది ఆదర్శ 
దాంపత్యం కాదు. వాళ్ళ మధ్య లోకోత్తర ప్రేమగాని, అన్యోన్యమైన స్నేహం గాని 
నెలకొనలేదు. గాందీజీ చాలావరకు తామరాకుమీద నీటిబిందువులాగా ఏదీ అంటకుండా 
జీవనం సాగించారు. కస్తూర్చాకు అది చేతకాలేదు. కానీ ఆయన ఆదర్శాల సాధనలో 
బహుశా ఏ భార్య కూడా తన భర్తకు సహకరించలేనంత గొప్పగా ఆమె ఆయనకు తోడుగా 
నిలుచున్నారు. ఆనాటికి ఆమెది నిస్సందేహంగా ఆదర్శవంతమైన నడత. కస్తూర్బా లేకపోతే 
మహాత్మా గాంధీ మనకు లభించేవారు కాదు. అది గాంధీజీ అంగీకరించారు కూడా. 
ఆమెకు గాంధీజీ తన పక్కన పెద్దపీట వేసారు. “ఏ విషయంలోనూ ఆమె నాకంటే తక్కువ 
కాదు. నిజానికి నాతో పోలిస్తే ఆమెదే ఉన్నతస్థానం. ఆమె సహకారం లేకపోతే నేను 
పాతాళంలోకి పడిపోయేవాణ్ణి” అని గాంధీజీయే స్వయంగా కస్తూర్భా ఘనతను కీర్తించారు. 
సత్యాగ్రహావిష్మరణలో కూడా కస్తూర్చాకే గాంధీజీ గురుస్థానమిచ్చారు. 

ఇటీవలే నేను రచించిన మహాత్మా గాంధీ సమగ్ర జీవిత కథలో కస్తూర్చాకు న్యాయం 
జరగలేదన్న ఎరుక నన్ను బాధ పెట్టింది. తరచి చూస్తే గాంధీజీ జీవితంపై వివిధ భాషలలో 
లక్షల సంఖ్యలో పుస్తకాలు వచ్చాయి. తెలుగులో కూడా సమ(గ్రంగా కాకపోయినా కొన్ని 
వందల పుస్తకాలు వివిధ కోణాల్లో గాంధీజీని ఆవిష్కరించాయి. కానీ కస్తూర్చా గాంధీ 
గురించి ఇంగ్లిషులో వేళ్ళమీద లెక్కపెట్టగల పుస్తకాలు మాత్రమే ఉన్నాయి. అవి కూడా 
సమగ్రం కావని నా భావన. వాటిలో కొన్నింటిని తెలుగులోకి అనువదించారు. అయితే 

అవేవీ కస్తూర్భాకు న్యాయం చెయ్యలేదని నా అభిప్రాయం. 1982లో “గాంధీ” చిత్రాన్ని 
నిర్మించి, దర్శకత్వం వహించి ప్రపంచవ్యాప్తంగా ప్రజల నీరాజనాలు అందుకున్న రిచి 
అట్టెన్‌బరో “బా” అసాధారణ వ్యక్తి. ఆమె క్షమకు ప్రతిరూపం. సాహసానికి మారుపేరు. 
భార్యగా అమె విధేయత నిరుపమానం” అని శ్లాఘించారు. అంతటి ధీరోదాత్త స్రీ కథను 
చెప్పాలన్న కోరికకు గాంధీజీపై పుస్తకం రాస్తున్న సమయంలోనే అంకురార్పణ జరిగింది. 

కస్తూర్భా కథ చెప్పాలంటే గాంధీజీ కథ కూడా చెప్పాలి. అలాగే కస్తూర్భా కథ, 
గాంధీజీ కథ అంటే మన స్వాతంత్రోద్యమం కథ కూడా చెప్పాలి. కస్తూర్భా మనకు 
స్వాతంత్ర్యం వచ్చేవరకు జీవించలేదు. కానీ 1944లో కాలం చేసేవరకు ఆమె జీవితం 
మన స్వాతంత్యంతో ముడిపడి ఉంది. స్వాతంత్రోద్యమ చరిత్రలో గాంధీజీకి ఎంత 
స్థానముందో ఆయనకు అండగా నిలిచిన కస్తూర్భాకు కూడా దాదాపు అంతే స్థానం ఉంది. 
ఈ పుస్తకంలో కస్తూర్చా జీవితానికి ప్రాముఖ్యతనిచ్చినా అంతర్లీనంగా గాంధీజీ కథను, 
మన దేశ స్వాతంత్రోద్యమ కథను క్లుప్తంగా చెప్పడానికి ప్రయత్నించాను. 

కస్తూర్చా జీవితం స్ఫూర్తిదాయకం. ఆమె గురించి నేను చదివి తెలుసుకున్న ఎన్నో 
విషయాలను గుదిగుచ్చి కథగా చెప్పడానికి ప్రయత్నం చేసాను. చెప్పిన కథను సమగ్ర 
జీవిత చరిత్ర అన్నాను కాని ఇది అసమగ్రమని నాకు తెలుసు. కస్తూర్చా గాంధీ స్వభావం 
గురించి రాయడం సులువు కాదు. అది మనోభావాలకు అందుతుంది కానీ మాటలకు 
లొంగదు. మాటలకు అందినా దానికి పరిపూర్ణత ఉండదని నా అభిప్రాయం. అయినా 
గాని ఈ పుస్తకంలో కస్తూర్చా గాంధీని వివిధకోణాలలో ఆవిష్కరించడానికి ప్రయత్నం 
చేసాను. పుస్తకంలో సంఘటనలను ప్రస్తావించాను కాని చాలావరకు వాటిపై విశ్లేషణ 
చెయ్యలేదు. వాటి అంతరార్థం పాఠకులకే వదిలిపెట్టాను. 

కస్తుర్భా గాంధీపై తెలుగులో సమగ్రమైన పుస్తకం లేని లోటును ఈ పుస్తకం 
కొంతమేరకు పూరిస్తుందని నా నమ్మకం. 

హైదరాబాద్‌ 

కృతజ్ఞతలు 


నేను ఈ సంవత్సరం జనవరిలో మహాత్మా గాంధీపై ఒక పుస్తకాన్ని రాసి ప్రచురించాను. 
ఆ పుస్తకం రచన దాదాపు పూర్తి చేస్తున్న సమయంలోనే కస్తూర్బా జీవితం గురించి 
రాయాలన్న స్పృహ కలిగింది. కస్తూర్చాపై గాంధీజీ రాసిన ఒక వ్యాసాన్ని నేను అనువదిస్తే 
దాన్ని నాగసూరి వేణుగోపాల్‌ తాను ప్రతి ఆదివారం ఆంధ్రప్రభ దినపత్రిక ఎడిటోరియల్‌ 
పేజీలో నిర్వహిస్తున్న 'గాంధేయం ఓ గాండీవం” కాలమ్‌లో ప్రచురించారు. తదుపరి ఆ 
వ్యాసానికి తాను సంపాదకత్వం వహించిన గాంధీయే మాధ్ధం పుస్తకంలో చోటిచ్చారు. 
కస్తూర్చాపై పుస్తకం రాయాలన్న నా కోరికకు నాగసూరి వేణుగోపాల్‌ ఊతమిచ్చారు. ఆ 
తర్వాత నా పుస్తకం చిత్తుప్రతిని చదివి ఎన్నో విలువైన సలహాలు ఇచ్చారు. నాగసూరి 
వేణుగోపాల్‌ గారికి నా హృదయపూర్వక కృతజ్ఞతలు. 

చిత్తుప్రతిని ఎంతో (శ్రద్ధగా ఓపికగా చదివి, తప్పొప్పులు చెప్పిన నా భార్య అమరశ్రీకి, 
కాలానుగుణంగా మార్పులు సంతరించుకున్న ప్రీవాదపు పాయల గురించి నాకు తెలియజేసిన 
ప్రొఫెసర్‌ డి.బి. కృష్ణకుమారి (తిరుపతి)కి నా ధన్యవాదాలు. 

డా. లక్ష్మీనారాయణ, చల్లా రాజేంద్రప్రసాద్‌, పాతూరి శ్రీనివాసరావు, బి. రవీంద్రనాథ్‌, 
అనిల్‌ అట్లూరి, శ్రీ శారదా ప్రింటర్స్‌ అధినేత ఏ.ఆర్‌.కె. శర్మ ఈ పుస్తకం వెలుగులోకి 
రావడానికి ఎన్నోవిధాలుగా సహాయం చేసారు. వారందరికీ నా ధన్యవాదాలు. 

ఈ పుస్తకాన్ని ప్రచురిస్తున్న కస్తూర్భాగాంధీ జాతీయ స్మారక సంస్థకు, సంస్థ హైదరాబాద్‌ 
శాఖ ప్రతినిధి పామర్తి పద్మావతి గారికి నా ప్రత్యేక ధన్యవాదాలు. 


మే 2022 కాటా చంద్రహాస్‌ 


XV 


| | 
/ [ 
క /. జ న్న య! 
Mee 
శ ల 
ఆ క ” i ce: pr న Sat 
| TR Aso as 
ఖర్‌... జ (| లో LAR PUY ఇ! టే ర్ట ja) Hak Vi 
| థి rig Hw భో నా కట (2 ey Ee 
$ ట్‌ న 1 తు. ర్‌ f 
a పటు ED Sadho తపు టు సందున 
స్త. న్‌ా టక న న ల Wp కధా అందుకున్న 
అ 


పజ నారా వ్యతి. అమి కలు భ్రరికానం మనది సపది 
"ne న వ wi © DEE సల స్టార: ne ఢీరోడాజ్త ఖీ కథనే 
| "౯౩ న్‌ షా న. య న్‌ | క Py "a ణా ఇ గ్‌ ఖ్‌ a. 

; శబ Wm; అ Ov a A ప్త: క్ల hes, సచుయంలోనో God ఇగిలింటి్‌ 


et PE neta దు హార సతాం అలానే క 
ag 


ead 


"a 
? 


grey 


క 


క్‌ 
4. ళీ 
గ్‌ శ ' 4 

క్ట 0 Toe. ౫G ఇ | A 
న జు భళా PP SD be! 


«4 


MAE భా 
Q " 


wee. 


i % 
చ 
వ! క్‌ 


ts క కత స మం 

మొదటి భాగం 


గోకుల్‌దాస్‌ కపాడియా పోర్‌బందర్‌లో సంపన్న వ్యాపారస్థుడు. ధాన్యం, బట్టలు, పత్తి 
పశ్చిమాసియా, ఈశాన్య ఆఫ్రికా దేశాలకు ఎగుమతి చేసేవారు. ఒకప్పుడు పోర్‌బందర్‌ 
మేయర్‌ పదవినలంకరించారు కూడా. ఆయన భార్య వ్రజ్‌కున్వర్‌బా. వారికి 1869 ఏప్రిల్‌ 
11న ఒక అమ్మాయి జన్మించింది. ఆమెకు కస్తూర్‌ అని నామకరణం చేశారు. అమెకు 
ముందు ఇద్దరమ్మాయిలు కానీ వారు కస్తూర్‌ పుట్టకముందే పోయారు. కస్తూర్‌కు ఒక 
అన్న. పేరు కుశాల్‌దాస్‌. ఒక తమ్ముడు. పేరు మాధవదాస్‌. సంపన్నుల కుటుంబంలో 
ఒకతే కూతురు కాబట్టి కస్తూర్‌ అల్లారుముద్దుగా, కొంత గారాబంగా పెరిగింది. 


గోకుల్‌దాస్‌ కపాడియా (ప్రగతిశీల భావాలు పుణికిపుచ్చుకున్న కుటుంబానికి 
చెందినవారైనా ఆనాటి సాంప్రదాయానుసారం కస్తూర్‌ని స్కూలుకు పంపలేదు. ఆనాడు 
కూడా కొంతమంది ఉన్నత వంశస్థుల ఇండ్లలో అమ్మాయిలకు ఇంటివద్ద చదువు 
చెప్పించేవారు. కస్తూర్‌ నాన్న గోకుల్‌దాస్‌ సంపన్నుడే కానీ తన కూతురు విషయంలో 
చదువు గురించి ఆలోచన చెయ్యలేదు. అక్షరాభ్యాసం కూడా తలపెట్టలేదు. 


ఆ కాలంలో గుజరాత్‌లో పర్షా ఆచారం అమల్లో ఉంది. కానీ పుష్పవతి 
అయ్యేంతవరకు ఆడపిల్లలకు కొంత స్వేచ్చ ఉందేది. కస్తూర్‌ ఒక్కతే కూతురు కావడం 
వల్ల ఆమె ఆడుతూ పాడుతూ హాయిగా తిరిగేది. 


ఆ రోజు ఆమె తమ తోటలో మామూలుగానే ఆడుకుంటోంది. ఆమె ఇంటికి ఆరోజు 
పూజార్తు, జోతిష్ములు వచ్చారు. కారణం ఆరోజు ఆమెకు నిశ్చితార్థం. ఆమెకు అప్పుడు 
ఏడేళ్ళు. అబ్బాయి వాళ్ళ కుటుంబానికి తెలిసిన వాడే. అతని పేరు మోహన్‌దాస్‌. కాబా 
గాంధీ కొడుకు. అతని వయసు కూడా ఏడేళ్ళే. కస్తూర్‌ అతనికంటే కొన్ని నెలలు పెద్దది. 
కానీ వయసులో తేడా వాళ్ళ కుటుంబాలకు అద్దం కాలేదు. గాంధీ, కపాడియా కుటుంబాలకు 
ఎన్నో ఏళ్ళగా పరిచయముంది. అది ఇప్పుడు బంధుత్వంగా మారబోతోంది. వాళ్ళ 
ఇళ్ళు ఒకప్పుడు కూతవేటు దూరంలో ఉండేవి. అందువల్ల కస్తూర్‌కు ఏవిధమైన 
అవలక్షణమూ లేదని ఎవరు కూడా సాక్ష్యం చెప్పవలసిన అవసరం కలగలేదు. నిశ్చితార్థం 
జరిగింది. 

నిశ్చితార్థం జరిగింది కానీ పిల్లలకు ఆ విషయం తెలియదు. ఎవ్వరూ వాళ్ళ; 
అడగలేదు. దాని గురించి చెప్పలేదు. ఒకవేళ చెప్పినా వాళ్ళకు అది అర్ధమయ్యే వయః 
కాదు. 


నిశ్చితార్థం జరిగినా పెళ్ళి తేదీ ఇంకా నిశ్చయం కాలేదు. కానీ ఆలోగా కస్తూర్‌క 
శిక్షణ మొదలయింది. భార్యగా, ఒక ఇంటి కోడలుగా ఆమె బాధ్యతల గురించి 
పాటించవలసిన నియమాల గురించి ఆమెకు బంధువులు, తల్లిదండ్రులు నూరిపోశారు 
అబద్ధమాడరాదు; దొంగతనం చేయరాదు; పతివ్రతగా మెలగాలి; దైవ ప్రార్థన మరువరాదు 
శాస్రానుసారం పూజలు చెయ్యాలి; వస్తువులపై అధిక వ్యామోహం తగదు - ఇలాంటివెన్నో 
ఆమెకు నేర్పడానికి ప్రయత్నం జరిగింది. మతంపట్ల ప్రాముఖ్యత, శుభ్రత గురించి పాఠాలు 
మొదలయ్యాయి. ఇల్లు శుభ్రంగా ఉండాలి, ప్రతి గిన్నె, పాత్ర శుభ్రంగా తోమాలి. వంటలో 
ప్రావీణ్యత గృహిణికి అవశ్యం. గోకుల్‌దాస్‌ ధనవంతుడే అయినా, తన కూతురు గారాలపట్లే 
అయినా శిక్షణ విషయంలో జాగ్రత్త వహించారు. భార్య పాత్రకు, కోడలు పాత్రకు అవసరమైన 
అన్ని విషయాలనూ ఆమెకు అర్థమయ్యేలా బోధపరచారు. కూతురు పెంపకం విషయంలో 
గోకుల్‌దాస్‌ ఏవిధంగానూ లోటు చేయలేదు. 


నిశ్చితార్థం ఏడేళ్ళ ప్రాయంలోనే జరిగినా ఏ కారణంవల్లనో వెంటనే పెళ్ళి జరగలేదు. 


ఆ రోజుల్లో బాల్య వివాహాలు సర్వసాధారణం. కానీ కసూర్‌, మోహన్‌దాస్‌ల పెళ్ళి ఆలస్యంగా 
13వ ఏట జరిగింది. 


ఒకటి కాదు, మూడు పెళ్ళిళ్ళు ఒకేసారి తలపెట్టారు. మోహన్‌దాస్‌ అన్న కర్సన్‌దాస్‌ 
పెళ్ళీ, మోహన్‌దాస్‌ బాబాయి కొడుకు మోత్రీలాల్‌ పెళ్ళీ, మోహన్‌దాస్‌-కస్తూర్‌ల పెళ్ళి 
ఒకేసారి జరపాలని పెద్దలు నిర్ణయించారు. 


కస్తూర్‌ స్ఫురద్రూపి. ఇంట్లో హడావిడి ఎందుకో తనకు అర్థమయింది. అప్పటికి 
ఆరేళ్ళుగా ఎదురుచూస్తున్న ముహూర్తం ఆసన్నమయింది. పెళ్ళి కొడుకు రాజ్‌కోట్‌ నుంచి 
వచ్చాడు. కొత్త బట్టలు, నగలు, బాజాలు, పెళ్ళి ఊరేగింపు, విందు భోజనాలు. పెళ్ళి 
బ్రహ్మాండంగా జరిగింది. ఇద్దరూ పెళ్ళీ గద్దెపై కూర్చున్నారు. తర్వాత సప్తపది జరిగింది. 
పెళ్ళి కూతురు, పెళ్ళి కొడుకు ఒకరి నోట్లో ఒకరు కన్సర్‌ స్వీటు పెట్టారు. ఆ తర్వాత 


కస్తూర్చా గాంధీ ధీరోదాత్త చరిత్ర 


వాళ్ళిద్దరూ కంగారుపడ్డారు. ఇద్దరూ బిడియంగా ఉన్నారు. ఎలా మాట్లాడాలో, ఏం 
మాట్లాడాలో తెలియలేదు. కొన్నాళ్ళకు వాళ్ళిద్దరూ ఒకరి గురించి మరొకరు తెలుసుకున్నారు. 
జంకూ గొంకూ లేకుండా మాట్లాడటం ప్రారంభించారు. విశాలమైన భవనంలో హాయిగా 
పెరిగిన కస్తూర్చా, పెళ్ళయిన తర్వాత కిక్కిరిసిన ఉమ్మడి కుటుంబం ఇంట్లో అడుగుపెట్టింది. 


పెళ్ళయిన మొదట్లోనే కస్తూర్‌కు అన్ని మతాల ప్రార్థనా స్థలాలతో పరిచయం 
లభించింది. “మా పెళ్ళయ్యాక మా అమ్మ పుత్తీబాయి మమ్మల్ని ఎన్నో వైష్ట్వాలయాలకు, 
శివాలయాలకు మాత్రమే పరిమితం చేయకుండా ఆశీస్సులకోసం ఒక ఫకీరు దర్గాకు 
కూడా తీసుకువెళ్ళారు. ఆవిధంగా సర్వధర్మ సమభావం నాకు చిన్నతనం నుంచే 
అలవాటయ్యింది” అని గాంధీజీ తర్వాత కాలంలో చెప్పారు. 

హ్‌ 

కస్తూర్‌ సుగుణాలరాశి. తెలివయింది, ధైర్యవంతురాలు, స్వతంత్రభావాలు కలది, 
అందగత్తె, చూడగానే ఆకట్టుకునే మొహం. స్వభావరీత్యా నిండుకుండలా తొణకదు బెణకదు. 
పట్టుదలకు మరో పేరు. 


మోహన్‌దాస్‌కు పిరికితనం పాలెక్కువ. ఆ అబ్బాయికి దొంగలంటే భయం. 
దయ్యాలంటే గుండెదడ. పాములంటే వెరపు. చీకటంటే హడల్‌. రాత్రిపూట చీకట్లో బయట 
కూర్చోవాలంటే ధైర్యం చాలేది కాదు. దయ్యాలు ఒక పక్క నుంచి, దొంగలు ఇంకొక 
పక్కనుంచి, పాములు మూడో దిక్కునుంచి చుట్టుముట్టుతాయన్న ఊహతో ఆయనకు చీకట్లో 
పడుకోవాలంటే దాదాపు అసంభవమయ్యేది. కానీ కస్తూర్‌ స్వభావం దానికి భిన్నం. “ఆమెకు 
పాములన్నా దయ్యాలన్నా భయం లేదు. చీకట్లో ఎక్కడికైనా సరే జంకులేకుండా వెళ్ళగలిగేది. 
ఆమె ధైర్యంతో పోల్చుకుని నా పిరికితనం పట్ల నాకే సిగ్గనిపించేది. నా పక్కన పడుకున్న 
అలాంటి నా భార్యకు నా భయాల్ని గురించి ఎలా తెలిపేది?” అని తర్వాత కాలంలో 
మోహన్‌దాస్‌ చెప్పారు. 


భార్య పట్ల భర్త జీవితాంతం విశ్వాసంగా ఉండాలి అని కస్తూర్‌ మనసులో గాఢంగా 
హత్తుకుపోయింది కానీ తనపై మోహన్‌దాస్‌ పెత్తనాన్ని ఆమె నిరసించింది. ఇద్దరిదీ ఒకే 
వయసు. అతనికి చదవను, రాయను వచ్చు గాక. తనకు ఆ విద్యలు అలవడకపోయినా 
తనలో ఏమీ లోటు లేదు. కుటుంబ మర్యాదకు అవసరమైన నడవడిక తనకు పుట్టుకతో 
అబ్బింది. భార్యగా ఎలా (ప్రవర్తించాలో తనకు తెలుసు. అత్తింట్లో ఎలా మసలుకోవాలో 
తనకు పూర్తి అవగాహన ఉంది. 

వాళ్ళిద్దరూ సమవయస్స్ములే అయినా భర్తగా కసూర్‌పై ఆధిపత్యం చెలాయించడాని 
మోహన్‌దాస్‌కు ఎక్కువ కాలం పట్టలేదు. ఆమె కదలికలను అన్నివేళలా ఒక కంట కనిపెడుత 
మోహన్‌దాస్‌ ఆమెను ఇబ్బంది పెట్టాడు. తన అనుమతి లేకుండా ఎక్కడికీ వెళ్ళకూడదన్నాడ 
మోహన్‌దాస్‌ తనపై విధించాలనుకున్న ఆంక్షలు కస్తూర్‌కు అర్థం కాలేదు. ఇద్దరు 
గొడవపడ్డారు. తాను ఖైదీని కానని కచ్చితంగా చెప్పింది. కల్లాకపటం ఎరుగని యువ! 
కస్తూర్‌. గుడికి వెళ్ళవద్దు, స్నేహితుల ఇళ్లకు వెళ్ళవద్దు అంటే ఎలా? ఆమెకు స్వేచ 
ముఖ్యం. అలాంటి ఆమె భర్త విధించే ఆంక్షలను ఎలా సహిస్తుంది? ఉక్రోషంతో ఎప్పుడుపడః 
అప్పుడు, ఎప్పుడనుకుంటే అప్పుడు తనకు ఇష్టమైన చోటుకు పట్టుబట్టి, పంతానికి అన్నట్ల 
వెళ్ళేది. మోహన్‌దాస్‌ ఎంతగా కట్టడి చేస్తే ఆమె దాన్ని అంతగా ఉల్లంఘించి స్వేచ్చగా 
తిరిగేది. అది మోహన్‌దాస్‌కు కంటగింపుగా ఉండేది. గొడవ తారాస్థాయికి చేరుకొని 
ఒకరితో ఒకరు మాట్లాడుకోకపోవడం రోజువారీ వ్యవహారంగా తయారయింది. 


కస్తూర్‌ ఆజ్ఞలకు లోబడే రకం కాదు. కానీ విశ్చంఖలత్వం లేదు. ఎప్పుడో గాని 
పంతానికి పోదు. స్వతహాగా సర్దుకుపోయే గుణం. సాంప్రదాయనికి తలొగ్గే వ్యక్తి. ఆమె 
తన అత్తగారితో, తోడికోడళ్ళతో గుళ్ళకు వెళ్ళేది. తోడికోడళ్ళతో స్నేహితుల ఇళ్ళకు వెళ్ళేది. 
వాటికి కూడా తన భర్త అనుమతి కావాలంటే ఎలా? అది అసంభవమని తేల్చి చెప్పింది 
మోహన్‌దాస్‌కు. మోహన్‌దాస్‌ పెట్రేగిపోయాడు. కట్టడి పెంచాడు. “నీ మాటని గౌరవించి 
మీ అమ్మ మాటను తిరస్కరించాలా?” అని కస్తూర్‌ సూటిగా ప్రశ్నించింది. “మీ అమ్మ, నా 
తోడికోడళ్ళు తమతో రమ్మంటే నీ అనుమతి లేనిదే నేను రాలేను అని చెప్పాలా?” అని 
అడిగింది. దానితో మోహన్‌దాస్‌ చల్లబడ్డాడు. అతనికి ఆమె తత్వం బోధపడింది. ఆమె 
భర్త కట్టడిని సహించదు. భర్త నిర్ణయం సరైనదైతే ఆయన మాటని గౌరవిస్తుంది. అలా 
కానప్పుడు ఆజ్ఞను ధిక్కరించి తనకు తోచిన విధంగా ప్రవర్తిస్తుంది. అలాగని ఆమె 
తిరుగుబోతు కాదు. తిరుగుళ్ళకు సమయం కూడా లేదు. ఇంటి పనితో తీరికలేని జీవితం. 
“వాళ్ళు పోట్లాడుకున్నారు. మాటామాటా అనుకున్నారు. విభేదాలున్నా గాని వాళ్ళు 
అన్యోన్యంగా జీవించారు” అని తర్వాత కాలంలో వారి మనుమడు అరుణ్‌ గాంధీ అన్నారు. 


తాను చదువుకోలేదని కస్తూర్‌కు బాధలేదు. క్రానీ ఆమెకు చదువురాదని ఎద్దేవా 
స ౯ 
చేసేవాడు మోహన్‌దాస్‌. తనలాగే ఆమె కూడా చదువుకోవాలని మోహన్‌దాస్‌ కలలు 


లని ప్రయత్నం చేశాడు. కానీ అతని కల కలగానే 

ఎన్ని గొడవలున్నా వారిద్దరి మధ్య (ప్రేమకు లోటులేదు. తనపై మోహన్‌దాస్‌ 
నియంత్రణ తప్ప ఇంకేమీ సమస్య లేదు. అతనికి ఆమె అంటే ప్రాణం. స్కూల్లో ఉన్నప్పుడు 
కూడా ఆమె తలపే. ఎప్పుడు రాత్రవుతుందా, ఆ తర్వాత ఎప్పుడు కలుసుకుంటామా అన్న 
తహతహ అతన్ని ఆవహించేది. రాత్రి పూట చాలాసేపు ఊసుపోని మాటలతో అమెను 
నిద్రపోనిచ్చేవాడు కాదు. తాను చేసే పనిపై తనకు ప్రగాఢమైన అనురక్తే లేకపోతే తన 
భార్యపై ఉన్న మోహం తనను దహించివేసేదని, ఏదో జబ్బుచేసి మంచానబడితే 
అకాలమృత్యువు తనను కబళించివేసేది లేదా భూమికి భారమై బ్రతికేవాడినని, 
అదృష్టవశాత్తూ తన జీవితంలో చెయ్యాల్సిన పనులన్నీ ప్రతి దినం సరిగ్గా నిర్వర్తించాల్సిందే 
కాబట్టి చాలాసార్లు కర్తవ్య నిర్వహణపై తన అంకితభావమే తనను గోతిలో పడకుండా 
కాపాడిందని తర్వాత కాలంలో స్వయంగా మోహన్‌దాస్‌ చెప్పుకున్నారు. 


కస్తూర్‌కు చదువు నేర్పించాలని అతనికి తహతహగా ఉన్నా తన అంతులేని 
కామదాహం వల్ల ఆమెకు చదువు చెప్పడానికి మోహన్‌దాస్‌కు సమయం దొరకలేదు. 
ఆమెకు చదువంటే ఇష్టం లేదు. అందువల్ల ఆమె అయిష్టాన్ని అధిగమించాలి. ఆ చదువు 
రాత్రిపూట నేర్పించాలి. పెద్దలుండగా ఆమెను కలిసే సాహసం చేయలేడు మోహన్‌దాస్‌. 
అందువల్ల కస్తూర్చా విద్యాభ్యాసం చిన్నచిన్న పదాలు, అవి కూడా ఇబ్బందిగా, గుజరాతీలో 
రాసి, చదివే స్థితి దాటలేదు. కస్తూర్‌కు చదువు నేర్పే ప్రయత్నంలో విఫలమయ్యానని 
మోహన్‌దాస్‌ స్వయంగా అంగీకరించాడు. ఆమెపై తన ప్రేమ కామతృష్ణతో పూర్తిగా కలుషితం 
కాకపోయి ఉంటే, ఆమెకు చదువుపై ఉన్న తన అయిష్టాన్ని జయించి ఆమెను 
విద్యావంతురాల్ని చేసేవాణ్ణి అని మోహన్‌దాస్‌ చెప్పాడు. 


ఆరోజుల్లో హిందూమతంలో బాల్యవివాహం ఒక నికృష్టమైన ఆచారం. హిందూ 
సమాజంలో ఇంకో అచారం ఉంది. అది యువ దంపతులను తల్లిదండ్రులు ఎక్కువకాలం 
జంటగా ఒకచోట ఉండనీయరు. పెళ్ళైన అమ్మాయి ఏదో ఒక కారణంగా సగానికి పైగా 
సమయం తండ్రి ఇంట్లో ఉంటుంది. బాల్యవివాహం వల్ల కలిగే కీడుకు కొంత అది 
ఉపశమనం కల్గించేది. కస్తూర్‌, మోహన్‌దాస్‌ల విషయంలో కూడా అదే జరిగింది. వాళ్ళ 
పెళ్ళయిన మొదటీ అయిదేళ్ళలో (పదమూడేళ్ళ వయసునుండి పదునెనిమిదేళ్ళ వరకు) 
అంతా కలిపి మూడేళ్ళకు మించి వాళ్ళు కలిసి ఉండలేదు. ప్రతి ఆరు నెలలకూ తల్లిదండ్రుల 
నుండి కస్తూర్‌కు పుట్టినింటికి రమ్మని పిలుపువచ్చేది. ఆమె ప్రయాణం కట్టేది. 

జ్య 


ళా 

1884 నవంబరు నెల. అప్పుడు కస్తూర్‌ గర్భిణి. ఇంకో నెలకు ప్రసవమవ్వాలి. 4 
కారణంగానో పురుడుకోసం పుట్టినింటికి వెళ్ళలేదు. కొంత కాలంగా కస్తూర్‌ మామగారు 
ఫిస్టులా జబ్బు చేసి మంచానపడ్డారు. ఆయనకు మోహన్‌దాస్‌, పుత్లీబాయి, ఇంట్లో 
చాలాకాలంగా పనిచేస్తున్న ఒక సేవకుడు సపర్యలు చేసేవారు. మోహన్‌దాస్‌ ఆయనకు 
ఒక నర్సులా సేవచేశాడు. రాత్రిపూట ఆయన చాలనేంతవరకు లేదా ఆయన 
నిద్రపోయేంతవరకు ఆయన కాళ్ళు మర్దన చేసేవాడు. 


“నా భార్య ప్రసవానికి సిద్ధమవుతోంది. (ప్రతి రాత్రి నా చేతులతో మా నాన్న కాళ్ళు 
మర్దన చేస్తూంటే నా మనసు మా పడగ్గది చుట్టూ చక్కర్లు కొట్టేది. అది కూడా ఎలాంటి 
సమయంలో? మతం, ఆరోగ్యశాస్త్రం, లోకజ్ఞానం కలగలిపి లైంగిక సంపర్కం నిషిద్దమన్న 
సమయంలో. మా నాన్నపట్ల నా బాధ్యత నిర్వర్తించిన తర్వాత, మా నాన్నకు అభివాదం 
చేసి ఉత్సాహంగా నేరుగా మా పడగ్గదికి పరుగు పరుగున వెళ్ళేవాణ్జి” అని మోహన్‌దాస్‌ 
అన్నాడు. 

కస్తూర్‌ మామ కాబా గాంధీకి మృత్యువు దగ్గరపడింది. మోహన్‌దాస్‌ చిన్నాన్న తన 
అన్న ఆరోగ్యం క్షీణిస్తోందన్న వార్త తెలిసి రాజ్‌కోట్‌కు వచ్చారు. ఆయన పగలంతా తన 
అన్న మంచం పక్షనే కూర్చునేవారు. మోహన్‌దాస్‌ రాత్రిళ్ళు తండ్రి కాళ్ళు పట్టేవాడు. ఒక 
రాత్రి పొద్దుకి మోహన్‌దాస్‌ను పడుకోమని చెప్పి ఆయన తన అన్న శయ్య పక్షనే 
పడుకునేవారు. 


ఆ రాత్రి కాబా గాంధీకి చివరి రాత్రి అవుతుందని ఎవ్వరూ అనుకోలేదు. రాత్రి 
పదిన్నర లేదా పదకొండు గంటల సమయంలో మోహన్‌దాస్‌ వాళ్ళ నాన్న కాళ్ళు 
పడుతున్నాడు. అతని చిన్నాన్న తాను ఆ సేవ చేస్తానని చెప్పి మోహన్‌దాస్‌ను సెలవు 
తీసుకోమన్నారు. “నాకు సంతోషం వేసింది. నేరుగా మా పడగ్గది చేరుకున్నాను. నా భార్య 
పిచ్చిది. పాపం గాఢనిద్రలో ఉంది. కానీ నేను పక్కనుండగా ఆమెనెలా నిద్రపోనిస్తాను? 


అన్నాడతను. నాన్నగారి ఆరోగ్య పరిస్థితి విషమంగా ఉందని నాకూ తెలుసు. కానీ ఆ 


క్షణంలో అతను చెప్పిన మాటల అర్ధం స్పురించి, పడకమీద నుండి వేగంగా క్రిందకు 
దూకి “ఏమిటి విషయం? స 


ర్‌ శస్తూర్భా గాంధీ ధీరోదాత్త చరిత్ర 


క్షణాల్లో ఆయనతో నాకు ఎడబాటు కలిగేది కాదు. నేను ఆయన చెంత ఉండి ఆయన 
కాళ్ళని మర్దన చేస్తూందేవాణ్ణి. ఆయన నా చేతుల్లో పోయేవారు. ఇప్పుడు ఆ యోగ్యత మా 
చిన్నాన్నకు లభించింది. మా నాన్నగారి మరణావస్థలో నేను కనురెప్పలు వాల్చకుండా 
ఆయనకు సపర్యలు చేయాల్సిన సంక్లిష్ట సమయంలో నేను నా కామవాంఛను 
తృప్తిపరుచుకునే కార్యక్రమంలో నిమగ్నమై ఉన్నానన్న తలపు నన్ను సిగ్గుతో తలవంచుకునేలా 
చేస్తుంది. తల్లిదండ్రులకు సపర్యలు చేసే సమయంలో కూడా నా మనసు క్షమకు అనర్హమైన 
విధంగా కామేచ్చపై లగ్నమై ఉంది. అందువల్ల నన్ను నేను కామాంధుడిగానే పరిగణిస్తాను. 
భర్తగా నేను ఏకపత్నీవ్రతుణ్ణే కానీ నాలో ఇమిడివున్న కామశృ్ళంఖలాలను తెంచుకోవడానికి 
నాకు చాలాకాలం పట్టింది” అని మోహన్‌దాస్‌ తర్వాత కాలంలో గుర్తు చేసుకున్నారు. 


మోహన్‌దాస్‌ తండ్రి మరణించిన నాలుగు రోజులకు, అంటే 1884 నవంబర్‌ 
20న, కస్తూర్‌ ప్రసవించింది. కానీ ఆ నెల తక్కువ బిడ్డ మూడు లేదా నాలుగురోజులు 
దాటి బ్రతుకలేదు. కస్తూర్‌కు పుట్టెడు దుఃఖం మిగిలింది. 

జై 

హైస్కూల్లో మోహన్‌దాస్‌కు ఉన్న కొద్దిమంది స్నేహితుల్లో మెహతాబ్‌ ముఖ్యుడు. 
అతనితో సాంగత్యం తగదని కస్తూర్‌ హెచ్చరించింది. కానీ తన భార్య మాట వినడానికి 
మోహన్‌దాస్‌కు అహం అద్దు వచ్చింది. అతనితో తన స్నేహానికి లేని విలువను ఆపాదించి 
తన నడతను సమర్థించుకున్నాడు. అంతటితో ఆమె ఆ స్నేహం గురించి మాట్లాడలేదు. 
కానీ మెహతాబ్‌ వల్ల మోహన్‌దాస్‌కు కస్తూర్‌తో మనస్పర్థలు ఉత్పన్నమయ్యాయి. ఆమె 
శీలాన్ని తాను శంకించే విధంగా మెహతాబ్‌ ఆమెపై ఆరోపణలు చేశాడు. అతని మాటలు 
నమ్మి మోహన్‌దాస్‌ తన భార్యను తరచుగా హింసించాడు. “షేక్‌ మెహతాబ్‌ అభాండాన్ని 
నమ్మి నేను కస్తూర్‌ని అనుమానించాను. ఆమెతో భీకరమైన గొడవ జరిగింది. ఆమె శీలాన్ని 
శంకించి ఆమె గాజుల్ని పగులగొట్టాను. ఆమెకు, నాకు ఎలాంటి సంబంధం లేదని చెప్పి 
ఆమెను పుట్టినింటికి తరిమివేసాను. ఒక సంవత్సరం తర్వాత గాని ఆమె నా దగ్గరకు 
తిరిగి రాలేదు. కానీ ఆమె ధైర్యశాలి. దాదాపు పదేళ్ళు మెహతాబ్‌ నన్ను తన అదుపాజ్జలలో 
ఉంచుకున్నాడు. అతను దుర్మార్గుడని, ఆమెపై అన్యాయంగా అభాండం వేసాడని తర్వాత 
తెలిసింది” అని గాంధీజీ 1940 జూన్‌ 3న రాసుకున్నారు. 

మోహన్‌దాస్‌ తన తప్పును తెలుసుకున్నాడు. “స్రీని నేను మూర్తీభవించిన సహనశీలిగా 
గుర్తిస్తాను. అకారణంగా తప్పును ఆపాదిస్తే సేవకుడు ఉద్యోగం మానుకోవచ్చు. కొడుకు 
తన తండ్రిని వదిలి వెళ్ళవచ్చు. స్నేహితుడు తన స్నేహానికి స్వస్తి పలకవచ్చు. కానీ భార్యకు 
తన భర్తపై అనుమానం కలిగితే ఆమె నోరు విప్పదు. కానీ భర్త తన భార్య శీలాన్ని శంకిస్తే 

మాత్రం ఆమె జీవితం ఛిన్నాభిన్నమవుతుంది. ఆమెకు దారేది? హైందవ స్త్రీకి చట్టంలి 
విడాకులు పొందే హక్కులేదు. నా భార్య విషయంలో అంత దుస్థితికి కారణమైనందుక 
నన్ను నేను క్షమించుకోలేను. నా హింసాత్మకమైన చర్యను మరువలేను కూడా” అని తర్వా 
కాలంలో మోహన్‌దాస్‌ అన్నాడు. 


1887లో మెట్రికులేషన్‌ పరీక్షలో మోహన్‌దాస్‌ ఉత్తీర్ణుడయ్యాడు. మెట్రికులేషన 
తర్వాత కాలేజీలో చదువుకోమన్నారు. అందువల్ల భావనగర్‌ వెళ్ళి సామల్‌దాస్‌ కాలేజీలో 
చేరాడు. కానీ మోహన్‌దాస్‌కు కాలేజీ చదువు కష్టంగా తోచింది. మొదటి మూడు నెలల 
టర్ము ముగిసిన తర్వాత ఇంటికి వచ్చినపుడు మావి దవే అనే ఒక కుటుంబ సలహాదారుడు 
మోహన్‌దాస్‌ను దివాన్‌ పదవి ఆశించమని, దానికోసం ఇంగ్లండు వెళ్ళి బారిస్టరు పరీక్ష 
చదవమని సలహా ఇచ్చారు. “నువ్వు బారిస్టర్‌ కావడం అన్నిటికంటే తెలివైన పని” అని 
మోహన్‌దాస్‌తో అన్నారు. అది మొదలు మోహన్‌దాస్‌ ఇంగ్లండు గురించి కలలు కనడం 
మొదలు పెట్టాడు. 


బారిస్టరు అంటే మూడేళ్ళు ఇంగ్లండులో ఉండాలి. కస్తూర్‌కు దిగులు పట్టుకుంది. 
కబురందిన వెంటనే ఆమె తల్లిదండ్రులు రాజ్‌కోట్‌ వచ్చారు. విదేశంలో చదువు వద్దన్నారు. 
కస్తూర్‌ మళ్ళీ కడుపుతో ఉంది. ఆమెను, పుట్టబోయే బిడ్డను వదిలి మూడేళ్ళు ఎలా 
వెళ్తావని, ఆ ఆలోచన మానుకోమని ప్రాధేయపద్దారు. కానీ మోహన్‌దాస్‌ పట్టు సడలలేదు. 
విదేశంలో చదువంటే డబ్బుతో కూడిన వ్యవహారం. స్మాలర్‌షిప్‌ కోసం ప్రయత్నించాడు 
కానీ ఆ ప్రయత్నం ఫలించలేదు. అవసరమైతే అప్పు చేయాలి. అప్పుడు మోహన్‌దాస్‌ తన 
భార్య నగలు అమ్మితే రెండు లేదా మూడు వేల రూపాయలు కచ్చితంగా సమకూరుతుందని 
అంచనా వేశాడు. మిగతా పైకం ఎలాగైనా సర్జుతానని వాళ్ళ అన్నయ్య మాట ఇచ్చారు. 


మోహన్‌దాస్‌ లండన్‌ చదువుకోసం మల్లగుల్లాలు పడుతున్న సమయంలో 1888 
ఆగస్టు నెలలో కస్తూర్‌ ప్రసవించింది. బిడ్డకు హరిలాల్‌ అని పేరు పెట్టారు. 


తన భర్త బాగులోనే తన బాగు ఉందని నమ్మింది కస్తూర్‌. అందుకే మారు 
మాట్లాడకుండా చదువుకోసం తన పుట్టినింటి వాళ్ళు పెట్టిన నగలన్నీ మొగుడి చేతిలో 
ఉంచింది. దాదాపు 2.5 కిలోల బంగారం. ఆరోజుల్లో తులం బంగారం వెల 11 


బంగారు గాజులు, ఒక బంగారు గొలుసు, బంగారు పూత పూసిన ఏనుగు దంతాలతో 
చేసిన రెండు ఎర్రటి గాజులు. అంతే. 

విదేశంలో చదువుకు అవనరమైన డబ్బు కుదుర్చుకున్న తర్వాత కూడా 
మోహన్‌దాస్‌ తల్లి పుత్తీబాయికి సంశయం వదల్లేదు. కొడుకు ఎక్కడ చెడిపోతాడో అని 
ఆమె భయపడింది. కొడుకు ఎంత చెప్పినా ఆమెకు నమ్మకం కుదర్లేదు. చివరకు ఒక జైన 
మునిని సంప్రదిస్తే ఆయన “అబ్బాయిని మద్యం ముట్టనని, మాంసం తిననని, పరస్త్రీతో 
సంపర్మం పెట్టుకోనని ప్రమాణం చేయిస్తాను. ఆ తర్వాత అతను వెళ్ళవచ్చు” అని ఆయన 
అన్నారు. అలాగే శపథం చేయించారు. ఇది జరిగిన తర్వాత మోహన్‌దాస్‌ అమ్మ అతన్ని 
వెళ్ళడానికి అనుమతించింది. అమ్మమాట మోహన్‌దాస్‌కు శిరోధార్యమని కస్తూర్‌కు తెలుసు. 
అందువల్ల విదేశంలో మోహన్‌దాస్‌ దురలవాట్లకు లొంగడని కస్తూర్‌కు గొప్ప నమ్మకం. 
మోహన్‌దాస్‌ను పరస్రీతో సంపర్కం పెట్టుకోనని శపథం చేయించి కట్టడి చేసినందుకు 
కస్తూర్‌కు అత్త పుత్తీబాయి పట్ల గౌరవం రెండింతలయ్యింది. 


మోహన్‌దాస్‌కు పెళ్ళాన్ని, కొడుకు హరిలాల్‌ని వదిలివెళ్ళాలంటే కష్టమనిపించింది. 
లండన్‌లో 'వెజిటేరియన్‌' పత్రిక 1891 జూన్‌ 13 సంచికకు ఇచ్చిన ఇంటర్వ్యూలో “నా 
భార్య నుండి వీడుకోలు తీసుకోవడం కాని, ఆమెను అందరి ఎదుట చూడడం కాని, 
ఆమెతో మాట్లాడడం కాని మా సాంప్రదాయానికి వ్యతిరేకం. అందువల్ల ఆమెను ప్రత్యేకంగా 
గదిలో కలిశాను. ఆమె ముందు బొమ్మలా చేష్టలుడిగి నిల్చున్నాను. ఆమె అంతకు 
ముందునుంచే ఏడుస్తోంది. ఆమెను దగ్గరకు తీసుకొని ముద్దాడాను. ఆమె ఏడుస్తూనే 
వెళ్ళొద్దు అంది. ఆ తర్వాత ఏం జరిగిందో నేను వివరించాల్సిన పని లేదు” అన్నారు 


గాంధీ. 


మోహన్‌దాస్‌ గాంధీ విదేశ యాత్రకు కులపెద్దలు అడ్డు చెప్పారు. ధిక్కరిస్తే అతన్ని 
తన వైశ్య కులం నుంచి బహిష్మరిస్తామని బెదిరించారు. కానీ మోహన్‌దాస్‌ లొంగలేదు. 
అప్పుడు మోహన్‌దాస్‌ను కులం నుంచి వెలివేస్తున్నట్లు కులపెద్ద ప్రకటించాడు. కులం 
వెలివేతతో పుట్టిల్లు దూరమై కస్తూర్‌ తన తల్లిదండ్రులను, బంధువులను కలిసే భాగ్యం 
కూడా పోగొట్టుకుంది. 


1988 సెప్టెంబర్‌ నాలుగవ తేదీన మోహన్‌దాస్‌ ఓడలో బొంబాయి నుంచి లండన్‌కు 
బయల్దేరాడు. 


మోహన్‌దాస్‌ గాంధీ లండన్‌కు వెళ్ళిన తర్వాత తన అత్తగారైన పుత్తీబాయి కనుసన్నల్లో 
కస్తూర్‌ నడుచుకుంది. ఆమె అదుపాజ్ఞలలో తన మంచీ చెడ్డా చూసుకొంది కస్తూర్‌. 
పుత్తీబాయికి అపారమైన లోకజ్ఞానం. మతంపై విశ్వాసం. దైవచింతన అధికం. నోములు, 

వ్రతాలు, పూజలు నిష్టగా పాటించేది. వీలైనంతలో కస్తూర్‌ ఆమెను అనుసరించింది. ఏళ్ళ 
తరబడి దూరదేశంలో భర్త ఉండగా ఉమ్మడి కుటుంబంలో ఒక చిన్న పిల్లవాడితో 
మనగలగడం అంత సులువు కాదు. కానీ కస్తూర్‌ తెలివైన వ్యక్తి. సర్దుకుపోయింది. కష్టాల్లోనే 
సుఖం చూసుకుంది. అత్తిల్లే పుట్టినిల్లుగా మార్చుకుంది. 


లండన్‌లో ఉన్న కాలంలో మోహన్‌దాస్‌ తన అన్నకు తరచుగా 20-25 పేజీల 
లేఖలు రాసేవాడు. సాంప్రదాయక పురుషాధిక్య వాతావరణంలో పెళ్ళానికి లేఖ రాయడం 
ఆ రోజుల్లో ఆనవాయితీ కాదు. అన్నకు రాసిన ఉత్తరాల్లో కసూర్‌ గురించి, కొడుకు హరిలాల్‌ 
గురించి మోహన్‌దాస్‌ వాకబు చేసిన దాఖలాలు లేవు. 

హ్‌ 

బారిస్టరుగా తిరిగివచ్చి కుటుంబానికి ఆర్థికంగా అండగా ఉంటాడని ఆశించడంతో 
కస్తూర్‌ని ఎవరు కూడా ఇబ్బంది పెట్టలేదు. తోడికోడళ్ళతో కూడా ఎప్పుడూ ఇబ్బంది 
కలుగలేదు. కాబా గాంధీ సోదరుడు తుల్సీదాస్‌. ఆయన కొడుకు జైసుఖ్‌లాల్‌. జెసుఖ్‌లాల్‌ 
భార్య మోతీబాయి. కస్తూర్‌కు ఆమె వరుసకు తోడికోడలు. మోతీబాయి అంటే కస్తూర్‌కు 
చాలా ఇష్టం. “బాపూజీ ఇంగ్లండుకు వెళ్ళినప్పుడు ఆమె నన్ను చాలా జాగ్రత్తగా చూసుకుంది. 
కష్టసుఖాల్లో మేమిద్దరం ఒకరికొకరం తోడుగా ఉండేవాళ్ళం. మా అత్తగారెప్పుడైనా 
మందలిస్తే మేమిద్దరం ఒకరికొకరం థైర్యం చెప్పుకుని ఊరట చెందేవాళ్ళం” అని కస్తూర్చా 
తర్వాత కాలంలో మోతీబాయి మనుమరాలు మనుతో అన్నారు. “ఒకసారి మా అత్తగారు 
ఏమన్నారో తెలుసా? 'కస్తూర్‌ని, మోతీని ఒకే గదిలో ఆరు నెలలు తిండి పెట్టకుండా 
ఉంచితే కూడా వాళ్ళిద్దరు మాటలతోనే కడుపు నింపుకుని ఉండగలరు. ఆర్నెల్ల తర్వాత 
గది నుంచి బయటకు వచ్చిన తర్వాత కూడా ఒక్క నిముషమైనా వాళ్ళు మాట్లాడుకోకుండా 
ఉండలేరు” అన్నారు. మా ఇద్దరికీ అంత దివ్యంగా జత కుదిరింది” అని కస్తూర్చా చెప్పారు. 


ఇంట్లో పెత్తనం అత్తగారిది. కోడళ్ళు ఇంటిపని చేస్తే ఆమె పూజలు, వ్రతాలు అంటూ 
కాలం వెళ్ళబుచ్చేవారు. పెనిమిటి కాలం చేసిన తర్వాత ఆమెలో ఆధ్యాత్మిక చింతన మరింత 
ఎక్కువయింది. పెద్ద కొడుకు లక్ష్మీదాస్‌ హయాం వచ్చినా ఇంట్లో ఆమె మాటే చెల్లేది. 
అలాగని ఆమె ఏనాడూ కోడళ్ళను ఇబ్బంది పెట్టలేదు. అనవసర విషయాల్లో జోక్యం 

భర్త బారిస్టరై ఎప్పుడు తిరిగివస్తాడా అని ఎదురుచూపులతో కస్తూర్‌ కాలం గడిపింది. 


బారిస్టర్‌ పరీక్షలో ఉత్తీర్ణుడైన గాంధీని 1891 జూన్‌ 10న బార్‌కు పిలిచారు. ఆయన 
జూన్‌ 11న వకీలుగా పేరు నమోదు చేసుకున్నాడు. జూన్‌ 12న ఓడలో బయలుదేరి 
జూలై 5న బొంబాయి చేరుకున్నాడు. 

భర్త బారిస్టరుగా తిరిగి వచ్చాడన్న సంతోషం ఎంతోకాలం నిలువలేదు. ఒక్క కేసు 
కూడా రాలేదు. ఆతని ప్రాక్టీసు మూడు పువ్వులు ఆరు కాయలుగా వర్ధిల్లుతుందని 
కుటుంబంలో అందరూ ఆశించారు. అది జరగలేదు కానీ బారిస్టరు మోహన్‌దాస్‌ వల్ల 
ఇంటి ఖర్చులు పెరిగాయి. టీ, కాఫీలు ఇంట్లో చేరాయి. వాటికి కోకో పానకం జత 
చేశాడు. ఇంతకుముందు ముఖ్యమైన అతిథులు వచ్చినప్పుడు మాత్రమే పింగాణీ సామాను 
బయటికి తీసేవారు. ఇప్పుడవి రోజువారీ దర్శనమిస్తున్నాయి. బూట్లు ఇంతకుముందే 
ఉండేవి. ఇప్పుడు అదనంగా కోటు, ప్యాంటు ఇంటిని పునీతం చేశాయి. ప్రతిరోజూ కొత్తవి 
ఇంట్లో చేరుతున్నాయి. అలా బారిస్టరు మోహన్‌దాస్‌ వల్ల ఇంటికి ఒక తెల్ల ఏనుగును 
తెచ్చినట్లయింది. 


లండన్‌ నుంచి బారిష్టరై వచ్చిన మోహన్‌దాస్‌ ఎన్నో మార్పులు ఆశించాడు. తన 
అధునాతన అలవాట్లని తన కుటుంబసభ్యులు, ముఖ్యంగా తన భార్య కస్తోర్‌, కూడా 
అనుసరించాలని కోరుకున్నాడు. కస్తూర్‌ పాశ్చాత్య దుస్తులు ధరించాలన్నాడు. అల్పాహారంగా 
ఓట్‌మీల్‌ జావ కావాలన్నాడు. కస్తూర్‌ నిరాడంబరత, సాధారణ హుందాతనం చాల్లేదు. 
ఆమె చదవాలి, రాయాలి అన్నాడు. పదిమందిలో చలాకీగా, కలుపుగోలుగా మసలాలి 
అన్నాడు. ఈ మార్పులేవీ కస్తూర్‌లో చోటుచేసుకోలేదు. దానితో అహంకారంతో ఆమెపై 
పురుషాధిపత్యం ప్రదర్శించాడు. 

ఒకరాత్రి తమ పడగ్గదిలో భర్తతో ఉమ్మడికుటుంబం ఆర్థిక పరిస్థితి గురించి కస్తూర్‌ 
మాట్లాడింది. ఇంటి ఖర్చులు పెరిగిన విషయం జ్ఞాపకం చేసింది. అతను తన అన్నయ్యకు 
అప్పుపడ్డాడని చెప్పింది. ఆమె మాటలు re పొడిచినట్లు విలవిలలాడాడు 
మోహన్‌దాస్‌. తన అసమర్థత మోహన్‌దాస్‌ని పురుగులా తొలుస్తోంది. పుండుపై కారం 
చల్లినట్లు భార్య మాటలు తన అసమర్థతను వేలెత్తి చూపినట్లనిపించింది. అంతేకాక భార్యతో 
తన అనుబంధం తన ఊహకు అనుగుణంగా లేదనుకున్నాడు. ఆమె సంయమనం, ఆమె 
విజ్ఞత ఆయనలో ఈర్య్యకు కారణమయింది. అతని అరికాలి మంట నెత్తికెక్కింది. సూటిపోటి 
పో తన దర్పాన్ని ప్రదర్శించి ఆమెను హింసించి, రాచి రంపానపెట్టాడు. కసిగా 

ఆమె చేతికి వేసుకున్న గాజులను పగులగొట్టాడు. భర్త మరణం తర్వాతే గాజులు 
పగులగొడతారు. అంటే ఆమెకు భర్త లేడని చెప్పకనే చెప్పాడు. భర్త ఉండగనే ఆమెను 
వితంతువు కింద జమకట్టాడు. అది క్షణికావేశం కాదని బహిర్గతం చేస్తూ తెల్లవారాక 
కొడుకు హరిలాల్‌తో ఆమెని పుట్టినింటికి తరిమివేసాడు. పుట్టెడు దుఃఖంతో ఆమె 
కన్నవారింటికి చేరుకుంది. ఉన్న ఒక్క కూతురు పిల్లవాడితో అకస్మాత్తుగా ఆ స్థితిలో ఇంటికి 
రావడంతో ఆమె తల్లిదండ్రులకు ఏం చేయాలో తోచలేదు. అంతేకాక మోహన్‌దాస్‌పై 
విధించిన కుల బహిష్కారం కస్తూర్‌ తల్లిదండ్రుల శాఖ ఎత్తివేయలేదు. అది అమల్లో 
ఉంది. అందువల్ల ఆమెను బహిరంగంగా తమ ఇంటికి రానీయకూడదు. కానీ కన్న 
కూతురుకు మరో దిక్కులేదు. కుల సంఘంతో గొడవకు, బహిష్కరణకు వాళ్ళు 
సిద్ధమయ్యారు. మోహన్‌దాస్‌ చర్య కస్తూర్‌కు, ఆమె తల్లిదండ్రులకు గొడ్డలిపెట్టులా 
పరిణమించింది. 


భర్త మోహన్‌దాస్‌ కోపానికి తాను గాని, తన నడవడిక గాని కారణం కాదని, అతని 
అసమర్థత, నిష్ఫలత, నిస్పృహ కారణం అని గ్రహించిన కస్తూర్‌ దుఃఖాన్ని దిగమింగి 
పోర్‌బందర్‌లో కాలం వెళ్ళబుచ్చింది. మోహన్‌దాస్‌ తన తప్పు తెలుసుకుంటాడని కస్తూర్‌కు 
గట్టి నమ్మకం. ఆమె నమ్మకం వమ్ముకాలేదు. గాలివాన ఉగ్రరూపం దాల్చకముందే, 
ఒక నెలకల్లా మోహన్‌దాస్‌ కాళ్ళబేరానికొచ్చాడు. (బ్రతిమాలి ఆమెను రాజ్‌కోట్‌కు 
తీసుకువెళ్ళాడు. కస్తూర్‌ అతని తప్పును మన్నించింది. 


ఈ ఉదంతంతో వాళ్ళ దాంపత్య జీవితంలో గుణాత్మకమైన మార్పు కలిగింది. 
మోహన్‌దాన్‌ నేలకు దిగివచ్చాడు. అతని పురుషావాంకారానికి తెరపడింది. 
మోహన్‌దాస్‌కు కస్తూర్‌పై గౌరవం ఏర్పడింది. రోజురోజు పాఠాలు ఆగిపోయాయి. 
కీచులాటలు లేవు. కస్తూర్‌కు కూడా తన భర్తపై అనురక్తి పెరిగింది. పెంకితనం మాని 
అతని పట్ల మమకారం పెంచుకుంది. అతని కష్టాలను, అతనిలో అభద్రతను 
అర్థంచేసుకుంది. జీవితం పట్ల అతని భయాందోళనలకు మలాం కావడానికి 
ప్రయత్నించింది. భవిష్యత్తుపై ఆశ కలిగించడానికి కృషిచేసింది. 

హ్‌ 
: మోహన్‌దాస్‌కు ఆదాయం లేదు. వృత్తిలో రాణించలేదు. కాని బారిస్టరీ పాసైనందున 
ఖజు మాత్రం పదిరెట్లు కావాలి! అందువల్ల రాజ్‌కోట్‌లో ప్రాక్టీసు పెట్టడం హాస్యాస్పదం. 
బొంబాయి వెళ్ళి హైకోర్టులో అనుభవం సంపాదించి, కేసులు చేజిక్కించుకునే ప్రయత్నం 
చేయమని కొందరు సలహా ఇచ్చారు. ఆ సలహాను స్వీకరించి అతను బొంబాయికి 

బయల్దేరాడు. కానీ ఆర్నెలైనా అక్కడ బావుకున్నదేమీ లేదు, అదనం ఖర్చు తప్ప. ఒక్క 
రూపాయ కూడా సంపాదన లేదు. అందుకే అక్కడ దుకాణం కట్టేసి మళ్ళీ రాజ్‌కోట్‌ 
చేరుకున్నాడు. 


రాజ్‌కోట్‌లో ఆఫీసు తెరిచి, అర్జీలు రాయటం వల్ల మోహన్‌దాస్‌కు నెలకు 300 
రూపాయల సంపాదన మొదలైంది. ఇంటి ఖర్చుకు సరిపడా ఆదాయం వస్తోంది. అలా 
తన భర్త జీవితం గాడిలో పడిందనుకుంది కస్తూర్‌. 


1892 అక్టోబరు 28న వాళ్ళకు ఇంకో అబ్బాయి పుట్టాడు. అతనికి మణిలాల్‌ అని 
నామకరణం చేశారు. 


మోహన్‌దాస్‌ వృత్తిలో నిలదొక్కుకున్నాడనుకున్న సమయంలో అతను ఒక ట్రిటిష్‌ 
అధికారితో గొడవపడ్డాడు. మోహన్‌దాస్‌కు వకీలుగా ఎక్కువ భాగం పని ఆ అధికారి 
కోర్టులోనే ఉంది. అతనితోనే గొడవ కారణంగా రాజ్‌కోట్‌లో మోహన్‌దాస్‌కు వృత్తిలో 
మనగలిగే అవకాశాలు సన్నగిల్లాయి. 

కథ మళ్ళీ మొదటికొచ్చింది. 

జక 

ఆ సమయంలో పోర్‌బందర్‌కు చెందిన మేమన్‌ ఫర్ము దాదా అబ్బుల్లా అండ్‌ కో 
నుంచి మోహన్‌దాస్‌ అన్నయ్యకు ఒక ఉత్తరం అందింది. “మాకు దక్షిణాఫ్రికాలో వ్యాపారం 
ఉంది. అది పెద్ద ఫర్ము. అక్కడ మా కేసు ఒకటి కోర్టులో చాలాకాలంగా నడుస్తోంది. 
వ్యాజ్యంలో మేము 40,000 పౌండ్లు పరిహారం కోరుతున్నాం. పేరున్న వకీళ్ళను, బారిస్టర్లను 
మా కేసుకోసం నియోగించుకున్నాం. మీరుమీ తమ్ముణ్ణి దక్షిణాఫ్రికా పంపిస్తే మాకు 
ఉపయోగంగా ఉంటాడు. అతను మాకంటే బాగా మా కేసు గురించి వకీళ్ళకు, బారిస్టర్లకు 
వివరించగలడు. తనకు కూడా అక్కడ సుఖంగా ఉంటుంది. అంతేగాక ప్రపంచంలో ఒక 
కొత్త ప్రాంతం చూసిన అనుభవం అతనికి దక్కుతుంది.” ఇదీ ఆ ఉత్తరం సారాంశం. 


ఆ ప్రతిపాదనపై చర్చ జరిగింది. ఆ తర్వాత అబ్బుల్‌ కరీం సేర్‌ని కలిసినప్పుడు 
“మీరు మా బంగళాలో ఉంటారు. అందువల్ల మీకు ఖర్చులుండవు. మాకు మీ అవసరం 
ఒక సంవత్సరం కంటే ఎక్కువ ఉండకపోవచ్చు. మీకు ఫస్సు క్లాసు టికెట్లిస్తాం. వసతి, 
భోజనం ఉచితం. టోకున మీకు 105 పౌండ్లు ఇస్తాం” అని మోహన్‌దాస్‌తో అన్నారు. 
ఇంకో మాట మాట్లాడకుండా కరీం సేఠ్‌ ప్రతిపాదనకు ఒప్పుకున్నాడు మోహన్‌దాస్‌. 
దక్షిణాఫ్రికా వెళ్లేందుకు సిద్ధమయ్యాడు. 

మోహన్‌దాస్‌కు విదేశ ప్రయాణమంటే బాధ కలగలేదు. బ్రతుకుతెరువు కోసం 
ఎడబాటు తప్పదని భార్యతో ఆన్నాడు. ఆ ఎడబాటు కూడా ఒక్క సంవత్సరమే కదా అన 
సముదాయించాడు. ఈ సారి ఇంటి ఖర్చులు తన ఆదాయంలో నుంచి వస్తాయి కదా 
అన్నాడు. ఎన్ని చెప్పినా కస్తూర్‌కు కన్నీళ్ళు ఆగలేదు. ఇంతకుముందు మోహన్‌దాస్‌ ఇంగ్రండ 
వెళ్ళినప్పుడు ఇంటికి పెద్దదిక్కు అత్తగారున్నారు. ఆమె నీడలో ఏదీ కష్టమనిపించలేదు, 
ఇప్పుడామె లేరు. పైపెచ్చు ఇద్దరు బిడ్డల పోషణ పూర్తి బాధ్యత తానే వహించాలి. 

హ్‌ 

మోహన్‌దాస్‌ దక్షిణాఫ్రికాలో డర్బన్‌ చేరుకున్నాడు. స్వయంగా అబ్బుల్లా సేర్‌ అతన్ని 
తీసుకువెళ్ళడానికి స్టీమర్‌ దగ్గరికి వచ్చారు. తన ఇంటికి తీసుకువెళ్లారు. తన పక్క గదిలో 
బస ఏర్పాటు చేశారు. మోహన్‌దాస్‌ వేషభాషలు, అలవాట్లు చూసి ఆయన జడుసుకున్నారు. 
దుబారా ఖర్చు వ్యవహారమని భయపడ్డారు. నిజానికి మోహన్‌దాస్‌కు అక్కడ ప్రత్యేకంగా 
పనేమీ లేదు. అబ్బుల్లా సేర్‌ వాళ్ళ కేసు ట్రాన్స్‌వాల్‌లో నడుస్తోంది. అక్కడ నుంచి పిలుపు 
వచ్చేంతవరకు మోహన్‌దాస్‌కు పని లేదు. దక్షిణాఫ్రికా వచ్చిన కొన్నిరోజులకే దేశంలో 
భరించలేని వర్ణ వివక్ష నెలకొందని మోహన్‌దాస్‌కు అర్థమయింది. 


ఒక వారం తర్వాత అబ్బుల్లా అండ్‌ కో వాళ్ల వకీలు నుంచి ఉత్తరం అందింది. కేసు 
పూర్తిగా లెక్కలకు సంబంధించింది. అకౌంట్లు తెలిసిన వారు మాత్రమే అర్థం చేసుకోగలరు. 
అందుకే మోహన్‌దాస్‌ ఒక బుక్‌ కీపింగ్‌ పుస్తకం కొని శ్రద్ధగా చదివాడు. రెండు రోజుల్లోనే 
జమ ఖర్చుల వ్యవహారాన్ని జెపోసన పట్టాడు. దరిమెలా సేఠ్‌ కేసు కూడా అర్థమైంది. 
ప్రిటోరియా వెళ్ళడానికి సిద్ధమని సేర్‌కు చెప్పాడు. 

హె 

ప్రిటోరియా వెళ్ళాలంటే ముందుగా రైల్లో ఛార్లెస్‌టౌన్‌ వెళ్ళి, అక్కడి నుండి 
జోహాన్నెస్‌బర్గ్‌కు గుర్రబ్బండిలో చేరుకుని మళ్ళీ రైలెక్కి ప్రిటోరియా చేరుకోవాలి. దాదాపు 
రాత్రి 9 గంటలకు రైలు నేటాల్‌ రాజధాని మేరిట్ట్‌ బర్గ్‌ స్టేషన్‌కు చేరింది. ఆ స్టేషన్‌లో ఒక 
ప్రయాణికుడు మోహన్‌దాస్‌ ఉన్న కంపార్టుమెంటులో ఎక్కాడు. మోహన్‌దాస్‌ తెల్లవాడు 
కాదని తెలుసుకుని బయటికి వెళ్లి ఒకరిద్దరు రైల్వే ఉద్యోగులతో అతను తిరిగి వచ్చాడు. 
అంతలో ఇంకొక ఆఫీసరు కంపార్యమెంటులోకి వచ్చి మోహన్‌దాన్‌ను చివరి 


కంపార్టమెంటుకు వెళ్ళమని చెప్పాడు. తన దగర ఫస్ట్‌ క్లాన్‌ టికెట్‌ వుందన్నా 
వినిపించుకోలేదు. కంపా సరి లేదంట 
- కంవార్జ్చుమెంటు నుంచి దిగిపోతే సరి లేద 


: టే పోలీస్‌ కానిస్టేబుల్ని 
పిలిచి బయటికి గెంటించేస్తానని బెదిరించాడు. మోహన్‌దాస్‌కు 


రోషం పొడుకువచ్చింది. 

' అలాగే కానీ, తాను మటుకు బుద్ధిపూర్వకంగా వెళ్ళనని మొండికేశాడు. అంతలో ఒక 


కానిస్టేబుల్‌ వచ్చి, మోహన్‌దాస్‌ చేయి పట్టుకొని లాగి కంపార్గుమెంటు నుండి బయటికి 
తోసేసాడు. అతని సామాను కూడా బయటికి విసిరివేశాడు. ప్లాట్‌ఫాంపై మోహన్‌దాస్‌ 
నిరత్తురుడై ఉండగా రైలు వెళ్ళిపోయింది. తర్వాత తన చేతి సంచీతో మోహన్‌దాస్‌ 


 వెయిటింగు రూములో కూర్చున్నాడు. అతని మిగతా సామాను ప్లాట్‌ఫాంపై అలాగే పడి 


ఉంది. కాసేపయ్యాక రైల్వే అధికారులు దాన్ని భద్రపరిచారు. 


మోహన్‌దాస్‌కు ఏం చెయ్యాలో పాలుపోలేదు. తన హక్కులకోసం పోరాడాలా? 


' లేదా ఇండియాకు తిరిగి వెళ్లాలా? లేదా అవమానాన్ని దిగమింగి ప్రిటోరియా వెళ్లి, కేసు 


అయిపోయిన తర్వాత ఇండియాకు వెళ్లిపోవాలా? తాను ఒప్పుకున్న పని పూర్తి చేయకుండా 
ఇండియాకు తిరిగి వెళ్లడం పిరికితనం అవుతుంది. తనకు అనుభవమైన కష్టం వర్ణవివక్ష 
అనే మహారోగానికి పైకి కనిపించే లక్షణం మాత్రమే అని విశ్లేషణ చేసుకొని, చేతనైతే ఆ 
రోగాన్ని కూకటివేళ్ళతో పెకలించి, ఆ ప్రయత్నంలో ఎదురయ్యే కష్టాలు సహించాలని, 
వర్ణవివక్ష రూపుమాపేందుకు అవసరమైనంతమేర దిద్దుబాటు చర్యలు చేపట్టాలని 
మోహన్‌దాస్‌ నిశ్చితమైన అభిప్రాయానికి వచ్చారు. 


ఈ ప్రయాణం మోహన్‌దాస్‌ జీవితంలో ఒక కీలకమైన సంఘటన. అది ఆయన 
జీవనగతిని మార్చింది. కానీ ఇవేవీ కస్తూర్‌కు తెలియవు. మోహన్‌దాస్‌ ఒక్కటంటే ఒక్క 


ఉత్తరం కూడా కస్తోర్‌కు రాయలేదు. మొగుడెప్పుడొస్తాడా, ఎప్పుడెప్పుడు సంవత్సరం 


గడుస్తుందా అనే ఆలోచనలు ఆమె జీవితాన్ని ఆక్రమించాయి. 
జే 

ప్రిటోరియాలో దాదా అబ్బుల్లా దావా నడుస్తున్న సంవత్సర కాలంలో మోహన్‌దాస్‌ 
గడించిన అనుభవం అతని జీవితంలో వెలకట్టలేనిది. అక్కడే అతనికి ప్రజాసేవకు 
మొదటిసారిగా అవకాశం లభించింది. అక్కడే న్యాయవాద వృత్తిలో అసలు సిసలైన జ్ఞానాన్ని 
సంపాదించాడు. అక్కడే వకీలుగా ఓడిపోనన్న నమ్మకాన్ని కూడగట్టుకున్నాడు. అక్కడే 
న్యాయవాది కక్షదార్లను కలిపి న్యాయమైన పరిష్కారం కనుగొనాలని, అదే న్యాయవాది 
పరమధర్మమని, ఈ సత్యం ఎన్నటికీ చెరిగిపోనిదని గుర్తించాడు. 


దాదా అబ్బుల్లా కేసు ముగిసిన తర్వాత మోహన్‌దాస్‌కు ప్రిటోరియాలో పని లేదు. 
అందువల్ల అతను ఇండియాకు వెళ్ళడానికి తయారయ్యాడు. కానీ అబ్బుల్లా సేఠ్‌ వీడ్కోలు 
పార్టీ ఇవ్వకుండా ప్రయాణానికి అనుమతించలేదు. గాంధీ గౌరవార్థం సిడెన్‌ హాల్లో ఒక 
విందు ఏర్పాటుచేశారు. ఆ రోజు వార్తాపత్రిక నేటాల్‌ అసెంబ్లీ సభ్యుల ఎన్నికల్లో 

భారతీయులకు ఓటు హక్కు లేకుండా చేయాలని బిల్లు ప్రవేశపెడ్తున్నట్లు ఒక వార్తన 
ప్రచురించింది. ఆ బిల్లు గురించి అక్కడున్న అతిథులకు ఏమీ తెలియదు. ఆ (ప్రాంఛైజీ 
బిల్లును ప్రతిఘటించాలని నిర్ణయం జరిగింది. దానికోసం గాంధీ ఒక నెల దక్షిణాఫ్రికాలో 
ఉండటానికి ఒప్పుకున్నాడు. కానీ ఆ ప్రతిఘటనోద్యమం ఒక నెలకు ముగియలేదు. 
భారతీయుల సమస్యలు ఒక పట్టాన తెమలవని గాంధీకి అర్థమయింది. నేటాల్‌లో ఉన్న 
భారతీయులు గాంధీని అక్కడే ఉండమని ప్రాధేయపడ్డారు. ఆ పరిణామాలతో గాంధీకి 
దక్షిణాఫ్రికా వదిలివెళ్లడం అసంభవమైంది. అక్కడ 20 మంది వర్తకులు ఒక సంవత్సరం 
పాటు గాంధీని రిటైనర్‌గా నియమించారు. 


ఆ తర్వాత గాంధీ చొరవతో నేటాల్‌ భారతీయుల హక్కుల పరిరక్షణ కోసం ఒక 
సంస్థ ఏర్పాటు చేశారు. అదే నేటాల్‌ ఇండియన్‌ కాంగ్రెస్‌. 


అప్పటికి గాంధీ దక్షిణాఫ్రికాలో మూడేళ్లుగా ఉంటున్నాడు. ఆయన ప్రాక్టీస్‌ కూడా 
బాగా పుంజుకుంది. ఇక అక్కడ చాలాకాలం ఉంటానని ఆయనకు తోచింది. అందువల్ల 
ఇంటికి వెళ్లి పెళ్ళాం పిల్లల్ని తీసుకువచ్చి అక్కడ స్థిరపడదామని ఆలోచించాడు. అంతేకాక 
ఇండియాకు వెళ్లి అక్కడ ప్రజానీకానికి దక్షిణాఫ్రికాలో భారతీయుల స్థితిగతుల గురించి 
తెలియజేసి ప్రజాభిప్రాయాన్ని దక్షిణాఫ్రికాలో భారతీయుల పక్షాన మలచాలని సంకల్పించాడు. 


ఒక ఏదాది దక్షిణాఫ్రికాలో ఉండాలనుకున్న గాంధీ మూడేళ్ళు అక్కడ ఉండి ఆ 
తర్వాత 1896లో ఇండియాకు వచ్చారు. అది కూడా కొన్నాళ్ళ తర్వాత తిరిగి వెళ్ళడానికి. 
దక్షిణాఫ్రికా భారతీయుల సమస్యలన్నీ గాంధీ నెత్తిన వేసుకున్నారు. రాజ్‌కోట్‌ వచ్చారు 
కానీ కస్తూర్‌కు సంతోషం లేదు. ఆమె ఆయనకోసం తన గదిలో ఎదురుచూస్తోంది. ఆమెకు 
మూడేళ్ళ కిందట దక్షిణాఫ్రికాకు వెళ్తున్న సమయంలో వీడుకోలు పలికిన వ్యక్తికి ఇప్పుడు 
తనను పలకరించిన వ్యక్తికి తేడా ఉందని కస్తూర్చా పసికట్టారు. ఏదో పోగొట్టుకున్న దిగులు. 
వాళ్ళ అనుబంధంలో ఏదో ఒక కొత్త విషయం మధ్యన చేరి వారిని దూరం చేస్తోంది. 


ఆనాటి నుంచి ఆయనకు కస్తూర్‌ కాదు, ఆయన ధ్యేయమే ప్రధానమని కస్తూర్‌కు 
అర్థమయింది. 


దేశం కాని దేశం వెళ్ళాలంటే కస్తూర్‌కు గుబులుగా ఉంది. ఆమెకు ఇంగ్లిష్‌ రాదు. 
భాష సమస్య అవుతుందని ఆమెకు తెలుసు. అక్కడ బిడ్డల పెంపకం కూడా ఎలా 
ఉంటుందోనని ఆమె మథనపడింది. గుడ్డిలో మెల్ల ఏమిటంటే అక్కడ వృత్తిపరంగా తన 
భర్త ఆర్జన బాగుంది. ఆర్థికపరమైన ఇబ్బందులు ఉండవు. అది తృప్తినిచ్చే విషయం. 


Ie కస్తూర్బా గాంధీ ధీరోదాత్త చరిత్ర 


ఇండియాలో ఉన్నారన్న మాటే కానీ గాంధీ రాజ్‌కోట్‌లో కొన్నాళ్ళే ఉన్నారు. ఆ ఉన్న 
కొన్నాళ్ళు కూడా దక్షిణాఫ్రికాలో భారతీయుల సమస్యలపై ఒక కరపత్రం తయారు చేసి 
(పచ్చ పుస్తకం), కరపత్రం పది వేల కాపీలు ప్రచురించి దాన్ని పత్రికలకు, కాంగ్రెసు 
నాయకులకు పంచడంలో నిమగ్నమయ్యారు. ఆ తర్వాత దేశాటనం మొదలుపెట్టారు. 
బొంబాయి వెళ్ళి అక్కడ ఒక సభ నిర్వహించారు. తర్వాత పూనాలో తిలక్‌, గోఖలేలను 
కలిసి అక్కడా ఒక సభ నిర్వహించారు. తర్వాత మద్రాసు వెళ్ళి అక్కడా అదే పని చేశారు. 
మద్రాసు నుంచి వెళ్ళిన తెలుగు, తమిళ వలసకూలీలు పెద్ద సంఖ్యలో దక్షిణాఫ్రికాలో 
ఉన్నారు. నేటాల్‌లో వలస కూలీలందరికీ గాంధీ పరిచయమే. తమ కష్టసుఖాలను ఆయనతో 
, వాళ్ళు చెప్పుకుంటారు. ముఖ్యంగా బాలసుందరమనే వలస కూలీకి గాంధీ అండగా నిల్చుని 
కోర్టులో పోరాడి ఆ కూలీకి న్యాయం జరిగేలా చూశారు. అందువల్ల మద్రాసులో ఆయన 
పేరు చాలామందికి సుపరిచితమే. ఆ తర్వాత ఆయన కలకత్తా వెళ్ళారు. అక్కడ సభ 
నిర్వహించడం సాధ్యం కాలేదు. 


అంతలో డర్చన్‌కు తిరిగి రమ్మని గాంధీకి టెలిగ్రాం అందింది. 


ఫే 

రెండవ భాగం 


కస్తూర్‌ గర్భిణి. ఆమె పోర్‌బందర్‌, రాజ్‌కోట్‌ ఏనాడూ దాటి వెళ్ళలేదు. అటువంటి కస్తూర్‌క 
ఖండాంతర ప్రయాణమని ప్రకటించడమే కాకుండా మోహన్‌దాస్‌ గాంధీ ఆమెను అచ్చు 
ఐరోపా వనితలాగా గౌను, రవిక, మేజోళ్ళు, బూట్లు ధరించమన్నారు. లేకపోతే 
దక్షిణాఫ్రికాలో ప్రజలు తమతో మర్యాదగా ప్రవర్తించరని చెప్పారు. జీవితంలో ఎప్పుడు 
కూడా అలాంటి దుస్తులు ధరించని కస్తూర్‌ గాభరాపడి శోకాలు పెట్టారు. ఆమె కన్నీళ్ళకు 
ఆయన కరగలేదు. పైపెచ్చు ఏడుపు వల్ల ఉపయోగం ఉండదని హెచ్చరించారు. కానీ 
ఆమెను బ్రిటిష్‌ వనితగా మార్చడం అసాధ్యమని అర్థమై చివరకు మోహన్‌దాస్‌ ఒక మెట్టు 
దిగి వచ్చారు. దక్షిణాఫ్రికాలో భారతీయులందరిలో పార్మీలు అత్యంత నాగరికులుగా 
పరిగణించబడతారు. అందువల్ల కస్తూర్‌ను పార్శీ మహిళల మాదిరి చీర, జాకెట్‌, 
మేజోళ్ళు, బూట్లు ధరించమని చెప్పారు. ఆమె ఆయన సూచనను నిరసించారు. కానీ 
మోహన్‌దాస్‌ పట్టు వదల్లేదు. ఇక ఆయనతో వాదించి లాభం లేదని గ్రహించిన కస్తూర్‌కు 
పార్శీ వనిత ఆహార్యం తప్పలేదు. 


దాదా అబ్బుల్లా అప్పుడప్పుడే ఒక కొత్త స్టీమర్‌ కొన్నారు. దాని పేరు 'కుర్లేంద్‌. 
ఆయన గాంధీని కుటుంబసమేతంగా అందులో ఉచితంగా ప్రయాణం చేయమని 
పట్టుబట్టారు. డిసెంబర్‌ మొదట్లో తన భార్య, ఇద్దరు కొడుకులు, తన వితంతువు అక్క 
ఏకైక కొడుకుతో గాంధీ ప్రయాణం మొదలుపెట్టారు. అదే సమయంలో ఇంకొక స్టీమర్‌ 
'నాదరీ కూడా డర్బన్‌ బయలుదేరింది. ఆ స్టీమర్‌కు దాదా అబ్బుల్లా అండ్‌ కో ఏజెంట్లు. 
రెండు స్టీమర్లలో సుమారు 800 ప్రయాణికులు దక్షిణాఫ్రికాకు బయల్దేరారు. అందులో 
దాదాపు సగం మంది ట్రాన్స్‌వాల్‌ వెళ్తున్నారు. స్టీమర్‌లో ఎక్కగానే కస్తూర్‌ పార్మీల పద్దతిలో 
చీర, పొడుగాటి జాకెట్టు కట్టుకున్నారు. పిల్లలు పార్ఫీ కోటు, పంట్లాములు తొడుక్కున్నారు. 

గర్భవతి అయిన కస్తూర్‌కు అది మొదటి సముద్రయానం. సముద్ర ప్రయాణం 
ఆమెకు పడలేదు. దానికి తోడు కొత్తరకం కట్టూబట్టా ఆమెకు చిరాగ్గా ఉంది. అంతేగాక 


కొత్తరకం బట్టలు కట్టుకుని, కరుస్తున్న బూట్లు తొడుక్కున్న తన కొడుకులిద్దర్నే కాకుండా 
మోహన్‌దాస్‌ అక్క కొడుకు గోకుల్‌దాస్‌ని కూడా ఆమె చూసుకోవాలి. కస్తూర్‌ని, పిల్లల్ని 

కొత్తరకం దుస్తులు ఇబ్బందిపెట్టాయి. బూట్లు కరిచాయి. మేజోళ్ళు చెమటకు తదిసి 
కంపుకొట్టాయి. వాళ్ళకు చికాగ్గా ఉంది. కానీ ఇవేమీ పట్టనట్టు మోహన్‌దాస్‌ గాందీ 
ప్రయాణికులతో కబుర్లు చెబుతూ ఉత్సాహంగా తిరుగుతున్నారు. 


నాలుగు రోజుల్లో ప్టీమర్‌ నేటాల్‌ చేరుతుందనగా పెనుగాలి మొదలయింది. దానితో 
సముద్రం విపరీతంగా ఆటుపోటుకు గురయింది. తుఫాను గాలి ఎడతెగకుండా చాలా 
సమయం వీచింది. దానివల్ల ప్రయాణికులలో ప్రాణభయం కొట్టొచ్చినట్లు కనిపించింది. 
తుఫానుతో కస్తూర్‌, పిల్లలు తల్లడిల్లిపోయారు. ఆ సమయంలో ముసల్మానులు, హిందువులు, 
' క్రైస్తవులు, తదితరులు భేదాలు మరిచిపోయి దైవ ప్రార్థనలో నిమగ్నమయ్యారు. కొందరు 
' ముడుపులు కూడా కట్టారు. స్టీమర్‌ కెప్టెన్‌ కూడా ప్రార్థనలలో పాలుపంచుకున్నారు. ఆయన 
' ప్రయాణికులకు ధైర్యం చెప్పారు. “ఈ తుఫాను వల్ల అపాయం లేదని చెప్పలేనుగానీ 
ఇంతకంటే పెద్ద తుఫానులు చాలా చూశాను. భయపడకండి” అని చెప్పారు కానీ ఆయన 
' మాటలు ప్రయాణికులకు ఊరట కలిగించలేదు. స్టీమరు ఎప్పుడు మునిగిపోతుందో 
అన్నంతగా ఊగిసలాడింది. డెక్‌పై పరిస్థితి బీభత్సంగా ఉంది. అక్కడ ఒక్కరు కూడా 
ఉండలేకపోయారు. అందరూ దేవునిపై భారం వేశారు. ఆ ప్రమాద పరిస్థితి దాదాపు 24 
గంటలు కొనసాగింది. 


చివరకు మబ్బులు తొలగి, ఆకాశం నిర్మలమైంది. సూర్యుడు దర్శనమిచ్చాడు. తుఫాన్‌ 
దాటిపోయిందని కెప్టెన్‌ ప్రకటించాడు. ప్రయాణికుల ఆనందానికి హద్దులేదు. అపాయం 
దాటగానే భగవన్నామస్మరణ కూడా ఆగిపోయింది. తినడం, తాగడం, పాడటం, ఆడటం 
మళ్లీ యథావిధి మొదలయ్యాయి. “మృత్యుభీతి తొలగగానే ప్రార్థన బదులు అందరినీ 
“మాయ” కమ్మేసింది” అని మోహన్‌దాస్‌ గాంధీ అన్నారు. 


డిసెంబర్‌ 19న స్ట్రీమర్‌ డర్బన్‌ రేవులో లంగరేసింది. నదేరి స్టీమర్‌ కూడా అదే 
రోజు డర్బన్‌ రేవు చేరింది. 

సముద్రంలో తుఫాను బారినుండి అందరూ క్షేమంగా బయటపడ్డారు కానీ గాంధీకి 
అసలు ఉప్పెన ముందుంది. 

డర్బన్‌ రేవులో రెండు స్టీమర్లూ లంగరు వేశాయి. అయితే ఆరోగ్య పరీక్షల తర్వాతే 
ప్రయాణికులను దిగటానికి అనుమతిస్తారు. ఓడ బయల్లేరినప్పుడు బొంబాయిలో ప్లేగు 
వ్యాధి ప్రబలి ఉంది. అందువల్ల ప్రయాణికులకు క్వారంటీన్‌ తప్పదనుకున్నారు. 


ప్రయాణికులను పరీక్ష చేసిన తర్వాత డాక్టర్‌ ఐదు రోజులు క్వారంటీన్‌ ఆదేశించారు. 

స్టేగుకు కారణమైన సూక్ష్మజీవులు ఇరవైమూడు రోజులు జీవిస్తాయి. అప్పటికి సము( 
ప్రయాణం 18 రోజులు సాగింది. ఇక ఐదు రోజులకు 28 రోజుల గడువు ముగుస్తుంది 
కానీ క్వారంటీన్‌ ఆదేశం వెనుక ఆరోగ్య కారణంకంటే బలమైన కారణం మరొకటి ఉంది. 


డర్బన్‌లో తెల్లవాళ్ళు ప్రతిరోజూ సమావేశాలు నిర్వహిస్తున్నారు. వాళ్లు దాదా అబ్బు 
అండ్‌ కో మనుషులను బెదిరిస్తున్నారు. బుజ్జగిస్తున్నారు. స్టీమర్లను వెనక్కి పంపితే కంపెనీకి 
నష్ట పరిహారం ఇస్తామని హామీ ఇచ్చారు. కానీ కంపెనీ యాజమాన్యం బెదరలేదు; 
లొంగలేదు. సేఠ్‌ అబ్బుల్‌ కరీం హాజీ ఆదం ఇప్పుడు దాదా అబ్బుల్లా అండ్‌ కో మేనేజింగ్‌ 
పార్ట్నర్‌. ఎన్ని అడ్డంకులు ఎదురైనా అధిగమించి ప్రయాణికులను ఓడల్లోంచి దించాలని 
ఆయన పట్టుదలగా ఉన్నారు. పరిస్థితిని వివరిస్తూ ప్రతిరోజూ గాంధీకి ఉత్తరాలు రాస్తున్నారు. 


డర్బన్‌లో భారతీయుల జనాభా తక్కువ. భారతీయులు, వారికి మద్దతుగా నిలిచిన 
ఇంగ్లిష్‌ మిత్రులు ఒకవైపు. రెండవవైపు చదువులో, ధనంలో బలవంతులు, పెద్ద సంఖ్యలో 
ఆయుధాలతో సన్నద్ధమైన తెల్లవాళ్ళు. రెండు వర్గాల మధ్య అసమానమైన పోరాటం 
జరుగుతోంది. తెల్లవాళ్లకు మద్దతుగా నేటాల్‌ ప్రభుత్వంలో క్యాబినెట్‌ మంత్రి ఎస్మాంబ్‌ 
బాహాటంగా వాళ్ల సమావేశాల్లో పాల్గొంటున్నారు. 


స్టీమర్‌ కంపెనీని భయ పెట్టి ప్రయాణికులను బలవంతంగా వెనక్కి పంపించాలనుకున్న 
క్వారంటీన్‌ సాకు వెనుక దాగి ఉన్న అసలు ఉద్దేశం సఫలం కాకపోవడంతో తెల్లవాళ్ళు 
స్టీమర్లలో ఉన్న ప్రయాణికులకు నేరుగా హెచ్చరిక జారీ చేశారు. “మీరు తిరిగి వెళ్లకపోతే 
మిమ్మల్ని సముద్రంలో తోసేస్తాం. అలా కాకుండా మీరు తిరిగి వెళ్ళిపోవడానికి అంగీకరిస్తే 
మీ ప్యాసేజ్‌ డబ్బు మీకు తిరిగి వచ్చేలా చూస్తాం” అన్నారు. గాంధీ మాటిమాటికీ 
ప్రయాణికులను కలుస్తూ వాళ్లకు ధైర్యం చెప్తున్నారు. నదేరి స్టీమరులో ప్రయాణికులకు 
కూడా భయపడాల్సిన అవసరం లేదని సందేశం పంపారు. ప్రయాణికులందరూ కలత 
చెందకుండా ధైర్యంగా ఉన్నారు. 


డర్బన్‌లో తెల్లవాళ్ళ పోరు లక్ష్యం గాంధీ. ఆయనపై (ప్రధానంగా రెండు 
ఆరోపణలున్నాయి: ఒకటి భారతదేశంలో ఉన్నప్పుడు నేటాల్‌ తెల్లవాళ్ళని అన్యాయంగా 


దూషించాడు; రెండు, నేటాల్‌ను భారతీయులతో నింపే ఉద్దేశంతో భారతదేశం నుంచి 
రెండు స్టీమర్లలో జనాన్ని తరలించాడు. 


గాంధీ కోసం దాదా అబ్దుల్లా అండ్‌ కో ఎంతో సాహసం చేస్తున్నారు. గాంధీ వల 


ప్రయాణికుల ప్రాణాలకు ముప్పు వాటిల్లింది. గాంధీతో పాటు అతని కుటుంబం కూడా 
ఆపదలో పడింది. 

గాంధీపై ఆరోపణలలో ఎంతమాత్రం నిజం లేదు. ప్రయాణికులను డర్బన్‌ రమ్మని 
ఆయన ఎవరినీ ఎప్పుడూ ప్రలోభపెట్టలేదు. ప్రయాణికుల్లో ఒకరిద్దరు బంధువులు తప్ప 
మిగతా వాళ్ళ పేర్లు కూడా ఆయనకు తెలియవు. అంతేకాక భారతదేశంలో ఉన్నప్పుడు 
ఆయన ఒక్క మాట కూడా తాను దక్షిణాఫ్రికాలో చెప్పనిది కొత్తగా చెప్పలేదు. భారతదేశంలో 
తన ఉపన్యాసాలన్నీ రాసుకుని చదివినవే. అందువల్ల ఆయన అక్కడ మాట్లాడిన (ప్రతి 
మాటకు బుజువుంది. 


రోజులు గడుస్తున్నాయి కానీ క్వారంటీన్‌ ఎప్పుడు ముగుస్తుందో తెలియదు. క్వారంటీన్‌ 
ఆఫీసర్‌ తన చేతిలో ఏమీ లేదు; ప్రభుత్వం ఆజ్ఞాపించిన తక్షణం దిగటానికి 
అనుమతిస్తానన్నాడు. 


స్టీమర్‌లో కస్తూర్‌ నరకయాతన అనుభవించారు. ఓడ దిగేదెప్పుడని పిల్లలు గొడవ 
చేశారు. వాళ్ళకు, కస్తూర్‌కు ఓడలో అన్నాళ్ళు ఉండటం జైలు శిక్షతో సమానం. ప్రభుత్వం 
ఎప్పుడు అనుమతిస్తుందో ఎవరికీ కచ్చితంగా తెలియదు. మధ్యలో గాంధీ అందరికీ 
సమాధానం చెప్పలేక సతమతమవుతున్నారు. 


బ్రతికి బట్టకట్టాలంటే తమ మాటలు వినమని ప్రయాణికులకు తెల్లవాళ్ళు చివరి 
హెచ్చరిక జారీ చేశారు. దానికి సమాధానంగా ప్రయాణికులు డర్భన్‌లో దిగడానికి తమకు 
హక్కుందని పునరుద్దాటించారు. చివరకు 23 రోజుల తర్వాత 13 జనవరి 1987న, 
ప్రయాణికులు ప్టీమర్లనుంచి దిగవచ్చని ప్రభుత్వం ఆదేశం జారీ చేసింది. అందరూ పొలోమని 
దిగిపోయారు. కానీ తెల్లవాళ్ళు గాంధీపై కోపంగా ఉన్నారని, అతనికి ఆపద పొంచి 
ఉందని, అందువల్ల అతను, అతని కుటుంబ సభ్యులు చీకటిపడ్డ తర్వాత దిగితే రేవు 
సూపరింటెండెంట్‌ వాళ్ళని సురక్షితంగా ఇంటికి చేరుస్తారని ఓడ కేష్టన్‌కు ఎస్మాంబ్‌ సందేశం 
పంపారు. అందరూ దిగుతున్నా తాము అక్కడ దొంగల్లా దాక్కోవడమేమిటని కస్తూర్‌ తెగ 
ఆదుర్దాచెందారు. పిల్లలు భయంతో బిక్కుబిక్కుమంటున్నారు. కానీ ఎస్మాంబ్‌ సందేశం 
అందిన దాదాపు అరగంటలో దాదా అబ్బుల్లా అండ్‌ కో అడ్వకేట్‌ లాటన్‌ వచ్చి ఓడ 
కెప్టెన్‌తో “గాంధీ ఒప్పుకుంటే నేను ఆయనను నాతో తీసుకువెళ్తాను” అని చెప్పాడు. తర్వాత 
లాటన్‌ గాంధీ వద్దకు వెళ్ళి “మీకు అభ్యంతరం లేకపోతే మీ భార్య, బిడ్డలు ఇంటికి 
బండిలో వెళ్తారు. మనం వాళ్ళ వెనక నడిచి వెళ్ళాం. మీరు దొంగ మాదిరిగా నగరంలో 
ప్రవేశించడం నాకు సుతరామూ ఇష్టం లేదు. ఇప్పుడు అంతా సద్దుమణిగింది. తెల్లవాళ్ళు 
వెళ్లిపోయారు” అన్నారు. గాంధీ సరేనన్నారు. కస్తూర్‌, పిల్లలు గుర్రబ్బండిలో కూర్చుని 
రుస్తుంజీ ఇంటికి బయల్దేరారు. కెప్టెన్‌ అనుమతితో గాంధీ ఓడ దిగారు. ఓడరేవు నుండి 

రుస్తుంజీ ఇల్లు సుమారు రెండు మైళ్ళ దూరం. 

గాంధీ, లాటన్‌ ఓడ దిగగానే కొంతమంది యువకులు గాంధీని గుర్తుపట్టి “గాంధీ, 
గాంధీ” అని గట్టిగా అరిచారు. అది విని చుట్టుపక్కలే ఉన్న ఆరుగురు యువకులు అక్కడకు 
పరిగెత్తుకు వచ్చి గాంధీపై కేకలేస్తున్నవారితో జతకట్టారు. పెరుగుతున్న గుంపును చూసి 
భయపడి లాటన్‌ రిక్షాను పిలిచాడు. గాంధీ రిక్షా ఎక్కుతుండగా అల్లరి చేస్తున్న 
కుర్రవాళ్ళు అడ్డుకున్నారు. రిక్షావాణ్ణి బెదిరిస్తే అతను కాళ్లకు బుద్ధి చెప్పాడు. గాంధీ, 
లాటన్‌ నడిచి ముందుకు వెళ్తుండగా గుంపు పెద్దదైంది. అల్లరి చేస్తున్న కుర్రవాళ్ళు ముందుగా 
లాటన్‌ను పట్టుకొని ఇద్దరినీ విడగొట్టారు. తర్వాత గాంధీపై దాడి చేశారు. రాళ్లు, ఇటుకలు, 
కుళ్ళిపోయిన గుడ్లు ఆయనపై విసిరారు. ఆయన తలపాగాను లాక్కున్నారు. ఆయన మీద 
పడి తన్నారు. ఆయనకు స్పృహ తప్పుతోంది. అప్పుడు అక్కడే ఉన్న ఒక ఇంటి చువ్వలు 
పట్టుకొని శ్వాస తీసుకోవడానికి గాంధీ నిలబడ్డారు. కానీ ఆయనకు శ్వాస అందడం లేదు. 
అప్పుడు వాళ్ళు ఆయనపై లంఘించి పిడిగుద్దులు గుద్దారు. 


అంతలో కాకతాళీయంగా గాంధీకి పరిచయమున్న పోలీస్‌ సూపరింటెండెంట్‌ భార్య 
అటువెపు వెళ్తున్నారు. ఆమె ధైర్యంగా గాంధీ వద్దకు వచ్చి, ఎండ లేకపోయినా తన 
గొడుగును తెరిచి గాంధీకీ, అల్లరిమూకకూ మధ్య నిల్చున్నారు. వాళ్లు ఆమెకు వాని 
చేయకుండా గాంధీని కొట్టడం సాధ్యం కాదు. ఆమె సాహస చర్యతో అల్లరిమూక ఆగ్రహానికి 
అడ్డుకట్ట వేసినట్లయింది. ఈలోగా ఈ ఘటనను చూసిన ఒక ఇండియన్‌ యువకుడు 
పోలీస్‌ స్టేషనుకు పరిగెత్తుకు వెళ్లి పోలీస్‌ సూపరింటెండెంట్‌ అలెగ్జాండర్‌ గారికి దాడి వార్త 
చేరవేశాడు. ఆయన వెంటనే పోలీసులను పంపారు. పోలీసులు వచ్చి చుట్టూ వలయంగా 
నిలబడి అల్లరిమూక బారి నుంచి గాంధీని సురక్షితంగా బయటకు లాగారు. తర్వాత 
పోలీసులు గాంధీని రుస్తుంజీ ఇంటికి చేర్చడానికి బయల్దేరారు. 


గుర్రబ్బండిలో పార్శీ రుస్తుంజీ ఇల్లు చేరుకున్న కస్తూర్‌కు చికాగ్గా ఉంది. ఆమె, 
పిల్లలు వచ్చి ఎంతసేపైనా బండి వెనకే వస్తానన్న తన భర్త ఇంకా రాలేదే అని ఆమెకు 
దిగులుగా ఉంది. 


పోలీసుల సహాయంతో రుస్తుంజీ ఇల్లు చేరుకున్నారు గాంధీ. ఆయన వాళ్ళంతా 
చర్మం కమిలిపోయింది. ఒకచోట పెద్ద గాయమైంది. గాంధీని ఆ స్థితిలో చూసి కసూర్‌ 


జదుసుకుని కళ్ళ నీళ్ళపర్యంతమయ్యారు 


రుస్తుంజీ ఇంట్లో గాంధీతో పాటు ఓడలో ప్రయాణం చేసిన దాక్టర్‌ దాదీ బర్లోర్‌ 
జ 


ఉన్నారు. ఆయన పరిచర్య చేస్తే గాంధీకి కొంత ఉపశమనం కలిగింది. 


రుస్తుంజీ ఇంట్లో నిశ్శబ్దంగా ఉంది. కానీ బయట తెల్లవాళ్ళు ఇంటిని చుట్టుముట్టారు. 
చీకటి చిక్కబడుతోంది. “గాంధీ కావాలి” అని వాళ్ళు కేకలు పెడుతున్నారు. ఆ కేకలు విని 
కస్తూర్‌ బెదిరిపోయింది. మనసులో ప్రళయమంత మథనం మొదలయింది. గుండెలు 
అరచేతిలో పెట్టుకుని బేలగా గాంధీ వైపు చూసి మౌనంగా ఎడ్చింది. 


కాసేపట్లో అక్కడికి పోలీసు సూపరింటెండెంట్‌ అలెగ్జాండర్‌ చేరుకుని గుంపును 
అదుపులో పెట్టాలని ప్రయత్నం చేశారు. ఆయన అల్లరి మూకను సరదా మాటల్లోకి 
దించారు. ఆయనకు గాంధీ సంరక్షణపై అనుమానం పోలేదు. అందువల్ల “మీ మిత్రుని 
ఇంటిని, అతని ఆస్తిని, మీ కుటుంబాన్ని కాపాడాలనుకుంటే మారువేషంలో పలాయనం 
చిత్తగించండి” అని గాంధీకి రహస్య సందేశం పంపారు. అక్కడినుంచి పారిపోయే 
ప్రయత్నంలో గాంధీ తన గాయాలు మరచిపోయారు. పోలీసు సూపరింటెండెంట్‌ సలహా 
పాటించి ఇండియన్‌ కానిస్టేబుల్‌ యూనిఫామ్‌ వేసుకుని తలపై ఒక సిబ్బి పెట్టుకుని 
దానిచుట్టూ గుడ్డ కట్టుకున్నారు. అతనికి తోడుగా ఇద్దరు డిటెక్టివ్‌లు అనుసరించగా ఒక 
ఇరుకు సందులో నుంచి బయటపడి, ఒక దుకాణంలో దూరి, అక్కడి నుంచి వాళ్ళ కోసం 
వీధి చివర తయారుగా ఉన్న క్యారేజ్‌ వద్దకు చేరి, అందులో ఎక్కి పోలీస్‌ స్టేషన్‌ చేరుకున్నారు. 


గాంధీ మారువేషంలో ఇంట్లో నుంచి బయటపడే సమయంలో అలెగ్జాండర్‌ 
అల్లరిమూకను తన మాటలతో గారడీ చేశారు. 

“మీకేం కావాలి?” అని అలెగ్జాండర్‌ అడిగారు. 

“గాంధీ కావాలి.” 

“ఎందుకేమిటి?” 

“ఆయనను చంపేస్తాం.” 

“మీకేం హాని చేశారని?” 


“అతను మా గురించి భారతదేశంలో దుష్ప్రచారం చేశాడు. అంతేకాక అతను 
నేటాల్‌ని భారతీయులతో నింపాలనుకుంటున్నాడు. అందుకు.” 


“ఆయన బయటకు రాకపోతే?” 

“ఇంటికి నిప్పెడతాం.” 

“లోపల ఆయన భార్యాబిడ్డలున్నారు. మిగతావాళ్ళు కూడా ఉన్నారు. పిల్లలను, 
ఆడవాళ్ళను కాల్చేస్తామనటానికి సిగ్గుగా లేదా?” 

“ఏం చెయ్యాలి మరి? గాంధీని అప్పగిస్తే గొడవ ఉండదు.” 


గాంధీ పోలీస్‌ స్టేషన్‌ చేరాడన్న వార్త అందిన తర్వాత అలెగ్జాండర్‌ “మీరు వెతుకుతున్న 
వ్యక్తి పక్కనే ఉన్న దుకాణంలో దూరి అక్కడినుంచి పారిపోయాడు. ఇక ఇప్పుడు మీరు మీ 
ఇళ్లకి వెళ్తే బాగుంటుంది” అని అల్లరిమూకతో చిరునవ్వు నవ్వి చెప్పారు. వాళ్లు ఆయన 
మాటను విశ్వసించలేదు. “నా మాటపై నమ్మకం లేకపోతే మీలో ఒకరో ఇద్దరో నాతో 
వస్తే ఇంటి లోపలికి తీసుకువెళ్తాను. అక్కడ గాంధీ కనబడితే అతన్ని మీకు అప్పగిస్తాను. 
కానీ ఆయన లేకపోతే మీరు ఇక్కడనుంచి వెళ్ళిపోవాలి సుమా” అన్నారు. ఆ మూకలో 
ఇద్దరు తనిఖీకి లోపలికి వెళ్లారు. తనిఖీ తర్వాత వాళ్ళు బయటికి వచ్చి అల్లరిమూకకు 
నిరాశాజనకమైన వార్తను తెలిపారు. అప్పుడు వాళ్ళు వెళ్ళిపోయారు. 


రుస్తుంజీ కుటుంబ సభ్యులతో కస్తూర్‌కు పరిచయం లేదు. అంతా కొత్తే. వాళ్ళ 
మతం వేరు. వాళ్ళ ఆహారపు అలవాట్లు వేరు. వాళ్ళు మాంసాహారులు. ఆడా మగా అన్న 
తేడా లేకుండా అందరూ టేబుల్‌ దగ్గర భోంచేస్తారు. కస్తూర్‌ శుద్ధ శాకాహారి. వైష్ణవ 
సాంప్రదాయం పాటిస్తుంది. పరాయి మగవాళ్ళ ఎదుట పర్గా పాటిస్తుంది. అలాంటి కస్తూర్‌కు 
పరాయి ఇంట తేళ్ళూ జెర్రులూ పాకినట్లుంది. దానికి తోడు భర్త ఎక్కడున్నాడో, ఎలా 
ఉన్నాడో అని ఒకటే దిగులు. పిల్లలు కూడా బెంబేలెత్తిపోయారు. 


స్టీమరులో క్వారంటీన్‌ సమయంలో గాంధీ 'ద నేటాల్‌ అడ్వర్టైజర్‌' విలేకరికి ఇంటర్వ్యూ 
ఇచ్చారు. ఆ ఇంటర్వ్యూలో తనపై మోపిన అభియోగాలను బుజువులతో తిప్పికొట్టారు. 
ఆయన భారతదేశంలో ఉపన్యాసాలు రాసుకుని వాటినే సభల్లో చదివారు. తన ఉపన్యాసాల 
కాపీలు, తాను ముద్రించిన కరపత్రాలు, పచ్చ పుస్తకం కాపీ విలేకరికి ఇచ్చారు. తాను 
నేటాల్‌లో మాట్లాడని ఒక్కమాట కూడా భారతదేశంలో మాట్లాడలేదు. అలాగే రెండు ఓడల్లో 
వచ్చిన ప్రయాణికులతో గాంధీకి సంబంధం లేదు. అందులో చాలామంది ఇప్పటికే 
దక్షిణాఫ్రికాలో నివసిస్తున్నారు. అంతేగాక ట్రాన్స్‌వాల్‌లో అవకాశాలు ఎక్కువని ఓడల్లో 
వచ్చిన ప్రయాణికులు చాలామంది ట్రాన్స్‌వాల్‌ వెళ్ళారు. 


ఆ ఇంటర్వ్యూతో పాటు తనపై దాడి చేసిన వారిని ప్రాసిక్యూట్‌ చేయవద్దని గాంధీ 
చెప్పడం తెల్లవాళ్ళపై తీవ్రమైన ప్రభావం పొడచూపింది. డర్భన్‌లో నివసిస్తు సిస్తున్న బరోపాహాసులు 
వాళ్ళ దుందుడుకు ప్రవర్తనకు సిగ్గుపడ్డారు. నేటాల్‌ పత్రికలు గాంధీని నిరపరాధిగా ప్రకటించి, 
ఆయనపై దాడిని ఖండించాయి. 


సై 

మూడు నాలుగురోజులు పోలీస్‌ స్టేషన్‌లో ఉన్న తర్వాత గాంధీ రుస్తుంజీ ఇంటికి 
తిరిగివచ్చారు. వచ్చిన వెంటనే కస్తూర్‌ని, పిల్లలను గాంధీ తన ఇంటికి తీసుకువెళ్ళారు. 
బీచ్‌ గ్రోవ్‌ విల్లా పాశ్చాత్యశైలిలో నిర్మించిన అందమైన రెండస్టుల మేడ. అందులో ఐదు 
బెడ్‌రూములున్నాయి. వరండాలోంచి చూస్తే ఎదురుగా నయనమనోహరంగా సముద్రం 
కనపడుతుంది. ఇంటిముందు చిన్న తోట. పెద్ద ఇనుప గేటు. ముచ్చటైన ఇల్లు. విల్లా 
చూడగానే కస్తూర్‌ మనసు పులకరించింది. 


పెళ్ళైన తర్వాత ఆమె ఇంతకాలం కోడలుగానో లేదా మరదలుగానో జీవనం 
సాగించింది. తన భర్త సంపాదనతో తనను తాను ఒక ఇంటి యజమానురాలుగా 
పరిగణించుకునే అవకాశం రాలేదు. బీచ్‌ గ్రోవ్‌ విల్లా ఆమె మొదటి ఇల్లు. ఇక్కడ ఆమె 
మాట ముఖ్యం. ఇంటి విషయాలలో ఆమె మాట చెల్లుతుంది. అందుకే ఆమె ఇప్పటినుంచి 
కస్తూర్భా అయ్యారు. 'బా' అంటే గుజరాతీలో “అమ్మ అని అర్థం. 


జనవరి 1897లో డర్చన్‌లో అడుగుపెట్టినప్పుడు కస్తూర్చా పెంపకంలో ముగ్గురు 
పిల్లలున్నారు. వారిలో వాళ్ళ మొదటబ్బాయికి తొమ్మిదేళ్లు, రెండవ అబ్బాయికి ఐదేళ్లు. 
గాంధీ మేనల్లుడి వయసు పదేళ్ళు. వాళ్లని ఎక్కడ చదివించాలి? ఐరోపా దేశీయుల పిల్లలకు 
చదువు చెప్పే స్కూళ్లకు పంపించమని కస్తూర్చా వత్తిడి చేశారు కానీ గాంధీ ససేమిరా 
కుదరదన్నారు. ఆయనే స్వయంగా వాళ్లకు చదువు చెప్పే ప్రయత్నం చేస్తున్నారు కానీ 
సమయాభావం వల్ల అది సజావుగా సాగడం లేదు. చదువు చెప్పటానికి గుజరాతీ టీచర్‌ 
కోసం ప్రయత్నం చేశారు కానీ సరైన వ్యక్తి దొరకలేదు. టీచర్‌ కావాలని పత్రికలో ప్రకటన 
చేశారు. చివరకు ఒక అంగ్ల వనితను నెలకు ఏడు పౌండ్ల జీతంపై పిల్లలకు విద్యాబోధన 
చేయడానికి ఏర్పాటుచేశారు. అది కొంతకాలం నడిచింది కానీ ఆమె శిక్షణ గాంధీకి నచ్చలేదు. 


న్యాయవాద వృత్తి ప్రాక్టీసు కోసం మంచి ప్రాంతంలో ఇల్లు తీసుకుని బారిస్టరు 
హోదాకు తగ్గట్టు పాశ్చాత్యశైలిలో ఇంటికి అవసరమైన వస్తువులను గాంధీ 
సమకూర్చుకున్నారు కానీ అటువంటి డాబుసరి జీవనశైలిపై ఆయన వ్యామోహం తొందరలోనే 
సన్నగిల్లింది. తన జీవితాన్ని సరళతరం చెయ్యాలని తలచి గాంధీ ఇంటి ఖర్చులు 
తగ్గించుకోవటంపై దృష్టిని సారించారు. 

గాంధీ కుటుంబం చాకలి పద్దు ఎక్కువ. అంతేగాక వాళ్ళ చాకలికి సమయపాలన పై 
ధ్యాస లేదు. బట్టలు తీసుకురావడంలో ఎప్పుడూ ఆలస్యం చేసేవాడు. అందువల్ల రెండు, 
మూడు డజన్ల షర్టులు గాందీకి చాలేవి కాదు. గాంధీ ప్రతిరోజూ కాలర్‌ మార్చేవారు. 
షర్టు రెండు రోజులకు ఒకసారి మార్చేవారు. అందువల్ల కూడా చాకలి ఖర్చు ఎక్కువయ్యేది. 

ఈ సమస్యకు పరిష్కారంగా బట్టలు తనే ఉతుక్కోవాలని గాంధీ నిశ్చయించారు. దానికి 
అవసరమైన సరంజామా సిద్ధం చేసుకున్నారు. బట్టలు ఉతకడం ఎలా అనే పుస్తకం కొని 
దాన్ని శ్రద్ధగా చదివి, ఆ కళను నేర్చుకున్నారు. 

కస్తూర్చా ఉన్నత కులస్టురాలు. కలవారి కూతురు. ఊహ తెలిసినప్పటినుంచి పెళ్ళికాక 
ముందుగాని, పెళ్ళయిన తర్వాత గాని ఆమెకు సొంతంగా బట్టలు ఉతుక్కునే అవసరం 
కలగలేదు. మైల బట్టలు చాకలి తీసుకువెళ్ళి, ఉతికి, ఇస్త్రీ చేసి తీసుకువచ్చేవాడు. దాదాపు 
అన్ని మధ్య తరగతి ఇళ్ళలో ఇదే పద్ధతి. ఇప్పుడు భర్త సంపాదన బాగుంది. కానీ ఆయన 
దృకృథం మారింది. చాకలి పని కూడా స్వయంగా చేసుకోవాలన్నారు. కస్తూర్‌కు గత్యంతరం 
లేదు. కష్టమైనా, ఇష్టంలేకున్నా ఆ పని చేయాల్సిందే. మోహన్‌దాస్‌ బట్టలుతికే ప్రక్రియను 
ఆమెకు నేర్పించారు. వెరసి ఆమెకు ఇంకొక పని. కానీ మోహన్‌దాస్‌ గాంధీ దృష్టిలో 
కస్తూర్చాని ఆదర్శపత్నిగా తీర్చిదిద్దే ప్రక్రియలో ఇదొక భాగం. 


చాకలి మాదిరే మంగలిని కూడా గాంధీ వదిలించుకున్నారు. ఒక రోజు 
ప్రిటోరియాలో గాంధీ ఒక ఇంగ్లీష్‌ మంగలి వద్దకు వెళ్లాడు. అతను గాంధీ జుట్టును 
కత్తిరించడానికి నిరాకరించాడు. అందులో ఆ తెల్ల మంగలి తప్పేం లేదు. నల్లవాళ్ళ జుట్టు 
కత్తిరిస్తే తెల్లవాళ్ళు అతని వద్దకు రాకపోవచ్చు. అప్పటికప్పుడు కత్తెర కొనుక్కుని ఇంటికి 
వచ్చి అద్దం ముందు నిలుచుని గాంధీ తన జుట్టు తానే కత్తిరించుకున్నారు. ముందువైపు 
సరిగానే కత్తిరించారు కానీ వెనుకవైపు సరిగా కుదరలేదు. అలాగే కోర్టుకు వెళ్ళారు. “మీ 
జుట్టుకు ఏమైంది గాంధీ? ఎలుకలేమైన జుట్టుని కొరికేశాయా?” అని గేలిచేశారు తన 
తోటి బారిస్టర్లు. “అదేం కాదు. తెల్ల మంగలి నా జుట్టు కత్తిరించే స్థాయికి దిగజారనన్నాడు. 
అందువల్ల అవకతవకగా అయినా పర్వాలేదని ఆ పనికి నేనే పూనుకున్నాను” అన్నారు 
గాంధీ. 


కారణాలేవైనా గాని స్వయంసహాయంపై రోజురోజుకూ మోహన్‌దాస్‌కు పెరుగుతున్న 


మక్కువ కస్తూర్చాను కలత పెడుతున్నా ఆ మార్పులను గమనించి అద్దుచెప్పకుండా మౌనంగా 
సర్గుకుపోయారు. 


బీచ్‌ గ్రోవ్‌ విల్లా కస్తూర్భా మనసును ఆకట్టుకుంది గానీ అది ఒక సత్రమని కొన్ని 
రోజులకే తెలుసుకున్న ఆమె మనసు ఉసూరుమంది. అందులో గాంధీ ఆఫీసులో పనిచేసే 
గుమాస్తాలు తిష్టవేసుక్కూర్చున్నారు. ఇక వచ్చి పోయే అతిథులు లెక్కలేనంత మంది. 


అందరికీ వండి వార్చడం కస్తూర్చా బాధ్యత. అది ఎలాగోలా భరించారు కాని ఒక బాధ్యత 
ఆమెకు కంపరం పుట్టించింది. 

బీచ్‌ గ్రోవ్‌ విల్లా పాశ్చాత్య పద్ధతిలో కట్టిన ఇల్లు. అందులో గదుల్లో వాడిన నీరు 
బయటికి వెళ్ళే వసతి లేదు. మొదటి అంతస్టుకి ఇంటీ లోపల మెట్లదారి ఉంది. బయటినుంచి 
మొదటి అంతస్థుకు నిచ్చెన వేసి ఉంది. ఇల్లంతటికీ కింద అంతస్థులో ఒకే స్నానం గది. 
అందువల్ల మలమూకత్రాలకు మొదటి అంతస్థులోని ప్రతి పడగ్గదిలో కుండలుంచారు. ఏ 
'సేవకుడో లేదా కసవూద్చే మనిషి కుండలను తీయడం కాకుండా తామే ఆ పని చేయాలని 
గాంధీ నియమం చేశారు. 


ఆ ఇంట్లో ఉన్న ఆఫీసు గుమాస్తాలు ఎవరి గదిలోని కుండను వారే ఖాళీచేసి 
శుభ్రపరిచేవారు. 1898లో లారెన్సు అనే ఒక క్రైస్తవ గుమాస్తా కొత్తగా ఆ ఇంట్లో చేరాడు. 
లారెన్సుకు బీచ్‌ గ్రోవ్‌ విల్లాలో ఎవరి మలం కుండను వాళ్ళే ఖాళీ చెయ్యాలనే నియమం 
తెలియక మలం కుండను ఖాళీ చేయకుండా ఆరోజు ఆఫీసుకు వెళ్ళిపోయాడు. ఒక 
పంచముడి మలమూత్రాల పాత్రను అతని గదినుంచి తాను తీసి, దాన్ని ఖాళీ చేసి, శుభ్రం 
చేయాలన్న ఆలోచన కస్తూర్చా సహించలేకపోయారు. ఆ విషయంలో గాంధీ, కస్తూర్చాలు 
మాటామాటా అనుకున్నారు. తగాదా తారాస్థాయికి చేరుకుంది. ఆ పాత్రను తీసి, శుభం 
చేయడానికి ఆమె సుముఖంగా లేదు. అంతేకాక ఆ పని గాంధీ చేయడం కూడా ఆమెకు 
సుతరాము ఇష్టంలేదు. కానీ గాంధీ మొండిగా ఆమె ఆ పని చేసి తీరాలని శాసించారు. 
ఆయనకు ఆవేశం, ఉద్రేకం ఎక్కువ. ఆమె తనకిష్టమైన విధంగా ఉండడానికి వీల్లేదన్నారు. 
భర్త చెప్పినట్లు భార్య తు.చ. తప్పకుండా నడచుకోవాలన్న పురుషాధికార అహంకారం 
ఆయన మాటల్లో బహిర్గతమయింది. ఆమె కళ్ళు ఎర్రబడ్డాయి. కళ్ళల్లోంచి నీళ్ళు చెక్కిళ్ళపై 
ధారగా జారుతుండగా గత్యంతరం లేక ఆమె మలం కుండను చేత్తో పట్టుకుని నిచ్చెన 
నుంచి కిందకు దిగుతున్నారు. 


ఆమె అలా కుండను పట్టుకు రావడంతో సరిపోదు; ఆ పని ఆమె ఉల్లాసంగా 
చెయ్యాలి అని గాంధీ ఆశించారు. అందుకే ఆయన గొంతు పెంచి “నా ఇంట్లో ఇలా 
కుదరదు” అన్నారు. ఆమెలో సహనం చచ్చిపోయింది. ఆయన మాటలు బాణంలా సూటిగా 
గుచ్చుకోగా ఆమె ఉక్రోషంతో “మీ ఇంటిని మీరే ఉంచుకోండి. నన్ను వెళ్ళిపోనీ” అని 
గట్టిగా అరిచారు. గాంధీకి కోపం నషాళానికి అంటింది. ఆయన కర్కశంగా ఆమె చేతిని 
పట్టుకుని నిచ్చెనకు ఎదురుగా ఉన్న గేటు వద్దకు బరబరా లాక్కు వెళ్ళి ఆమెను బయటికి 
తోసేసే ఉద్దేశంతో గేటును తెరిచి “పో, వెళ్ళు” అన్నారు. అప్పటికే సహనం కోల్పోయిన 
కస్తూర్చా PPC బొటబొటా కారుతుండగా రుద్రకాళి అయ్యారు. “మీకు సిగ్గు లేదా? 
మిమ్మల్ని మీరు మరచిపోయి ఇలా ప్రవర్తించడం భావ్యమా? నేనెక్కడకు పోవాలి? ఇక్కడ 

నా తల్లిదండ్రులు గాని, చుట్టాలు గాని లేరే. మీ భార్యని కాబట్టి మీ ఆగడాలన్నీ నేను 
సహించాలా? మీ ప్రవర్తన సబబు కాదు. మీ నడవడికను సరిచేసుకోండి. గేటు మూసెయ్యండి. 
ఇలా మన పరువును బజారుపాల్టేయడం మర్యాద కాదు” అని ఆమె గట్టిగా చెప్పారు. 
ఆమె మాటలు ఈటెల్లా గుచ్చుకోగా గాంధీ గేటును మూసేశారు. 


కస్తూర్భా మందలింవుతో విషయం గాలివానగా మారకముందే ఆయనకు 
జ్ఞానోదయమైంది. “నా భార్య నన్ను వదిలి పోలేకపోతే నాది కూడా అదే పరిస్థితి. ఆమెని 
వదిలి నేనుండలేను” అని తర్వాత కాలంలో అన్నారు గాంధీజీ. ఈ సంఘటన గాంధీజీ 
జీవితంలో ఒక ముఖ్యమైన మలుపు. ఆయన నైతిక, ఆధ్యాత్మిక, రాజకీయ జీవిత వికాసంలో 
ఇదొక మైలురాయి. “ఆమె మాటలతో నేను సిగ్గుపడ్డాను కాని నన్నింకా బింకం వదల్లేదు. 
నేను నిజంగా కిరాతకుణ్ణి. నేను ఆమెకు గురువునని తలచి ఆమెను నా గుడ్డిప్రేమతో 
పీడించాను. మేమెన్నోమార్లు దెబ్బలాడుకున్నాం కానీ చివరకు శాంతి నెలకొనేది. సాటిలేని 
సహనం ప్రదర్శిస్తూ ప్రతిసారీ ఆమే విజేతగా నిలిచేది” అని తర్వాత కాలంలో గాంధీజీ 
అన్నారు. “1898లో జరిగిన ఈ సంఘటన చెప్పుతున్నప్పుడు గాంధీజీ కళ్ళలో నీళ్ళు 
చిప్పిల్లేవి” అని మహదేవ దేశాయి కొడుకు నారాయణ దేశాయి చెప్పారు. 


గాంధీజీ ఆశయాలు శ్లాఘనీయమే గాని తన సనాతన చింతనతో ఆమెను 
అణగదొక్కడానికి ఆయన వెనుకాడలేదు. ఆమె తన అదుపాజ్జలలో నడచుకోవాలని, తాను 
చెప్పింది ఎంత వెగటు కలిగించేదైనా ఎదురు చెప్పకుండా చెయ్యాలని ఆయన ఆశించారు. 
కస్తూర్చా పుట్టుకతో సంస్మారవంతురాలు. పెంపకంలో కూడా సనాతన భావాలు జీర్ణించుకున్న 
వ్యక్తి. అందువల్ల భార్యగా భర్తకు సేవ చేసి, ఆయన అదుపాజ్ఞలలో తరించాలని ఆమె 
నమ్మారు. కానీ ఆ ప్రక్రియలో తన మర్యాదకు, స్వాభిమానానికి భంగం కలుగకూడదు. 
భార్యగా తన హక్కులను కాపాడుకోవాలని ఆమెకు పట్టుదల. ఆమెకు తన హక్కులను 
రక్షించుకోవాలన్న పరిజ్ఞానం ఉంది, వాటికోసం పోరాడే ధైర్యం ఉంది. ఈ మలం కుండ 
ఉదంతంలో గాంధీజీకి కస్తూర్భా గురువయ్యారు. ఒక అబల ఎలా ధైర్యం కూడగట్టుకుని 
అణచివేతను ఎదుర్కొని తన హక్కులను కాపాడుకోగలదో కస్తూర్చా నిరూపించారు. ఆమె 
తన భర్త ఆధిపత్యాన్ని సహించారు. కానీ అది భరించరానిదిగా తయారైనప్పుడు భర్తను 
ప్రశ్నించారు, ఆక్షేపించారు. చివరకు భర్తలో హృదయ పరివర్తనకు కారకురాలయ్యారు. 
అంతేకాక తన చర్యల ద్వారా ఆమె రాజీలో ఉన్న సుగుణాన్ని బహిర్గతం చేశారు. 

షే 
న్యాయవాద వృత్తిలో గాంధీజీ పేరు ప్రఖ్యాతులు, డబ్బు సంపాదించారు కానీ 

జీవితంలో ఏదో వెలితి. తన జీవితాన్ని ఇంకా సాదాసీదాగా మార్చుకోవాలనే కోరిక 
ఆయనను తొలుస్తోంది. ప్రజలకు నిర్దిష్టంగా సేవ చేయాలని ఆయన తపన. ఆ రకమైన 
ఆలోచనలతో సతమతమౌతున్న సమయంలో ఒకరోజు ఒక కుష్టురోగి ఆయన ఇంటి 
వాకిలి ముందు నిల్చున్నాడు. అతనికి భోజనం మాత్రమే పెట్టి పంపడానికి గాంధీజీ 
మనసు ఒప్పుకోలేదు. అతనికి ఆశ్రయమిచ్చి, అతని గాయాలను కడిగి, అతని పుండ్లకు 
కట్లుకట్టారు. అతనికి సపర్యలు చేశారు. కానీ ఆ సపర్యలు నిరంతరం కొనసాగించడం 
వీలుకాదు. అతన్ని ఇంట్లో ఉంచుకుని చికిత్సచేసే వెసులుబాటు, శక్తి తనకు లేదు. అందువల్ల 
కొన్నాళ్ళ తర్వాత అతనిని వలసకూలీల కోసం ఏర్పాటుచేసిన ప్రభుత్వాసుపత్రికి పంపారు. 
కుష్పురోగికి గాంధీజీ ఆవిధంగా స సపర్యలు చేయడం కస్తూర్చాకు వింతగా తోచలేదు. ఆ 
మనస్థితిని ఆమె ఏనాడో అధిగమించారు. 


తన తృప్తికోసం ఏదైనా దైనందిన సేవా కార్యక్రమం చేపట్టాలని గాంధీజీ ఆశపడ్డారు. 
డాక్టర్‌ బూత్‌ సెయింట్‌ ఏయిడాన్స్‌ మిషన్లో రోగులకు ఉచితంగా చికిత్స చేసేవారు 
ఆయన కరుణామయుడు. పార్శీ రుస్తుంజీ వితరణతో డాక్టర్‌ బూత్‌ ఆధ్వర్యంలో ఒక చిన్న 
చారిటబుల్‌ ఆస్పత్రి మొదలు పెట్టడానికి వీలయింది. ఆ ఆస్పత్రిలో జీతంలేకుండా నర్సుగా 
పని చెయ్యాలని గాంధీజీ కోరిక. కానీ అక్కడ కాంపౌండర్‌ అవసరం ఉంది. ఈ పని 
రోజుకు రెండు గంటలు. న్యాయవాద వృత్తిలో ఈ మధ్యకాలంలో తన పని ఎక్కువగా 
ఆఫీసుకు పరిమితమైంది. కొన్ని కేసులు మెజిస్ట్రేట్‌ కోర్టులో ఉన్నాయి కాని అవేమంత 
క్లిష్టమైనవి కావు. తాను అందుబాటులో లేకపోతే వాటిని ఆఫీసులో తోటి న్యాయవాది 
ఖాన్‌ చూసుకుంటానన్నారు. అందువల్ల రెండు గంటలు కాంపౌండరుగా స్వచ్చందంగా 
పని చేయడానికి గాంధీజీ ఒప్పుకున్నారు. డాక్టరుకు సహాయకుడిగా జబ్బుపడ్డవారి వివరాలు 
కనుక్కుని రాసి, వారిని డాక్టర్‌ వద్దకు పంపి, తర్వాత ఆయన చెప్పిన మందులు తయారుచేసి 
రోగులకు ఇవ్వాలి. అదీ ఆయన పని. ఆ పనివల్ల జబ్బులతో బాధపడుతున్న భారతీయులతో, 
ముఖ్యంగా తమిళ, తెలుగు, ఉత్తర భారతదేశం వలసకూలీలతో గాంధీజీకి సంపర్కం 
పెరిగింది. 


గుజరాతీలో రాసిన మా నే +భామణ్‌ (తల్లికి సలహా) అనే పుస్తకం తెప్పించుకుని 
దాన్లో సుఖ ప్రసవం, పుట్టిన బిడ్డ సంరక్షణ గురించి శ్రద్ధగా చదివి, క్షుణ్ణంగా అర్ధం 
చేసుకున్న గాంధీజీ 1898లో తమ మూడవ బిడ్డ (రామదాసు) పుట్టే సమయంలో కస్తూర్చా 
దగ్గరే ఉండి పురుడు పోసేందుకు డాక్టర్‌కు సాయపడ్డారు. కస్తూర్భా బాలింతగా ఉన్న 


ames హరిలాల్‌, మణిలాల్‌, pre సంరక్షణ బాధ్యత పూర్తిగా తానే 

తీసుకున్నారు. వాళ్ళకు స్నానం చేయించడం, అన్నం పెట్టడం, బట్టలు మార్చడం (శ్రద్ధ 
చేశారు. ప్రసవం తర్వాత కస్తూర్చాకు సత్తువ లేనందున పసికందు రామదాసు పోష 


కూడా తానే చూసుకున్నారు. 
జై 
1889లో బ్రిటిష్‌ పాలకులకు బోయర్లకు మధ్య యుద్ధం మొదలైనప్పుడు బీచ్‌ గ్రోవ్‌ 
విల్లా అతిథులతో కిటకిటలాడిపోయింది. జోహన్నెస్‌బర్ల్‌ నుంచి వచ్చిన ఇద్దరు ఆంగ్లేయులు 
ఆ ఇంట్లో తలదాచుకున్నారు. వాళ్ళిద్దరూ దివ్యజ్ఞాన సమాజం సభ్యులు. “ఆంగ్లేయుల 
మధ్య పరదా లేకుండా, అరమరికలు లేకుండా తిరగటానికి 'బా' చాలా యాతన పడింది. 
అతిథుల విషయంలో ఆమెను చాలా ఏడిపించాను” అని గాంధీజీ ఒప్పుకున్నారు. 


యుద్ధంలో క్షతగాత్రులకు సేవ చేయాలని సంకల్పించి గాంధీజీ ౩7 మంది ఇండియన్‌ 
అంబులెన్స్‌ దళం ఏర్పరచారు. ఆ దళంలో 37 మంది లీడర్లతో పాటు దాదాపు 700 
మంది మాజీ వలసకూలీలున్నారు. 


మొదట్లో ప్రభుత్వం ఆంబులెన్స్‌ దళానికి అనుమతి ఇవ్వలేదు. కాకపోతే యుద్ధంలో 
బోయర్లది పైచేయిగా మారింది. అందువల్ల బ్రిటిష్‌ సైనికులు పెద్ద సంఖ్యలో గాయపడ్డారు. 
అప్పుడు ప్రభుత్వం యుద్ధరంగం వెలుపల క్షతగాత్రులకు సేవ చేయడానికి ఇండియన్‌ 
అంబులెన్స్‌ దళానికి అనుమతినిచ్చింది. స్పియాన్‌ కింగ్‌ క్షేత్రంలో బోయర్లు విజృంభించారు. 
బ్రిటిష్‌ సైన్యానికి ఊహాతీతంగా ఎదురుదెబ్బలు తగిలాయి. పెద్ద సంఖ్యలో సైనికులు 
మరణించారు. అంతకంటే ఎక్కువ సంఖ్యలో సైనికులు గాయపడ్డారు. మరణించిన సైనికుల 
మృతదేహాలను, గాయపడ్డ సైనికులను ఆసుపత్రికి తరలించేందుకు బ్రిటిష్‌ అంబులెన్స్‌ 
బృందం సరిపోదు. ఆ సంక్షిష్ట సమయంలో ఇండియన్‌ అంబులెన్స్‌ దళం సేవలు కావాలని 
చెప్పింది. వెంటనే ఇండియన్‌ దళం రంగలోకి దూకింది. యుద్ధరంగం నుంచి క్రింద 
ఉన్న ఆసుపత్రికి రోడ్లు లేవు. రోజూ మాటిమాటికీ క్షతగాత్రులను (స్టెచర్లలో ఏడెనిమిది 
మైళ్ళు మోసుకుని ఆసుపత్రికి తరలించింది. ఒక్కొక్కసారి 25 మైళ్ళు కూడా మోసింది. 
ఇండియన్‌ అంబులెన్స్‌ దళం సేవల్ని జనరల్‌ బుల్లర్‌ తమ డిస్పాచ్‌లలో పేర్కొని 
ప్రశంసించారు. వార్తాపత్రికలు దళం సేవలను గుర్తించి కథనాలు ప్రచురించాయి. వాటితో 
దక్షిణాఫ్రికాలో భారతీయుల ప్రతిష్ట పెరిగింది. తెల్లవాళ్ళు భారతీయులపట్ల గౌరవంతో 
ప్రవర్తించసాగారు. యుద్ధం ముగిసిన తర్వాత దళం లీడర్లకు ప్రభుత్వం యుద్ధ పతకాలు 


ప్రదానం చేసింది. 


స 


వ కస్తూర్చా గాంధీ ధీరోదాత్త చరిత్ర 


1900 మే 23న వాళ్ళ చివరి అబ్బాయి పుట్టుక గాంధీజీకి పరీక్షాసమయం. తన 
' భార్యకు ముందు సూచన లేకుండా రాత్రి పురిటినొప్పులు మొదలైతే తానే మంత్రసానిగా 
పురుడుపోశారు. ఆ తర్వాత పిల్లల ఆలనపాలన తానే చూసుకున్నారు. 
జే 

ఆ సమయంలోనే గాంధీ తన కార్యరంగం దక్షిణాఫ్రికాలో కాకుండా భారతదేశంలో 
' ఉందని అనుకున్నారు. అలాగని దక్షిణాఫ్రికాలో ఆయనకు పని లేదని కాదు. కాకపోతే 
అక్కడే ఉంటే తన ప్రధాన లక్ష్యం ధనార్జన అవుతుందని భయపడ్డారు. భారతదేశంలో 
ఆయన స్నేహితులు కూడా తిరిగిరమ్మని ఒత్తిడి చేసారు. దక్షిణాఫ్రికాలో వృత్తిపరమైన పని 
చూడడానికి ఆయన సహచరులు ఖాన్‌, మన్సుఖ్లాల్‌ నాజర్‌ ఉన్నారు. వాళ్లతో తన 
అలోచనలను పంచుకున్నారు గాంధీజీ. ఒక షరతుపై వాళ్లు గాందీజీని భారతదేశం 
వెళ్ళేందుకు అనుమతించారు. గాంధీజీ సేవలు దక్షిణాఫ్రికాలో ఉన్న భారతీయులకు 
అవసరమైతే ఒక సంవత్సరానికల్లా తాను తిరిగిరావాలి. అదీ వాళ్ళు విధించిన షరతు. ఆ 
షరతుకు ఒప్పుకున్నారు గాంధీజీ. 


నేటాల్‌ భారతీయులు గాంధీజీని (పేమ అనే అమృతభాండంలో ముంచెత్తారు. 
అన్నిచోట్లా ఆయనకు వీడ్కోలు సభలు నిర్వహించారు. ప్రతిచోటా ఖరీదైన బంగారు, వెండి 
నగలు, వజ్రాలు పొదిగిన ఆభరణాలు బహుమతులుగా ప్రదానం చేశారు. వాటిలో ఒక 
బంగారు నెక్లెస్‌, 50 గినీల విలువైనది, కస్తూర్చాకు ప్రత్యేకంగా కానుకగా ఇచ్చారు. 


గాంధీజీ పరిపరివిధాలుగా ఆలోచన చేసారు. “ఎక్కువ బహుమతులు అందుకున్న 
రాత్రి నాకు నిద్ర పట్టలేదు. ఆలోచనలతో గదిలో పచార్లు చేశాను. మనసు విపరీతంగా 
కలత చెందింది. దిక్కుతోచని పరిస్థితి. ఎంత ఆలోచించినా పరిష్కారం కనిపించలేదు. 
వందలు విలువచేసే బహుమతులను నిరాకరించడం కష్టం; కానీ వాటిని స్వీకరించడం 
అంతకన్నా కష్టం. ఒకవేళ వాటిని నావద్ద ఉంచుకుంటే నా పిల్లల మాటేమిటి? నా భార్య 
మాటేమిటి? వాళ్లకు సేవా దృకృథం అలవాటు చేశాను. సేవకు బహుమతి సేవే అని 
అర్థమయ్యేలా వారిని తీర్చిదిద్దాను. మా ఇంట్లో విలువైన ఆభరణాలు లేవు. మా జీవితాన్ని 
త్వరితగతిన సరళతరం చేస్తున్నాను. అలాంటప్పుడు మేము బంగారు గడియారాల భారాన్ని 
ఎలా మోయగలం? బంగారు గొలుసులు, వజ్రాల ఉంగరాలు ఎలా పెట్టుకోము? నగలపై 
వ్యామోహాన్ని జయించమని అప్పటికే ప్రజలకు ఉద్బోధ చేస్తున్నాను. అలాంటప్పుడు నా 
వద్దకు చేరిన నగలను ఏం చేయాలి?” అని గాంధీజీ తర్వాత కాలంలో చెప్పారు. “ఆ 
నగలను నేను ఉంచుకోకూడదని నిశ్చయించాను. ప్రజాసేవ కోసం ఒక ధర్మనిధి (ట్రస్టు) 

ఏర్పాటు చేసి, పార్శీ రుస్తుంజీతో సహా కొందరిని దాని ధర్మకర్తలుగా నియమిస్తూ ఒ 
ఉత్తరం తయారుచేశాను. తర్వాత రోజు ఉదయం నేను నా భార్యాపిల్లలతో సమాలోచన 
చేసి చివరకు నాపై ఉన్న బరువును దించుకోవాలనుకున్నాను.” 


భార్యను ఒప్పించడం కష్టమని గాంధీజీకి తెలుసు. తన కొడుకులతో గొడవ 
ఉండదని తెలుసు. అందువల్ల వాళ్ళని తన తరఫున అటార్నీలుగా నియమించాలనుకున్నారు. 
పిల్లలు ఆయన ప్రతిపాదనను సులువుగా, సంపూర్ణంగా ఆమోదించారు. “మనకు ఈ 
ఖరీదైన బహుమతులు అఖ్మర్లేదు. అవి ప్రజలకు తిరిగి ఇచ్చేయాలి. ఒకవేళ అవి 
అవసరమనుకుంటే వాటిని మనం కొనుక్కోగలం కూడా” అన్నారు పిల్లలు. 


వాళ్ళ మాటలు గాంధీజీకి సంతోషం కల్లించాయి. “అలా అయితే మీరు మీ అమ్మని 
కూడా ఒప్పిస్తారు కదూ?” అని అడిగారు. 


“ఓ, తప్పకుండా. ఆ పని మాకు వదిలివేయండి. ఆమె ఇవేవీ పెట్టుకోరు. అవన్నీ 
మాకోసం కావాలంటారు. కానీ అవి మాకు అవసరం లేదని తెలిసిన తర్వాత వాటిని 
ఇచ్చివేయడానికి ఎందుకు ఒప్పుకోరు?” అన్నారు పిల్లలు. 


కానీ ఆ పని చెప్పినంత సులువు కాలేదు. కస్తూర్చా ఒప్పుకోలేదు. “అవి మీకు 
అవసరం కాకపోవచ్చు. మీ పిల్లలకు కూడా అవి అఖ్యర్లేకపోవచ్చు. బుజ్జగిస్తే మీరు 
ఆడమన్నట్లు వాళ్ళు ఆడుతారు. నేను వాటిని ధరించకూడదని మీరు చెబితే అర్థం 
చేసుకోగలను కానీ మన కోడళ్ళ మాటేమిటి? వాళ్లకి అవి తప్పకుండా కావాలి. అంతేకాక 
రేపేం జరుగుతుందో ఎవరికి తెలుసు? అంత సంతోషంతో ఇచ్చిన బహుమతులను 
వదులుకోవడానికి నేను ఒప్పుకోను గాక ఒప్పుకోను” అన్నారు ఆమె. ఆమె వాగ్వాదం 
ప్రవాహంలా కొనసాగింది. ఆమె వాదులాటకు కన్నీళ్లు తోడయ్యాయి. కానీ పిల్లలు పట్టుదలగా 
ఉన్నారు. గాంధీజీ కూడా పట్టుదలగా ఉన్నారు. 


“మన పిల్లలకు ఇంకా పెళ్లి కాలేదు. వాళ్లకు చిన్న వయసులో పెళ్లి చేయాలని 
మనం కోరుకోవడం లేదు. పెద్దయ్యాక వాళ్ళే అన్నీ సమకూర్చుకుంటారు. మన పిల్లలకు 
నగలపై మోజున్న పెళ్ళాలు వద్దు. ఒకవేళ వాళ్ళకు మనం నగలు పెట్టాల్సివస్తే నేనున్నాను 
కదా. అప్పుడు నీవు నన్ను అడుగుదువు గాని” అని ఆమెను ప్రసన్నం చేసుకోవడానికి 
గాంధీజీ ప్రయత్నం చేశారు. అప్పుడు ఆమె చురచురా చూస్తూ “మిమ్మల్నా? మీరు నాకు 
బాగా తెలుసు. నా నగలు అమ్మేంతవరకు మీరు నన్ను ప్రశాంతంగా బ్రతకనీయలేదు. 
ఇప్పటినుంచే నా పిల్లల్ని బైరాగుల్లా తయారుచేస్తున్న మీరు కోడళ్లకు నగలు కొంటారా? 


34 కస్తూర్చా గాంధీ ధీరోదాత్త చరిత్ర 


' నగల్ని వెనక్కి ఇచ్చే ప్రసక్తే లేదు” అన్నారు. తర్వాత తనకు ప్రత్యేకంగా ఇచ్చిన నెక్లెస్‌ను 
. ప్రస్తావించి “నెక్లెస్‌ నాకు ఇచ్చారు. దానిపై మీకేం అధికారముంది?” అని ఆమె ప్రశ్నించారు. 


“కానీ ఆ నెక్లెస్‌ ఎందుకిచ్చారు? నువ్వు సేవ చేసినందుకా లేక నేను సేవ చేశాననా?” 
అని గాంధీజీ అడిగారు. 


“నిజమే, మీరు సేవ చేసినందుకే. ఒప్పుకుంటాను. కానీ మీరు సేవ చేస్తే నేను సిన 
చేసినట్లు కాదా? మీకోసం నేను రాత్రింబవళ్ళు కష్టపడ్డానే. అడ్డమైన వాళ్ళందర్నీ ఇక్కడ 
ఇంట్లో తెచ్చి పడేసి, నన్ను ఏడిపించి, నాతో బండ చాకిరీ చేయించారే. అది సేవ కాదా?” 
అన్నారు కస్తూర్బా. 

శూలాల్లాంటి ఆమె మాటలు గాంధీజీకి సూటిగానే తగిలాయి. కానీ నగలు 
తీసుకోకూడదని గాంధీజీ కృతనిశ్చయంతో ఉన్నారు. తన పిల్లలు, భర్త ఏకమయ్యాక తన 
మాట ఎలాగూ చెల్లదని గ్రహించిన కస్తూర్బా చివరకు నగలపై పట్టు సడలించారు. ఏడుపులు, 
పెడబొబ్బుల మధ్య కస్తూర్బా ఆ నగలను వదులుకోవడానికి సమ్మతం తెలిపారు. తర్వాత 
ఆ నగల్ని సమాజ సేవకు ఉపయోగించాలని ట్రస్టు తరఫున బేంకులో జమచేశారు. 


1901 అక్టోబర్‌ 19న గాంధీజీ తన కుటుంబ సభ్యులతో డర్బన్‌ నుండి ఇండియాకు 
ప్రయాణమయ్యారు. 

దక్షిణాఫ్రికాలో ఉన్న ఐదేళ్ళ కాలంలో కస్తూర్బా తల్లిదండ్రులిద్దరూ కాలంచేశారు. 

ఇండియాకు వచ్చిన గాంధీజీ రాజ్‌కోట్‌లో కుదురుగా ఉండలేదు. కాంగ్రెసు సభకు 
హాజరయ్యారు. అక్కడ దక్షిణాఫ్రికా సమస్యలపై తీర్మానం చేయించారు. గోపాలకృష్ణ గోఖలే 
శిష్యరికం చేశారు. ఆయన వాత్సల్యానికి పాత్రుడయ్యారు. బొంబాయిలో ప్రాక్టీసు 
మొదలుపెట్టి ప్రజా సేవా కార్యక్రమాలు చేపట్టమని గోఖలే చెప్పారు. కానీ బొంబాయిలో 
ప్రాక్టీసు మొదలుపెట్టడానికి గాంధీజీకి ధైర్యం చాల్లేదు. రాజ్‌కోట్‌లో ప్రాక్టీసు మొదలుపెట్టారు. 
అది కస్తూర్చాకు సంతోషం కలిగించింది. డర్బన్‌లో ఉన్నన్నాళ్ళు ఇరుగుపొరుగులు 
ఐరోపావాసులు. అతిథులు మహమ్మదీయులు లేదా క్రైస్తవులు. ఇప్పుడు రాజ్‌కోట్‌లో తనవాళ్ళ 
మధ్య ఆమెకు ఆనందంగా ఉంది. తన కష్టసుఖాలు చెప్పుకోవడానొకి బంధువులున్నారు. 
ఇక్కడ చాకిరీ కూడా తక్కువే. 


న్యాయవాది మిత్రుడు కేవల్‌రామ్‌ దవే తనకు అప్పజెప్పిన మూడు కేసులూ గాంధీజీ 
గెలిచారు. రాజ్‌కోట్‌లో ప్రాక్టీసు పుంజుకుంటుందన్న నమ్మకం గాంధీజీకి కుదిరింది. కొన్నాళ్ళ 

తర్వాత గాంధీజీని బొంబాయిలో ప్రాక్టీసు చేయమని కేవల్‌రామ్‌ ఒత్తిడి చేశారు. “మీ 
బొంబాయిలో ప్రాక్టీస్‌ పెట్టాలి” అన్నారు. “అక్కడ నాకు పని ఎవరిస్తారు? ఖర్చులు మీ 
భరిస్తారా?” అని గాంధీజీ అడిగితే “తప్పకుండా. మేము అప్పుడప్పుడు మిమ్మల్ని బొంబా 
నుంచి పెద్ద బారిస్టరుగా ఇక్కడి కేసులకు తీసుకువస్తాం. మా కేసులు తయారుచేయమని 
మీకు పంపిస్తాము. బారిస్టర్ల విజయం లేదా వినాశనం మా చేతుల్లో ఉంది. మీరుమీ 
సత్తా ఇక్కడ నిరూపించుకున్నారు. నాకు మీ సామర్థ్యంపై ఏ మాత్రం సందేహం లేదు. 
మీరు ప్రజాసేవ కూడా చేయాలి. అందువల్ల మీరు ఇక్కడ ఇలా ఉండటం నేను భరించలేను. 
ఎప్పుడు బొంబాయి వెళ్తున్నారో చెప్పండి” అన్నారు కేవల్‌రామ్‌. 
హై 

కేవల్‌రామ్‌ ప్రోద్బలంతో గాంధీజీ బొంబాయి వెళ్ళి అక్కడ గిర్‌గామ్‌లో ఇల్లు 
తీసుకున్నారు. ఫోర్టులో ఆఫీసు. బొంబాయిలో గాంధీజీ ప్రాక్టీసు మొదలుపెట్టిన తర్వాత 
దక్షిణాఫ్రికా నుంచి కూడా కేసులు వచ్చాయి. అందువల్ల ఖర్చులకు ఢోకా లేదు. కస్తూర్చాకు 
హాయిగా ఉంది. 


గిర్‌గామ్‌ ఇంట్లో చేరిన తర్వాత స్థిరపడ్డామని అనుకున్నారు కానీ ఇంట్లో చేరిన 
కొద్దిరోజులకే వాళ్ళ రెండవ అబ్బాయి మణిలాల్‌కు టైఫాయిడ్‌ జ్వరం పట్టుకుంది. దానికి 
తోడు న్యూమోనియా. రాత్రిపూట పలవరింతలు. డాక్టర్‌ గారు మందులకంటే పోషకాహారం 
ముఖ్యమని చెప్పారు. గుడ్లు, కోడి షోర్చా వల్ల లాభం ఉంటుందని చెప్పారు. మణిలాల్‌కు 


పదేళ్ళ వయసు. అతని ఇష్టాయిష్టాలు కనుక్కోవడం వీలుకాదు. తండ్రిగా గాంధీజీ నిర్ణయం 
తీసుకోవాలి. 


“మేము శాకాహారులం. మీరనుకున్నది కాకుండా మరేదైనా ఆహారం చెప్పండి” 
అని గాంధీజీ అడిగారు. “మీ అబ్బాయిది ప్రాణాపాయ స్థితి. ఇలాంటి సమయంలో అతనిపట్ల 
అంత నిర్ణయగా ప్రవర్తించకండి. నేను చెప్పినవి చాలామంది శాకాహారులు ఆపద్ధర్మంగా 
భావించి చికిత్సలో భాగంగా తీసుకుంటున్నారు. అబ్బాయి ప్రాణం ముఖ్యం” అన్నారు 
దాక్టర్‌. “డాక్టరుగా మీరు చెప్పేది సబబే కావచ్చు కాని నా బాధ్యత చాలా పెద్దది. అబ్బాయి 
పెద్దవాడయితే అతని ఇష్టం కనుక్కుని దాన్ని అమలుపెట్టేవాళ్ళం. కానీ ఇక్కడ అతని తరపున 
నేనే నిర్ణయం చేయాలి. ఇలాంటి సమయం మనిషికి అగ్నిపరీక్ష మంచో, చెడో మా 
ధర్మానుసారం మేము గుడ్లు, మాంసం తినకూడదు. (బ్రతకడానికి ఏం చేయాలి, ఏం 
చేయకూడదన్న దానికి కూడా పరిమితులుండాలి. ప్రాణం మీదకు వచ్చినా కూడా కొన్ని 
పనులు చేయలేకపోవచ్చు. ఇలాంటి గద్దు సమయాల్లో కూడా మా ధర్మం గుడ్లు, మాంసం 

తినడానికి అనుమతించదు. అందువల్ల మీరు చెప్పే ప్రాణాపాయ పరిస్థితిలో కూడా మా 
అబ్బాయికి మీరు చెప్పిన ఆహారం ఇవ్వలేను” అన్నారు గాందీజీ. 


కాసేపు ఆలోచించి “దయచేసి మీరు ఒక సాయం చేస్తారా? నేను నాకు తెలిసిన 
" జలచికిత్స ప్రయత్నిస్తాను. కానీ నాకు నాడి చూడడం, ఛాతీ, ఊపిరితిత్తులు పరీక్ష చేయటం 
' తెలియదు. అందువల్ల మీరు అప్పుడప్పుడు వచ్చి మా అబ్బాయి పరిస్థితిని మాకు తెలియజేస్తే 
మీకు బుణపడి ఉంటాను” అని గాంధీజీ అన్నారు. డాక్టర్‌ ఒప్పుకొన్నారు. 


గాందీజీకి జర్మన్‌ ప్రకృతి వైద్యవేత్త కునే జలచికిత్స కొంత తెలుసు. ఇంతకుముందు 
తనపై తానే ఆ ప్రయోగం చేసుకున్నారు. అది మణిలాల్‌కు కూడా పనిచేస్తుందనుకున్నారు. 
ఇలాంటి సమయాల్లో లంఖణం కూడా పనిచేస్తుందని నమ్మారు. కునే చికిత్సానుసారం 
మణిలాల్‌కు తొట్టిలో కటిస్నానం (హిప్‌ బాత్‌) చేయించారు. తొట్టిలో మూడు నిమిషాలు 
దాటి ఉంచలేదు. నారింజ రసం నీళ్లలో కలిపి తాగించారు. 


మూడు రోజుల తర్వాత కూడా సన్నిపాత జ్వరంలో మార్పులేదు. 104 డిగ్రీల 
జ్వరం. రాత్రిపూట పలవరింత, తబ్బిబ్బు మాటలు తగ్గలేదు. గాందీజీలో ఆందోళన 
పెరిగింది. కానీ దేవునిపై భారంవేసి చికిత్స కొనసాగించారు. 


రాత్రయింది. మణిలాల్‌ దేహం కొలిమిలా వేడిగా ఉంది. చన్నీళ్ళలో తడిపిన బట్టను 
మణిలాల్‌ ఒళ్ళంతా చుట్టారు. తలకు కూడా తడిగుడ్డ చుట్టారు. పైన రెండు దుప్పట్లు 
కప్పారు. 

అలసిపోయిన గాంధీజీ అబ్బాయిని చూసుకోమని కస్తుర్భాకు చెప్పి చల్లగాలి కోసం 
చౌపాటీకి వెళ్ళారు. గాంధీజీకి అది పరీక్షా సమయం. దేవుడా అంటూ మాటిమాటికి 
దేవుణ్ణి స్మరించారు. రామనామం జపిస్తూనే ఉన్నారు. కాసేపయ్యాక ఇంటికి తిరిగివచ్చారు. 
తన గుండె వేగంగా కొట్టుకుంటోంది. 

ఇంట్లో అడుగు పెట్టిన క్షణమే మణిలాల్‌ “వచ్చేసారా నాన్నా?” అన్నాడు. 

“వచ్చాను నాయనా.” 

“నన్ను బయటికి తీయండి. చమటతో తడిసి ముద్దయ్యాను” అన్నాడు మణిలాల్‌. 


అబ్బాయి నుదురు తాకారు గాంధీజీ. నుదురు చమటతో తడిసింది. జ్వరం 
తగ్గుతోంది. రెండు నిమిషాల తర్వాత దుప్పట్లు తీసి తడిబట్టను తీసివేశారు. పొడిబట్టతో 
దేహాన్ని శుభ్రం చేశారు. తర్వాత వాళ్ళిదరూ దుంగల్లా నిద్రపోయారు. 

తర్వాత 40 రోజులు అబ్బాయికి నీళ్లు కలిపిన పాలు, పండ్ల రసం ఇచ్చారు. అ 
మొండి జ్వరం. కానీ అదుపులో ఉంది. మణిలాల్‌ కోలుకున్నాడు. అంతా దైవానుగ్రహ 


అని గాంధీజీ అనుకున్నారు. 


గాంధీజీ చికిత్సపై కస్తూర్చాకు విశ్వాసం లేదు. ఎన్ని రోజులైనా కొడుకుకు జ్వరం 
తగ్గకపోతే కస్తూర్భా ఆదుర్దా చెందారు కానీ భర్త మొండితనం పై బాగా అవగాహన ఉన్న 
ఆమె గాంధీజీ ప్రయోగానికి అడ్డుచెప్పలేదు. భగవంతునిపై భారం వేసి కుమారునికి స్వస్థత 
చేకూర్చమని ప్రార్థనలు చేశారు. ఆమె ప్రార్థనలు ఫలించి, మణిలాల్‌ కోలుకున్నాడు. 


మణిలాల్‌ ఆరోగ్యం కుదుటపడింది గాని గిర్‌గామ్‌ ఇంట్లో చెమ్మ ఎక్కువ. వెలుతురు 
లేదు. అందువల్ల ఇల్లు నివాసయోగ్యం కాదనుకున్నారు గాంధీజీ. పారిశుద్య్యానికి 
ప్రాధాన్యతనిచ్చి శాంతాక్రుజ్‌లో ఉన్న ఒక బంగళా అద్దెకు తీసుకున్నారు. అక్కడ వాళ్ళ 
ఇరుగుపొరుగులు గుజరాతీలు. అది కస్తూర్చాకు సంతోషం కలిగించింది. 

ప్రే 

వృత్తిలో అనుకున్నదానికంటే బాగానే పుంజుకున్నారు గాంధీజీ. ఆర్థికంగా లోటు 
లేదు. జీవితం హాయిగా సాగుతోంది. అలా కొంత స్థిరత్వం అనుభవమైనంతలో తానొకటి 
తలిస్తే దైవమొకటి తలచినట్లు అనుకోకుండా దక్షిణాఫ్రికా నుండి 'చాంబర్లేన్‌ ఇక్కడకు 
వస్తున్నారు. మీరు వెంటనే రావాలి” అని సందేశం మోసుకుని టెలిగ్రామ్‌ వచ్చింది. 


గాంధీజీకి వృత్తి కంటే ప్రజా సేవా కార్యక్రమాల పైనే మక్కువ ఎక్కువ అని కస్తూర్చాకు 
దక్షిణాఫ్రికాలోనే అర్థమయింది. ఇండియాలో కాంగ్రెసు కార్యక్రమాలపై ఆయన ధ్యాస 
పెట్టడం గమనించారు. ఆయన జీవిత గమ్యం మారుతోందని పసిగట్టిన కస్తూర్చా టెలిగ్రాం 
అందిన వెంటనే ప్రజాసేవ నిమిత్తం గాంధీజీ దక్షిణాఫ్రికాకు ప్రయాణం కడితే మాటమాత్రం 
అద్దు చెప్పలేదు. 


బొంబాయిలో ఆఫీస్‌ మూసివేసి, బంగళా అట్టే పెట్టుకొని భార్యాపిల్లల్ని బొంబాయిలోనే 
ఉంచి 1902 నవంబర్‌ నెలలో గాంధీజీ దక్షిణాఫ్రికాకు ప్రయాణం అయ్యారు. వెళ్ళే 
ముందు బొంబాయిలో గుమాస్తా ఉద్యోగం చేస్తున్న తన బంధువు ఛగన్‌లాల్‌, అతని 
భార్య కాశీబెన్‌ను కస్తూర్చాకు తోడుగా తన ఇంట్లో ఉండే ఏర్పాటు చేశారు. ఆ ఏర్పాటు 
కస్తూర్భా ఆనందానికి హేతువయ్యింది. కాశీబెన్‌తో కస్తూర్చా కాలక్షేపానికి లోటులేదు. 


దక్షిణాఫ్రికాకు వెళ్ళేముందు తన కుటుంబాన్ని రాజ్‌కోట్‌కు తరలించాలనుకున్నారు 
గాంధీజీ. కానీ అప్పుడు రాజ్‌కోట్‌లో ప్లేగు వ్యాధి ప్రబలి ఉంది. అందువల్ల తన మిత్రుడు, 

. శ్రేయోభిలాషి దల్చ్పత్‌రాం భగవాన్‌దాస్‌. శుక్లాకు రాజ్‌కోట్‌లో ప్లేగు అంతమయ్యాక తన 
' కుటుంబాన్ని అక్కడికి తరలిస్తానని దక్షిణాఫ్రికా చేరుకున్న తర్వాత గాంధీజీ ఉత్తరం రాశారు. 
ఆ లేఖలో రాజ్‌కోట్‌లో తన పిల్లల బాగోగులు చూసుకోమని, వాళ్ళ చదువుకు ఏర్పాటు 
చేయమని, వాళ్ళకు అతని టెన్నిస్‌ కోర్టుని వాడుకునేందుకు అనుమతించమని రాశారు. 
= కానీ ఆ తర్వాత ఇవేమీ జరగలేదు. గాంధీజీ కుటుంబం బొంబాయిలోనే ఉండిపోయింది. 

చాంబర్లేన్‌కు మెమోరియల్‌ సమర్చించడంతో గాంధీజీ దక్షిణాఫ్రికాకు వచ్చిన పని 
అయిపోనట్లే. కానీ మెమోరియల్‌ వల్ల ఆశించిన ఫలితం లభించలేదు. భారతీయుల 
సమస్యలకు పరిష్కారం దొరకలేదు. అంతేకాక ఆసియా డిపార్టుమెంట్‌ ఆఫీసర్ల అవినీతి 
భారతీయులకు దుర్భరమయింది. భారతీయులకు సహాయం చెయ్యాలనే ఉద్దేశంతో 
ట్రాన్స్‌వాల్‌లో ఉండి భారతీయుల హక్కుల కోసం పోరాటం సాగించాలనుకున్నారు గాంధీజీ. 
తన ఆశయ సాధన దిశగా జోహాన్నెస్‌బర్గ్‌లో ప్రాక్టీసు చెయ్యాలని నిర్ణయం తీసుకున్నారు. 


గాంధీజీ జీవితం మారిపోయింది. ఇదివరకు పారమార్ధికం, స్వార్థం మిశ్రమం 
కారణంగా భవిష్యత్తు అవసరాలకోసం కొంత డబ్బు కూడబెట్టాలన్న కోరిక ఆయనలో 
ఉండేది. 1903లో గాంధీజీ భగవద్గీతపై విశ్వాసం పెంచుకున్నారు. తెలియని ఇంగ్లీష్‌ 
మాటలకు డిక్షనరీని ఎలా సంప్రదిస్తారో అలా దైనందిన జీవితంలో ఆయన తన ప్రవర్తనపై 
ఏమా(త్రం సందేహం కలిగినా భగవద్గీత అనే నిఘంటువులో తాను అనుసరించవలసిన 
మార్గాన్ని తెలుసుకుంటున్నారు. భగవద్గీత ఆయన జీవితానికి పట్టుగొమ్మ అయింది. 
ముఖ్యంగా భగవద్గీతలో పేర్కొన్న “అపరి(గ్రహం”, “సమభావం” ఆయనను గొప్పగా 
ఆకట్టుకున్నాయి. దాచుకోవడానికి కాకుండా ప్రస్తుతానికి ఏది అత్యవసరమో అది మాత్రం 
ఇతరుల నుండి త్రీసుకోవడమనే నియమం అపరిగ్రహం. సమభావం ఎలా అలవర్చుకోవాలి, 
ఆ భావాన్ని ఎలా పెంపొందించుకోవాలి? ఈ ప్రశ్నలకు సూటైన సమాధానాలు ఆయనకు 
భగవద్గీతలో దొరికాయి. 


దక్షిణాఫ్రికాలో భారతీయులు అంటరానివాళ్ళు. జోహాన్నెస్‌బర్గ్‌లో కూలీలకు దూరంగా 
వేరుగా నివాసప్రాంతముంది. మున్సిపాలిటీ అ(శ్రద్ధవల్ల అక్కడ అంటువ్యాధులు 
ప్రబలుతాయన్న భయంతో సెట్లర్లను ఆ స్థలం నుంచి తొలగించడానికి మున్సిపాలిటీ 
అధికారం పొందింది. బస్తీని భారతీయులు కోల్పోయారు కానీ ఇప్పుడు మున్సిపాలిటీకి 
అద్దె చెల్లించి వాళ్లు అక్కడే ఉంటున్నారు. దానితో ఇంతకుముందు మున్సిపాలిటీ చేసే 
పారిశుధ్యం పనులు కూడా ఆగిపోయి బస్తీ పరిశుభ్రతకు నోచుకోక మురికివాడగా 
తయారైంది. ఇప్పుడు నల్లమారి (బ్లాక్‌ ప్లేగ్‌) ప్రబలింది. మహమ్మారి మొదట జోహాన్నెస్‌బర్‌ 

దగ్గరలో ఉన్న బంగారు గనిలో ప్రబలింది. గనిలో పనిచేసే 28 మంది ఇండియన్ల 
కూడా వ్యాధి సోకింది. వాళ్ళు బస్తీకి తిరిగివచ్చారు. ప్లేగు అంటువ్యాధి. ఆ సమయంలో 
“ఇండియన్‌ ఒపీనియన్‌” పత్రికకు చందాదారులను సమీకరించడానికని మదన్‌జీత్‌ బస్తీలో 
తిరుగుతున్నారు. ప్లేగు బారినపడ్డ కార్మికులు బస్తీకి వచ్చిన విషయం తెలుసుకున్న మదన్‌జీత్‌ 
మహమ్మారి ప్రబలిందని గాంధీజీకి సందేశం పంపారు. మదన్‌జీత్‌ ధైర్యంచేసి ఖాళీగా 
ఉన్న ఒక ఇల్లు తాళం బద్దలు కొట్టి మహమ్మారి బారిన పడ్డ కార్మికులను అక్కడకు 
తరలించారు. మదన్‌జీత్‌ సందేశం అందిన వెంటనే గాంధీజీ సైకిలుపై అక్కడికి చేరుకుని 
ఖాళీగా ఉన్న ఇంటిని రోగులను క్వారంటీన్‌ చేయడానికి ఆక్రమించిన విషయం టౌన్‌ 
కౌన్సిల్‌ క్ల్షర్ముకు తెలియజేశాడు. 

జోహాన్నెస్‌బర్గ్‌లో ప్రాక్టీస్‌ చేస్తున్న డాక్టర్‌ విలియం గాడే హుటాహుటిన బస్తీ చేరుకుని 
వ్యాధిగ్రస్తులకు చికిత్స మొదలుపెట్టారు. గాంధీజీ, మదన్‌జీత్‌, గాంధీజీ ఆఫీసులో పనిచేసే 
ఉద్యోగులు రోగులకు సపర్యలు చేసారు. 


ప్లేగు రోజుల్లో పొట్టను తేలికగా ఉంచుకోవాలని గాంధీజీ మితాహార నియమం 
పాటించారు. రాత్రి పూట తినడం మానేశారు. మధ్యాహ్నం పూట హోటెల్లో భోంచేసేవారు. 
ప్లేగు ప్రబలిన తర్వాత గాంధీజీ పత్రికలకు ఘాటైన ఉత్తరం రాశారు. అందులో మున్సిపాలిటీ 
నిర్లక్ష్యాన్ని ప్రస్తావించి, ఆ నిర్లక్ష్యమే ప్లేగు వ్యాధి ప్రబలడానికి కారణమని సూచించారు. 


శాకాహారం రెస్ట్‌రంట్లో పరిచయమైన ఆయన మిత్రుడు వెస్ట్‌ వార్తాపత్రికలలో గాంధీజీ 
రాసిన ఉత్తరం చదివి రోగులకు నర్సుగా పనిచేయడానికి తాను సిద్ధంగా ఉన్నానని చెప్పారు. 


“మీరు నర్సుగా రావద్దు. కొత్త కేసులు లేకపోతే ఒకటి రెండు రోజుల్లో మేము 
కూడా అక్కడనుంచి వచ్చేస్తాం. కానీ మీరు నాకు చేయగల సాయం ఇంకొకటి ఉంది. 
మదన్‌జీత్‌ ఇక్కడ ఉన్నంతకాలం డర్భన్‌లో మా “ఇండియన్‌ ఒపీనియన్‌" పత్రికను 
నడపగలరా?” అని గాంధీజీ అడిగారు. దానికి అంగీకారం తెలిపి వెస్ట్‌ తన ప్రింటింగ్‌ 
(పెస్‌ మూసివేసి డర్చన్‌కు ప్రయాణమయ్యారు. 


మున్సిపాలిటీ బస్తీ పారిశుధ్యం నిర్లక్ష్యం చేసింది కానీ తెల్లవారి అరోగ్యం పట్ల చాలా 
అప్రమత్తతతో పనిచేసింది. వాళ్ళ పరిసరాల పారిశుధ్యం కోసం చాలా డబ్బు ఖర్చు 
పెట్టింది. ప్లేగు వ్యాధి ప్రబలకుండా జాగ్రత్త పడింది. 
కొన్నాళ్ళకు బస్తీ జనాన్ని తరలించి బస్తీని కాల్చేశారు. 
సో 
ఒకరోజు గాంధీజీ తరచుగా వెళ్ళే శాకాహారం రెస్ట్‌రంట్లో హెన్రీ పోలక్‌ని కలిశారు. 


40 కస్తూర్బా గాంధీ ధీరోదాత్త చరిత్ర 


/ 


గ్గ 


“నేను “క్రిటిక్‌ ఉప సంపాదకుణ్ణి. మీరు బస్తీలో ప్లేగు గురించి వార్తాపత్రికలకు పంపిన 
లేఖ చదివాను. అది చదివిన తర్వాత మిమ్మల్ని కలవాలన్న కోరిక కలిగింది. ఆ అవకాశం 
ఇంత త్వరగా కలిసివచ్చినందుకు సంతోషంగా ఉంది” అన్నారు పోలక్‌. పోలక్‌ నిష్కాపటత్యం 
గాంధీజీని ఆకర్షించింది. ఆ సాయంకాలం సుదీర్ధమైన ఆత్మీయ సంభాషణలో వాళ్ళిద్దరూ 
ఒకరి గురించి ఒకరు తెలుసుకున్నారు. జీవితంలో ముఖ్యమైన విషయాలపై ఇద్దరి 
అభిప్రాయాలు దాదాపు ఒకటేనని గుర్తించారు. పోలక్‌ కూడా గాంధీజీలాగే నిరాడంబర 
జీవితాన్ని ఇష్టపడ్డారు. 

“ఇండియన్‌ ఒపీనియన్‌’ పత్రిక ఖర్చులు పెరుగుతున్నాయి. పత్రిక గురించి వెస్ట్‌ 
పంపిన మొదటి రిపోర్ట్‌ గాంధీజీకి దడ పుట్టించింది. “పత్రిక వల్ల లాభం కాదు కదా 
నష్టం కనపడుతోంది. అకౌంట్‌ పుస్తకాలు అస్తవ్యస్తంగా ఉన్నాయి. బాకీలు చాలా ఉన్నాయి. 
అవి రాబట్టాలి. నాకు చేతనైనంతలో పరిస్థితిని చక్కదిద్దడానికి ప్రయత్నం చేస్తాను” అని 
వెస్ట్‌ ఉత్తరం రాశారు. 


వెస్ట్‌ నుంచి ఉత్తరం రాగానే గాంధీజీ నేటాల్‌ వెళ్ళడానికి తయారయ్యారు. 


తన మిత్రుడు పోలక్‌తో గాంధీజీ అన్ని విషయాలు చెప్పారు. ఆయన గాంధీజీకి 
వీడ్కోలు పలకడానికి స్టేషనుకు వచ్చారు. (ప్రయాణంలో చదవమని ఒక పుస్తకం ఇచ్చారు. 
అది రస్కిన్‌ రాసిన అన్‌ టు దిన్‌ లా. 


జోహాన్నెస్‌బర్ట్‌ నుంచి డర్బన్‌కు 24 గంటల ప్రయాణం. గాంధీజీ రైలులో కూర్చుని 
పుస్తకాన్ని ఏకబిగిన చదివేశారు. రైలు సాయంకాలం డర్బన్‌ చేరింది. ఆ రాత్రి ఆయన 
నిద్రపోలేదు. ఆ పుస్తకంలో పొందుపరచిన ఆదర్శాలను అనుసరించి తన జీవితాన్ని 
క్రియాశీలకంగా మలచుకోవాలని నిర్ణయం తీసుకున్నారు. 


తనకు అర్థమైనంతవరకు 1904లో తాను చదివిన అన్‌ టు దిన్‌ లాస్ట్‌ పుస్తకంలో 
ప్రస్తావించిన సర్వోదయ సిద్ధాంతాలు ఇవి అని గాంధీజీ చెప్పారు: 


lz వ్యక్తి హితం సర్వజనుల హితంలో ఇమిడి ఉంది. 


2. వకీలు పనికి ఎంత విలువ ఉందో మంగలి పనికి కూడా అంతే విలువ ఉంది. 
ఎందుకంటే జీవనోపాధి హక్కు అందరికీ సమానమే. 


3. భూమిని దున్నే రైతు జీవనం, స్వహస్తాలతో పనిచేసేవాడి జీవనం అత్యుత్తమైనవి. 


పైవాటిలో మొదటిది తనకు తెలుసు. రెండవది కొంత తెలుసు. మూడవది తనకెప్పుడూ 

తోచలేదు. పుస్తకం చదివిన తర్వాత రెండవది, మూడవది మొదటిదానిలో ఇమిడివున్నాయని 
ఆయనకు తేటతెల్లమైంది. 

తెల్లవారింది. సర్వోదయ సిద్దాంతాలను ఆచరణలో పెట్టడానికి గాంధీజీ 
సంసిద్దుడయ్యారు. 

రా 

“రస్మిన్‌ పుస్తకం నా జీవితాన్ని మార్చివేసింది” అన్నారు గాంధీజీ. 

సర్వోదయం గురించి వెస్ట్‌తో చర్చించిన తర్వాత “ఇండియన్‌ ఒపీనియన్‌” పత్రికను 
ఏదైనా పొలానికి తరలించాలని గాంధీజీ ప్రతిపాదించారు. ఆ పొలంలో అందరూ రైతుల్లాగా 


(శ్రమించాలి. అందరికీ ఒకే జీతం. ఖాళీ సమయంలో (ప్రెస్సులో పనిచేయాలి. నెలకు 
మూడు పౌండ్లు ప్రతి ఒక్కరి వేతనంగా నిర్ణయించారు. 


ఆ తర్వాత డర్భ్బన్‌కు 14 మైళ్ళ దూరంలో, ఫీనిక్స్‌ రైలు స్టేషన్‌కు రెండున్నర మైళ్ళ 
దూరంలో 100 ఎకరాల భూమిని పదివేల పౌండ్లకు కొన్నారు. ఎటుచూసినా చెరుకుతోటలు. 
మధ్యలో ఫీనిక్స్‌ సెటల్మెంట్‌. ఫీనిక్స్‌ సెటల్మెంట్‌ 1904లో మొదలైంది. అందులో ప్రింటింగ్‌ 
ప్రెస్సుకోసం 75 అడుగుల పొడవు, 50 అడుగుల వెడల్పు షెడ్డు కట్టారు. అప్పటినుంచి 
“ఇండియన్‌ ఒపీనియన్‌” పత్రిక ముద్రణ అక్కడినుంచే జరిగింది. 


సెటల్మెంట్‌లో అందరూ కాయకష్టం చేసి రైతుల్లాగా జీవనం సాగించాలనే 
ఉద్దేశంతో ఒక్కొక్కరికి మూడెకరాల భూమిని కేటాయించారు. అందులో గాంధీజీకి కూడా 
మూడెకరాల భూమి. సెటల్మెంట్‌లో రేకుల ఇండ్లు కట్టుకున్నారు. 


సెటల్మెంట్‌లో గాంధీజీ అప్పుడప్పుడు మాత్రమే ఉండగలిగారు. క్రమక్రమంగా 
న్యాయవాద ప్రాక్టీసును కట్టేసి, సెటల్మెంట్‌లో స్థిరపడి, (శ్రమజీవిగా అక్కడ సేవ చేస్తూ 
ఆనందంగా బ్రతకాలని ఆయన ఆశ. కానీ ప్రస్తుతానికి జోహాన్నెస్‌బర్గ్‌లో తన వ్యాపకాలను 
వదిలి బయట ఎక్కువ కాలం ఉండటానికి అవకాశం లేదు. 


జోహాన్నెస్‌బర్గ్‌ తిరిగివచ్చిన తర్వాత పోలక్‌కు ఫీనిక్స్‌లో జరిగిన ముఖ్యమైన 
సంఘటనలు తెలిపారు గాంధీజీ. తాను ఇచ్చిన పుస్తకం వల్ల అన్ని సత్ఫలితాలు కలిగాయని 
తెలుసుకున్న పోలక్‌ ఆనందానికి హద్దులు లేవు. “నేను కూడా ఈ కొత్త ప్రయోగంలో 


పాలుపంచుకోవడం కుదురుతుందా?” అని ఆయన అడిగారు. “తప్పకుండా” అని గాంధీజీ 
బదులు చెప్పారు. 


తాను పనిచేస్తున్న పత్రికకు రాజీనామా చేయడానికి పోలక్‌ ఒక నెల నోటీసు ఇచ్చారు. 

ఆ తర్వాత ఆయన ఫీనిక్స్‌ చేరుకున్నారు. తన కలుపుగోలుతనంతో ఆయన అక్కడ అందరి 
హృదయాలను చూరగొన్నారు. సెటల్‌మెంట్‌ కుటుంబంలో ఒకడిగా కలిసిపోయారు. కానీ 
ఆయనను గాంధీజీ అక్కడ ఎక్కువ కాలం ఉండనీయలేదు. గాంధీజీ ఆఫీసును తానొక్కడే 
నడపడం సాధ్యంకాదు. అందువల్ల తన ఆఫీసులో పని చేస్తూ అటార్నీగా అర్హత సంపాదిస్తే 
బాగుంటుందని పోలక్‌కు సూచించారు గాంధీజీ. చివరకు న్యాయవాద వృత్తి నుండి వైదొలగి 
ఇద్దరూ ఫీనిక్స్‌లో స్థిరపడదామని ఆయనతో చెప్పారు. పోలక్‌ దానికి అంగీకారం తెలిపారు. 


పోలక్‌ను తన ఇంట్లోనే ఉండమని గాంధీజీ ఆహ్వానించారు. పోలక్‌ అంగీకరించి 
జోహాన్నెస్‌బర్ట్‌లో గాంధీజీ అద్దెకున్న ఇంటికి మారారు. వాళ్ళు అన్నదమ్ములుగా 
కలిసిపోయారు. 

పనై 

హెచ్‌.వి.వోరా రాజ్‌కోట్‌లో పేరున్న వకీలు. రాజ్‌కోట్‌లో గాంధీజీ ప్రాక్టీసుకు సాయం 
చేసిన వ్యక్తి. 1903 జూన్‌ 30న గాంధీజీ వోరాకు ఉత్తరం రాశారు. “1903 చివరకు 
ఇండియా వస్తానని కస్తూర్‌కు మాట ఇచ్చాను. నా మాటను నిలబెట్టుకునే సూచనలు 
కనిపించడం లేదు. ఇక్కడి పరిస్థితులను దృష్టిలో పెట్టుకుని బేరీజు వేస్తే నేనిక్కడ నుండి 
మూడు లేదా నాలుగేళ్లకు గాని తిరిగి రాలేను. అన్నినాళ్ళు అక్కడ ఉండలేననుకుంటే 
కస్తూర్‌ ఇక్కడికి రావచ్చు. ప్రయాణం, ఇంటి ఖర్చులు చాలా అవుతాయి. అందువల్ల ఆమె 
వస్తే మేము జోహాన్నెస్‌బర్గ్‌లో కనీసం పదేళ్ల పాటు ఉంటేగాని గిట్టుబాటు కాదు. 
ఇంతకుముందు ఆమె నేటాల్‌లో ఉన్నప్పుడు చాలా కష్టపడింది. జోహాన్నెస్‌బర్గ్‌లో కష్టాలు 
అంతకంటే ఎక్కువగా ఉంటాయి. కస్తూర్‌ అక్కడే ఉండాలని నిర్ణయం తీసుకుంటే ఇక్కడ 
నేను నా సమయాన్ని ప్రజాసేవకు పూర్తిగా వినియోగించడానికి అవకాశముంటుంది. 
నేటాల్‌లో ఆమె నాతో ఎక్కువ సమయం గడపలేకపోయింది. ఇక్కడ అంత సమయం 
కూడా దొరకదు. కానీ అంతా ఆమె ఇష్టం. కస్తూర్‌తో అన్ని విషయాలు వివరంగా 
మాట్లాడండి” అని రాశారు. లేఖలో కస్తూర్చాను దక్షిణాఫ్రికాకు రావద్దనే గాంధీజీ చెప్పారని 
స్పష్టంగా తెలుస్తోంది. కానీ ఆ సందేశాన్ని కస్తూర్చాకు వోరా ఎలా చెప్పారో, ఎంత చెప్పారో 
తెలియదు. కారణమేదైనా గాని ఆమె వెంటనే దక్షిణాఫ్రికా ప్రయాణం కట్టలేదు. 


తమ పెద్ద కొడుకు హరిలాల్‌కు వోరా రెండవ కూతురు గులాబ్‌బెన్‌ సరైన జోడి 
అని గాంధీజీ 1896లోనే ఆలోచన చేశారు కానీ ఆ విషయంలో నిర్ణయం తీసుకోలేదు. 
గులాబ్‌బెన్‌ అంటే గాంధీజీకి సమ్మతమే కాని ఆమెకు యుక్తవయసు వచ్చేవరకు సంబంధం 
గురించి ఆలోచించరాదనుకున్నారు. కానీ గాంధీజీ జోహాన్నెస్‌బర్గ్‌లో ఉన్నప్పుడు, కస్తూర్చా 

బొంబాయిలో ఉన్నప్పుడు, ఆశ్చర్యంగా హరిలాల్‌, గులాబ్‌బెన్‌ల నిశ్చితార్థం గాంధీజీ అన్న 
లక్ష్మీదాస్‌ ఆధ్వర్యంలో రాజ్‌కోట్‌లో జరిగింది. తన అనుమతి లేకుండా హరిలాల్‌ నిశ్చితార్థం 
చేశారని గాంధీజీ ఆగ్రహించారు. గాంధీజీ దూరదేశంలో ఉన్నారు కానీ కస్తూర్బా ఎంతో 
దూరంలో లేరు. కానీ ఆమెను కూడా ఈ విషయంలో సంప్రదించలేదు. నిశ్చితార్థానికి 


పిలుపు కూడా రాలేదు. 

మూడవ భాగం 


1904 చివర పిల్లలతో కస్తూర్భా దక్షిణాఫ్రికా చేరుకున్నారు. పెద్ద కొడుకు హరిలాల్‌ 
బొంబాయి మెట్రికులేషన్‌ పరీక్ష తీసుకుంటున్నందున ఆమెతో రాలేదు. ఓడలో కేష్టన్‌తో 
ఏదో ఆట ఆడుతూ రామదాస్‌ చెయ్యి విరగ్గొట్టుకున్నాడు. ఓడ డాక్టరుతో కట్టు కట్టించారు. 
చేతికి కట్టుతో రామదాస్‌ ఓడ దిగాడు. 


గాంధీజీ ఇల్లు ఐరోపావాసులుండే కెన్సింగ్టన్‌ ప్రాంతంలో ఉంది. రెండస్థుల మేడ. 
అందులో మొదటి అంతస్థులో ఎనిమిది పడక గదులున్నాయి. ఇల్లు పెద్దదే గానీ అందులో 
ఇంటికి తగ్గ హంగులేమీ లేవు, బారిస్టరు వృత్తికి అవసరమైన కుర్చీలు, బల్లలు తప్ప. 


ఆ రోజుల్లో గాంధీజీ మట్టి, జల చికిత్స ప్రయోగాలు చేస్తున్నారు. ఆయన భయం 
భయంగానే రామదాస్‌ కట్టు విప్పారు. గాయాన్ని కడిగి, మట్టి పట్టీ వేసి చేతికి మళ్ళీ కట్టు 
కట్టారు. నెల రోజులు గడిచాయి. గాయం పూర్తిగా మానిపోయింది. విరిగిన ఎముక 
కట్టుకుంది. 


రస్కిన్‌ పుస్తకంతో గాంధీజీ జీవనశైలిలో మార్పు కలిగింది. జోహన్నెస్‌బర్డ్‌ ఇంట్లో 
ఎంత వీలైతే అంత నిరాడంబరత్వం అమలుపరిచారు. అన్ని పనులు సొంతంగా కష్టపడి 
చేసుకోవడంపై మక్కువ పెరిగింది. పిల్లలు కూడా క్రమశిక్షణకు అలవాటుపడ్డారు. బేకరీ 
నుంచి కొనే బదులు ఇంట్లో పులియబెట్టీన గోధుమ పిండితో కూనే చెప్పిన ప్రకారం బెడ్డు 
తయారు చేసుకోవడం మొదలుపెట్టారు. మరలో ఆడించిన పిండి దీనికి పనికిరాదు. 
అందుకే ఏడు పౌండ్లు పెట్టి చేతితో నడిపే తిరగలి కొన్నారు. దానివల్ల నిరాడంబరత 
పెరిగింది. ఆరోగ్యం వృద్ధి చెందింది. డబ్బు ఆదా అయింది. తిరగలి ఇనుప చక్రం 
తిప్పాలంటే ఒకరు సరిపోరు. ఇద్దరయితే సులభంగా తిప్పగలరు. పోలక్‌, గాంధీజీ, 
పిల్లలు ఆ పని చేసేవాళ్ళు. చక్రం తిప్పడం పిల్లలకు బాధ్యతగా అప్పజెప్పలేదు. వాళ్ళకిష్టమైతేనే 
ఆ పని చేసేవారు. 

ఇంట్లో పనికోసం గాంధీజీ ఒక నౌకరును కుదుర్చుకున్నారు. అతను ఇంట్లో సభ్యుడిగా 
మసిలాడు. పిల్లలు అతనికి పనిలో సహాయపడేవారు. మున్సిపాలిటీ పాకీవాడు మలం 

తీసుకువెళ్లేవాడు. కానీ మరుగుదొడ్లు ఇంట్లో వాళ్ళే శుభ్రపరుచుకునేవాళ్ళు. అది నౌకరు 
పని కాదు. అందువల్ల పిల్లలకు పారిశుధ్యంపై మంచి శిక్షణ లభించింది. 
హే 

1905 డిసెంబర్‌ ఆఖరు రోజుల్లో మిల్లీ జోహాన్నెస్‌బర్గ్‌కు వచ్చింది. వచ్చిన వెంటనే 
పోలక్‌తో ఆమె వివాహం జరిగింది. పోలక్‌తో పాటు గాంధీజీ ఇంట్లో మిల్లీ కూడా చేరింది. 
“ఇప్పుడు ఒక అపరిచితురాలు కొత్తగా మా ఇంట్లో ప్రవేశించింది. ఆమెవల్ల ఏనాడు కూడా 
మా ఇంట్లో ఏవిధమైన గొడవ జరిగినట్లు నాకు గుర్తు లేదు. నా భార్యకు, మిల్లీ పోలక్‌కు 
సహజంగానే ఏవైనా పొరపొచ్చాలుంటే ఉండవచ్చు. ఒకే కుటుంబంలో వివాదాలు చెలరేగడం 
అసాధారణం కాదు. ఆ దృష్టికోణంలో నుంచి గమనిస్తే మా ఇంట్లో వివాదాలు చాలా 
తక్కువే అని చెప్పవచ్చు” అన్నారు గాంధీజీ. కాకపోతే ఒక ముక్కు మొహం తెలియని 
పాశ్చాత్య యువతి తన ఇంట్లో చేరితే, ఆమె భాష తెలియని కస్తూర్భా ఎంత ఇబ్బంది 
పడ్డారో? అయితే కొన్నాళ్ళ సహచర్యంతో వారిద్దరి మధ్య కొంత సఖ్యత ఏర్పడింది. 
మిల్లీతో కలిసి ఉండటం వల్ల కస్తుర్భాకు పొడి పొడి మాటలతో ఇంగ్లిషులో మాట్లాడటం 


అలవాటయ్యింది. 


కస్తూర్భాకు తన పిల్లలంటే అపారమైన వాత్సల్యం, మమకారం. వాళ్ళు మంచి 
దుస్తులు ధరించాలని ఆమె కోరేది. ఆమె తప్ప ఇంట్లో అందరూ ఐరోపా దేశీయుల 
బట్టలు ధరించేవారు. పిల్లలకు కొత్త డ్రస్సు లేదా కొత్త బూట్లు కావాలంటే ఆమె మీల్లీకి 
చెప్పేవారు. “YOU 5k Bapu for it” (యు ఆస్క్‌ బాపూ ఫర్‌ యిట్‌ - నువ్వు బాపూకు 
చెప్పు) అని తనకు వచ్చిన అభాస ఇంగ్లిషులో అనేవారు. మిల్లీ మధ్యవర్తిత్వం కొన్నిసార్లు 
పనిచేసేది. 

గాంధీజీ పరిత్యాగం, జీవనశైలిలో మార్పులు, వసతులు త్యజించడం కస్తూర్చాకు 
సంతోషం కల్గించలేదు. కొన్ని సౌకర్యాలకు అలవాటుపడ్డ తర్వాత, వెసులుబాటు ఉన్న 


సమయంలో, వసతులు అమర్చుకోగల ఆర్థిక సామర్థ్యమున్న పరిస్థితిలో, నిరాడంబరంగా 
బతకడం చాలా కష్టం, 


పాశ్చాత్య విద్యనభ్యసించిన గాంధీజీ తన పిల్లలకు ఆ చదువు చెప్పించలేదని కస్తూర్చా 
బాధపడేవారు. పిల్లల చదువు విషయంలో కస్తూర్చాకు కలతగా ఉంది. మిగతా పిల్లల 
మాదిరి విద్యాబోధన జరగడం లేదని ఆమె బాధ. ప్రతి దినం ఒక గంటసేపు వాళ్లకు తానే 
నిష్టగా చదువు చెప్పాలని గాంధీజీ ఉద్దేశం. కానీ అది నెరవేరలేదు. ఏదో ఒక పని దానికి 
అద్దు తగిలేది. తరచు పోలక్‌కు గాంధీజీకి పిల్లల చదువు గురించి తీవ్రంగా చర్చలు 

జరిగేవి. ఇంగ్లిష్‌ చదువు చెప్పించకుండా పిల్లల భవిష్యత్తుకు అద్దుపడుతున్నావని ఆయన 
గాంధీజీతో వాదించేవారు. చిన్నతనం నుంచే ప్రపంచ భాష అయిన ఇంగ్లిషులో చదివితే 
జీవితమనే పరుగు పందెంలో వాళ్ళు మిగతా వాళ్ళకంటే ముందుంటారని ఆయన వాదన. 
ఆ వాదనలో గాంధీజీకి నమ్మకం లేదు. మాతృభాషలోనే పిల్లలకు విద్యాబోధన జరగాలని 
గాంధీజీ గట్టిగా నమ్మారు. తన పిల్లలు చక్కగా చదివి గొప్పవాళ్ళు కావాలని కస్తూర్చా 
ఆశించారు. కాని గాంధీజీ వాళ్ళని స్కూలుకు కూడా పంపడం లేదు. పిల్లల చదువు 
విషయంలో వాళ్ళు గొడవపడ్డారు. కానీ కస్తూర్బా మాట చెల్లలేదు. మిల్లీ కూడా కస్తూర్బా 
తరఫున వకాల్తా పుచ్చుకుని వాదించింది. అది కూడా ఫలించలేదు. ఇక అప్పుడు తానే 
పూనుకొని ప్రతిరోజూ నాలుగు గంటల పాటు పిల్లలకు మిల్లీ పోలక్‌ చదువు చెప్పారు. 
కానీ అది కస్తూర్చాకు సంతృప్తిగా లేదు. 


క్రమశిక్షణ పేరుతో గాంధీజీ తన పిల్లలతో కర్మశంగా ప్రవర్తించేవారు. ఆ ప్రవర్తన 
కస్తూర్చాకు అర్థం కాలేదు. చిన్న చిన్న తప్పులను కూడా భూతద్దంలో చూసి, గోరంతను 
కొండంతలు చేసి పిల్లలను గాంధీజీ కటువుగా మందలించేవారు, శిక్షించేవారు. ఆ ప్రవర్తనను 
వేలెత్తి చూపి ఖండిస్తే గాంధీజీ తనపై విరుచుకుపడతారని తెలిసి కస్తూర్బా పిల్లల సమక్షంలో 
ఆయనను ఆక్షేపించేవారు కాదు. వాళ్ళు లేని సమయంలో ఆయన నడతను గుర్తు చేసి, 
ఆయన (ప్రవర్తన పిల్లల మానసిక వికాసానికి దోహదం చేయదని సుతిమెత్తగా 
మందలించేవారు. 


ఒకసారి రామదాసు గాంధీజీ ఆఫీసులోని గల్లా పెట్టెలోనుంచి ఒక ఆరు పెన్నీల 
నాణేన్ని తీసుకున్నాడు. అది చెల్లుతుందో లేదోనని ఆ కుర్రవాడికి అనుమానం వేసింది. 
అనుమాన నివృత్తి కోసం ఆ నాణేన్ని తీసుకెళ్ళి కొట్లో ఇచ్చి చాక్లెట్‌ కొనుక్కున్నాడు. కొడుకు 
చాక్లెట్‌ తినడం గమనించిన గాంధీజీ ఆ చాక్లెట్‌ ఎక్కడిదని ఆరా తీశారు. రామదాసు 
భయపడి దాన్ని ఎవరో కొనిపెట్టారని చెప్పాడు. “భయం తప్ప ఆ అబద్ధం చెప్పడానికి 
మరో కారణం లేదు” అని రామదాసు తర్వాత కాలంలో జ్ఞాపకం చేసుకున్నాడు. 


డర్భన్‌లో, జోహాన్నెస్‌బర్గులో తమ ఇల్లు సత్రం అనే అర్థం వచ్చేలా “ఆవ్‌ జావ్‌ ఘర్‌ 
తమారు” (వస్తూ పోతూ ఉండండి, ఇది మీ ఇల్లే) అని కస్తూర్బా అనేవారు. గాంధీజీ 
ఇంటికి ప్రతి సాయంత్రం 10 నుంచి 14 మంది అతిథులు భోజనానికి వచ్చేవారు. ఎంత 
శాకాహారమైనా, అదెంత సాధారణమైనా, అంతమందికి రోజువారీ వండడం కస్తూర్చాకు 
యాతనగానే ఉండేది. మిల్లీ పోలక్‌ సాయం వల్ల ఆ బరువు కాస్త తగ్గేది. ఒక్కోసారి 
ముక్కూ మొహం తెలియనివాళ్ళు భోజనానికి ఇంటిపై వాలేపోయేవారు. ఒకరోజు 

కొంతమంది తెల్లవాళ్ళు తమంతకు తామే డిన్నరుకు ఆహ్వానించుకుని ఇంటికి వచ్చారు. 
వాళ్ళు గాంధీజీకి పెద్దగా తెలియదు. కస్తూర్చా అంతకుముందెన్నడూ వాళ్ళని చూడలేదు. 
అలా వాలిన అతిథులు మాటల మధ్యలో గాంధీజీ గృహజీవితంపై ఆరా తీశారు. 
అనవసరమైన ప్రశ్నలు వేసి ఇబ్బందిపెట్టారు. వ్యక్తిగత విషయాలలో కుతూహలం 
చూపెట్టారు. పొగరుగా మాట్లాడారు. వాళ్ళ మాటలలో అహంభావం కొట్టొచ్చినట్లు 
కనిపించింది. వాళ్ళ ప్రశ్నలు అసౌకర్యంగా తోచినా గాంధీజీ ఓపిగ్గా సమాధానాలు చెప్పారు. 
అప్పుడప్పుడు భారతీయులంటే వాళ్ళకున్న దురభిప్రాయాలను, అపోహలను తేలికగా తీసుకుని 
నవ్వారు. “కస్తూర్చాకు వాళ్ళని మొదట్లో చూసినప్పటినుంచే కంపరంగా ఉంది. అందరూ 
డైనింగ్‌ హాల్‌కు వచ్చేపాటికి కస్తూర్భా మాయమయింది. ఆమెకోసం గాంధీ కబురుచేశాడు 
కానీ ఆమె రాలేదు. ఇక అప్పుడు గాంధీ ఆమెకోసం పై అంతస్సుకు వెళ్తే అక్కడ ఆమె తన 
గదిలో బుసకొడుతూ కనిపించింది. గాంధీ ఆమెని క్రిందకు రమ్మని బ్రతిమాలాడు. కానీ 
ఆమె ససేమిరా అంది” అని మీల్లీ చెప్పారు. 


తర్వాత రోజు మిల్లీతో “నన్ను, నా ఇంటిని గేలిచేసేవాళ్ళు రావడం నాకు ఇష్టం 
లేదు. ఇలాంటి లేకి మనుషులు మరేం పని లేనట్లు మాపైనే ఎందుకు విరుచుకుపడతారో 
నాకర్థం కాదు. బాపూకు అభ్యంతరం లేకపోవచ్చు కానీ వాళ్ళను పలకరించి, వాళ్ళతో 
నవ్వుతూ మాట్లాడే అగత్యం నాకు లేదు” అన్నారు స్వాభిమాని కస్తూర్చా. 


మిల్లీ పోలక్‌ వచ్చి అప్పటికి దాదాపు నాలుగు నెలలయ్యింది. అప్పుడు ఒకరోజు 
పోలక్‌ ముభావంగా ఉన్నట్లు ఆమె గమనించారు. దానికి కారణం ఒక పత్రికలో భారతీయుల 
గురించి అసత్యాలు ప్రచురించారని, వాటిని మోహన్‌దాస్‌ ఖండించలేదని పోలక్‌ చెప్పారు. 
పోలక్‌ ముభావంగా ఉన్న విషయం గమనించిన కస్తూర్భా ఆరా తీశారు. “ఏమిటి కథ? 
ఎందుకు మోహన్‌తో పోలక్‌ పెడసరంగా ఉన్నారు?” అని మిల్లీని అడిగారు. ఆమె కారణం 
చెప్పారు. “అలాగా” అని ఆమె గొణిగారు. “వాళ్ళిద్దరి ప్రవర్తన గురించి ఆమె తన అభిప్రాయం 
చెప్పలేదు. నా ఊహలో ఆమెకు అది అసమంజసంగా తోచలేదు. అప్పుడప్పుడు 
మోహన్‌దాస్‌తో ఆమె ఘర్షణ పడేవారు. ఆయన ప్రవర్తన అమెను గాయపరచేది. ఇప్పుడు 
మోహన్‌దాస్‌ అంటే ఇష్టపడే ఇంకొక వ్యక్తి కూడా అతని ప్రవర్తన వల్ల బాధపడుతుంటే తన 
ప్రవర్తన అసంబద్ధం కాదని ఆమెకు తోచింది” అని మిల్లీ పోలక్‌ అన్నారు. గాంధీజీ 
ప్రవర్తనతో ఆమెకు బాధ కలిగితే సర్వసాధారణంగా సూటీపోటీ మాటలతో కాకుండా 
మౌనంతో ఆయనకు తన నిరసనను వ్యక్తం చేసేవారు కస్తూర్చా. 


జోహాన్నెస్‌బర్గ్‌లో ప్రశాంతంగా స్థిరపడ్డారనుకున్న సమయంలో వార్తాపత్రికలు జులూల 

“తిరుగుబాటు” వార్తను మోసుకొచ్చాయి. ఆ వార్త చదవగానే గాంధీజీ ఇండియన్‌ అంబులెన్స్‌ 
దళం ఏర్పాటు చేశారు. ప్రభుత్వానికి సహాయం చేయడానికి తన సంసిద్ధతను తెలియజేశారు. 
ఇది కస్తూర్చాకు మనస్తాపం కలిగించింది. ప్రభుత్వం గాంధీజీ ప్రతిపాదనకు అంగీకారం 
తెలిపింది. అప్పుడు జోహాన్నెస్‌బర్గ్‌లో ఇల్లు ఖాళీ చేసి, కస్తూర్చాను, పిల్లలను 1906 
ఏప్రిల్‌ నెలలో ఫీనిక్స్‌కు తరలించారు. “ఈ మార్పుకు కస్తూర్చా పూర్తి మద్దతు తెలిపింది” 
అన్నారు గాంధీజీ. కానీ మిల్లీ పోలక్‌ కథనం దీనికి భిన్నంగా ఉంది. “జోహాన్నెస్‌బర్ట్‌ 
నుంచి ఫీనిక్స్‌కు వెళ్ళడం కస్తూర్చాకు ఇష్టం లేదు. కానీ గాంధీ తన నిర్ణయం మార్చుకుంటాడనే 
ఆశ లేదు. అందువల్ల ఆమెకు గత్యంతరం లేదు” అన్నారు మిల్లీ, 


“మేము జోహాన్నెస్‌బర్ట్‌ నుంచి ఫీనిక్స్‌కు రెండు పగళ్ళు, ఒక రాత్రి రైలు ప్రయాణం 
చేశాం. ఫీనిక్స్‌ రైలు స్టేషన్‌ నుంచి సెటల్మెంట్‌కు దూరం రెండు మైళ్ళు. అక్కడక్కడా గుడ్డి 
దీపాలు మిణుకు మిణుకుమనే చీకటి దారిలో కాలి నదక. దారిలో పాముల భయం. 
దానికి తోడు కస్తూర్చా చివరి అబ్బాయి నడవలేక ఏడుపు లంకించుకున్నాడు. అదీ మా 
పరిస్థితి. ఆపసోపాలు పడుతూ ఫీనిక్స్‌ సెటల్మెంట్‌ చేరుకున్న మాకు ఆ రాత్రి పడుకోవడానికి 
ఇచ్చిన గదిలో ఏమీ లేవు. షెద్దులాంటి గదిలో ఆ రాత్రి మాకు నిద్రలేదు. గోడకు జారగిలబడి 
గంటలకొద్దీ సణుగుతున్నాం. తెల్లవారకముందే దాదాపు నాలుగు గంటలప్పుడు గాంధీ 
మా వద్దకు వచ్చారు. ఏమిటి సమస్య అని మమ్మల్ని అడిగారు. కస్తూర్చా ఏదో గుజరాతీలో 
చెప్పారు. 'కాస్త ఓపిక పట్టండి. మీకు అవసరమైన వస్తువులు అందే ఏర్పాటు చేస్తాను” 
అన్నారు గాంధీ. కానీ అసలు విషయం మాకు కావాల్సిన వస్తువు అవసరాన్ని మేము 
రుజువు చేయాలి” అని మిల్లీ పోలక్‌ అన్నారు. 


అక్కడి పరిస్థితులు మిల్లీ పోలక్‌కు కంపరం పుట్టించాయి. ఆమె తన సోదరికి రాసిన 
ఉత్తరంలో ఫీనిక్స్‌ సెటల్మెంటు గురించి తెలిపింది. అందులో “ఇక్కడ పరిస్థితులు ఘోరర. 
పాలలో చీమలు తేలుతుంటాయి. ఎటు చూసినా కీటకాలు. మేము ఇక్కడ ఉండే ప్రసక్తి 
లేదు” అన్నారు. ఆమె ఫీనిక్స్‌లో ఉండలేదు. డర్బన్‌లో అద్దె ఇల్లు తీసుకుని అక్కడ నివసించారు. 
కానీ కస్తూర్భాకు ఆ అవకాశం లేదు. తన పిల్లలతో ఆమె అక్కడ ఉండిపోయారు. 

జక 

రాజ్‌కోట్‌లో హరిలాల్‌కు జబ్బు చేస్తే మూడు వారాలు కాబోయే మామగారైన వోరా 
ఇంట్లో ఉన్నాడు. ఆ సమయంలో హరిలాల్‌, గులాబ్‌ల మధ్య ఆకర్షణ పెరిగింది. తన 
కొడుకు ఆరోగ్యం పట్ల (శ్రద్ధ వహించినందుకు గాంధీజీ కృతజ్ఞతలు తెలుపుతూ వోరాకు 
ఉత్తరం రాశారు. కానీ హరిలాల్‌ పెళ్ళికి తొందర కూడదని గాంధీజీ ఆలోచన. అందుకే 
హరిలాల్‌ని దక్షిణాఫ్రికాకు రావలసిందని గాంధీజీ తొందరపెట్టారు. దక్షిణాఫ్రికాకు వెళ్తే 

అయిదారేళ్ళ తర్వాత గాని తిరిగి రావడం కుదరదని హరిలాల్‌కు తెలుసు. అందుకే 
దక్షిణాఫ్రికాకు వెళ్ళే ముందే పెళ్ళి జరగాలని ఉబలాటపడ్డాడు. గులాబ్‌, ఆమె తండ్రి 
కూడా అదే వాంఛించారు. అందువల్ల గాంధీజీ, కస్తూర్‌ల ప్రమేయం లేకుండానే హరిలాల్‌, 
గులాబ్‌ల వివాహం 1906 మే 26న గాంధీజీ అన్న లక్ష్మీదాస్‌ ఆధ్వర్యంలో జరిగింది. 


ఆ పెళ్ళితో గాంధీజీ కోపం తారాస్థాయికి చేరుకుంది. “హరిలాల్‌కి పెళ్ళైనా 
కాకపోయినా నాకు ఒకటే. ప్రస్తుతానికి హరిలాల్‌ని నా కొడుకుగా పరిగణించడం మానేశాను” 
అని ఆయన ఘాటుగా లక్ష్మీదాస్‌కు ఉత్తరం రాశారు. 

హ్‌ 

ఫీనిక్స్‌ సెటల్మెంటులో మొదట్లో నివాసం ఏర్పరచుకున్నవారిలో కొంతమంది అక్కడి 
పరిస్థితులకు అలవాటు పడలేక వెళ్ళిపోయారు. ఉన్నవాళ్ళందరి ఆలోచనలు కూడా ఒకటిగా 
లేవు. వాళ్ళలో సామరస్యం కొరవడింది. కొంతమంది తగాదాలు లేవనెత్తేవారు. ఒక 
పాశ్చాత్యుడు కస్తూర్భా చక్కెర వాడకం ఎక్కువని ఆరోపణ చేశాడు. ఆమె అవమానాలన్నీ 
సహించారు. కష్టాలు భరించారు. గాంధీజీ జోహాన్నెస్‌బర్డ్‌ వెళ్ళినప్పుడు కూడా ఆమె ఫీనిక్స్‌లోనే 
ఉన్నారు. 

హే 

ఒకసారి ఫీనిక్స్‌లో ఏ విషప్రాణి కుట్టిందో గాని కస్తూర్చాకు వొళ్ళంతా దద్దుర్లు లేచి 
మంచమెక్కారు. గాంధీజీ ఆమెకు సపర్యలు చేస్తున్నారు. శరీరంపై దద్దుర్లున్న చోట 
వేపనూనెతో పూటపూటకి మర్దన చేస్తున్నారు. ఒకరోజు నూనెను ఒక ఇత్తడి మూకుడులోకి 
వొంచుకొని మర్దన చేసారు. తర్వాత రోజు కాఫీ కాచి, దాన్ని ఇత్తడి లోటాలో పోసి, అదే 
మూకుడుపై ఉంచి కస్తూర్చా కోసం తీసుకువెళ్తున్నారు. అంతలో కాశీబెన్‌ అక్కడకు వచ్చింది. 
గాంధీజీకి వాసన తెలిసేది కాదు. అందువల్ల గాంధీజీ ఆమెను మూకుడు వాసన 
చూడమన్నారు. ఆమె మూకుడును ఆ(ఘ్రాణించి “అవును. నూనె కంపు కొడుతోంది” అంది. 
గాంధీజీ గాభరాపడి “ఇంకా నయం. దీన్ని ఇచ్చాను కాదు. ఇలాగేనా మీరు పాత్రలను 


కడిగేది అని నాకు అక్షింతలు పెట్టేది” అన్నారు. గాంధీజీకి కస్తూర్చా అంటే ఒక విధమైన 
భయం. ఆమె మాటకు జడిసేవారు. 


హే 
ఫీనిక్స్‌లో కస్తూర్చా ధార్మిక జీవితం గురించి ఆమె మూడవ కుమారుడు రామదాసు 
ఇలా చెప్పాడు. “అప్పుడు నాకు పదేళ్ళ వయసు. అమ్మ పొద్దుటే అందరికంటే ముందు 
లేచి స్నానం చేసేది. ఆమె పడగ్గదికి పక్కనే ఒక చిన్న గది ఉండేది. దాన్లో అప్పుడప్పుడు 
జబ్బుపడి కోలుకుంటున్న వాళ్ళుందేవారు. కానీ సాధారణంగా అది ఆమె పూజ గది. 

ఆమె వొత్తులు చేసుకుని, దీపపు సెమ్మెలో నెయ్యి పోసి, వొత్తులు వెలిగించి, ప్రార్థన 
చేసేది. కాసేపు భజన పాటలు పాడేది. ఆ తర్వాత బయటికి వెళ్ళి సూర్యదేవునికి నైవేద్యం 
అర్చించేది. ఇది ఆమె ప్రతిదినం తప్పకుండా చేసేది.” 
హ్‌ 

గాంధీజీ డర్బన్‌ వెళ్లి వలంటీర్లను పోగుచేసి ఇండియన్‌ ఆంబులెన్స్‌ దళాన్ని 
ఏర్పాటుచేసారు. దళం పని సజావుగా సాగడానికి గాంధీజీకి తాత్మాలిక సార్టెంట్‌ మేజర్‌ 
హోదా ఇచ్చారు. గాంధీజీ ఎంపిక చేసిన ముగ్గురికి సార్టెంట్‌, ఒకరికి కార్పొరల్‌ హోదా 
ఇచ్చారు. వాళ్ళకు యూనిఫామ్‌ కూడా ఇచ్చారు. 


ఇండియన్‌ ఆంబులెన్స్‌ దళం తిరుగుబాటులో గాయపడ్డ సైనికులను (స్టైచర్లలో 
యుద్ద ప్రాంతాల్లోనుంచి దిగువన ఉన్న తాత్మాలిక ఆసుపత్రికి చేర్చింది. ఆ ఆస్పత్రిలో 
గాయపడ్డ జులూలకు కూడా సేవ చేసింది. జులూల “తిరుగుబాటు సమయంలో సైనికుల 
వెనుక గాయపడ్డవారిని (స్టెచర్లలో మోస్తూ కొండలు ఎక్కుతూ దిగుతూ దిగువనున్న ఆస్పత్రికి 
తరలించేటప్పుడు దళం సభ్యులు ఒక్కోసారి 20-25 మైళ్ళు ఏకబిగిన నడిచేవాళ్ళు. అప్పుడు 
గాంధీజీ ఆలోచనలు సేవాభావం చుట్టూ పరిభ్రమించాయి. ప్రజాసేవకు భార్యాబిడ్డలు, 
ధనార్దనపై వ్యామోహం అడ్డం కాబట్టి ఆ బంధాల నుంచి విముక్తి పొందాలనే ఆలోచన 
ఆయనలో బలంగా నాటుకుంది. 


బ్రహ్మచర్యం పాటించాలని గాంధీజీ ఇంతకుముందు రెండుసార్లు ప్రయత్నం చేసి 
విఫలులయ్యారు. తమ మూడవ కుమరుడు రామదాసు, నాల్గవ కుమారుడు దేవదాసు 
జన్మించిన తర్వాత కస్తూర్చా చాలా బలహీనంగా ఉన్నారు. ఆమె మళ్ళీ గర్భం దాలిస్తే అని 
గాంధీజీ భయపడ్డారు. దానికి విరుగుడుగా గాంధీజీ బ్రహ్మచర్యం పాటించాలనుకున్నారు. 
దేవదాసుకు జన్మనిచ్చే సమయంలో డాక్టరు, మంత్రసాని అందుబాటులో లేనందున కస్తూర్చాకు 
గాంధీజీయే పురుడు పోశారు. అందువల్ల కస్తూర్బా పురిటికష్టాలు ఆయన స్వయానా 
చూసారు. అటువంటి కష్టం నుంచి ఆమెకు విముక్తి కల్గించాలనుకున్నారు గాంధీజీ. కృత్రిమ 
గర్భనిరోధక పద్ధతుల గురించి కూడా గాంధీజీ ఆలోచన చేశారు. కానీ వాటిని ఉపయోగిస్తే 
ఆమె తన కామవాంఛకు బలి అవుతుందని ఆయన మథనపద్డారు. 1900 నుండి 
బ్రహ్మచర్యవ్రతం అనుష్టానించాలనుకున్నారు గాని అందులో గాంధీజీ పూర్తిగా సఫలీకృతులు 
కాలేదు. అడపాదడపా ఆయన ఆమె పొందు కోరుకున్నారు. తాను స్వయంగా విధించుకున్న 
నియమాన్ని ఉల్లంఘించారు. 


“నా భార్య నా కామవాంఛకు బానిస కారాదు. కామం విషయంలో నా భార్య నన్ను 


కాటా చంద్రహాస్‌ 51 


ఎప్పుడు కూడా మరులుకొనలేదు. అందువల్ల బ్రహ్మచర్య దీక్షకు ఆమె అడ్డుపడలేదు కా 
బ్రహ్మచర్యం పాటించాలని నిర్ణయం తీసుకున్న తర్వాత నేను రెండుసార్లు ఓడిపోయాను 
దానికి కారణం నా ఉద్దేశంలో లోపం. నా ఆలోచనకు ముఖ్య కారణం కుటుంబ నియంత్రణ. 
ఆ దిశగా నేను నిగ్రహం పాటించాను. నా ఉద్దేశం ఉన్నతం కాదు. అందువల్ల నా ప్రయత్న, 
బెడిసికొట్టింది. అంతేగాక ప్రతిజ్ఞ చేయకపోతే ప్రయత్నం ఫలించదు. ప్రయత్నం బలహీనత, 
అది ప్రలోభానికి లొంగుతుంది. నా విషయంలో అదే జరిగింది. జులూల “తిరుగుబాటు” 
సమయంలో బ్రహ్మచర్యం ప్రాముఖ్యత నాకు స్పష్టంగా అర్థమైంది. సమాజ సేవకు బ్రహ్మచర్య 
దీక్ష అవసరమని నాకు జ్ఞానోదయం కలిగింది. దీక్ష తీసుకోబోతున్నానన్న ఆలోచన నన్ను 
బ్రహ్మానందభరితుణ్ణి చేసింది” అన్నారు గాంధీజీ. 


నేటాల్‌ నుంచి తిరిగివచ్చిన తర్వాత తన బ్రహ్మచర్య దీక్ష గురించి కస్తూర్చాకు చెప్పారు 
గాంధీజీ. బ్రహ్మచర్యం అవలంబిస్తానంటే కస్తూర్చా అద్దు చెప్పలేదని గాంధీజీ అన్నారు. 
ఆయన ఏకపక్షంగా నిర్ణయం చేసి, ఆమెకు తన నిర్ణయం తెలిపారు. ఆ విషయమై 
ఆమెను సంప్రదించలేదు. ఆయన కోరికను ఆమె ఏనాడూ కాదనలేదు. ఇంతకుముందు 
రెండుసార్లు బ్రహ్మచర్యం ప్రయత్నాన్ని కూడా ఆమె నిరసించలేదు. ఇప్పుడు వాళ్ళ వయసు 
37 ఏళ్ళు. నలుగురు పిల్లలు. మళ్ళీ గర్భమంటే ఆమెకు సహజంగానే భయం ఉండి 
ఉంటుంది. అందువల్ల ఆయన బ్రహ్మచర్యం గురించి ప్రస్తావిస్తే ఆమె ఏమనగలరు? 


గాంధీజీ 1906లో బ్రహ్మచర్య వ్రతం చేపట్టారు. దానితో వాళ్ళ శారీరక సంబంధమైన 
దాంపత్య జీవితం ముగిసింది. “బ్రహ్మచర్య వ్రతం అనుసరించిన తర్వాత మేము ఒకే 
పక్కలో పడుకోవడం మానేశాం. ఆమె ఒంటరిగా ఉన్నప్పుడు ముఖాముఖి కలుసుకోవడం 
కూడా మానేశాను” అన్నారు గాంధీజీ. బ్రహ్మచర్యం ఆచరణ అంత సులువు కాదన్నారు 
గాంధీజీ. కస్తూర్భాకు కూడా తన కోరికను అదుపులో పెట్టుకోవడం అంతే కష్టంగా ఉండి 
ఉంటుంది. కానీ దాని గురించి ఎక్కడా ఎవరూ మాట్లాడలేదు. ఆమె సహకరించకపోతే 
ఆయన వ్రతం నిలబెట్టుకునేవారు కాదు. ఆయన ఆశయాలకు కస్తూర్చా తన జీవితాన్ని, 
తన ఆశలను త్యాగం చేసారు. ఆమె క్రమశిక్షణ, ఆమె ఆత్మ సంయమనం వల్ల గాంధీజీ 
ప్రజారంగంలో విజేత అయ్యారు. 

హతే 

జులూల “తిరుగుబాటు” సమయంలో అంబులెన్స్‌ దళంలో సేవ చేస్తున్నప్పుడే 

ట్రాన్స్‌వాల్‌కు తిరిగి రావలసిందిగా గాంధీజీకి ఉత్తరాలు, టెలిగ్రాంలు వచ్చాయి. అంబులెన్స్‌ 


దళం పని అయిపోయిన తర్వాత గాంధీజీ ఫీనిక్స్‌ వెళ్లి అక్కడినుంచి వెనువెంటనే 
జోహాన్నెస్‌బర్ట్‌ వెళ్లారు. 

ట్రాన్స్‌వాల్‌లో ఇండియన్లకు కొత్త ఇక్కట్లు మొదలయ్యాయి. భారతీయులు 
ట్రాన్స్‌వాల్‌లో ఉండాలంటే పాత పర్మిట్ల స్థానంలో కొత్తవి తీసుకోవాలి. భారతీయులు, 
అధికారుల మధ్య ఒప్పందం వల్ల ఆ ప్రక్రియ సామరస్యంగా నడిచింది. దాదాపు అందరూ 
కొత్త పర్మిట్లు తీసుకున్నారు. 1906లో రిజిస్టేషన్‌ ప్రక్రియ పూర్తి అయ్యింది. ఇప్పుడు 
భారతీయులకు ఆసియాటిక్‌ బిల్లుతో కొత్త సమస్యలు మొదలయ్యాయి. బిల్లులో 
భారతీయులపై కఠినమైన నిబంధనలు ప్రతిపాదించారు. బిల్లు పాస్‌ అవడానికి కొంత 
సమయం పడుతుంది. ఆలోగా భారతీయులు దొంగచాటుగా ట్రాన్స్‌వాల్‌ ప్రవేశిస్తే వాళ్ళను 
అడ్డుకోవడం వీలుకాదని ఆలోచించి ప్రభుత్వం ఒక ఆర్డినెన్స్‌ జారీ చేసింది. ఆర్దినెన్సులో 
ప్రతి పదంలో జాత్యహంకారం, ద్వేషం ప్రస్ఫుటంగా కనిపించాయి. ఆర్డినెన్స్‌ పాస్‌ అయితే 
ఇండియన్ల అగచాట్లకు అంతు ఉండదు. ఆర్డినెన్స్‌ అమలుచేస్తే అది భారతీయుల జీవన్మరణ 
సమస్యగా పరిణమిస్తుంది. అలాంటి చట్టానికి తలొగ్గి బతకటంకంటే దాన్ని ఎదిరించి, 
పోరాటం చేసి మరణించడం మేలు. ఆర్డినెన్స్‌ చదివి గాంధీజీ కంపించిపోయారు. దాని 
ప్రకారం ప్రస్తుతం ప్రజల దగ్గర ఉన్న పర్మిట్‌ వెనక్కి ఇచ్చేయాలి. పేరు, ఇంటి నెంబరు, 
కులం, వయసు తదితర వివరాలు రిజిస్టార్‌కు తెలపాలి. రిజిస్టార్‌ గుర్తింపు చిహ్నాలు 
నమోదు చేసుకుని, వేలిముద్రలు తీసుకుంటాడు. 


కొత్త పర్మిట్‌ కోసం దరఖాస్తు పెట్టుకోనివారు ట్రాన్స్‌వాల్‌లో నివసించే హక్కును 
కోల్పోతారు. కొత్త పర్మిట్‌ కోసం దరఖాస్తు పెట్టుకోకపోతే జరిమానా లేదా జైలు శిక్ష 
విధిస్తారు. కోర్టు తలిస్తే వారిని బహిష్కరణకు గురిచేయవచ్చు. పిల్లల తరఫున తల్లిదండ్రులు 
దరఖాస్తు చేయాలి. పోలీసులు ఎప్పుడు పర్మిట్‌ అడిగినా దాన్ని చూ పెట్టాలి. చూపించకపోతే 
జరిమానా, జైలు శిక్ష రోడ్డుపై వెళ్ళే వారిని కూడా సర్టిఫికెట్‌ చూపించమని అడగవచ్చు. 
తనిఖీ కోసం పోలీసులు ఏ ఇంటికైనా వెళ్ళవచ్చు. వ్యాపారంకోసం ట్రాన్స్‌వాల్‌ వచ్చే 
భారతీయ వ్యాపారస్తులు కూడా పర్మిట్‌ తీసుకోవాలి. ఇంత ఘోరమైన చట్టం ప్రపంచంలో 
ఎక్కడా లేదు. లక్షల ఆస్తులున్న వ్యాపారస్థులను పర్మిట్‌ మిషతో దేశం నుంచి 
బహిష్మరించవచ్చు. 


“ఆర్జినెన్సును మనం అద్దుకోకపోతే దాన్ని దక్షిణాఫ్రికా అంతటా అమలుచేస్తారు. 
దీనివల్ల మన ఉనికి ప్రశ్నార్థకంగా తయావుతుంది. ఇది మనలను మానసికంగా కుంగదీసే 
చర్య. దీన్ని మనమందరం కలిసికట్టుగా వ్యతిరేకించే ఆలోచనచేయాలి. కాని మనం దీన్ని 
వ్యతిరేకిస్తే ఇక్కట్లపాలు కావచ్చు” అని ట్రాన్స్‌వాల్‌ బ్రిటిష్‌ ఇండియా అసోసియేషన్‌ సభ్యులతో 
గాంధీజీ అన్నారు. 

ట్రాన్స్‌వాల్‌ భారతీయుల సభ ఏర్పాటుచేసి, అందులో ఆర్టినెన్స్‌ గురించి చర్చ చే 
దాన్ని ఎదిరించడానికి 1906 సెప్టెంబర్‌ 11న యూదుల ఎంపైర్‌ థియేటర్లో స 
నిర్వహించారు. థియేటర్‌ నేల నుంచి బాల్మనీ వరకు కిటకిటలాడింది. ట్రాన్స్‌వాల్‌ బ్రిటిష్‌ 
ఇండియా అసోసియేషన్‌ చైర్మన్‌ సేఠ్‌ అబ్బుల్‌ గని సభకు అధ్యక్షత వహించారు. స 
ప్రతిపాదించిన ముఖ్యమైన తీర్మానాలలో అతి ముఖ్యమైనది నాలుగవది. దాని ప్రకారం 
ఆర్డినెన్స్‌ చట్టంగా మారితే దానికి లోబడి వ్యవహరించంబీ దానివల్ల కలిగే కష్టనష్టాలను 
భరిస్తాం. సభలో చాలా మంది మాట్లాడారు. సేఠ్‌ హాజీ హబీబ్‌ తనవరకు ఈ ఆర్టినెన్స్‌ని 
దేవుని సాక్షిగా వ్యతిరేకిస్తున్నానని చెప్పి, ముసాయిదా తీర్మానాన్ని దేవుని సాక్షిగా 
ఆమోదించవలసిందిగా కోరారు. తీర్మానం విషయంలో దేవుని ప్రసక్తి తీసుకురావడం 
వినూత్నం. ఒక వ్యక్తి తన సంకల్పాన్ని ఉల్లంఘిస్తే అందులో అవమానం ఉండదు. అదే 
దేవుని సాక్షిగా ఆమోదించిన తీర్మానాన్ని పాటించకపోతే అవమానంతో పాటు సమాజం ఆ 
వ్యక్తిని పాపాత్ముడుగా పరిగణిస్తుంది. మామూలు ఆమోదానికి, దేవుని సాక్షిగా ఆమోదించిన 
తీర్మానానికి తేడాను సభలో అందరికీ గాంధీజీ తెలియచేశారు. “ఈ (ప్రతిజ్ఞ బలహీనులకు 
కాదు. బలవంతులే ఈ రకమైన ప్రతిజ్ఞ చేయాలి. ఈ రకమైన ప్రతిజ్ఞ అందరూ చేస్తే 
ఆర్టినెన్స్‌ పాస్‌ కాకపోవచ్చు. ఒకవేళ బిల్లు పాస్‌ అయినా అది రద్దు కావచ్చు. కాకపోతే 
ప్రతిజ్ఞాబద్భులు దేనికైనా సిద్ధపడాలి. వారు అవమానాలను ఎదుర్మోవచ్చు. జైలుకు వెళ్లాల్సిన 
పరిస్థితి ఎదురుకావచ్చు. దేశ బహిష్కరణకు గురికావచ్చు. కానీ ప్రతిజ్ఞ చేసినవారిలో 
కొందరైనా గట్టిగా నిలబడితే విజయం మనదే” అని చెప్పారు. 


చివరకు అందరూ దేవుని సాక్షిగా తీర్మానాన్ని ఆమోదించారు. 


తర్వాత ట్రాన్స్‌వాల్‌లో అన్ని ప్రదేశాల్లో చిన్న చిన్న సమావేశాలు జరిపి ఆర్దినెన్సును 
ప్రతిఘటిస్తూ జనం ప్రతిజ్ఞ చేశారు. “ఇండియన్‌ ఒపీనియన్‌” పత్రికలో ముఖ్య విషయం 
ఈ ఉద్యమం గురించే. 

ఉద్యమం ఊపందుకుంటున్న సమయంలో తెల్లవాళ్ళు కూడా దాన్ని శ్రద్దగా 
గమనించడం మొదలుపెట్టారు. జర్మిస్టన్‌ ఐరోపావాసులు భారతీయుల పోరాటంపై ఒక 
సభ జరిపారు. దానికి గాంధీజీని ఆహ్వానించారు. సభ్యులకు గాంధీజీని పరిచయం చేస్తూ 
ట్రాన్స్‌వాల్‌ భారతీయులు గత్యంతరం లేక పాసివ్‌ రెసిస్టెన్స్‌ (సాత్విక నిరోధం) మొదలుపెట్టారు 
అని చెప్పారు. సభ నిర్వాహకుల (ప్రకారం పాసివ్‌ రెసిస్టెన్స్‌ దుర్చలుల అస్త్రం. దాన్ని 
పాటించే వ్యక్తి దౌర్జన్యాన్ని ఉపయోగించడానికి అవకాశం ఉందనుకుంటే సాత్విక నిరోధం 
దానికి అడ్డం రాదు. కానీ భారతీయులు చేపట్టిన ఉద్యమంలో హింసకు తావులేదు. పరిస్థితులు 

అనుకూలించినా గాని బలప్రయోగం చేయకూడదు. ద్వేషానికి చోటులేదు. దౌర్జన్యానికి 
స్థానం లేదు. నిరసన పోరాటంలో ధైర్య సాహసాలతో అవమానాలను, బాధలను, 
నిర్భంధాలను సహించి సత్యాన్నే ఆశ్రయించాలి. జనబాహుళ్యానికి తెలిసిన పాసివ్‌ 
రెసిస్టెన్సుకు, భారతీయుల ఉద్యమానికి మధ్య ఉన్న మౌలికమైన తేడాను సభలో విపులంగా 
చెప్పారు గాందీజీ. భారతీయుల ఉద్యమ నిజ స్వరూపం వివరించవలసిన అగత్యం ఏర్పడిన 
తర్వాత భారతీయుల పోరాటానికి ఒక కొత్త పేరు పెట్టవలసిన అవసరముందని గాంధీజీకి 
తట్టింది. ఫలితంగా “ఇండియన్‌ ఒపీనియన్‌'లో పేరు ప్రతిపాదించమని ఒక ప్రకటన 
వెలువడింది. దానికి స్పందించి మగన్‌లాల్‌ గాంధీ 'సదాగ్రహం” పేరు ప్రతిపాదించాడు. 
దానికి ఆయన బహుమతి పొందారు. స్పష్టత కోసం ఆ పదాన్ని గాంధీజీ “సత్యా(గహం'గా 
మార్చారు. సత్యాగహమంటే పట్టుదలతో సత్యాన్ని అనుసరించడమని అర్థం. ఆత్మత్యాగం, 
ఆత్మ సహిష్టుత సత్యాగ్రహానికి గీటురాళ్ళు. 
జ్‌ 

తన అభిప్రాయాన్ని గౌరవించకుండా హరిలాల్‌కు చిన్న వయసులో పెళ్ళి చేశారన్న 
కోపమే గాని గాంధీజీకి హరిలాల్‌, అతని భార్య గులాబ్‌ అంటే చాలా (పేమ. హరిలాల్‌ 
పెళ్ళి తర్వాత గతాన్ని విస్మరించారు గాంధీజీ. ఆయన ప్రోద్బలంతో హరిలాల్‌ దక్షిణాఫ్రికా 
వచ్చి తండ్రితో జోహాన్నెస్‌బర్ట్‌లో ఉన్నాడు. తండ్రి ఆఫీసులో చిన్న చితకా పనులు కూడా 
చేశాడు. ఆ తర్వాత ఫీనిక్స్‌ వెళ్ళాడు. కస్తూర్చాకు కొడుకు వచ్చాడన్న సంతోషం. ఫీనిక్స్‌లో 
హరిలాల్‌ ప్రింటింగ్‌ పెస్సులో పని నేర్చుకున్నాడు. 1907 మే లేదా జూన్‌ నెలలో గులాబ్‌ 
కూడా ఫీనిక్స్‌ వచ్చింది. కోడలు తనతో ఉండడంతో కస్తూర్చా ఆనందం రెండింతలయ్యింది. 

కొత్త రిజిస్టేషన్‌ సర్టిఫికేట్‌ లేకుండా గాంధీజీ ట్రాన్స్‌వాల్‌లో ప్రవేశించారు. ఆ నేరం 
మోపి ప్రభుత్వం గాంధీజీని 1907 డిసెంబర్‌ 27న అరెస్ట్‌ చేసింది. 1908 జనవరి 10న 
ఫీనిక్స్‌లో హరిలాల్‌ భార్య గులాబ్‌ సీమంతం జరుగుతోంది. ఆరోజు అందరికీ విందు 
భోజనం ఏర్పాటుచేశారు కస్తూర్బా. అందరూ తిన్న తర్వాత తాను కూడా వంటకాలు 
పళ్ళెంలో వడ్డించుకున్నారు. సరిగ్గా ఆ క్షణంలో కోర్టు గాందీజీకి రెండు నెలల చెరసాల 
ఖైదు శిక్ష విధించిన వార్త అందింది. అన్నం తినబోతున్న కస్తూర్బా ప్లేటుని తోసేశారు. 
ఆనాటి నుంచి గాంధీజీ జైలు నుంచి విడుదల అయ్యేంతవరకు ఆమె జైలు కూడు ఇంట్లో 
వండుకుని తిన్నారు. 


గాంధీజీని జైల్లో పెట్టారన్న వార్త విన్న కస్తూర్బా తల్లడిల్లిపోయారు. కానీ డబ్బుకు 


ట 


కాటా చంద్రహాస్‌ న్ట్‌ఫ్‌ 


కటకటగా ఉన్నందున గాంధీజీని చూడటానికి ఆమె వెళ్ళలేదు. “మీరు ప్రజాక్షేత్రంలో 
అడుగుపెట్టిన తర్వాత నేను అన్నిటికీ సిదమయ్యాను. మీరు నా గురించి కానీ, మన 
కుటుంబం గురించి కానీ దిగులు చెందకండి” అని కస్తూర్భా ఉత్తరం రాశారు. వ్యక్తిగత 
క్లేశాలతో కారే కన్నీటిని తన గుండెలోనే దాచుకున్నారు కస్తూర్చా. 


సత్యాగ్రహం మొదలైన తర్వాత గాంధీజీ తానొక కుటుంబీకుడన్న సంగతి దాదాపు 
మరచిపోయారు. ఆయన ఫీనిక్స్‌లో ఎక్కువ సమయం ఉండటం లేదు. అందువల్ల ఫీనిక్స్‌ 
క్షేత్రంలో బాధ్యతలన్నీ కస్తూర్భా నిర్వహించారు. ఆమె ఫీనిక్స్‌ క్షేత్రానికి పట్టుగొమ్మ. గాంధీజీ 
అరెస్టు తర్వాత ఫీనిక్స్‌ నిర్వహణ, అందులో ఉన్న వారందరి బాగోగులు పూర్తిగా కస్తూర్భా 
భుజస్మంధాలపై పడింది. ఆమె అన్నీ పద్ధతిగా, సమయానుసారంగా జరగాలనేవారు. 
అందరూ క్రమశిక్షణ పాటించాలనేవారు. ప్రతి పని నియంతలా కాకుండా సంయమనంతో 
చేయించేవారు. ఆమె కుటుంబపెద్దగా వ్యవహరించి అందరి మన్ననలందుకున్నారు. 


“పిల్లల చదువులు కూడా “బా” బాధ్యత అయింది. బాపు ఉన్నప్పుడు ఆయన 
ఉపాధ్యాయుడి పాత్ర పోషించేవారు. కానీ ఆయన క్షేత్రంలో ఎక్కువ రోజులు ఉండటం 
లేదు. అందువల్ల అప్పుడప్పుడు మాకు ఛగన్‌లాల్‌ చదువు చెప్పేవారు. కానీ బాపూ లేనప్పుడు 
కాశీబెన్‌, సంతోక్‌బెన్‌ మాకు ప్రతి రోజూ పాఠాలు నేర్పించేవారు. 'బా' ప్రేమమూర్తే కాని 
క్రమశిక్షణ విషయంలో ఆమె కఠినంగా ప్రవర్తించేది. నేను చదువులో వెనుకపడ్డానని 
తెలిసి ఆమె ధుమధుమలాదేది. నన్ను దండించడానికి సిద్ధమయ్యేది. కానీ నేను మధ్యాహ్నం 
వరకు ఆమెకు కనిపించకుండా దాక్కునేవాణ్ణి. ఆపాటికి ఆమె కోపం శమించేది. “బా 
కోపం వెనుక ఒక పవిత్రమైన ఉద్దేశం దాగి ఉంటుందని, ఆమె అమృతహృదయం 
తెలిసినవారు ఆమె ఆగ్రహాన్ని కూడా గౌరవిస్తారని బాపు చెప్పేవారు. అది సత్యం” అని 


ఆమె కొడుకు రామదాసు చెప్పాడు. 


గాంధీజీ 15 రోజులు జైల్లో ఉన్న తర్వాత ప్రభుత్వం రాజీ ప్రయత్నాలు 
మొదలుపెట్టింది. ప్రభుత్వం ప్రతిపాదించిన ఒప్పందం ప్రకారం భారతీయులు అధికసంఖ్యలో 
స్వచ్చందంగా రిజిస్టేషన్‌ చేసుకుంటే రిజిస్ట్రేషన్‌ చట్టాన్ని రద్దు చేస్తారు. కొద్ది మార్పులతో 
ఆ ప్రతిపాదనకు గాంధీజీ అంగీకారం తెలిపారు. “మీలో ఎక్కువ సంఖ్యలో స్వచ్చందంగా 
రిజిస్టేషన్‌ చేసుకున్న వెంటనే ఈ చట్టాన్ని రద్దుచేస్తామని హామీ ఇస్తున్నాను” అని జనరల్‌ 


స్మట్స్‌ చెపారు. ఆ తర్వాత అప్పటికప్పుడు గాంధీ విడుదలైనట్లు జనరల్‌ స్మట్స్‌ ప్రకటించారు. 


56 కస్తూర్చా గాంధీ ధీరోదాత్త చరిత్ర 


రిజిస్టేషన్‌ ప్రక్రియ మొదలవుతున్న రోజు ఆ ప్రక్రియలో ఇబ్బందులు లేవని ఇతరులకు 
తెలియచెప్పాలని గాంధీజీ, ఇతర ప్రముఖులు తామే మొదటగా రిజిస్టేషన్‌ చేయడానికి 
రిజిస్టేషన్‌ ఆఫీసుకు బయల్దేరారు. రిజిస్టేషన్‌ ప్రక్రియను వ్యతిరేకించిన మీర్‌ ఆలం అనే 
పఠాన్‌, అతని అనుచరులు దారిలో గాంధీజీని అటకాయించి ఆయనపై దాడి చేశారు. 
గాంధీజీని దుద్దుకర్రతో బలంగా బాదారు. “హే రాం” అంటూ ఆయన స్పృహ తప్పి 
సాగిలపడిపోయారు. ఆ తర్వాత మీర్‌ ఆలం, అతని అనుచరులు గాంధీజీని కొట్టారు, 
తన్నారు. ఇది చూసిన కొందరు ఐరోపావాసులు మీర్‌ ఆలంను, అతని సహచరులను 
అద్దుకుని, వాళ్ళని పట్టుకుని పోలీసులకు అప్పచెప్పారు. 

గాంధీజీపై దాడి గురించి విన్న పాదరి రెవరెండ్‌ జోసెఫ్‌ డోక్‌ అక్కడికి వచ్చి గాంధీజీని 
తన ఇంటికి తీసుకువెళ్ళి సపర్యలు చేశారు. గాంధీజీపై దాడి వార్త విన్న కస్తూర్బా జోహాన్స్నెస్‌బర్ల్‌ 
వెళ్ళాలనుకున్నారు. కానీ ప్రయాణానికి చేతిలో డబ్బు లేదు. ఫీనిక్స్‌ క్షేత్రంలో ఉన్న అందరూ 
ఆమెను జోహాన్నెస్‌బర్ట్‌ వెళ్ళి గాంధీజీకి సపర్యలు చేయమన్నారు. కానీ ఫీనిక్స్‌ క్షేత్రంలో 
డబ్బుకు కటకటగా ఉంది. తన వ్యక్తిగత అవసరాలకు క్షేత్రం డబ్బును ఖర్చుపెట్టడం 
సబబు కాదని కస్తూర్భా తలచారు. అందువల్ల జోహాన్నెస్‌బర్గ్‌ వెళ్ళే ఆలోచనను 
తోసిరాజన్నారు. అమ్మ కస్తూర్బా పురమాయిస్తే హరిలాల్‌ పాదరి జోసఫ్‌ డోక్‌కు ఉత్తరం 
రాశాడు. ఆ ఉత్తరంలో తన తండ్రికి సపర్యలు చేస్తున్నందుకు తన అమ్మ తరఫున పాదరీకీ 
కృతజ్ఞతలు తెలిపాడు. “త్వరలోనే మీరు ఫీనిక్స్‌ వచ్చి మీ గురించి మేము తెలుసుకునే 
గౌరవం కల్లిస్తారని మా అమ్మ ఆశిస్తోంది. మా అమ్మకు ఇంగ్లిష్‌ రానందున ఈ లేఖను 
స్వయంగా రాయలేనందుకు చింతిస్తున్నాని మా అమ్మ తెలియజేయమన్నారు” అని హరిలాల్‌ 


రాశాడు. 


పది రోజులు జోసెఫ్‌ డోక్‌ ఇంటి వద్ద విశ్రాంతి తీసుకున్న తర్వాత పోలక్‌ ఇంటికి 
వెళ్ళారు గాంధీజీ. 

1908 ఏప్రిల్‌ 10న ఫీనిక్స్‌లో గులాబ్‌బెన్‌ ఆడపిల్లను ప్రసవించింది. (శీరామనవమి 
రోజు పుట్టిందని ఆ అమ్మాయికి రామి అని నామకరణం చేశారు. మనుమరాలు పుట్టుక 


కస్తూర్చాకు సంతోషదాయకం. 


జనరల్‌ స్మట్స్‌ ఆసియాటిక్‌ చట్టం విషయంలో తన మాటపై నిలబడలేదు. దానితో 
తృప్తిచెందక భారతీయులను హింసించడానికి ఇంకొక బిల్లును ప్రవేశపెట్టారు. దాని ప్రకారం 
ట్రాన్స్‌వాల్‌కు భారతీయులు రావడంపై ఆంక్షలు విధించారు. ట్రాన్స్‌వాల్‌కు ఒక్క ఇండియన్‌ 
కూడా కొత్తగా రావడానికి వీల్లేదు. 

సత్యాగ్రహ కమిటీ పిలుపుకు స్పందించి ఉద్దేశపూర్వకంగా సరిహద్దు ప్రాంతా 
ఉన్న భారతీయులు పెద్ద సంఖ్యలో ట్రాన్స్‌వాల్‌ రాష్ట్రంలో ప్రవేశించారు. ప్రభుత్వం వాళ్ళ 
అరెస్టు చేసి జైళ్ళలో నిర్భంధించింది. ఫీనిక్స్‌లో ఉన్న హరిలాల్‌ కూడా సత్యాగ్రహోద్యమం 
పాల్గొన్నాడు. 1908 జూలై 24న హరిలాల్‌ నేటాల్‌ నుంచి ట్రాన్స్‌వాల్‌ ప్రవేశించి పర్శ్మి 
లేకుండా వస్తువులు అమ్మాడు. పోలీసులు హరిలాల్‌ను 27న అరెస్టు చేసి కోర్టులో 
హాజరుపెట్టారు. కోర్టు అతనికి ఒక పౌండు జరిమానా విధించింది. అది కట్టకపోతే ఒక 
వారం కఠిన కారాగార శిక్ష అంది. జరిమానా కట్టకుండా కారాగారవాసం కోరుకున్నాడు 
హరిలాల్‌. విడుదలయ్యాక రిజిస్టేషన్‌ పత్రం లేకుండా ప్రవేశిస్తే హరిలాల్‌ ఆగస్టు 3న 
మళ్ళీ అరెస్టయ్యాడు. అప్పుడు 18న కోర్టు అతనికి ఒక నెల జైలు శిక్ష విధించింది. 


1908 అక్టోబర్‌ 6న గాంధీజీ అరెస్టయ్యారు. ఆ నెల 14న కోర్టు ఆయనకు 25 
పౌండ్ల జరిమానా విధించింది. జరిమానా చెల్లించకపోతే రెండు నెలల జైలు శిక్ష అంది. 
జరిమానా కట్టడానికి గాంధీజీ నిరాకరించారు. 


గాంధీజీ జైల్లో ఉన్న సమయంలో పోలక్‌, మిల్లీ డర్భ్బన్‌లో నివాసమున్నారు. కస్తూర్చా 
ఫీనిక్స్‌ లో ఉన్నారు. “అప్పుడు కస్తూర్చాకు సుమారు 40 ఏళ్ళ వయసు. చాలాకాలంగా 
ఆమెకు ఆరోగ్యం సరిగా లేదు. డాక్టరు వైద్యం చేశారు కానీ గుణం కనిపించలేదు. చివరకు 
ఆమె జబ్బు పర్షిసియస్‌ అనీమియా (అధికమైన రక్తహీనత) అని తేల్చారు. ఆ రాత్రి ఫీనిక్స్‌ 
నుంచి ఒక వార్తాహరుడు ఉరుకుల పరుగున మావద్దకు, డాక్టర్‌ వద్దకు వచ్చాడు. ఆదుర్దాతో 
మేము ఆఖరి టైన్‌ పట్టుకుని దాదాపు అర్ధరాత్రికి ఫీనిక్స్‌ చేరుకున్నాము. కస్తూర్చా నిస్రాణంగా 
పడుకుని ఉంది. ఆమె కోలుకోవడానికి డాక్టర్‌ ఏవో మందులిచ్చాడు. రాత్రి దాటింది. 
గాంధీకి టెలిగ్రాం పంపాము. గాంధీని ఇబ్బంది పెట్టడానికి కస్తూర్చా ఒప్పుకోదు. కానీ ఆ 
రోజు ఆమెకు మమ్మల్ని ఆపే శక్తి కూడా లేదు. తర్వాత రోజు కస్తూర్చా పరిస్థితి కొద్దిగా 
మెరుగయ్యింది” అని చెప్పారు మిల్లీ పోలక్‌. 


మిల్లీ పైన పేర్కొన్న టెలిగ్రాం 1908 నవంబర్‌ 9న ఆల్బర్ట్‌ వెస్ట్‌ ఫీనిక్స్‌ నుంచి జైల్లో 
ఉన్న గాంధీజీకి పంపారు. అది అందుకున్న గాంధీజీ జరిమానా కట్టి జైలు నుంచి విడుదల 
కోరుకోలేదు. ఆల్బర్ట్‌ వెస్ట్‌ పంపిన టెలిగ్రాంకు స్పందించి హరిలాల్‌కు టెలిగ్రాం పంపారు 


గాంధీజీ. అందులో హరిలాల్‌ను జోహాన్నెస్‌బర్ట్‌ నుంచి ఫీనిక్స్‌ వెళ్ళి “బా” ఆరోగ్యం సంగతి 
చూసుకోమని చెప్పారు. 


తర్వాత ఆయన కస్తూర్భాకు గుజరాతీలో ఒక ఉత్తరం రాశాడు. అందులో “నీ 
అనారోగ్యం గురించి వెస్ట్‌ పంపిన వార్త అందింది. నీ ఆరోగ్యం గురించి నాకు ఆందోళనగా 

ఉంది. కానీ నేను ప్రస్తుతం నీ వద్దకు వచ్చి సపర్యలు చేసే పరిస్థితిలో లేను. పోరాటం 
కోసం నేను జీవితంలో అన్నింటినీ త్యాగం చేశానని నువ్వు అర్థం చేసుకున్నావని నేను 
ఆశిస్తున్నాను. ఇప్పుడు నేను నీ దగ్గరకు రావాలంటే (జరిమానా కట్టి) జైలు నుంచి విడుదల 
కావాలి. అది అసంభవమని నీకు తెలుసు. అలా చేస్తే ఈ పోరాటం ఒక ప్రహసనంగా 
తయారవుతుంది. ధైర్యంగా ఉండి సరైన ఆహారం తీసుకుంటే నువ్వు కోలుకుంటావు. 
ఒకవేళ నువ్వు మరణించాలనేదే విధాత తలపైతే, నాకంటే ముందు నువ్వు కాలం చేయడమే 
మంచిది. నువ్వంటే నాకు అమితమైన (ప్రేమ. నువ్వు మరణించిన తర్వాత కూడా నేను 
నిన్ను ఇలాగే ప్రేమిస్తానని నువ్వు తెలుసుకో. నువ్వు మరణించినా నా వరకు నువ్వు జీవిస్తున్నట్లే 
లెక్క ల్స్‌ ఆత్మకు మరణం లేదు. నీ చావు తర్వాత నేను మరొక మహిళను పెళ్ళి చేసుకునే 
ప్రసక్తి లేదని నీకు మాట ఇస్తున్నాను. ఇది నీకు ఇంతకు ముందు కూడా చాలాసార్లు 
చెప్పాను. దేవునిపై విశ్వాసముంచి, నీ ఆత్మకు విముక్తిని ప్రసాదించు. నీ మరణం 
సత్యాగ్రహానికి మరొక బలిదానం అవుతుంది. నువ్వు నన్ను అపార్థం చేసుకోవని ఆశిస్తున్నాను” 


అని రాశారు. 
ఇలాంటి ఉత్తరం కస్తూర్బా తన భర్త నుంచి ఊహించి ఉండరు. 


శిక్షాకాలం పూర్తైన తర్వాత డిసెంబర్‌ 12న గాంధీజీ విడుదలయ్యారు. విడుదలైన 
వెంటనే కూడా గాంధీజీ ఫీనిక్స్‌ వెళ్ళలేదు. తీరిగ్గా 26న ఫీనిక్స్‌ చేరుకున్నారు. 


దాదాపు మూడు నెలలుగా కస్తూర్చా రక్తస్రావంతో బాధపడుతోంది. గాంధీజీ ఆమెను 
డర్బన్‌కు తీసుకువెళ్ళారు. డాక్టర్‌ నాన్టీ పార్ఫీ, గాంధీజీకి స్నేహితుడు. కస్తూర్చాకు శస్త్రచికిత్స 
అవసరమని చెప్పాడు. శస్త్ర చికిత్సకు కస్తూర్చా సుముఖంగా లేరు. చివరకు అది తప్పనిసరి 
అని చెప్పితే సందేహంగానే శస్త్రచికిత్సకు సమ్మతం తెలిపారు. ఆమె బలహీనంగా 
ఉన్నందున మత్తుమందు ఇవ్వకుండా శస్త్రచికిత్స చేశారు. “సర్జరీ సమయంలో నేను ఆపరేషన్‌ 
టేబుల్‌కు కాస్తంత దూరంలో ఉన్నాను. సర్జన్‌ కత్తితో తన పని చేస్తూంటే నేను 
కంపించిపోయాను. బా’ మొహంలో బాధ స్పష్టంగా కనపడుతోంది కానీ ఒక్కసారి కూడా 
ఏడుపు ఆమె పెదవి దాటి రాలేదు. నొప్పి అంతా పంటి బిగువున భరించింది. నేను పైకి 
ఆమెకు ధైర్యం చెబుతున్నాను గానీ ఆ దృశ్యం చూడలేకపోయాను” అన్నారు గాంధీజీ. 


డాక్టర్‌ నానీ, ఆయన భార్య కస్తూర్చాను చాలా (శ్రద్ధగా చూసుకున్నారు. “సర్జరీ 
తర్వాత ఆసుపత్రిలో ఆమె కోలుకుంటున్న సమయంలో ఆందోళన చెందవద్దని డాక్టర్‌ 
నాతో అన్నారు. ఆమెను ఆ దంపతుల సంరక్షణలో వదిలి డాక్టర్‌ అనుమతితో నేను 


జోహాన్సెస్‌బర్లుకు బయల్దేరాను” అన్నారు గాందీజీ. 

కొన్నిరోజుల తర్వాత కస్తూర్చా పరిస్థితి ఆందోళనకరంగా పరిణమించిందని, ఆమెకు 
లేచి కూర్చునేంత ఓపిక కూడా లేదని, ఒకసారి స్పృహ కోల్పోయిందని తెలుపుతూ డాక్టర్‌ 
నుంచి గాంధీజీకి ఉత్తరం అందింది. ఆమెకు మద్యం, మాంసం నిషిద్ధమని డాక్టరుకు 
తెలుసు. సందేశం అందిన రోజే డాక్టర్‌ టెలిఫోన్‌ చేసి ఆమెకు గొద్దుమాంసం షోర్బా 
ఇవ్వడానికి గాంధీజీ అనుమతి కోరాడు. గాంధీజీ దానికి ఒప్పుకోలేదు. కానీ దాన్ని తాగడానికి 
కస్తూర్చా అంగీకరిస్తే ఇవ్వమని చెప్పారు. “ఈ విషయంలో నేను రోగిని సంప్రదించలేను. 
దాని బదులు మీరే ఇక్కడికి వచ్చి నిర్ణయం తీసుకోండి. ఆమెకు ఆహారం ఇచ్చే విషయంలో 
నాకు స్వాతంత్ర్యం లేకపోతే ఆమె జీవితానికి నేను బాధ్యత వహించను” అని డాక్టర్‌ 
అన్నారు. 

అదే రోజు రైలులో గాంధీజీ డర్బన్‌ బయల్దేరారు. 


తర్వాత రోజు డాక్టర్‌ నాన్టీని కలిసినప్పుడు “మీకు టెలిఫోన్‌ చేయకముందే ఆమెకు 
గొడ్దుమాంసం షోర్బా ఇచ్చాను” అని గాంధీజీతో అన్నాడు. 


విభ్రాంతి చెంది “దీన్ని మోసమంటాను డాక్టర్‌” అని గాంధీజీ అన్నారు. 


“రోగికి బెషధం లేదా ఆహారం విషయంలో మోసానికి అవకాశమే లేదు. రోగికి 
మంచి జరుగుతుందనుకుంటే డాక్టర్లు మోసం చేయడానికి కూడా వెనుకాడరు” అని డాక్టర్‌ 


చెప్పాడు. 

గాంధీజీకి బాధ కలిగింది. డాక్టర్‌ ఆయనకు స్నేహితుడు. కానీ అతని వైద్యంలో 
అనైతికత్వాన్ని సహించలేకపోయారు. “ప్రాణాపాయ స్థితిలో కూడా నా భార్యకు నేను మాంస 
పదార్థం ఇచ్చే ప్రసక్తి లేదు. కానీ ఆమె అది తీసుకోవడానికి ఒప్పుకుంటే నాకు అభ్యంతరం 
లేదు. ఇప్పుడు నేనేం చెయ్యాలి?” అని గాంధీజీ అడిగారు. 


“మీరు మీ సిద్దాంతానికి కట్టుబడి ఉండండి. కానీ ఆమె నావద్ద చికిత్స పొందుతున్నంత 
కాలం ఆమె ఆహార నియమాల విషయంలో నాకు స్వేచ్చ అవసరం. అది మీకు నచ్చకపోతే 
ఆమెను తీసుకువెళ్ళవచ్చు. ఆమె ఇక్కడ మరణించడం నేను చూడలేను.” 

“అంటే ఆమెను ఇప్పుడే తీసుకువెళ్ళమంటున్నారా మీరు?” 

“అలా నేనెప్పుడన్నాను? నేనడిగింది కొంచెం స్వేచ్చ. అది ఉంటే నేను, నా భార్య 


ఆమెకు చికిత్స చేస్తాం. మీరు నిశ్చింతగా వెళ్ళవచ్చు. కానీ మీరు ఈ చిన్న విషయాన్ని 
అర్థం చేసుకోకపోతే ఆమెను తీసుకువెళ్ళమని చెప్పాల్సివస్తుంది.” 

అప్పుడు గాంధీజీ 'బా'ని సంప్రదించారు. “నేను గొద్దుమాంసం షోర్బా తీసుకోను. 
మనిషిగా జన్మించడం ఒక వరం. నా శరీరాన్ని అలాంటి వాటితో మలినం చేసుకోవడంకంటే 
మీ చేతుల్లో మరణం కోరుకుంటాను” అని ఆమె నిష్కర్షగా చెప్పింది. గాంధీజీ ఆమెకు 
నచ్చచెప్పడానికి ప్రయత్నం చేశారు. తమకు తెలిసినవాళ్ళు మందులా మద్యం సేవించడం, 
మాంసం తినడం గురించి చెప్పారు. కానీ ఆమె “ఇందులో నా నిర్ణయానికి తిరుగులేదు. 
దయచేసి మీరు నన్ను ఇక్కడినుంచి తీసుకువెళ్ళండి” అని ఆమె ఖండితంగా చెప్పారు. 


ఆమె మాటలు గాంధీజీకి సాంత్వనం కలిగించాయి. మొండిధైర్యంతో ఆమెను 
అక్కడనుంచి తీసుకువెళ్ళడానికి తయారయ్యారు. ఆమె నిర్ణయం డాక్టరుకు తెలిపారు. 
ఆయన కోపంగా “మీరెంత కఠినాత్ములు? ప్రస్తుతం ఆమె ఉన్న స్థితిలో ఆమెకు ఈ 
విషయం మీరు చెప్పకుండా ఉండాల్సింది. ఇప్పుడు ఆమెను తరలిస్తే ఆమె దారిలో ప్రాణం 
కోల్పోవచ్చు. కానీ మీరు కాదు కూడదు అంటే నేనేం చెప్పగలను?” అన్నాడు. 

అప్పుడు సన్నగా వర్షం పడుతోంది. ఆస్పత్రి నుంచి రైలు స్టేషన్‌ కొద్ది దూరంలో 
ఉంది. డర్బన్‌ నుంచి ఫీనిక్స్‌కు రైల్లో వెళ్లాలి. దేవునిపై భారం వేసి గాంధీజీ 
కర్తవ్యోన్ముఖుడయ్యారు. ఒక సీసాలో వేడిపాలు, ఒక డోలీ, ఫీనిక్స్‌ రైల్వే స్టేషన్‌ నుంచి 
డోలీని మోసేందుకు ఆరుగురు వ్యక్తులు కావాలని ఫీనిక్స్‌ సెటల్మెంటుకు తంతి సందేశం 
పంపారు. 


వర్షంలో కస్తూర్చాను రిక్షాలో కూర్చోబెట్టి గాంధీజీ వెనకాల నడిచారు. కస్తూర్చాకు 
గాంధీజీ ధైర్యం చెప్పాల్సిన అవసరం రాలేదు. పైపెచ్చు “నాకేం కాదు. మీరు ఆందోళన 
పడకండి” అని ఆమె గాంధీజీకి ధైర్యం చెప్పారు. రైల్వే స్టేషన్‌ లోపలికి రిక్షా వెళ్లదు. చాలా 
రోజులుగా ఆహారం తినకపోవడంవల్ల ఆమె బలహీనంగా ఉన్నారు. తన చేతుల్లో ఆమెను 
మోసుకుని లోపలికి తీసుకువెళ్ళి రైలు బోగీలో కూర్చోపెట్టారు గాంధీజీ. 

ఫీనిక్స్‌ రైల్వే స్టేషన్‌లో తన సహచరుల సాయంతో ఆమెను డోలీలో సెటల్మెంటుకు 
తీసుకువెళ్ళారు. 

ఫీనిక్స్‌ ఆశ్రమంలో కస్తూర్చాకు గాంధీజీ జలచికిత్స చేశారు. ఆమె క్రమంగా 
కోలుకున్నారు. 

సెటల్మెంట్‌కు చేరుకున్న రెండు రోజులకో మూడు రోజులకో ఒక స్వామీజీ వాళ్ళ 
వద్దకు వచ్చాడు. వాళ్ళు డాక్టరు సలహాను తోసిపుచ్చారని తెలుసుకుని మాంసం తినడం 
తప్పు కాదని వాళ్ళకు ఉద్బోధ చేశాడు. తన మాటలకు మనున్మ్రతి ప్రమాణమన్నాడు. 

కస్తూర్చాకు శాకాహారంపై అచంచలమైన విశ్వాసం. శాస్త్ర గ్రంథాలు చదవకపోయినా 
ఆమెకు తన పూర్వీకుల ఆచారాలపై అమితమైన గురి. “స్వామీజీ! మీరెన్ని చెప్పండి. 
గొడ్దుమాంసం షోర్బా తాగి బ్రతకాలన్న కోరిక నాకు లేదు. దయచేసి ఈ విషయంలో 
నన్ను ఇబ్బంది పెట్టకండి. మీకిష్టమైతే నా పిల్లలతోనూ, మా ఆయనతోనూ దీని గురించి 
చర్చ చేయండి. శాకాహారం మాత్రమే నా ఆహారం అన్న విషయంలో నాకు కొంచెంకూడా 
సందిగ్ధం లేదు” అని ఆమె స్వామీజీతో చెప్పి వాదోపవాదాలకు ముగింపు పలికారు. 
హే 

జలచికిత్స మూలంగా కస్తూర్బా ఆరోగ్యం కొంత మెరుగయింది కానీ కొన్నాళ్ళకు 
మళ్ళీ రక్తస్రావం మొదలైంది. ఆమెకు గాంధీజీ చికిత్సపై పెద్ద నమ్మకం లేదు. అలాగని 
ఆయన చికిత్సను ఆమె ప్రతిఘటించనూ లేదు. తనకు తెలిసిన చికిత్సలేవీ ఆమెకు 
ఉపశమనం కలిగించలేదు. ఉప్పు, పప్పులు తినడం మానేస్తే ఆమె ఆరోగ్యం 
కుదుటపడుతుందని గాంధీజీ చెప్పారు. ఎంత బ్రతిమలాడినా ఆమె అలా చేయడానికి 
ఒప్పుకోలేదు. చివరకు ఆమె గాంధీజీ పోరు భరించలేక “ఉప్పు, పప్పు మానేయమని 
నాకు సలహా ఇస్తున్నారు గాని, మీకు ఎవరైనా ఆ సలహా ఇస్తే మీరు వాటిని తినడం 
మానరు కదా?” అని ఆమె గాంధీజీని సవాలు చేశారు. గాందీజీకి బాధ కలిగింది. అదే 
సమయంలో ఆమెపై తన ప్రేమను ప్రకటించడానికి అవకాశం దొరికిందని ఆనందం 
కలిగింది. “అలా అనవద్దు. నాకు జబ్బు చేసినప్పుడు డాక్టర్‌ వీటిని గాని, ఇంకేవైనాగాని 
తినవద్దని చెబితే ఒక్క క్షణం కూడా ఆలోచించకుండా ఆ సలహాను తప్పకుండా పాటిస్తాను. 
అంతేకాదు, డాక్టర్‌ చెప్పకున్నా కూడా ఒక సంవత్సరం పాటు నేను ఉప్పు, పప్పు ధాన్యాలు 
తినను; నువ్వది చేసినా, చెయ్యకపోయినా” అని గాంధీజీ అన్నారు. 


కస్తూర్బా విభ్రాంతి చెంది, పశ్చాత్తాపంతో “దయచేసి నన్ను క్షమించండి. మీ నైజం 
తెలిసి కూడా అలా రెచ్చగొట్టడం నా తప్పు. నేను ఉప్పూ, పప్పూ తినడం మానేస్తానని 
ప్రమాణం చేస్తున్నాను. కానీ మీ ప్రతిజ్ఞను నేను భరించలేను. దయచేసి దాన్ని 
ఉపసంహరించుకోండి” అని ప్రాధేయడద్డారు. 


“నువ్వు వాటిని తినడం మానేస్తే నీ ఆరోగ్యానికి మంచిది. అందులో నాకు ఏమాత్రం 
సందేహం లేదు. కానీ నేను ఒట్టుపెట్టిన తర్వాత ఉపసంహరించుకునే ప్రసక్తి లేదు. అవి 
తినకపోవడంవల్ల నాకు మేలు జరుగుతుంది. ఎందుకంటే కారణం ఏదైనా గాని నాకు 
నిగ్రహం అవసరం. ఈ విషయంలో నన్ను ఇక ఇబ్బంది పెట్టవద్దు. ఇది నాకు ఒక పరీక్ష 
నా దీక్ష నైతికంగా నీ నిర్ణయానికి సాయం చేస్తుంది” అన్నారు నటీ “మీరు జగమొండి. 

ఎవరి మాటా వినరు కదా” అంటూ ఆమె ఏడుపు లంకించుకున్నారు. 


“పై సంఘటన సత్యాగ్రహానికి ఒక ఉదాహరణగా నేను పరిగణిస్తాను. అది నా 
జీవితంలో ఒక మధురమైన జ్ఞాపకం” అన్నారు గాంధీజీ. 


కస్తూర్భా తొందరగానే కోలుకున్నారు. ఆమెకు రక్తస్రావం పూర్తిగా ఆగిపోయింది. 


“గాంధీ తన భార్యకు కంటికి రెప్పలా సేవచేశాడు. తన శక్తినంతా ఆమెకు 
ధారపోశాడు. పర్నిషియస్‌ అనీమియా నుంచి ఆమె కోలుకోవడం ఒక అద్భుతం. ఆ 
రోజుల్లో ఆ జబ్బుని ప్రాణాంతకంగా పరిగణించేవారు” అన్నారు మిల్లీ పోలక్‌. 

హ్‌ 

1909 ఫిబ్రవరి 10న హరిలాల్‌ అరెస్టయ్యాడు. అతనికి ఆరు నెలల శిక్ష పడింది. 
ఫిబ్రవరి 25న గాంధీజీ కూడా అరెస్టయ్యారు అదే నేరంపై కానీ ఆయనకు మూడు నెలల 
శిక్ష విధించారు. తండ్రి, కొడుకు మే 2 వరకు వోక్స్‌రస్ట్‌ జైల్లో ఉన్నారు. మే 2న గాంధీజీని 
ప్రిటోరియా సెంట్రల్‌ జైలుకు బదిలీ చేశారు. గాంధీజీ 1909 మే 24న విడుదలైతే 
హరిలాల్‌ ఆగస్టు 9న విడుదలయ్యాడు. ఉద్యమంలో చురుగ్గా పాల్గొని చెరసాలకు తరచుగా 
వెళ్ళి వస్తున్నందున హరిలాల్‌ యువగాంధీగా పేరుపొందాడు. 


గాంధీజీ అరెస్టయి జైల్లో ఉన్నప్పుడు కస్తూర్చా గుండె నిబ్బరం గురించి రెవరెండ్‌ 
జోసెఫ్‌ డోక్‌ ఇలా అన్నారు: “ఆమె సాహసం అద్వితీయం. ఈ కాలంలో ఆమె ఎన్నో 
కష్టాలనుభరించారు. భర్త నిర్బంధంలో తాను పాలుపంచుకోలేదని ఆమె చింతించారు. 
ఉపవాసం చేశారు. ఒంటరిగా కన్నీళ్ళు కార్చారు. దుఃఖం ఆమె అనారోగ్యానికి 
హేతువయింది. కానీ ధీర వనితగా, పతిభక్తిని ప్రదర్శించి ఆమె తన భర్తకు తోడుగా తన 
పెద్ద కొడుకును జైలుకు పంపారు.” డోక్‌ చెప్పింది తప్పు. ముందు హరిలాల్‌ అరెస్టయ్యాడు. 
ఆ తర్వాత గాంధీజీ అరెస్టయ్యారు. అంటే హరిలాల్‌కి గాంధీజీ తోడుగా వెళ్ళారనాలి. కానీ 
డోక్‌ మాటల అంతరార్థం తండ్రీ కొడుకులిద్దరినీ ధైర్యంగా కస్తూర్చా జైలుకి సాగనంపారని. 
అది సత్యం. అది కూడా అనారోగ్యం కారణంగా తనకు వాళ్ళ అవససరం ఉన్న సమయంలో. 

జి 

జైలు నుంచి విడుదలైన తర్వాత గాంధీజీ దక్షిణాఫ్రికా భారతీయుల ప్రతినిధిగా 
ఇంగ్లండు వెళ్ళారు. అక్కడ తన మిత్రుడు ప్రాణ్‌జీవన్‌ మెహతాను కలిసినప్పుడు మెహతా 
ఫీనిక్స్‌లో ఉన్న ఒక వ్యక్తికి, గాంధీజీ కొడుకుల్లో ఒకరికి ఇంగ్లండులో చదువుకోవడానికి 
ఆర్థిక సహాయం చేస్తానన్నారు. గాందీజీ మొదటి ప్రతిపాదనకు సమ్మతించారు కానీ రెండవ 

దానికి ఒప్పుకోలేదు. తన కొడుకు మణిలాల్‌ ఫీనిక్స్‌లో ఉన్నాడు కాబట్టి అర్హత ఉం 
అతనికి సహాయం అందజేసే విషయం పరిశీలించవచ్చని గాంధీజీ సూచించారు. ఆర్థిక 
సహాయానికి అర్హుణ్ణి ఎంపిక చేసే విషయం గాంధీజీకి అప్పజెప్పారు మెహతా. గాంధీజీ 
ఇంగ్లండు నుంచి తిరిగివచ్చిన తర్వాత ఫీనిక్స్‌లో ఉన్న ఛగన్‌లాల్‌ని ఆ సహాయానికి అర్హుడుగా 
ఎంపిక చేశారు. గాంధీజీ సూచన మేరకు ఛగన్‌లాల్‌ 1909 సెప్టెంబర్‌ 17న ముందుగా 
ఇండియా వెళ్ళాడు. 


ఆ సమయంలో హరిలాల్‌ సత్యాగ్రహ పోరాటంలో పాల్గొని అరెస్టులు, జైలు శిక్షలతో 
తలమునకలై ఉన్నాడు. 1909 నవంబర్‌ 1న అరెస్టయి, ఆరు నెలల శిక్ష పూర్తయిన 
తర్వాత 1910 ఏప్రిల్‌ ౩0న విడుదలయ్యాడు. ఆ తర్వాత 1910 జూన్‌ 23న అరెస్టయి 
22 సెప్టెంబరున విడుదలయ్యాడు. ఆ తర్వాత అక్టోబర్‌ 10న మళ్ళీ అరెస్టయి 1911 
జనవరిలో విడుదలయ్యాడు. 


ఫీనిక్స్‌లో ఉన్న హరిలాల్‌ భార్య గులాబ్‌ మళ్ళీ గర్భవతి అయింది. ఖర్చులను 
దృష్టిలో పెట్టుకుని గులాబ్‌ని ఆమె కూతురు రామితో ఇండియా వెళ్ళమని గాంధీజీ చెప్పారు. 
“మనం పేదవాళ్ళమని గుర్తుంచుకో” అని గాంధీజీ కోడలుకు ఉత్తరం రాశారు. 

ఆ తర్వాత సత్యాగ్రహ పోరాటం మంద్రస్థాయిలో కొనసాగింది. పోరాటం ఎంతకాలం 
సాగుతుందో, ఎప్పుడు ముగుస్తోందో తెలియదు. అంతకాలం సత్యాగ్రహుల కుటుంబాలు 
ఒకచోట ఉండి సమిష్టిగా బ్రతకాలని 1910లో జోహాన్నెస్‌బర్గ్‌కు 21 మైళ్ళ దూరంలో 
గాంధీజీ మిత్రుడు కల్లెన్‌బా కొన్న 1100 ఎకరాల క్షేత్రంలో సత్యాగ్రహుల కుటుంబాలకు 
నివాసం ఏర్పాటు చేసారు. ఆ ఆశ్రమానికి టాల్‌స్టాయి క్షేత్రమని పేరుపెట్టారు. 

హై 

పరిస్థితులను గమనిస్తున్న కస్తూర్చాకు కొడుకుల చదువుల విషయంలో ఆదుర్దా 
హెచ్చింది. తన కొడుకులు చక్కగా చదివి ప్రముఖ వ్యక్తులుగా పరిగణింపబడాలని ఆమె 
నఖ కొడుకుల విద్యాబోధనపై గాంధీజీకి శ్రద్ధ లేదు. దానితో కస్తూర్చాలో అసంతృప్తి 
పరుకుపోయింది. “వాళ్ళనేం చెయ్యాలనుకుంటున్నారు? దేనికీ పనికిరాకుండా తయారు 
చెయ్యాలని మీ ఉద్దేశమా? గోచిపాతరాయుళ్ళుగా మార్చి, వాళ్ళని బిచ్చగాళ్ళుగా 
చేద్దామనుకుంటున్నారా?” అని కస్తూర్చా ప్రశ్నించారు. సంఘర్షణ కొత్త రంగులు 
పులుముకోవడానికి కారణం తన కొడుకులను కాదని ఇంగ్లండులో చదువుకు ఛగన్‌లాల్‌ 
ఎంపిక చెయ్యడం. 

గాంధీజీ గురువు గోఖలే కూడా హరిలాల్‌ని ఇంగ్లండు పంపి బారిస్టరు చదివించమని 
సలహా ఇచ్చారు. గాంధీజీ ఆయన సలహాను కూడా గౌరవించలేదు. 


హరిలాల్‌కు 22 ఏళ్ళు. పద్ధతిగా చదవలేదు. ముందేం జరుగుతుందో తెలియదు. 
తండ్రి తనకు చదువు చెప్పించలేదని గొడవపడ్డాడు. ఆశ్రమంలో శిక్షణ గాంధీజీ సత్యశోధనలో 
ఒక ముఖ్యమైన భాగం. దానిపై విశ్వామున్నందున ఆయన ఆధునిక విద్యను తృణీకరించారు. 
హరిలాల్‌ పాఠశాలలో చదివాడు. సమాజంలో ఆ విద్యకున్న విలువను అతను గుర్తించాడు. 
తండ్రీ కొడుకుల దృకృథాలలో విద్యపట్ల వైరుధ్యమే వాళ్ళిద్దరి మధ్య అగాధానికి కారణం. 


1911 జనవరిలో జైలు నుంచి విడుదలైన తర్వాత హరిలాల్‌ కొంతకాలం ఫీనిక్స్‌లో, 
మరి కొంతకాలం టాల్‌స్థాయి క్షేత్రంలో ఉన్నాడు. తాను కూడా గులాబ్‌తో ఇండియా 
వెళ్ళాలనుకుంటే గాంధీజీ దానికి ఒప్పుకోలేదు. ఇండియాకు వెళ్ళిన గులాబ్‌ 1911 మే 
8న మగబిడ్డను ప్రసవించింది. ఆ అబ్బాయికి కాంతిలాల్‌ అని పేరుపెట్టారు. 


ఆరుసార్లు కారాగారవాసం తర్వాత హరిలాల్‌కు అగమ్యగోచరంగా ఉంది. భవిష్యత్తు 
గురించి దిగులు హెచ్చింది. తనకు భార్య, ఇద్దరు పిల్లలు. కానీ ఆర్థికంగా ఏ ఆలంబనా 
లేదు. ఏ ఉద్యోగానికైనా అవసరమైన చదువు లేదు. చదువు విషయంలో హరిలాల్‌ తండ్రితో 
గొడవపడ్డాడు. ఫలితం లేదు. అప్పుడు తన సామాను సర్దుకొని ఎవరికీ చెప్పకుండా హరిలాల్‌ 
జోహాన్నెస్‌బర్ల్‌ నుంచి వెళ్ళిపోయాడు. హరిలాల్‌ చెప్పా పెట్టకుండా ఎక్కడికో వెళ్ళిపోయాడన్న 
వార్త తెలిసిన సాయంత్రం జోహాన్నెస్‌బర్గ్‌ ఆఫీసు నుంచి రైల్లో టాల్‌స్టాయి క్షేత్రం 
తిరిగివస్తున్నప్పుడు తనతో ఉన్న ప్రాగ్తీ దేశాయితో “బా'కు మీరేమీ చెప్పవద్దు. నేనే నా 
పద్ధతిలో ఆమెకు సంగతి చెబుతాను” అన్నారు. టాల్‌స్థాయి క్షేత్రం చేరిన కాసేపటికి 
ఆయన హరిలాల్‌ వార్త కస్తూర్చాకు చెప్పారు. అది విని ఆమె కుప్పకూలిపోయారు. హరిలాల్‌ 
అదృశ్యం గాంధీజీ కుటుంబాన్ని విపరీతంగా కలతపెట్టింది. ముఖ్యంగా కస్తూర్భా వలవలా 
ఏడ్చారు. 

హరిలాల్‌ గురించి అన్నిచోట్లా వెతికారు. చివరకు అచూకీ దొరికిన తర్వాత అతన్ని 
జోహాన్నెస్‌బర్గ్‌ తిరిగి రమ్మని గాంధీజీ కబురుపంపారు. తండ్రీకొడుకుల మధ్య సమస్య 
డబ్బని, అది హరిలాల్‌ చదువుకు సంబంధించిందని తెలిసి హరిలాల్‌ చదువుకయ్యే ఖర్చు 
భరిస్తామని చాలామంది ముందుకువచ్చారు గానీ గాంధీజీ వారి సాయం తిరిస్మరించారు. 
మే 15న హరిలాల్‌ జోహాన్నెస్‌బర్గ్‌ తిరిగి వచ్చాడు. ఆ రాత్రంతా తండ్రీకొడుకులు 
మా(పో)ట్లాడుకున్నారు. చివరకు హరిలాల్‌ చదువుకు గాంధీజీ సమ్మతించారు. కాకపోతే 
పంజాబ్‌లో కాకుండా అహ్మదాబాద్‌లో చదువుకోమని చెప్పారు. రెండు రోజుల తర్వాత 
హరిలాల్‌ ఇండియాకు ప్రయణమయ్యాడు. ఆరోజు జోహాన్నెస్‌బర్గ్‌ రైలు స్టేషన్‌లో కొడుకుకు 

వీడుకోలు చెబుతూ “నీ తండ్రి నీకు అన్యాయం చేశాడనుకుంటే అతన్ని క్షమించు” అని 
గాంధీజీ అన్నారు. 
హరే 
1913లో గాంధీభీ బంధువు కాళిదాస్‌ ఫీనిక్స్‌ సెటల్మెంటులో కొన్నాళ్ళు అతిథిగా 
ఉన్నారు. ఆయన గాంధీజీతో మధ్యాహ్నం భోజనం చేసిన తర్వాత కస్తూర్చాను వంటగదిని 
ఊడుస్తూ శుభ్రం చేస్తుండడం చూసి ఆశ్చర్యపోయాడు. ఆయన అనుభవంలో పెద్దగా 
ధనవంతులు కాని వ్యాపారస్థుల ఇళ్ళలో కూడా పనిమనుషులే ఆ చాకిరీ చేస్తారు. అందుకే 
ఆయన గాంధీజీతో “మీ జీవితం చాలా మారిపోయింది. మితవ్యయం పాటిస్తున్నారు. 
నిరాడంబర జీవితం మీది. పాపం కస్తూర్చాకి జీవితంలో సుఖపడే అవకాశమే దొరకలేదు” 
అన్నాడు. దానికి స్పందిస్తూ గాంధీజీ “కానీ కస్తూర్చాకు నేనెప్పుడు అడ్డుపడ్గాను?” అన్నారు. 
అప్పుడు కస్తూర్చా చిలిపిగా “దీనికి నాకు సమాధానం చెప్పండి. మీ ఇంట్లో నాకేనాడైనా 
ఒక అచ్చటముచ్చట జరిగిందా? ముద్దు మురిపాలేమైనా తీర్చుకున్నానా? భోగభాగ్యాలు 
అనుభవించానా?” అని అడిగారు. మాటకు మాట సమాధానం అన్నట్లు గాంధీజీ “నేనెప్పుడైనా 
నువ్వు సిల్కు బట్టలు. ధరించవద్దని, నగలు పెట్టుకోవద్దని అన్నానా? నువ్వు కావాలంటే 
బంగారు గాజులు చేయించానా లేదా?” అన్నారు. అప్పుడు కస్తూర్బా “జెనులే. అవన్నీ 
ఇచ్చారు కానీ మీరు అన్నీ విసర్జించి బ్రతుకుతున్నప్పుడు నేను మాత్రం వాటిపై వ్యామోహం 
ఎలా పెంచుకుంటాను? నాకు గత్యంతరం లేదు. అందుకే మీ దారిలోనే నేనూ నడుస్తున్నాను” 
అన్నారు. 
హే 
1912లో గాంధీజీ అభ్యర్థనను మన్నించి గోపాలకృష్ణ గోఖలే గారు దక్షిణాఫ్రికాలో 
పర్యటించి సత్యాగ్రహులు పోరాటం చేస్తున్న భారతీయుల సమస్యలపై ప్రభుత్వంతో 
మంతనాలు జరిపారు. ఆ మంతనాలలో సత్యాగ్రహుల కోర్కెలను సామరస్యపూర్వకంగా 
పరిష్కరిస్తామని పెద్దలు గోఖలే గారికి హామీ ఇచ్చారు. కానీ ప్రభుత్వం ఆ హామీలను 
నెరవేర్చలేదు. ప్రభుత్వం వాగ్జానభంగానికి పాల్పడిందని గాంధీజీ సత్యాగ్ర హోద్యమాన్ని 
పునరుద్ధరించారు. 
హై 
1913 మార్చి 14న కేప్‌ సుప్రీం కోర్టు జడ్జి సేర్లే తీర్చు ప్రకారం క్రైస్తవ 
సాంప్రదాయానుసారం రిజిస్టరైన పెళ్ళిళ్ళు మాత్రమే దక్షిణాఫ్రికాలో చట్టబద్ధమని తీర్పు 
చెప్పారు. ముస్లింల, హిందువుల, పార్సీల సాంప్రదాయానుసారం జరిగిన పెళ్లిళ్ళు 
దక్షిణాఫ్రికాలో చట్టబద్ధం కావని ఆ తీర్చు అర్థం. 

సుప్రీం కోర్టు తీర్పు ప్రకారం పెళ్ళైన భారతీయ మహిళలు చట్టం దృష్టిలో వాళ్ళ 
భర్తలకు భార్యలుగా గుర్తింపబడరు. వాళ్ల పిల్లలకు వారసత్వ హక్కులు సంక్రమించవు. ఆ 
తీర్పు మూలంగా దక్షిణాఫ్రికాలో భారతీయులు చాలా కలతచెందారు. ఆ విషయంపై 
సత్యాగ్రహం ప్రతిపాదించి, మహిళలను పోరాటంలో పాల్గొనమని గాంధీజీ ఆహ్వానించారు. 


ఫీనిక్స్‌ సెటల్మెంటులో ఉన్న సత్యాగ్రహ అగ్రగాములనందరిని బరిలోకి దింపి వాళ్ళను 
(ట్రాన్స్‌వాల్‌లో ప్రవేశపెట్టాలని గాంధీజీ ఆలోచన. 

తర్వాత గాంధీజీ ఫీనిక్స్‌ సెటల్మెంటు చేరుకున్నారు. 

కస్తూర్చా సుప్రీం కోర్టు తీర్పు గురించి తన భర్తను ప్రశ్నించారు. తీర్పు ప్రకారం 
తాను చట్టం దృష్టిలో ఆయన భార్య కాదా అని అడిగారు. దానికి ఆయన జవాబుతో ఆమె 
ఖంగు తిన్నారు. ఆ అవమానం సహించి అక్కడ ఉండే బదులు భారతదేశం 
వెళ్ళిపోదామన్నారు కస్తూర్బా. కానీ అంతలో ఆ తీర్పుపై పోరాటం సాగించాలన్నారు. 


ఫీనిక్స్‌లో ఉన్న మహిళలు ఎక్కువమంది గుజరాతీలు. ఎక్కువమంది గాంధీజీకి 
బంధువులు కూడా. “నా ముందర మొహమాటంతో, నా మాటను కాదనలేక సరేనని 
సత్యాగ్రహంలో పాల్గొని జైలుకు వెళ్ళి, అక్కడ కష్టాలు సహించలేక క్షమాపణ కోరితే నాకు 
దానివల్ల వ్యక్తిగతంగా అప్రతిష్ట ఒనగూరుతుంది. ఉద్యమం కూడా దెబ్బ తింటుంది. నా 
భార్యను ఇందులో పాల్గొనమని ప్రోత్సహించకూడదని నా నిర్ణయం. నలుగురిలో ఆమె 
జైలుకు వెళ్ళనని చెప్పినా, వెళ్తానని చెప్పినా నాకు ఇబ్బందే. ఇలాంటి కఠిన విషయాలలో 
భార్య స్వయంగా తీసుకునే నిర్ణయానికే విలువనివ్వాలని నా అభిప్రాయం” అని తర్వాత 
కాలంలో గాంధీజీ చెప్పారు. 


ఫీనిక్స్‌ సెటల్మెంటులో ముందుగా మహిళలతో సమావేశమై తన పథకాన్ని గాంధీజీ 
వారితో చర్చించారు. ఆ సమావేశానికి కస్తూర్చాను ఆహ్వానించలేదు. ఉద్యమంలో పాల్గొంటే 
ఎదుర్శొనే ఇబ్బందులను మహిళలకు విడమరచి చెప్పారు గాంధీజీ. కోర్టులో విచారణ 
సమయంలో, లేదా జైలులో కఠిన (శ్రమకు ఓర్వలేక ప్రభుత్వంతో రాజీ కోరితే ఉద్యమానికి 
తీవ్రమైన నష్టం కలుగుతుందని చెప్పి, వారిని ఆచితూచి అడుగువేయమని కోరారు గాంధీజీ. 
వాళ్ళంతా ముక్తకంఠంతో ఆరు నూరయినా, నూరు ఆరయినా ఉద్యమానికి వెన్నుచూపమని, 
జైలు శిక్షను సంతోషంగా అనుభవిస్తామని హామీ ఇచ్చారు. 


లోగుమ్మంలో నిలుచుని చాటుగా అందరి మాటలు విన్న కస్తూర్బా “మీరు దీని 

గురించి నాకు చెప్పనందుకు బాధగా ఉంది. నాలో ఏ లోపముందని నన్ను జైలుకు 
వెళ్ళడానికి అనర్హురాలిగా పరిగణించారు? నేను జైలుకు వెళ్ళలేనని మీరెందుకు అనుకున్నారు? 
ఈ మహాళలకు మీరు ఏ మార్గం నూచించారో నేను కూడా అదే మార్గాన 
నడవాలనుకుంటున్నాను” అన్నారు. “నీకు దుఃఖం కల్లించాలనే ఉద్దేశం నాకు లేదు. నువ్వు 
ఇందులో పాల్గొంటానంటే నాకు సంతోషమే కానీ నా ప్రోద్బలంతో నువ్వు జైలుకు వెళ్ళావనే 
భావం oe మరెవ్వరికి గానీ కలుగకూడదు. ఇలాంటి విషయాల్లో ఎవరికి వారే 
నిర్ణయం తీసుకోవాలి. నేను చెబితే నువ్వు జైలుకు వెళ్లావని నాకు తెలుసు. కాని తర్వాత 
కోర్టులో నిలబడినప్పుడు నీరసపడిపోయినా, జైల్లో కష్టాలు సహించలేక క్షమాబిక్ష కోరినా 
అందులో నీ దోషం ఉందని నేననుకోను. తప్పు నాదే అనుకుంటాను. కాని నువ్వు భీరువైతే 
నా పరిస్థితి ఏమిటో ఆలోచించు. అప్పుడు నేను నిన్ను నాతో ఉండనీయగలనా? ప్రపంచానికి 
నా ముఖం ఎలా చూపించగలను? ఆ భయంవల్లే నిన్ను ఈ విషయంలో ప్రోత్సహించలేదు” 
అన్నారు గాంధీజీ. “నేను భీరువునై తిరిగివస్తే నన్ను మీ పంచన చేరనీయకండి” అని 
కస్తూర్చా చెప్పారు. 

“నా నిర్ణయంతో మీకు సంబంధం లేదు. మీరు, నా కొడుకులు ఈ కష్టాలను 
సహించగలిగితే నేను కూడా సహించగలను. నన్ను పోరాటంలో నమోదు చేయండి” అని 


కస్తూర్చా చెప్పారు. 

“అలాగైతే నిన్ను తప్పకుండా చేర్చుకోవాలి” అన్నాడు గాంధీ. కస్తూర్చా నిర్ణయం 
గురించి 1913 ఏప్రిల్‌ 13న గోఖలేకు లేఖ రాశారు గాంధీజీ. అందులో “ఈ నిర్ణయం 
ఆమె స్వచ్చందంగా తీసుకుంది” అని తెలిపారు. 


ఆరోగ్యం సహకరించకపోయినా స్వధర్మ రక్షణార్ధం ప్రాణాన్ని త్యజించడానికి కూడా 
వెనుకాడని ఆత్మబల సంపన్నురాలు కస్తూర్చా అని నిరూపితమయింది. 

ఫీనిక్స్‌ లో నివాసమున్న వాళ్ళందరూ వ్యవసాయ క్షేత్రంలో పనిచేసేవారు. క్షేత్రంలో 
ఉన్న బాల బాలికలందరికీ చదువు చెప్పే బాధ్యత గాంధీజీతో పాటు మరికొంతమంది 
పెద్దలు తీసుకున్నారు. జయ కన్వర్‌ (జేకీ) అనే యువతి పిల్లల చదువు విషయంలో 
గాంధీజీకి సాయం చేసేది. ఆమె లండన్‌లో ఉన్న గాంధీజీ మిత్రుడు ప్రాణ్‌జీవన్‌ మెహతా 
కూతురు. గాంధీజీ ప్రమేయంతో ఆమె వివాహం మణిలాల్‌ డాక్టర్‌తో జరిగింది. ఫిజీలో 
ఉన్న భారతీయ వలస (ప్రజల హక్కుల పరిరక్షణ పోరాటంలో నిమగ్నమై ప్రస్తుతం ఆయన 

ఫిజీలో ఉంటున్నారు. అప్పుడు గాంధీజీ ప్రాపకంలో జేకీ కొన్ని సంవత్సరాలుగా ఫీనిక్స్‌ 
ఆ(శ్రమంలో ఉంటోంది. ఆమెను గాంధీజీ తన కూతురుగా పరిగణించారు. 


గాంధీజీ సత్యాగ్రహ పోరాటంలో తలమునకలై ఉన్న సమయంలో 1918 జూలైలో 
జేకీకు జబ్బు చేసింది. ఆమెకు ప్రకృతి చికిత్స చేయడానికి గాంధీజీ తన కొడుకు మణిలాల్‌ను 
నియమించారు. ఆమెకు మసాజ్‌ చేయడం, స్పాంజితో వొళ్ళు తుడవడం, దుస్తులు మార్చడం 
మణిలాల్‌ చేశాడు. కస్తూర్చాకు జేకీ అంటే సదభిప్రాయం లేదు. ఆమెకెలాంటి జబ్బూ 
లేదని, మణిలాల్‌తో సేవ చేయించుకోవడానికి జబ్బు నాటకమాడుతోందని కస్తూర్బా చెబితే 
గాంధీజీ వినలేదు. ఆ అమ్మాయి మణిలాల్‌పై మరులుకొన్నదని కస్తూర్చాకు గట్టి నమ్మకం. 


గాంధీజీ ఫీనిక్స్‌లో లేనప్పుడు మణిలాల్‌, జేకీ మధ్య లైంగిక సంబంధం ఏర్పడిన 
వార్త గుప్పుమంది. వార్త అందిన వెంటనే గాంధీజీ హుటాహుటిన ఫీనిక్స్‌ వచ్చి విచారణ 
చేశారు. మణిలాల్‌తో జేకీ సంబంధం బయటపడగానే గాంధీజీ తల్లడిల్లిపోయారు. 
అంతవరకు కస్తూర్చా వారించినా వినకుండా ఆ అమ్మాయికి ఆసరాగా నిలిచిన గాంధీజీ, 
మణిలాల్‌ తప్పుకు, జేకీ నైతిక పతనానికి పశ్చాత్తాపంగా, ఆశ్రమ నిర్వహణలో తన నిర్లక్ష్యానికి 
పరిహారంగా, ఏడు రోజుల ఉపవాస దీక్ష మొదలుపెట్టారు. కస్తూర్చా, మణిలాల్‌, జేకీ 
కూడా దీక్ష చేశారు. దీక్ష గురించి తన మిత్రుడు కల్లెన్‌బాకు లేఖ రాసారు గాంధీజీ. 
అందులో “నేను మరణం అంచున ఉన్నాను. నేలమీద పాకడానికి కూడా శక్తి లేదు. నిద్ర 
లేదు. కానీ ఉపవాసం తప్పదు. నేనెంతగా మోసపోయాను?” అన్నారు. గాంధీజీకి తన 
నిస్సహాయస్థితి భరించరానిదయింది. తనపై తనకే కోపంగా ఉంది. ఏడురోజుల ఉపవాసం 
తర్వాత నాలుగు నెలల పాక్షిక ఉపవాసం ప్రకటించారు. దాని (ప్రకారం ఆయన ఒక పూటే 
భోజనం. అలాంటి తప్పు పునరావృతమైతే అంతకంటే కఠినమైన ఉపవాసం చేస్తానని 
హెచ్చరించారు. 


మణిలాల్‌ని 12 ఎళ్ళ బ్రహ్మచర్య దీక్షనవలంబించమన్నారు. మణిలాల్‌ని ఫీనిక్స్‌ 
నుంచి వెళ్ళగొట్టి జోహాన్నెస్‌బర్గ్‌ వెళ్ళమన్నారు గాంధీజీ. జేకీని ఫీనిక్స్‌ లో ఉంచారు గానీ 
ఆమె జుట్టుని కత్తిరించారు. తన కూతుర్ని బహిరంగంగా అవమానపరచడం పై ఆమె 
తండ్రి ఆగ్రహించారు. 


ఆవేశంలో గాంధీజీ ఆత్మహత్య చేసుకోవాలనుకున్నారు కూడా. “నేనెప్పుడూ ఇంత 
వ్యథాభరితమైన రోజులు గడపలేదు. అప్పుడప్పుడు నా జేబులో ఉన్న కత్తితో పొడుచుకొని 
చావాలనిపిస్తోంది. నా తలని ఎదురుగా ఉన్న గోడకు కొట్టుకుందామనిపిస్తోంది. మరి 

కొన్నిసార్లు ఈ ప్రపంచం నుంచి దూరంగా పారిపోదామనిపిస్తోంది” అని కల్లెన్‌బాకు 
గాంధీజీ రాశారు. 


మణిలాల్‌కు పెళ్ళీడు వచ్చిందని అనుకున్న కస్తూర్చాకు గాంధీజీ అతనితో చేయించిన 
పన్నెండేళ్ళ బ్రహ్మచర్యం ప్రతిజ్ఞ నిరాశను మిగిల్చింది. కస్తూర్బా అన్ని సమయాలలో కొడుకుల 
పక్షాన నిలిచారు. జేకీ ఉదంతంలో కూడా ఆమె మణిలాల్‌కు అండగా నిల్చున్నారు. జేకీయే 
మణిలాల్‌ని చెరిచిందని ఆమె ఆరోపించారు. 


జబ్బు చేస్తే గాంధీజీ మనిషి కాదు. తన అసహాయ స్థితికి కోపం కట్టలుతెంచుకునేది. 
తన తలరాతను నిందించుకునేవారు. నడవలేక మంచానికి అంటుకుపోయిన గాంధీజీ 
తన నిస్సహాయ స్థితిని తలచుకుని కుమిలిపోయారు. తనపైన తనకే ఏవగింపుగా ఉంది. 
తనకు నిర్వికారంగా సేవ చేస్తున్న కస్తూర్చాను చూసి గాంధీజీ భగ్గుమన్నారు. కానీ ఆమెను 
ఏమీ అనలేని పరిస్థితి. ఆమె మాట పట్టించుకోనందునే ఫీనిక్స్‌లో అనర్ధం జరిగింది. 
గాంధీజీ కోపం కల్లెన్‌బాకు రాసిన లేఖలో వ్యక్తమయింది. అందులో “గంగిగోవులా నావైపు 
దీనంగా చూసే నా భార్య అంటే నాకు మంట పుడుతోంది” అన్నారు. విచిత్రంగా అదే 
లేఖలో కస్తూర్చాను స్తుతించారు. కస్తూర్బా గొప్పదనాన్ని గాంధీజీ ఒప్పుకున్నారు. “నన్ను 
వదలడం వీలుకాదని ఆమె గ్రహించింది. అందువల్ల ఆమె నా మార్గాన్ని సుగమం చేసింది. 
తన బాధను, దుఃఖాన్ని మరచిపోయి ఆమె దేవతలాగా నాకు సేవ చేస్తోంది. ఆమె సపర్యలతో 
నా ఆరోగ్యం కాస్త కుదుటపడుతోంది” అని రాశారు. 

భే 

గాంధీజీ ఆదేశానుసారం కస్తూర్భా ఆధ్వర్యంలో 12 మంది పురుషులు, నలుగురు 
మహిళలు ఫీనిక్స్‌ క్షేత్రం నుంచి బయల్దేరారు. వారిలో రామదాసు కూడా ఉన్నాడు. ఫీనిక్స్‌ 
సత్యాగ్రహులు 1913 సెప్టెంబర్‌ 15న డర్చన్‌లో రైలెక్కారు. దాదాపు వంద మంది 
భారతీయులు వారికి స్టేషన్‌లో వీడుకోలు చెప్పారు. అందరూ మూడవ తరగతిలో ప్రయాణం 
చేశారు. వోక్స్‌రస్ట్‌ స్టేషన్‌లో ఇమ్మిగ్రేషన్‌ అధికారి వాళ్ళను ఆపాడు. ఆ సత్యాగ్రహుల 
గుంపులో కస్తూర్చా ఉన్నారు. కానీ ఆమె ఎవరో తెలిస్తే అరెస్టు చేయరేమోనన్న సందేహంతో 
అధికారి గుచ్చిగుచ్చి ప్రశ్నించినా ఆమె తన పేరు చెప్పలేదు. మిగతా సత్యాగ్రహులు 
కూడా తమ పేర్లు వెల్లడించలేదు. సరిహద్దు దాటి వోక్స్‌రస్ట్‌ ప్రవేశించడానికి వాళ్ళ దగ్గర 
పర్మిట్లు లేవు. కానీ వాళ్ళందరినీ వోక్స్‌రస్ట్‌ పోలీసు స్టేషన్‌లో నిర్బంధించడానికి తగినంత 
వసతిలేదు. అందువల్ల వాళ్ళను అక్కడనుంచి వెనక్కి మరలించి నేటాల్‌ సరిహద్దు దాటించి 
అధికార్లు చేతులు దులుపుకున్నారు. కానీ సత్యాగ్రహులు ఏమాత్రం ఆలస్యం చేయకుండా 

వెనక్కి తిరిగి మళ్ళీ సరిహద్దు దాటారు. అప్పుడు ఇక వాళ్ళని అరెస్టు చేయక తప్పలేదు. 
అరెస్టయిన తర్వాత గాని కస్తూర్చా తానెవరో చెప్పలేదు. 


తర్వాత కోర్టు వాళ్ళకు మూడు నెలల కఠినశమతో కూడిన జైలు శిక్ష విధించారు. 
అది కస్తూర్చా మొదటిసారి అరెస్టయిన సందర్భం. మారిట్ట్‌బర్గ్‌ జైల్లో పరిస్థితులు అధ్వాన్నంగా 
ఉన్నాయి. ఆహారం తినడానికి పనికిరాలేదు. కస్తూర్చాకు చాలా (శ్రమతో కూడుకున్న లాండ్రీ 
పని అప్పజెప్పారు. 


ఇంతకుముందు ఎంత ప్రయత్నించినా గాని ట్రాన్స్‌వాల్‌లో అరెస్టుకాని పదకొండు 
మంది సోదరీమణులు పర్మిట్లు లేకుండా నేటాల్‌ ప్రవేశించారు. సరిహద్దు దాటే సమయంలో 
పోలీసులు వాళ్ళని చూసి కూడా ఉపేక్షించి అరెస్టు చేయలేదు. అప్పుడు వాళ్ళు న్యూకాజ్‌ల్‌ 
వెళ్ళి ముందుగా అనుకున్న ప్రకారం పని మొదలుపెట్టారు. న్యూకాజ్‌ల్‌లో వాళ్ళ ఉనికి 
కార్చిచ్చులా వ్యాపించింది. మూడు పౌండ్ల పన్నుతో విసిగిపోయిన బొగ్గు గనుల కార్మికులు 
భగ్గుమన్నారు. పనిముట్లు పారవేసి సమ్మె చేశారు. అప్పుడు ప్రభుత్వం మేల్కొని 1913 
అక్టోబర్‌ 21న సతాగ్రహం చేస్తున్న సోదరీమణులను అరెస్టు చేసింది. మూడు నెలల శిక్ష 
పడితే వాళ్ళను కూడా మారిట్ట్‌బర్గ్‌ జైలులో నిర్బంధించారు. 


మహిళా సత్యాగ్రహుల నిర్బంధం దక్షిణాఫ్రికా ఇండియన్ల హృదయవేదనకు 
కారణభూతమయింది. భారతదేశంలో కూడా తీవ్రమైన నిరసన వ్యక్తమైంది. మహిళల 
అరెస్టు, జైలులో సాధారణ నేరస్థులతో వారిని నిర్బంధించారన్న వార్తలు ఇండియాలో 
ప్రకంపనాలు సృష్టించాయి. అంతవరకు సత్యాగ్రహమంటే పెద్దగా పట్టించుకోని సర్‌ ఫిరోజ్‌ 
షా మెహతా దక్షిణాఫ్రికా ప్రభుత్వపు చర్యను నిరసిస్తూ బొంబాయిలో నిర్వహించిన ఒక 
బహిరంగ సభలో కస్తూర్చా ధైర్య సాహసాలను కీర్తించారు. “ఈ మహిళల పట్ల ప్రభుత్వం 
వ్యవహరిస్తున్న తీరుతో నా రక్తం సలసల కాగుతోంది. ఎంతోమంది మహిళల సాహసాలను 
చరిత్ర నమోదు చేసింది. అటువంటి మహిళలలో కస్తూర్చా అగ్రశ్రేణిలో ఉంది” అని 
చెప్పారు. 


మహిళల అరెస్టు మంత్రంలా పనిచేసింది. సమ్మె ప్రకటించి కార్మికులు జట్లుజట్లుగా 
నగరం చేరుకున్నారు. సమ్మె చేస్తున్న కార్మికుల సంఖ్య పదుల్లో కాదు, వందల్లో ఉంది. 
అది వేలల్లోకి చేరడానికి ఎంతో సమయం పట్టదు. వాళ్ళు గుంపులు గుంపులుగా వచ్చి 
సత్యాగ్రహుల శిబిరంలో చేరుతున్నారు. వాళ్ళందరినీ ట్రాన్స్‌వాల్‌కు తరలించి, అక్కడ 
వాళ్ళని పోలీసులు నిర్బంధించేలా చూడాలని గాంధీజీ ఆలోచన చేశారు. 


కాటా చంద్రహాస్‌ ల్లగ 


న్యూకాజ్‌ల్‌ నుంచి ట్రాన్స్‌వాల్‌ సరిహద్దు 36 మైళ్ళ దూరంలో ఉంది. అందరూ 
కాలినడకన సరిహద్దు దాటాలని నిర్ణయమయింది. 


ఈ మహాయాత్రలో గాంధీజీని ప్రభుత్వం నాలుగురోజుల్లో మూడుసార్లు అరెస్టు 
చేసింది. కానీ యాత్ర ఆగలేదు. సమ్మె చేశారని నేటాల్‌ ఇండియన్‌ కార్మికులకు జైలు శిక్ష 
విధించింది. సత్యాగ్రహులు కోరుకున్నది కూడా జైలు శిక్షే కార్మికుల అరెస్టు వార్త అన్నిచోట్లా 
దావానలంలా వ్యాపించింది. అరెస్టయిన కార్మికులకు మద్దతుగా దక్షిణ, ఉత్తర కోస్తా 
ప్రాంతాలలో దాదాపు అరవై వేలమంది కార్మికులు సమ్మె చేశారు. ప్రభుత్వం కార్మికులను 
ఉక్కుపాదంతో అణచడానికి నడుంకట్టింది. కానీ కార్మికులు మనోధైర్యంతో స్ఫూర్తివంతంగా 
సమ్మెను కొనసాగించారు. ఈ సంకట పరిస్థితిలో ప్రభుత్వం తన పరువు దక్కించుకోవడానికి 
1913 డిసెంబర్‌ 11న ఒక త్రిసభ్య ఎంక్వైరీ కమిషన్‌ని నియమించింది. “కమిషన్‌ 
సిఫార్సులు చేసేంతవరకు సత్యాగ్రహాన్ని వాయిదా వేయండి. అది ఉభయతారకం” అని 
గాంధీజీకి తెలిపారు జనరల్‌ స్మట్స్‌. ఆ ప్రతిపాదనకు గాంధీజీ వత్తాసు పలికి, సత్యాగ్రహ 
పోరాటాన్ని తాత్మాలికంగా నిలిపివేసారు. 

పల్లే 

1913 డిసెంబర్‌ 18న గాంధీజీ జైలునుండి విడుదలయ్యారు. 

భయంకరమైన శిక్షాకాలం ముగిసాక డిసెంబర్‌ 22న కస్తూర్బా విడుదలయ్యారు. 
కస్తూర్చా విడుదలైనప్పుడు గాంధీజీ జైలు వద్దకు వెళ్ళారు. ఆమెను జైలు గేటు దగ్గర 
చూసి ఉద్వేగంతో “నీకు నిజంగా ముసలితనం వచ్చేసింది” అన్నారు గాంధీజీ. “ఒక 
సోదరి వ్రతరీత్యా జైలు భోజనం తినదు. ప్రత్యేక ఆహారం కావాలని విజ్ఞప్తి చేసింది. 
ఎంతో ప్రయత్నం చేసిన తర్వాత గాని జైలు అధికార్లు ఆమె అడిగిన ఆహారం 
అందచేయలేదు. కానీ జైలు ఇచ్చిన ఆహారాన్ని ఆమె తినలేకపోయింది. ఆమెకు నూనె 
అవసరం. తన డబ్బుతో దాన్ని తెప్పించుకుంటానంటే దానికి అధికార్లు అంగీకరించలేదు. 
ఫలితంగా ఆహారం లేక ఆమె జైల్లో శుష్మించిపోయింది. విడుదలైనప్పుడు ఆమె 
ఎముకలగూడుగా తయారయింది” అని గాంధీజీ చెప్పారు. ఆయన ఇక్కడ ప్రస్తావించిన 
సోదరి కస్తూర్చా. ఆమె బ్రతకదని గాంధీజీ అనుకున్నారు. 


"ఆ మహిళలు అనారోగ్యంతో జైలు నుంచి బయటపడ్డారు. అందరికంటే గాందీ 
భార్య ఆరోగ్యం ఎక్కువ పాడయ్యింది. జైలు నుంచి విడుదల అయిన తర్వాత ఆమె 
కోలుకుంటుందని నేను అనుకోలేదు” అని దీనబంధు సి. ఎఫ్‌. ఆండ్రూస్‌ అన్నారు. “మా 
అమ్మది బొద్దు మొహం. బాపు కంటె వయసులో అమె చిన్నదిగా కనిపించేది. కానీ జైలు 

జీవితం ఆమె అరోగ్యాన్ని నాశనం చేసింది. జైలునుంచి విడుదలైన రోజు అమె మొహం 
పీక్కుపోయింది, దవడలు గుంటలు పడ్డాయి. ఒక్కసారిగా ఆమెను వృద్ధాప్యం ఆవహించింది” 
అని కస్తూర్చా కొడుకు దేవదాసు చెప్పాడు. “ఆమె విడుదలైన తర్వాత రైలు స్టేషన్‌లో 
పరిచయమున్న ఒక ప్రముఖ దక్షిణాఫ్రికా దేశస్థుడు “గాంధీ గారూ, బాగున్నారా?” అని 
పలకరించి, గాంధీజీ పక్కన ఉన్న కస్తూర్చాని చూసి 'ఈమెవరు? మీ తల్లా?” అని అడిగాడు” 
అని దేవదాసు చెప్పాడు. 


జైలునుంచి విడుదలైన తర్వాత కస్తూర్చా ఆరోగ్యం మరింత పాడయింది. ఆమెలో 
జీవశక్తి క్షీణించింది. ఫీనిక్స్‌లో కస్తూర్చాకు గాంధీజీ శ్రద్ధగా సపర్యలు చేశాడు. 1914 
ఫిబ్రవరిలో తన మిత్రుడు కల్లెన్‌బాకు గాంధీజీ రాసిన ఉత్తరాల్లో కస్తూర్బా ఆరోగ్యం గురించి 
ప్రస్తావించారు. “ఆమెకు ఏమవుతోందో తెలియడం లేదు. ఆమె మరణం దాపున ఉందని 
తోస్తోంది. డాక్టర్‌ గూల్‌ ఆమెని పరీక్ష చేసి మందులిచ్చారు కానీ దానివల్ల గుణం 
కనిపించలేదు... ఆమె ఇప్పుడిప్పుడే కాస్త కోలుకుంటోంది. ఇంగ్లిష్‌ మందులతో ఆమెకు 
ఫలితం కనిపించేది కాదు. ఇప్పుడు కూడా ఆమె బ్రతుకుతుందన్న భరోసాలేదు...” అని 
తెలిపారు. మార్చిలో రాసిన ఇంకో ఉత్తరంలో “ఆమెకు జ్వరంగా ఉంది. మరణమే ఆమెకు 
బాధల నుంచి విముక్తిని ప్రసాదిస్తుంది. అంతా దైవేచ్చ. నేను రాత్రింబవళ్ళు ఆమె పక్కనే 
ఉంటున్నాను. ఆమెకు రామాయణం చదివి వినిపిస్తున్నాను...” అన్నారు. 


జైలు నుంచి బక్కచిక్కి తిరిగివచ్చిన కస్తూర్బా జీర్ణ వ్యవస్థ పూర్తిగా పాడయింది. 
ఆమెకు ఆహారం సహించడం లేదు. తిన్నది శరీరం తోసేస్తోంది. ఆమె కాళ్ళు, చేతులు 
వాచి ఉన్నాయి. డాక్తర్లు వైద్యం చేశారు కానీ ఆమె ఆరోగ్యం మెరుగవలేదు. గృహవైద్యం 
కూడా సత్భలితమివ్వలేదు. అప్పుడు గాంధీజీ కస్తూర్చాతో “నీకు నాపై నమ్మకముంటే 
నాకు తెలిసిన చికిత్సను నీపై ప్రయత్నం చేస్తాను” అన్నారు. ఆమె దానికి సమ్మతించారు. 
ఆమెను గాందీజీ 14 రోజులు ఉపవాసం చెయ్యమన్నారు. వేపనూనెను మందుగా 
తాగించారు. మట్టి చికిత్స, జల చికిత్స చేశారు. 


కస్తూర్చాకు జపమాల లెక్కించడం పరిచయం చేశారు గాంధీజీ. రామాయణ 
పారాయణం దైనందిన కార్యక్రమంగా రూపుదిద్దుకుంది. గాంధీజీ పక్కన లేకుండా ఒక్క 
క్షణం కూడా నిమ్మళంగా ఉండలేకపోతోంది కస్తూర్చా. ఆ సమయంలో గాంధీజీనిలండన్‌కు 
రావాలసిందిగా గోఖలే సందేశం పంపారు. దానికి బదులుగా గాంధీజీ ఉత్తరం రాసారు. 
అందులో “నా భార్య ఆరోగ్యం వికటించింది. ఆమె (బ్రతుకుతుందన్న నమ్మకం లేదు. 

ప్రస్తుతం నేనే ఆమెకు డాక్టర్‌ని, నర్సుని, అన్నీని. మీరు నన్ను లండన్‌కు వచ్చి తీరాలని 
అంటే ఆమె మరణిస్తే లేదా ఆమె ఆరోగ్యవంతురాలైతే వస్తాను” అని రాశారు. 


ఆయన ఆమెకు నర్సులా సేవ చేశారు. ప్రతి పనీ చేశారు. ఆమెకు పళ్ళు 
తోముకోవడంలో సాయం చేశారు. కాఫీ తాగించారు. చెట్టు కింద మంచం వేసి, ఆమెను 
ఎత్తుకుపోయి దానిపై పడుకోబెట్టారు. శరీర మర్దన చేశారు. అన్ని పనులు చక్కగా చేసేవారు 
కానీ ఆమెకు జుట్టు దువ్వడం ఆయనకు చేతకాలేదు. ఆ పనిని ఆయన కాశీబెన్‌కు 
అప్పచెప్పారు. ఒకరోజు కాశీబెన్‌ రావడం ఆలస్యమయింది. బాపూయే కస్తూర్భా తలకు 
నూనె రాసి జుట్టు దువ్వారు. అంతలో కాశీబెన్‌ వచ్చారు. అప్పుడు బాపూ ఆమెతో “మిగిలింది 
నువ్వు చెయ్యి. కొప్పు ఎలా ముడి వెయ్యాలో నాకు రాదు” అన్నారు. 

ప్రకృతి చికిత్సతో, ఆయన సపర్యలతో దీర్హకాలిక అనారోగ్యం తర్వాత కస్తూర్చా 
కోలుకున్నారు. 

హే 

1914 ఏప్రిల్‌ 12న కల్లెన్‌బాకు రాసిన లేఖలో “ఆమెలో దయ్యమూ, దేవతా 
సమపాళ్ళలో ఉన్నాయి. నిన్న ఆమె నాపై విషం కక్కింది. ఆమె పాపచింతనే ఆమె రోగానికి 
కారణమని నేను ఆమెను నిందించాను. దానితో ఆమె రెచ్చిపోయి నాపై గట్టిగా అరిచింది. 
ఆమె మరణాన్ని కోరుకుని నేను ఆమె తినవలసిన ఆహారాన్ని ఆమెకు ఇవ్వకుండా తోసి 
పడేశాను. నేనామెతో విసిగిపోయాను. ఆమె పోతే బాగుంటుదని నా అలోచన. నేను ఎంత 
ఎక్కువ మాట్లాడితే అంతే ధాటిగా ఆమె నాపై విరుచుకుపడుతోంది. నేను ఆమెకు క్షమాపణ 
చెప్పాను. ఇకనుంచి ఆమెను ఆక్షేపించనని మాట ఇచ్చాను. ఆమె ఏదీ మరచిపోదు. ఏదీ 
క్షమించదు. అది ఆమె తత్వం. నేనామెకు ఒక కొడుకులా సేవ చేశాను. కానీ నా ప్రేమ 
ఆమె తత్వాన్ని మార్చడానికి సరిపోలేదు...” అన్నారు గాంధీజీ. 


అదే లేఖలో కస్తూర్చా సుగుణాలను ఏకరువు పెట్టారు గాంధీజీ. “నిజానికి ఆమెకంటే 
గొప్ప గురువు నాకు లభించదు. ఐహికసుఖాలు బుద్భుదప్రాయమని ఆమే నాకు 
బోధపరచింది. క్షమను, నిస్వార్థాన్ని (ప్రేమని, త్యాగాన్ని నేర్చింది... మోక్షగామి అయిన 
నాలాంటి వ్యక్తి పెళ్ళి చేసుకోకూడదు. ఆమె దుర్మార్గురాలని నేను అనను. నిజానికి ఏ 
మహిళ కూడా తన భర్త జీవితంలో అన్ని పరిణామాలను ఆమెలా సహించేది కాదు. ఆమె 
ఎప్పుడు కూడా నాకు ప్రతిబంధకం కాలేదు. ఆమె ప్రవర్తన అద్వితీయం... ఒక మహిళతో 
సహచర్యం చేస్తూ మానవాళికి జీవితాన్ని అంకితం చేయడం కుదరదంటాను నేను. ఇవి 
రెండూ సమాంతర రేఖలు...” ఈ ధోరణిలో ఆయన తన బాధను, మనసులోని సంఘర్షణను 

తన మిత్రునితో చెప్పుకున్నారు. 


గాంధీజీ తన కోపాన్ని అదుపులో పెట్టుకునేందుకు దైవ సహాయం అర్థించేవారు. 
కానీ తన కోపాన్ని ఎంత నిగ్రహించుకున్నా అది అప్పుడప్పుడు బహిర్గతమయ్యేది, ముఖ్యంగా 
తన వాళ్ళ వద్ద. అది వాళ్ళకు బాధని కల్లించేది. అందుకే కస్తూర్చా అప్పుడప్పుడు గాంధీజీ 
హృదయంలో ఉన్న విషం గురించి ప్రస్తావించేవారు. తన మాట చెల్లకపోతే ఆయన 
కోపం పసికట్టి ఆమె అలా చెప్పేవారని గాంధీజీయే చెప్పారు కూడా. “గోఖలే గారు కూడా 
నేను జనంతో కర్మశంగా ప్రవర్తిస్తానని, అందువల్ల జనం నేనంటే భయవిహ్వలులయ్యేవారని 
చెప్పేవారు” అని గాంధీజీ అన్నారు. 


కస్తూర్చా మనసులో ద్వైదీభావం లేదు. తన భర్త ఆశయసాధనకు ఆమె తోడు 
నిలవాలని నిశ్చయించుకున్నారు. అందువల్ల ఆమె భర్త అడుగుజాడల్లో, ఆయన గీసిన 
గీతపైనే జీవనయానం సాగించారు. 


“నా కోపంతో ఆమెను దహించివేసేవాణ్ణి. నాతో అణగిమణిగి ఉండి నడుచుకోవడం 
ఆమె భాధ్యత అనుకున్నాను. ఆమె జీవితాన్ని నరక ప్రాయం చేశాను. నా ఇల్లు మారాను. 
ఆమె వేసుకునే దుస్తులను మార్చాను. సాంప్రదాయ కుటుంబం నుంచి వచ్చిన ఆమెను 
మా ఇంట్లో నివసించే ముస్లింలను, అస్పృశ్యులను కుటుంబసభ్యులుగా పరిగణించాలని 
వత్తిడిచేశాను. తనకిష్టం లేకపోయినా సరే వాళ్ళకు సేవ చెయ్యాలన్నాను. ఆమె అన్నింటినీ 
సహించింది. నా చర్యలను నిరసించకుండా, ఆజ్ఞలను ధిక్కరించకుండా తన ప్రవర్తనతో 
నా కళ్ళు తెరిపించింది. క్రమంగా ఆమెపై నాకెలాంటి స్వతస్సిద్ధమైన హక్కులు లేవని 
నాకు అవగతమయింది. ఆమె విధేయతను నేను ఆశిస్తే ఓర్పుతో వాదన చేసి, ఆమెకు 
నచ్చచెప్పాలని నాకు అర్థమయింది. ఆవిధంగా సత్యాహింసలలో ఆమె నాకు గురువయ్యింది” 
అన్నారు గాంధీజీ. 

శకి 

గాంధీజీ, కస్తూర్బా అనారోగ్యాలు, వ్యక్తిగత సంఘర్షణల మధ్య నలుగుతున్న 
సమయంలో దక్షిణాఫ్రికా ప్రభుత్వం నియమించిన ఎంక్వైరీ కమిషన్‌ అతి తక్కువ వ్యవధిలో 
విచారణ పూర్తిచేసి తమ సిఫార్సులను ప్రభుత్వానికి అందజేసింది. ఎంక్ర్వైరీ కమిషన్‌ 
సిఫార్సులను ప్రభుత్వం అంగీకరించి ఇండియన్‌ రిలీఫ్‌ బిల్లును పార్లమెంటులో 
ప్రవేశపెట్టింది. ఆ బిల్లు భారతీయ వివాహాలు చట్టబద్ధమని (ప్రకటించింది. మూడు పౌండ్ల 
పన్ను రద్దు ప్రతిపాదించింది. సత్యాగ్రహుల కోరిక అనుసారం ఆసియాటిక్‌ రిజిస్టేషన్‌ 
చట్టానికి సవరణలు (ప్రతిపాదించింది. 

అలా 1906లో మొదలైన సత్యాగ్రహ పోరాటం ఎనిమిది సంవత్సరాల తర్వా 

ఇండియన్‌ రిలీఫ్‌ బిల్లుతో ముగిసింది. 
హే 

స్వామి భవాని దయాల్‌ ఇండియన్‌ ఒపీనియన్‌’ హిందీ పత్రిక సంపాదకుడు. ఆయన 
కస్తూర్భాను సేవకు పర్యాయపదమని అభివర్ణించారు. “నేను జైలు నుంచి విడుదలైన 
తర్వాత 1914లో కొన్ని నెలలు ఫీనిక్స్‌ ఆ(శ్రమంలో ఉన్నాను. అక్కడ “బా” సేవాతత్సరతను 
కళ్ళారా చూసే భాగ్యం నాకు దక్కింది. ఆమె చదువుకోలేదు. కానీ ఆమె గ్రహణశక్తి 
అమోఘం. వ్యవహార దక్షత అద్వితీయం. జాతీయతాభావంలో ఆమె చదువుకున్న వారెవరికీ 
తీసికట్టు కాదు. ఆరోజుల్లో నా భార్యకు జబ్బుచేసింది. డర్చన్‌లో డాక్టర్లు చేతులెత్తేశారు. 
బాపు మమ్మల్ని ఫీనిక్స్‌ రమ్మన్నారు. ఆయనే స్వయంగా ఫీనిక్స్‌ స్టేషన్‌కు తోపుడు బండితో 
వచ్చారు. తానే నా భార్యను ఆ బండిలో ఆశ్రమం వరకు తీసుకువచ్చారు. ఆశ్రమంలో నా 
భార్యను “బా” సంరక్షణలో ఉంచారు. అప్పట్లో 'బా” ఆరోగ్యం అంతంతమాత్రమే. అయినా 
ఆమె సేవలో, ఒక వారం మట్టి పట్టీల చికిత్స తర్వాత నా భార్య నడవగలిగింది.” 

జ 

మాతృభూమిలో ప్రజాసేవలో తమ జీవనం సాగించాలని నిర్ణయం తీసుకుని 
దక్షిణాఫ్రికాకు వీడుకోలు పలికారు గాంధీజీ. అప్పుడు గోఖలే గారు లండన్‌లో ఉన్నారు. 
అందువల్ల ముందుగా గోఖలే గారిని కలిసి, ఆ తర్వాత భారతదేశం వెళ్ళాలని 1914 
జూలై 18న గాంధీజీ, కస్తూర్భాలు ఓడలో ఎక్కారు. 

గాంధీజీ, కస్తూర్చాలు లండన్‌ చేరకముందే ప్రపంచయుద్ధం మొదలయింది. గోఖలేని 
కలిసి, కొన్నాళ్ళు లండన్‌లో ఉన్నప్పుడు ప్రపంచయుద్ధంలో బ్రిటిష్‌ సైన్యానికి మద్దతుగా 
అంబులెన్స్‌ దళం ఏర్పరచారు గాంధీజీ. కానీ ఆయన ప్లూరసీ (పార్వ నొప్పి) బారిన 
పడ్డారు. అందువల్ల ఆయన ఆశయం నెరవేరలేదు. డాక్టర్‌ మెహతా ఆయనకు చికిత్స 
చేసినా గుణం కనిపించలేదు. శాకాహారం డాక్టర్‌ చికిత్స వల్ల కూడా ఆరోగ్యం కుదుటపడలేదు. 
అప్పుడు వాళ్ళ బాగోగులు కనుకోవాలని లండన్‌లో ఉన్న సరోజిని నాయుడు వాళ్ళున్న 
అపార్భుమెంటుకి వెళ్ళారు. ఆమె అక్కడ కస్తూర్చా నిరాడంబరతను గమనించి 
ఆశ్చర్యపోయారు. “భర్త విజయానికి ఆమె ఏ విధంగా పొంగిపోలేదో, ఆయన కష్ట 
సమయంలో కూడా ఏ విధంగానూ కుంగిపోలేదు. ఆమె సమదృష్టి నన్ను ఆకట్టుకుంది. 
ఆమె ప్రదర్శించిన స్థిత ప్రజ్ఞత్వం అమేయం. ఆమె స్వదేశీయ గౌరవజ్యోతిని ఒక చేతిలో 
పట్టుకుని, ఇంకొక చేతిలో గాయపడ్డ యోధులకు సేవచేసే మూర్తిగా నాకు గోచరించారు. 

గోఖలే చెప్పిన విధంగా మృత్తిక నుండి మహావీరులను సృజించే దక్షిణాఫ్రికా మహానాయకుడు 
అతి తక్కువ అల్పాహారం పుచ్చుకుంటూ అనారోగ్యంతో నేలపై పడుకుంటే, అతని ధర్మపత్ని 
సామాన్య గృహిణి మాదిరిగా ఇంటి పనులలో నిమగ్నమై ఉన్నారు. తానొక ప్రపంచ విఖ్యాత 
మహాపురుషుని జీవిత భాగస్వామినని, గొప్ప కీర్తి ప్రతిష్టలనార్జించి ఉన్నామన్న అతిశయం 
ఆమెలో ఏ కోశానా కనిపించలేదు” అన్నారు సరోజిని నాయుడు. 


ఆరోగ్యం కుదుటపడకపోవడంతో అంబులెన్స్‌ దళంలో పని చేయడం సాధ్యం కాదని 
గాంధీజీ తెలుసుకున్నాక, ఐదు నెలలు లండన్‌లో ఉన్న తర్వాత గాంధీ దంపతులు చివరకు 
డిసెంబర్‌ 19న భారతదేశానికి ప్రయాణమయ్యారు. 

నాలుగవ భాగం 


బొంబాయిలో గాంధీ దంపతులకు ఆహ్వానం పలకడానికి పెద్ద ఎత్తున జనం తరలివచ్చారు. 
ఎన్నో సన్మాన సభలు ఏర్పాటుచేశారు. 1915 జనవరి 12న ఏర్పాటుచేసిన బహిరంగసభలో 
సర్‌ ఫిరోజ్‌షా మెహతా మాట్లాడుతూ “కొద్ది సంవత్సరాలుగా గాంధీ పేరు దేశమంతటా 
ప్రతిధ్వనిస్తోంది. ఆయన సేవానిరతి గురించి, ప్రజలకోసం ఆయన పడ్డ కష్టాలు, బాధల 
గురించి తెలియనివారు లేరు. అందువల్ల ఆయన గురించి నేను కొత్తగా చెప్పవలసిన 
అవసరం లేదు. గాంధీ మనకు గర్వకారణం. కానీ గాంధీ కంటే ప్రజలకు ఎక్కువ గర్వకారణం 
ఆయన ధర్మపత్ని. ఆమె పట్టుబట్టి ఆయన చేసే ప్రజాపోరాటంలో పాల్గొన్నారు. ఆయన 
బాధలలో, కష్టాలలో తాను కూడా భాగస్వామినవుతానని చెప్పారు. అందుకే ఆమె పేరు 
తలచుకుంటేనే రోమాలు నిక్కపొడుస్తాయి” అన్నారు. 


ప్రత్యేకంగా కస్తూర్చా గౌరవార్థం బొంబాయి మహిళలు ఒక సభ ఏర్పాటుచేశారు. 
దానికి దాదాపు 1000 మంది మహిళలు హాజరయ్యారు. ఆ సభలో బొంబాయిలో 
పేరుపొందిన మహిళలు ఉపన్యసించారు. వారిలో మహదేవ్‌ గోవింద రనడే వితంతువు 
కూడా ఒకరు. ఆమె ఆ సభలో కస్తూర్చాకు సన్మానపత్రాన్ని సమర్పించారు. ఒక వెండి 
జ్ఞాపికను అందజేశారు. సన్మాన పత్రంలో కస్తూర్భా అసమాన సాహసాన్ని చిత్తశుద్ధిని, 
త్యాగాన్ని కీర్తించారు. కస్తూర్భాకు ఉపన్యాసాలు అలవాటు లేదు. ఆరోజు తనకు చేసిన 
సన్మానానికి క్లుప్తంగా, హుందాగా కృతజ్ఞతలు తెలుపుతూ ఆమె “ఈ గౌరవం నిజానికి 
దక్షిణాఫ్రికాలోని మహిళలకు, జైళ్ళలో చనిపోయిన కొంతమంది మహిళా త్యాగమూర్తులకు 
దక్కాలి. వారిని ఈనాడు గుర్తుచేసుకొని వాళ్ళ తరపున నేను ఈ సన్మానాన్ని స్వీకరిస్తున్నాను” 
అని చెప్పారు. 


గాంధీజీ, కస్తూర్చాలు ఏప్రిల్‌లో మద్రాసు వెళ్ళారు. వాళ్ళను ఆహ్వానించడానికి రైల్వే 
ప్లాట్‌ఫాంపై పెద్ద సంఖ్యలో మొదటి తరగతి కంపార్టుమెంట్‌ దగ్గర జనం గుమిగూడారు. 
కానీ గాందీజీ, కస్తూర్చాలు మూడవ తరగతి బోగీలో నుండి చేతిలో బట్టల సంచీలతో 
కిందకు దిగారు. వారి నిరాడంబరత అందరి ఆశ్చర్యానికి హేతువయింది. 


మద్రాసులో వాళ్ళు “ఇండియన్‌ రివ్యూ' జర్నల్‌ అధినేత నటేశన్‌కు అతిథులుగా 

ఉన్నారు. వాళ్ళ బస “ఇండియన్‌ రివ్యూ” పత్రిక కార్యాలయం మేడపై రెండవ అంతస్థులో 
రెండు గదుల్లో ఏర్పాటుచేశారు నటేశన్‌. గదులు చూడగానే వాటిలో ఉన్న మంచాలు, 
టేబుల్‌, కుర్చీలు తీయించేశారు గాంధీజీ. గదుల్లో ఇక ఫర్నిచర్‌ అంటూ ఏమీ మిగల్లేదు. 


ఒక పాశ్చాత్య వనిత కస్తూర్చాను చూడాలన్న కుతూహలంతో గాంధీజీ బస చేసిన 
చోటుకు చేరింది. అప్పుడు గాంధీ దంపతులు ఫలాహారం చేస్తున్నారు. అయినా ఆమెను 
తమ వద్దకు రావచ్చని వాళ్ళు కబురుపంపారు. మేడ పైకొచ్చి గాంధీ దంపతులు నేలపై 
కూర్చొని ఫలాహారం చేయడం చూసి ఆమె ఆశ్చర్యచకితురాలయింది. ఆమెను తమతో 
పాటు కూర్చోమని వాళ్ళు ఆరగిస్తున్న పళ్ళను ఆమెకు కూడా ఇచ్చారు. ఆ వనిత కస్తూర్చాను 
ఇలా వర్ణించింది: “ఆమె పొట్టిగా, బక్కగా ఉంది. ముఖం బంగారు వన్నెతో మెరుస్తోంది. 
కన్నుల్లో తేజస్సు ఉట్టిపడుతోంది. మెడ నుంచి ముంజేతుల వరకు ఉన్న తెల్లని చొక్కా 
తొడుక్కుని, తెల్లని బట్ట మేలిముసుగు ధరించింది. చేతికి రెండు గాజులు తప్ప మరే 
నగలూ లేవు.” 


తన దుస్తుల గురించి ఆ వనితతో “కారియవాడ్‌లో స్త్రీల వస్త్రధారణ, దుస్తులు 
ఇలాగే ఉంటాయి” అని కస్తూర్బా అన్నారు. “లండన్‌లో ఉన్న ఐదు మాసాలు, దక్షిణాఫ్రికాలో 
ఉన్నన్ని రోజులు నా భర్త ఆజ్ఞానుసారం మేజోళ్ళు, బూట్లు వేసుకున్నాను” అన్నారు. పళ్ళాలలో 
మామిడి పండ్లు, పండ్లగింజలలోని పప్పులను, లేత కొబ్బరి ముక్కలను చూసి “ఇదేనా మీ 
ఆహారం?” అని ఆ వనిత అడిగితే “నేను, నా భర్త గత మూడేళ్ళుగా పండ్లను, 
పండ్లగింజలలోని పప్పులను మాత్రమే తింటున్నాము” అని కస్తూర్బా చెప్పారు. 


ఏప్రిల్‌ 21న విక్టోరియా హాల్‌లో జరిగిన పౌర సన్మానసభలో కస్తూర్చా గురించి 
నటేశన్‌ ప్రత్యేకంగా మాట్లాడారు. “కస్తూర్బా పతివ్రతా శిరోమణి. ఆమె తన భర్త సేవలో 
తరిస్తున్నారు. ఆయన భోగభాగ్యాలలో, బీదరికంలో, కష్టసుఖాల్లో, ఇంటా బయటా, జైల్లో, 
ప్రయాణాల్లో, నీడలా ఆయనను అనుసరించే ఆమె ఆదర్శపత్ని” అన్నారు. 


మద్రాసులో ఒక సభలో డా. బిసెంటు కస్తుర్చా గురించి మాట్లాడుతూ “కస్తూర్బా 
గాంధీ తన భర్తను అనుసరించడమే గాక దక్షిణాఫ్రికాలోని భారతీయ గృహిణులు తమ 
భర్తలకు భార్యలుగా గాక ఉంపుడుకత్తెలుగా ఉండవలసిన అత్యాచారాన్ని అమోఘంగా 
ప్రతిఘటించింది. ఆ సందర్భంలో ఆమె భారత స్త్రీల ప్రతిష్టనే గాక ప్రపంచంలోని యావత్తు 
స్రీజాతి ప్రతిష్టను ఇనుమడింపచేసిందని చెప్పవచ్చు. ఆమె ప్రపంచంలోని భర్తలకు 
సహధర్మచారుణులుగా ఉన్న భార్యల గౌరవాన్నే గాక వివాహ సంస్కారంలోని పవిత్రతను 
సైతం కాపాడింది” అన్నారు. 

మద్రాసులో కస్తూర్చా అప్పుడపుడు ముభావంగా ఉండటం గమనించారు నటేశన్‌. 
ఉండబట్టలేక గాంధీతో ఆ విషయం ప్రస్తావించారు. “మరేమీ పెద్ద కారణం లేదు. తన 
మనవండ్లకు, మనుమరాళ్ళకు ఖరీదైన బట్టలు కొనడానికి ఆమె డబ్బు కావాలంటోంది. 
ఆమె అసంతృప్తికి ఆమే కారణం” అని గాంధీ చెప్పారు. అప్పుడు మీతో వేగడం కష్టమనే 
అర్దం వచ్చేలా “మీరు కఠినమైన భర్త” అని నటేశన్‌ అంటే దానికి సమాధానంగా గాంధీజీ 

(౪ ౬... వాలి 

“నేనామె కోరికలన్నీ తీరిస్తే నా ఆశయాలను మరచిపోవాలి. ఆమెకు నా ఆశయాలు 
తెలుసు. నా జీవనశైలి తెలుసు. నిస్సంగుడుగా బ్రతకాలన్న నన్ను వదిలిపెట్టి వెళ్ళిపోయి 
పిల్లా పాపలతో హాయిగా ఉండమని ఆమెకు ఎన్నోసార్లు చెప్పాను. ఆమె దానికి ఒప్పుకోదే. 
సాంప్రదాయక హిందూ పతివ్రతలాగా ఆమె నన్ను అనుసరిస్తోంది. నేనేం చెయ్యను?” 


అన్నారు. 
పౌర సన్మాన సభల్లో “గాంధీ అనే గొప్ప వ్యక్తి భార్య అని నా భార్యకు సత్మారం 
చేశారు. కానీ మీరంటున్న గాంధీ అనే గొప్ప వ్యక్తి ఎవరో నాకు తెలియదు” అన్నారు 
గాంధీజీ, కస్తూర్భా యశస్సు ఆమె స్వార్దితమని చెప్పకనే చెబుతూ. 
హై 


గాంధీజీ తన తండ్రి, తాతల ఇళ్ళలో తన హక్కును పరిత్యజించారు. జ్ఞాతులను 
రప్పించి రాతమూలకంగా తన హక్కులను వదులుకుంటున్నట్లు ప్రకటించారు. ఆపత్రంపై 
కొడుకులందరి చేత సంతకాలు కూడా చేయించారు. తన కొడుకులకు ఆస్తిలో హక్షులేకుండా 
చేయడం కస్తూర్చాకు ఇష్టంలేదు. 
హ్‌ 
మే 15న అహ్మదాబాద్‌ దగ్గరలో ఉన్న కొచ్‌రాబ్‌ గ్రామంలో ఒక బంగళాలో ఆశ్రమం 
నెలకొల్పారు గాంధీజీ. దానికి సత్యాగ్రహాశ్రమం అని నామకరణం చేశారు. 


ఆశ్రమం 25 మందితో మొదలయింది. వారిలో 13 మంది తమిళులు. ఐదుగురు 
దక్షిణాఫ్రికానుండి వచ్చారు. మిగతావాళ్ళు గాంధీజీ ఇండియాకు వచ్చిన తర్వాత దేశం 
నలుమూలలనుండి ఆశ్రమ జీవనం కోరుకుని వాళ్ళతో చేరారు. అందరూ ఒక 
కుటుంబంలాగా నివసించడానికి ప్రయత్నం చేయాలనే ఉద్దేశంతో గాంధీజీ ఆశ్రమ 
నియమావళి పకడ్బందీగా తయారుచేశారు. 


ఆ(శ్రమం మొదలుపెట్టిన కొన్ని నెలలకు అమృత్‌లాల్‌ ఠక్కర్‌ నుండి గాంధీజీకి ఒక 
ఉత్తరం అందింది. దాని సారాంశం: ఒక బీద, సచ్చీలులైన అంత్యజుల కుటుంబం 
ఆశ్రమంలో చేరాలనుకుంటోంది. దానికి మీరు అంగీకరిస్తారా? 

ఆ ఉత్తరం చదివి ఠక్కర్‌ గారిలాంటి గొప్ప వ్యక్తి పరిచయంతో ఒక అంత్యజుల 
కుటుంబం అంత త్వరలో ఆశ్రమం చేరుతుందని గాంధీజీ ఊహించలేదు. కొత్తగా 
చేరాలనుకుంటున్న కుటుంబం సభ్యులు దూదాభాయి, ఆయన భార్య దానిబెన్‌, పసిపిల్ల 
లక్ష్మి. 

1915 సెప్టెంబరులో శ్రీనివాసశాగ్త్రికి రాసిన ఉత్తరంలో “ఆ కుటుంబాన్ని ఆ(శ్రమంలో 
చేర్చుకుంటున్నానని చెప్పిన తర్వాత 'బా', మరొక మహిళ తిరుగుబాటు చేశారు. ఆశ్రమంలో 
అలజడి మొదలయింది. అహ్మదాబాద్‌లో కూడా దీనిపై దుమారం చెలరేగింది. నేను 
'బా'తో నన్ను వదిలి వెళ్ళమన్నాను. ఇద్దరం ఇకనుంచి మంచి స్నేహితుల్లాగా ఉందామని 
చెప్పాను” అని గాందీజీ చెప్పారు. 


తిరుగుబాటు చేసిన రెండవ వ్యక్తి మగన్‌లాల్‌ భార్య సంతోక్‌బెన్‌. 


అంటరానితనంపై గాంధీజీ అలోచనలు కస్తూర్చాకు సమ్మతం కాలేదు. 
అస్పృశ్యులకు ఆశ్రమంలో చోటిస్తే ఆశమం వదిలి వెళ్ళిపోతానని ఆమె బెదిరించారు. 
కానీ ఆమె బెదిరింపు గాంధీజీపై పనిచెయ్యలేదు. “దూదాభాయి కుటుంబం ఆశ్రమంలో 
ఉండటం ఎవరికైతే ఇష్టం లేదో వాళ్ళు తమ సామాన్లు సర్దుకుని వెళ్ళిపోవచ్చు” అని 
గాంధీజీ నిర్ద్వంద్వంగా ప్రకటించారు. కల్లెన్‌బాకు రాసిన లేఖలో ఈ విషయం ప్రస్తావించారు 
గాంధీజీ. “నా భార్య, మగన్‌లాల్‌ భార్య నాపై యుద్ధం ప్రకటించారు. నా జీవితం 
నరకప్రాయం చేశారు. ఇష్టం లేకపోతే ఆశ్రమం వదిలి వెళ్ళమని నేను వాళ్ళకు స్పష్టంగా 
చెప్పాను. దానితో వాళ్ళు మరింత రెచ్చిపోయారు. తుఫాను ఇంకా వెలిసిపోలేదు. నేనైతే 
ఈ విషయంపై స్థిరంగా నిలబడ్డాను” అని గాంధీజీ అన్నారు. 


ఆశ్రమంలో వంతులవారీగా పనుల విభజన జరిగింది. అందువల్ల అస్పృశ్యులు 
కూడా వారి వంతు వచ్చినపుడు వంట చేయాలి. వాళ్ళు వంట వండిన రోజు కస్తూర్చా 
ఆశ్రమ భోజనం తినలేదు. కాకా కాలేల్మర్‌ కథనం ప్రకారం వారు వండిన ఆహారాన్ని 
తినడం కస్తూర్చాకు ఇష్టం లేదు. అందుకని ఆమె ఫలాహారంతో సరిపెట్టుకుంది. ఆ రాత్రి 
అందరూ వింటూండగా గాంధీజీ ఆమెను కోప్పడ్డారు. “ఇది నేను సహించను. నువ్వు ఈ 
భేదాలు పాటించాలనుకుంటే రాజ్‌కోట్‌కు వెళ్ళు. ఇక్కడ నాతో ఉంటూ అంటరానితనం 
పాటించడం కుదరదు” అని నిష్కర్షగా చెప్పారు. ఆ రాత్రి వాళ్ళిద్దరూ చాలాసేపు ఘర్షణ 
పడ్డారు. 


తర్వాత రోజు ఉదయం రామదాసు, దేవదాసు వాళ్ళ అమ్మతో “అమ్మా! దక్షిణాఫ్రికాలో 

మన ఇంట్లో అస్పృశ్యులుంటే నీకు అభ్యంతరం ఉండేది కాదు. అక్కడ లేని అభ్యంతరం 
ఇక్కడ మటుకు ఎందుకు?” అని నచ్చచెప్పడానికి ప్రయత్నిస్తే “అక్కడ మాట వేరు. ఇప్పుడు 
మనం మనదేశంలో ఉన్నాం. ఇక్కడ మన సమాజపు మర్యాదను అనుసరించి నడుచుకోవాలి 
కదా” అని ఆమె అన్నారని కాలేల్కర్‌ చెప్పారు. | 

గాంధీజీ అంత స్పష్టంగా చెప్పిన తర్వాత కస్తూర్భా ఏం చెయ్యగలరు? ఎక్కడకు 
వెళ్ళగలరు? తెగేదాకా లాగడమెందుకని మాట్లాడకుండా ఉండిపోయారు. కానీ వంటగదిని, 
భోజనశాలను దూదాభాయి కుటుంబసభ్యులు వెళ్ళిపోయిన తర్వాత కస్తూర్చా మళ్ళీ 
శుభ్రం చేసారు. అది గమనించిన గాంధీజీ ఆమెను మళ్ళీ హెచ్చరించారు. “నువ్వు వెళ్ళిపోతే 
నాకు చాలా బాధ కలుగుతుంది. కానీ నిన్ను ఆపలేను. నువ్వు ఇక్కడ ఆశ్రమ నియమాలు 
విధిగా పాటించాలి లేదా వెళ్ళిపోవాలి” అని గాంధీజీ చెప్పారు. దానికి బదులుగా అప్పుడు 
కూడా కస్తూర్భా మౌనం వహించారు. 


అస్పృశ్యులకు ఆశ్రమంలో చోటిస్తే సామాజిక బహిష్మారానికి దారి తీస్తుందని కస్తూర్చా, 
కొంతమంది ఇతర ఆ(శ్రమవాసులు భయపడ్డారు. ఆశ్రమవాసుల నిరసన గాంధీజీలో 
తీరని వ్యథకు కారణమయింది. ముఖ్యంగా కస్తూర్చాను ఒప్పించలేకపోయాననే బాధ 
ఆయనను కలతపెట్టింది. ఒక కథనం (ప్రకారం తన క్షోభను ప్రతిఫలిస్తూ, కస్తూర్భాలో 
పరివర్తనను ఆశించి ఆయన ఏడు రోజులు ఉపవాసం చేశారు. కస్తూర్భాకు తప్ప మిగతా 
ఎవరికీ ఆయన దీక్షకు కారణం తెలియదు. ఆ ఏడు రోజుల్లో కస్తూర్భాకు క్రమంగా 
అంత్యజుల కుటుంబానికి ఆశ్రయమిచ్చిన చర్యలోని అంతరార్థం బోధపడింది. అదే ఆశ్రమం 
అస్థిత్వమని, ఆశ్రమ సిద్ధాంతాలకు జీవగర్ర అని గ్రహించారు. ఆ సిద్ధాంతాలను కాలదన్నిన 
తర్వాత ఆశ్రమం ఉనికికి అర్థంలేదని తెలుసుకున్నారు. అంతేకాదు. గాంధీజీ ఆశ్రమానికి 
ఆత్మ. ఆ ఆత్మ లేకపోతే ఆశ్రమం లేదన్న ఎరుకతో కస్తూర్భా ఏడవ రోజుకల్లా తన 
ప్రతిఘటనకు స్వస్తి చెప్పారు. 


ఇంకొక కథనం (ప్రకారం కస్తూర్చా హృదయ పరివర్తనకు కారణం లక్ష్మి. 
అస్పృశ్యులు శుభ్రంగా ఉండరన్న భావన కస్తూర్చా నరనరాల్లో జీర్ణించుకుపోయింది. ఒకరోజు 
లక్ష్మి దూరంగా ఆడుకుంటున్నప్పుడు కస్తూర్భా ఆ పిల్లను నిశితంగా గమనించారు. ఆ 
అమ్మాయి కూడా అందరిలాగే ఉంది కదా అనుకున్నారు. అది మొదలు ఆమెలో మార్పు 
వచ్చింది. ఆ తర్వాత అస్పృశ్యుల శౌచంపై ఆమెకున్న దురభిప్రాయం తొలగిపోయింది. 
గాంధీ, కస్తూర్భాలు ఆ అమ్మాయి కొంత పెద్దయిన తర్వాత దత్తత తీసుకోవాలనుకున్నారు. 
తర్వాత రోజుల్లో ఆమె వాళ్ళ హరిజన కుమార్తెగా పరిగణింపబడింది. 

ఆశ్రమంలో అంత్యజుల ప్రవేశంపై గొడవ జరుగుతున్న సమయంలో గాంధీజీ తన 
డైరీలో “ఈరోజు మళ్ళీ 'బా'తో ఉద్వేగానికి లోనై సంయమనం కోల్పోయాను. ఈ 
భయంకరమైన దోషానికి ఏదైనా మందు కనుక్కోవాలి” అని రాసుకున్నారు. కానీ ఆ 
మందు దొరకలేదు. ఆయన నియంతృత్వం కొనసాగింది. కస్తూర్బా ఆయనను నిర్భయంగా 
ఎదిరించారు. చిన్న చిన్న తుఫానులు అప్పుడప్పుడూ వాళ్ళను కలత పెట్టాయి. కానీ క్రమేణా 
కస్తూర్చా ఆయన పెద్దరికాన్ని గౌరవించడం నేర్చుకున్నారు. ఆయన ఆమె సంయమనాన్ని 
గుర్తించి, తన తప్పులను దిద్దుకున్నారు. ఆమె అనుకూలవతి. “కస్తూర్‌కు ఆత్మనిబ్బరం 
ఎక్కువ. మొదట్లో దాన్ని నేను మొండితనంగా అపార్థం చేసుకున్నాను. ఆమెలో ఉన్న ఒక 
గొప్ప గుణం నా ప్రమేయం లేకుండా, స్వతస్సింద్ధంగానే ఆమె నాలో మమేకమయింది. 
ఈ గుణం ఆమెలో మొదటినుంచి ఉందో లేదో నాకు తెలియదు గాని నేను ప్రజారంగంలో 
అడుగుపెట్టిన తర్వాత, నా జీవనమార్గం మారిన తర్వాత ఆమె నా అర్థాంగి అయింది” 
అన్నారు గాంధీజీ. 

హ్‌ 

హరిలాల్‌తో గాంధీజీకి సమస్యలుత్సన్నమయ్యాయి. 1915లో గాంధీజీకి హరిలాల్‌ 
30 పేజీల ఉత్తరం రాసి దాన్ని ముద్రించి తెలిసినవాళ్లకు, బంధువులకు పంపాడు. అందులో 
తనకు, తన తమ్ముళ్లకు గాంధీజీ న్యాయం చెయ్యలేదని, తమని నాశనం చేశారని 
ఆరోపించాడు. అందులో గాంధీజీ తమ అమ్మ కస్తూర్చాను హింసించారని చెప్పాడు. “మా 
అమ్మ పడ్డ కష్టాలు వివరించడం నా వశంలో లేని పని” అన్నాడు. 

కోచరబ్‌ ఆశ్రమం మొదలుపెట్టిన ఆరు నెలలకు 1915 మొదట్లో హరిలాల్‌ తన 
చదువు ప్రయత్నాలకు స్వస్తిచెప్పి షోలాపూర్‌లో ఒక మిల్లులో ఉద్యోగంలో కుదురుకున్నాడు. 
అప్పుడు హరిలాల్‌ తన భార్యాపిల్లలను ఆశ్రమంలో కస్తూర్బా వద్ద వదిలివెళ్ళాడు. కస్తూర్చా 
ఆ పిల్లలతో ఆనందంగా కాలక్షేపం చేశారు. గాంధీజీకి కూడా హరిలాల్‌ పిల్లలంటే మక్కువ 
కలిగింది. “ఈ రోజుల్లో రసిక్‌ని, కాంతిని భుజాలపై ఎక్కించుకుని గుర్రంలా బాపు వాళ్ళని 
స్నానానికి తీసుకువెళ్తున్నారు” అని గులాబ్‌ తన అక్కకు రాసిన ఉత్తరంలో తెలిపింది. 


ఆ తర్వాత కొన్నాళ్ళకు హరిలాల్‌ కలకత్తాలో సేఠ్‌ నరోత్తమ్‌దాస్‌ ఆఫీసులో 
ఉద్యోగంలో చేరాడు. రసిక్‌ని, కాంతిని ఆశ్రమంలో వదిలి, 1916 మొదట్లో హరిలాల్‌ 
తన కుటుంబాన్ని కలకత్తాకు తీసుకువెళ్ళాడు. అప్పుడు మణిలాల్‌ ఆశ్రమంలో ఉన్నాడు. 
హరిలాల్‌ ఇంటికి కావలసిన వస్తువులు కొనడానికి మణిలాల్‌ కొంత డబ్బును హరిలాల్‌కు 

మనీ ఆర్డర్‌ చేశాడు. గులాబ్‌బెన్‌ ప్రకారం ఆ డబ్బు మణిలాల్‌ దక్షిణాఫ్రికాలో సంపాదించింది. 
దాన్ని నరాన్‌దాస్‌ దగ్గర దాచుకున్నాడు. డబ్బు అందిందని మణిలాల్‌కు హరిలాల్‌ రసీదు 
పంపాడు. అది కాస్తా గాంధీజీ కంటబడింది. ఆయన దాని గురించి మణిలాల్‌ని ప్రశ్నించారు. 
అది ఆశ్రమం డబ్బని ఆయనకు అనుమానం. ఆ డబ్బు తన సొంత డబ్బుని, దక్షిణాఫ్రికాలో 
కష్టపడి సంపాదించి దాచుకున్నదని చెబితే గాంధీజీ నమ్మలేదు. ఆయన అనుమానం 
నిజం కాదని ఎంత చెప్పినా వినలేదు. మణిలాల్‌ తప్పు చేశాడని గాంధీజీ మూడు రోజులు 
నిరశనదీక్ష చేశారు. 


చివరకు మణిలాల్‌ను ఆశ్రమం నుంచి వెలివేశారు గాంధీజీ. మద్రాసు వెళ్ళీ కూలినాలి 
చేసుకొని బ్రతకమన్నారు. అక్కడ తానెవెరో ఎవరికీ చెప్పకూడదని షరతు విధించారు. 
కన్న కొడుకుకు అంత కఠినమైన శిక్ష స్వయానా తండ్రి విధిస్తే కస్తూర్భా దుఃఖానికి విరుగుడు 
లేదు. కొడుకును సమర్థించలేక, భర్తను సముదాయించలేక ఆమె సతమతమయ్యారు. 
కొన్నాళ్ళకు కోపం తగ్గిన తర్వాత కస్తూర్బా ప్రోద్బలంతో మద్రాసులో తన స్నేహితునికి 
చెప్పి అతని ప్రెస్సులో మణిలాల్‌కు ఉద్యోగం ఇప్పించారు గాంధీజీ. అప్పటికి గాని కస్తూర్చా 
మనసు కుదుటపడలేదు. 


ఇది జరిగిన కొన్ని నెలలకు ఫీనిక్స్‌ వదిలి ఇంగ్లండుకు వెళ్ళాలనుకుంటున్నానని 
గాంధీజీకి ఆల్బర్ట్‌ వెస్ట్‌ ఉత్తరం రాశారు. అప్పుడు ఆల్బర్ట్‌ వెస్ట్‌ స్థానంలో “ఇండియన్‌ 
ఒపీనియన్‌” పత్రిక వ్యవహారం చూసుకోమని మణిలాల్‌ను గాంధీజీ దక్షిణాఫ్రికా 
వెళ్ళమన్నారు. కొడుకు దూరదేశానికి వెళ్తున్నాడని కస్తూర్చాకు దుఃఖం. అతనికి పెళ్ళి 
కాలేదని, పెళ్ళికి తండ్రి చేయించిన ప్రతిజ్ఞ ప్రతిబంధకమని ఆమెకు దుఃఖం. కాకపోతే 
తండ్రీకొడుకులు రాజీపడ్డారని ఆమెకు కొంత సంతోషం. 


గాంధీజీకి కుటుంబం కంటే ముందు దేశం, దానికంటే ముందు సత్యం ప్రాధాన్యమని 
కస్తూర్చాకు, ఆమె కొడుకులకు ఎన్నెన్నో రకాలుగా అనుభవమయింది. కానీ గాంధీజీ 
ఉత్తరాలలో కస్తూర్చాకు, తన కొడుకులకు తన చర్యలవల్ల, తన ప్రయోగాల వల్ల అన్యాయం 
జరిగిందని పదేపదే ఒప్పుకున్నారు. ఉదాహరణకు మణిలాల్‌ని అంత కఠినంగా శిక్షించిన 
గాంధీజీ 1918లో రాసిన ఒక ఉత్తరంలో మంచి మాటలతో మురిపిస్తారు. దానికి కారణం 
కస్తూర్భా సమయోచితంగా తన కొడుకులకు, గాంధీజీకి మధ్య బలమైన వారధిగా బతకడం 
వల్ల సాధ్యమయింది. మణిలాల్‌కు రాసిన ఆ ఉత్తరంలో గాంధీజీ తన మనోభావాలు 
వ్యక్తం చేశారు. “నేనంటే నీకు కోపం, దానికి నేనే కారణం. నిన్ను చాలా ఇబ్బంది పెట్టాను. 
నీ చదువుకు అడ్బొచ్చాను. కానీ నాకు వేరే దారి లేదు. నా ప్రయోగాలకు నేను బలైనట్లే 

వాటికి నువ్వు, మీ అమ్మ కూడా బలయ్యారు. నేను నీ శ్రేయస్సు కోరే అన్నీ చేశాను. నిన్ను 
కష్టపెట్టాలని నాకే కోశానా లేదు. ఇది చాలదా నీకు నాపై కోపం శమించడానికి?” అని ఆ 
లేఖలో చెప్పారు. 
హక 

ఒకరోజు కస్తూర్బా ఆశ్రమం పనికి ఆలస్యంగా వచ్చారు. ఆలస్యానికి కారణమేమిటని 
గాంధీజీ ప్రశ్నించారు. “రామదాసు ఊరికి వెళ్తున్నాడు కదా. ప్రయాణంలో తినడానికి 
ఆహారం సిద్ధం చేస్తున్నాను. అందువల్ల కాస్త ఆలస్యమయింది” అని కస్తూర్చా చెప్పారు. 
“ఆథశమవాసులు ఇంకెవరైనా ప్రయాణం పెట్టుకుంటే కూడా నువ్విలాగే ఆహారం సిద్ధం 
చేస్తావా?” అని గాంధీజీ అడిగితే “నిజం చెప్పాలంటే నాకు వాళ్ళు, రామదాసు ఒకటే 
కాదు. మీరు నాపట్ల చాలా కరకుగా ఉన్నారు” అని కస్తూర్చా అన్నారు. “నీకు రామదాసు 
పట్ల ప్రేమ ఉండటంలో తప్పులేదు. కానీ ఆశ్రమం నీ సొంతిల్లు కాదు. ఇక్కడ నియమాలు 
అందరికీ ఒకేలా వర్తిస్తాయి. ఆశ్రమవాసుల పిల్లలకు కూడా ప్రత్యేకమైన వెసులుబాటు 
ఏదీ ఉండటానికి వీల్లేదు. ప్రపంచం మనకేసి చూస్తోంది. మననుంచి గొప్ప ఆదర్శాలు 
ఆశిస్తోంది” అని గాంధీజీ కస్తూర్చాకు చెప్పారు. 

చంపారన్‌లో వ్యవసాయానికి భూమిని గుత్తకు తీసుకున్న రైతులు చట్టం ప్రకారం 
20 భాగాల్లో మూడు భాగాలు ఇండిగో పండించి, ఆ పంటను భూస్వామికి అప్పచెప్పాలి. 
ఆవిధంగా చంపారన్‌ రైతులు దోపిడీకి గురవుతున్నారు. ఆ రైతులకు ఉపశమనం కల్గించమని 
ఒక చంపారన్‌ రైతు గాంధీజీని కోరారు. 


గాంధీజీ అధ్వర్యంలో చంపారన్‌లో శాసనోల్లంఘనం మొదలయింది. రైతుల 
వాంజ్మూలాలను నమోదుచేశారు. అదే సమయంలో గాంధీజీ చంపారన్‌లో ఐదు ప్రాథమిక 
పాఠశాలలు ప్రారంభించారు. బొంబాయి నుంచి, పూనా నుంచి స్వచ్చందంగా పనిచేయడానికి 
ఉపాధ్యాయులు వచ్చారు. కొచరాబ్‌ ఆ(శ్రమం నుండి సురేంద్రనాథ్‌, దేవదాస్‌, కస్తూర్చా 
చంపారన్‌ చేరుకున్నారు. సర్వెంట్స్‌ ఆఫ్‌ సొసైటీకు చెందిన డాక్టర్‌ దేవ్‌ వచ్చారు. 


కస్తూర్చా వచ్చిన తర్వాత వంటా వార్పు కార్యక్రమం గాంధీజీ ఆమెకు అప్పచెప్పారు. 
“అది మాకు ఇష్టం లేదు. మేము చాలామందిమి. ఆమెకు అంత కష్టం కల్గించడం తప్పని 
మేము అనుకున్నాం. కానీ గాంధీజీ మా మాట వినలేదు. ఆమె ఆ పని చేయడంలో తప్పు 
లేదన్నారు. ఆమెకు అటువంటి పని అలవాటే అన్నారు. మాకు ఇష్టమైతే ఆమెకు ఆ 
కార్యక్రమంలో సాయపడవచ్చు ఆన్నారు. కృపలానీ ఆమెకు వంటపనిలో సాయం చేశారు. 


కాటా చంద్రహాస్‌ 85 


చాలా ఎక్కువమందికి అన్నం వండేటప్పుడు ఆమె గుండిగను ఎత్తలేకపోతే అప్పుడు మేము 
ఆమెకు చేయి అందించేవాళ్ళం. కట్టెల పొయ్యిపై వండడానికి ఆమె అవస్థ పదేవారు. 
చాలా పొగ కమ్మేసేది. ఆమె కళ్ళు ఎర్రబడేవి. కళ్ళలోనుంచి నీళ్ళు కారేవి” అని బాబూ 
రాజేంద్రప్రసాద్‌ అన్నారు. 

చంపారన్‌లో కస్తుర్భాను కూడా ఉపాధ్యాయురాలుగా నియమించారు గాంధీజీ. 
ఆమెకు తెలిసిన చదువు అంతంత మాత్రమే. అది కూడా గుజరాతీ భాషలో. కానీ చంపారన్‌లో 
ఆమె బోధనే అన్నిటికంటే విలువైనది. శుచి శుభ్రత, మంచి నడవడిక, క్రమశిక్షణ, మొదలైన 
విషయాలపై ఆమె బోధన చేశారు. 

పల్లెల్లో ఆరోగ్యం, పారిశుద్ధ్యం, స్వచ్చత, తదితర కార్యక్రమాలు కస్తూర్చా పర్యవేక్షణలో 
జరిగాయి. కస్తూర్చా జిల్లాలోని పల్లెల్లో తిరుగుతూ పల్లెల్లో ఆడవాళ్ళను పోగేసి వీధులు 
ఊడ్చారు. మహిళలకు చీపుర్లు తయారు చేసుకోవడం నేర్పారు. ముందుగా వాళ్ళ ఇళ్ళు 
ఎలా శుభ్రంగా ఉంచుకోవాలో నేర్పారు. ఆ తర్వాత వీధులను, కొలనులను పరిశుభ్రంగా 
ఉంచుకోవలసిన అవసరం గురించి తెలిపారు. ఆమె ఈ కార్యక్రమాలు చేపట్టినప్పుడు 
చాలా సమస్యలు ఎదుర్మొన్నారు. ఒక గ్రామంలో కస్తూర్చా అధ్వర్యంలో నిర్వహిస్తున్న 
స్కూలుకు ఇండిగో ప్లాంటర్ల మనుషులు నిప్పెట్టారు. రెల్లుగడ్డితో కప్పిన స్మూలు కాలి బుగ్గి 
అయింది. “అప్పుడు స్మూలు కోసం పక్కా భవనం నిర్మించాలని డా. దేవ్‌, వకీలు సోమన్‌, 
కస్తూర్బా నిర్ణయం చేశారు. కొన్నాళ్ళకు నిర్మాణం మొదలయింది. కస్తూర్భా స్వయంగా 
ఇటుకలు, రాళ్ళు చెమటోడుస్తూ మోశారు” అని బాబూ రాజేంద్రప్రసాద్‌ చెప్పారు. 


ఇర్విన్‌ అనే ప్లాంటర్‌ రెచ్చిపోయి గాంధీజీని, కస్తూర్చాను స్టేట్స్‌మన్‌ దినపత్రికలో 
దుమ్మెత్తిపోశాడు. “స్కూలు పేరుతో ఆమె ఒక బజారు మొదలుపెట్టింది” అని కస్తూర్చాపై 
అసహ్యమైన నిందవేశాడు. స్టేట్స్‌ మన్‌ కథనంపై గాంధీజీ పత్రికకు రాశారు. “ఇర్విన్‌ 
అమర్యాదకరంగా నా భార్యను దూషించాడు. అతను చెప్పే బజారుకు, కస్తూర్చాకు సంబంధం 
లేదు. ఆమె సమయమంతా స్కూలు నడుపుతున్న ఉపాధ్యాయులకు అన్నం వండి వార్చడానికి, 
గ్రామస్థులకు వైద్య సహాయం అందించడానికి, మహిళలకు పారిశుద్ధ్యం గురించి అవగాహన 
కల్పించడానికి సరిపోతోంది” అని గాంధీ చెప్పారు. 


రైతుల సమస్యపై గాంధీజీ చేబట్టిన నడిపిన నిరసనోద్యమం తర్వాత లెప్టినెంట్‌ 
గవర్నర్‌ ఒక ఎంక్వైరీ కమిటీని వేయడానికి ఒప్పుకున్నాడు. ఆ కమిటీలో గాంధీని కూడా 
సభ్యుడుగా ఉండమని కోరాడు. విచారణ తర్వాత ఆ కమిటీ రైతుల కోరికలను సమర్థించింది. 

రైతులనుంచి ప్లాంటర్స్‌ అన్యాయంగా వసూలుచేసిన సొమ్ములో కొంత భాగాన్ని రైతులకు 
వాపసుచేయాలని, తీన్‌ కఠియా పద్ధతిని రద్దు చేస్తూ చట్టం చేయాలని కమిటీ సిఫార్సు 
చేసింది. ప్రభుత్వానికి రిపోర్టు అందిన తర్వాత, దాన్ని తిరస్మరించమని ప్లాంటర్స్‌ 
పట్టుబట్టారు. లెప్టినెంట్‌ గవర్నర్‌ వాళ్ళ ఎత్తులు సాగనీయలేదు. ఆ తర్వాత బిల్లును 
ప్రవేశపెట్టకూడదని ప్లాంటర్స్‌ శతవిధాలా ప్రయత్నించారు. కానీ లెప్టినెంట్‌ గవర్నర్‌ చొరవతో 
కమిటీ సిఫార్సుల ప్రకారం ప్రభుత్వం బిల్లును ప్రవేశపెట్టింది. తీన్‌ కఠియా పద్ధతి రద్దు 
చట్టమయింది. 


వంద సంవత్సరాలుగా అమల్లో ఉన్న తీన్‌ కఠియా పద్ధతి రద్దయింది. ప్లాంటర్ల 
అధిపత్యం అంతమయింది. రైతులు స్వేచ్చావాయువులను పీల్పారు. గాంధీ నడిపిన 
సత్యాగ్రహోద్యమం విజయవంతమయింది. ఇండిగో మరక పోదన్న మూఢనమ్మకం 
పటాపంచలైంది. 


బీహారులోనే ఉండి మరికొన్ని ప్రాథమిక పాఠశాలలు స్థాపించి, (గ్రామాల్లోకి 
చొచ్చుకుపోయి సంఘసేవ చేయాలని గాంధీజీ కోరిక. దానికి అవసరమైన ప్రణాళిక 
ఆయన తయారు చేసుకున్నారు కానీ ఆయన ఆశయం సిద్ధించలేదు. 

జ 

చంపారన్‌లో సత్యాగ్రహోద్యమం కొనసాగుతున్నప్పుడే కొచరబ్‌ గ్రామంలో ప్లేగు 
వ్యాధి ప్రబలింది. దానివల్ల సత్యాగ్రహాశ్రమంలో పిల్లల ఆరోగ్యం గురించి గాంధీజీకి, 
కస్తూర్చాకు ఆందోళన మొదలయింది. సత్యాగ్రహాశ్రమం స్వచ్చతకు గీటురాయి కానీ కొచరబ్‌ 
గ్రామస్థులు పారిశుద్ధ్యం విషయంలో జాగ్రత్త వహించలేదు. అంతేగాక సత్యాగ్రహాశ్రమం 
పల్లెలకు, పట్టణానికి కొంత దూరంగా సొంత భూమిలో ఉండాలని గాంధీజీ అభిలషించారు. 


చివరకు సాబర్మతి సెంట్రల్‌ జైలుకు దగ్గర్లో ఉన్న ఒక బంజరు భూమిని ఆశ్రమానికి 
అనువైనదిగా గుర్తించారు. సత్యాగ్రహులు జైలుకు వెళ్ళడం సర్వసాధారణం. అందువల్ల 
ఆశ్రమం జైలుకు దగ్గరగా ఉండడం మంచిది. అంతేకాక సాధారణంగా చుట్టుపక్కల 
పరిశుభ్రంగా ఉన్న ప్రదేశాల్లోనే జైళ్ళను నిర్మిస్తారు. అందువల్ల కూడా ఆ ప్రదేశం గాంధీజీకి 
నచ్చింది. ఎనిమిది రోజుల్లో కొనుగోలు పూర్తి చేశారు. అది కొన్నప్పుడు అక్కడ కట్టడాలేవీ 
లేవు. ఒక్క చెట్టు కూడా లేదు. కానీ పక్కనే సాబర్యతి నది, అక్కడి (ప్రశాంత వాతావరణం 
గాంధీజీకి నచ్చాయి. 


ఆ ప్రదేశంలో కుటీరాలు నిర్మించేంతవరకు అక్కడే గుడారాలు వేసుకున్నారు. 
అందులోనే ఆశమవాసుల నివాసం. ఒక రేకుల షెడ్డులో వంటగదిని ఏర్పాటు చేశారు. 

అప్పటికి ఆశ్రమ జనాభా నలభైకి చేరుకుంది. 


సాబర్మతి ఆశ్రమం పునాదులు తవ్వుతున్న సమయంలో అహ్మదాబాద్‌లో మిల్లు 

కార్మికులు సమ్మె చేశారు. 
జే 

సాబర్మతి ఆశ్రమం రూపుదిద్దుకుంటున్న సమయంలో కస్తూర్భా చంపారన్‌ నుండి 
తిరిగివచ్చారు. ఆశ్రమ నిర్మాణం మగన్‌లాల్‌ చూసుకుంటే వంటతో సహా మిగతా 
వ్యవహారాలు కస్తూర్బా అధీనంలో ఉన్నాయి. ఆ సమయంలో అనసూయా సారాభాయి 
కోరికపై అహ్మదాబాద్‌ మిల్లు కార్మికులకు గాంధీజీ మార్గదర్శనం చేస్తున్నారు. కార్మికుల 
సమస్య పరిష్కారమైన తర్వాత గాంధీజీ ఖేడా సత్యాగ్రహోద్యమంలో రైతులకు నాయకత్వం 
వహించారు. ఆ తర్వాత ప్రపంచయుద్ధంలో ప్రభుత్వం తరఫున సైనికుల సమీకరణకు 
నడియాద్‌లో పర్యటించారు. 


నిరాడంబరత్వంలో గాంధీజీ అనుయాయులందరికంటే కస్తూర్చాకే (ప్రథమ స్థానం. 
ఆమెకున్నదల్లా ఒక పరుపుచుట్ట, ఒక చిన్న పెట్టె. అంతే. ప్రయత్నించినా నిరాడంబరత్వంలో 
ఆమెతో ఎవరు కూడా పోటీకి నిలువలేరు. ఆమె నిరాడంబరత గురించి గాంధీజీ ఒకసారి 
ప్రస్తావిస్తూ “నిరంతరం నిరాడంబరంగా బతకాలని తాపత్రయపడే నావద్దే “బా కంటే 
ఎక్కువ వస్తువులున్నాయి” అన్నారు. 


సాబర్మతి అశ్రమంలో కాఫీ, టీ తాగకూడదని నియమం చేశారు. కాఫీ, టీ ఆరోగ్యానికి 
హానికరకమని ఆ నియమం. ఒక వ్యక్తి ఆశ్రమంలో కొత్తగా చేరాడు. అన్నీ ఆసక్తితో పరిశీలన 
చేసి, కస్తూర్చా కాఫీ తాగుతున్నారని పసిగట్టాడు. ఆ విషయం గాంధీ వద్ద ప్రస్తావించాడు. 
“కాఫీ, టీ ఆరోగ్యానికి మంచిది కాదనుకుంటే “బా” ఎందుకు కాఫీ సేవిస్తున్నారు?” అని 
అడిగాడు. “బా” ఇప్పటికే ఏమేమి పరిత్యాగం చేసిందో మీకు తెలియదు. ఇదొక్కటే ఆమెకు 
భోగం. ఇది కూడా విసర్జించమని నేనామెను ఆదేశిస్తే నేను నిజంగా నియంతనవుతాను” 
అన్నారు. 

ఆ(శ్రమంలో 'బా'యే ముఖ్య ఆకర్షణ. దానికి కారణం ఆమె ఆ(శ్రమవాసులను, 
అతిథులను ఎంతో ఆప్యాయతతో చూసుకునేవారు. వాళ్ళ వ్యక్తిగత అవసరాల పట్ల కూడా 
శ్రద్ధ వహించేవారు. అంతేకాక కలిసిన కొన్ని నిముషాలకే ఆమె ఎదుటి వ్యక్తి భోగట్టా 


సమీకరించి ఆ వ్యక్తితో మాట్లాడితే, ఆ వ్యక్తి ఆమె తనకు దగ్గర బంధువుగా అనుభూతి 
చెందేవాడు. 

అప్పుడప్పుడు అతిథుల కోసం ఆమె ఆశ్రమ నియమాలను కూడా తోసిరాజనడం 
జరిగేది. సి.ఎఫ్‌. ఆండ్రూస్‌, జవహర్లాల్‌ నెహ్రూలకు టీ కాచి, రాజాజీకి కాఫీ కలిపి ఇచ్చేవారు. 
అది నియమాలకు విరుద్ధమని గాంధీజీ ఆక్షేపిస్తే “మీకు నాపై అధికారం చెలాయించే 
హక్కుంది కానీ వాళ్ళపై మీకు ఆ హక్కు లేదు” అని ఆమె చెప్పేవారు. రాజేంద్రప్రసాద్‌, 
మోతీలాల్‌ నెహ్రూ, జవహర్లాల్‌ నెహ్రూ, మౌలానా ఆజాద్‌, తదితరులు బాపూతో తమ 
పని పూర్తయ్యాక 'బా'తో కూర్చుని మాటామంతీ చెప్పుకునేవారు. అజాద్‌ ఆమె ఆరోగ్యం 
గురించి అడిగేవారు. జవహర్లాల్‌ ఏవో విప్లవాత్మకమైన విషయాలు మాట్లాడేవారు. ఎప్పుడైనా 
ఆమెతో మాట్లాడకుండా జవహర్లాల్‌ నెహ్రూ చేతులు జోడించి ఒర్జి నమస్కారం చేసి వెళ్తే, 
ఆమె ఆందోళనగా వెంటనే బాపూతో కయ్యానికి కాలుదువ్వేవారు. “అతనెందుకు అలా 
ముభావంగా వెళ్ళిపోయాడు? అతన్నేమైనా అన్నారా?” అని ప్రశ్నించేవారు. “నువ్వు కూడా 
ఈమధ్య మొహం ముడుచుకుని ఉంటున్నావు “బా”. జవహర్‌ను నేనేం అనలేదులే. ఈసారి 
మామధ్య ఎలాంటి అభిప్రాయభేదం లేదు” అని గాంధీజీ ఆమెను సముదాయించేవారు. 


“నేను సాబర్మతి ఆశ్రమానికి వెళ్ళినప్పుడు సమిష్టి పాకశాల లేదు. ఎవరికి వారే 
వండుకునేవారు. కానీ “బా”, బాపు కుటీరాల్లో వంటగదులలో అతిథులకు కూడా వంట 
వండేవారు. కొంతమంది ఆ(శ్రమవాసులు వంటలో “బాకు సాయం చేసేవారు. సాయమన్న 
మాటే కానీ ఎక్కువ భాగం ఆమే వండేవారు. అతిథులకు వండి, వడ్డించడం “బా’కు చాలా 
ఆనందాన్నిచ్చేది” అని జయప్రకాష్‌ నారాయణ్‌ భార్య ప్రభావతి అన్నారు. 


ఆశ్రమంలో మసాలా లేని గుమ్మడి కూరను గాంధీజీ అందరికీ అలవాటు చేశారు. 
ఒకరోజు మసాలా వేసి కూర వండించారు. “మసాలా వేసిన కూర ఎలా ఉంది?” అని 
ఆశ్రమంలోని ఆడవాళ్ళని రెచ్చకొట్టే విధంగా అడిగారు. దానికి కస్తూర్చా కసిగా స్పందించారు. 
“మీరు మాట్లాడకుండా ఉంటే మంచిది. ప్రతి ఆదివారం మీరు రకరకాల వంటకాలు 
వండించుకుని కొసరి కొసరి వడ్డించుకుని సుష్టుగా తినేవారు. జ్ఞాపకం తెచ్చుకోండి.” 
ఈ స్పందనలో వెటకారముంది, ఆక్షేపణ ఉంది, ఆయన చేస్తున్న నిర్వాకం చాల్లే అన్నట్లుంది. 


సైనికులను నమోదు చేస్తున్న సమయంలో గాంధీజీ ఆశ్రమం పనులన్నీ కస్తూర్చాకు 
అప్పచెప్పారు. అవన్నీ ఆమె చక్కగా నిర్వర్తించారు. తల్లిలా, తల్లిప్రేమను పంచుతూ ఆమె 
ఆశమవాసుల బాగోగులు పరిరక్షించారు. 1918 జూన్‌ 18న దక్షిణాఫ్రికాలో తన సెక్రటరీగా 
ప్రతిభాశాలి సోన్యా శెల్సిన్‌కు గాంధీజీ లేఖ రాశారు. అందులో “నా జీవితం చాలా 
జటిలంగా తయారయింది. నువ్వునా బహిరంగ లేఖలను చదివే ఉంటావు. ప్రస్తుతం 
నేను యుద్దానికి సైనికులను సమీకరించే ప్రయత్నంలో ఉన్నాను. ఈ పనివల్ల తరచుగా 

నేను రైలు ప్రయాణాలు చేస్తున్నాను. నేనిప్పుడు ఏకాంతవాసం, విశ్రాంతి కావాలని 
కోరుకుంటున్నాను. కానీ అవి నాకు దక్కకపోవచ్చు. కస్తూర్బా అసాధారణంగా 
మారిపోయింది. ఇంతకుముందులా ఆమె నాతో తగవులాడటం లేదు. పనులన్నీ చక్కగా 
చేస్తోంది. ఆమెలో మార్పుని నువ్వే స్వయంగా ఇక్కడకు వచ్చి చూస్తే బాగుంటుంది...” 


అని రాశారు. 


ఒకసారి ఆశ్రమంలో ఒకరు జబ్బుపడ్డారు. ఆ విషయం కస్తూర్చాకు తెలియలేదు. 
దానికి కస్తూర్భాని తప్పుపట్టారు గాంధీజీ. అంతేకాదు, ఆ తప్పుని ప్రార్థనా సమావేశంలో 
వేలెత్తి చూపెట్టారు. “దేవదాస్‌కు జబ్బు చేస్తే అది నీకు తప్పకుండా తెలిసేది. అలాంటప్పుడు 
మిగతావాళ్ళకు జబ్బు చేస్తే నీకెందుకు తెలియలేదు. నువ్వెందుకు తెలుసుకోవాలని ప్రయత్నం 
చేయలేదు?” అన్నారు గాంధీజీ. 


గాంధీజీ ఆశ్రమంలో ఉంటే అతిథులు పోటెత్తేవారు. వాళ్ళందరికీ పొద్దుట, 
మధ్యాహ్నం, సూర్యాస్తమయం ముందే చివరి భోజనం ఆశ్రమ పాకశాలలో కస్తూర్బా 
వండేవారు. ఆమె చేతులమీదుగా వడ్డించేవారు. ఆ శ్రమ ఆమె కొన్నాళ్ళ వరకు భరించేవారు. 
తర్వాత ఆమె ఆరోగ్యం పాడయ్యేది. శుష్మించిపోయేవారు. కొన్నాళ్ళు గాంధీజీ ఆశ్రమంలో ' 
లేకపోతే ఆమెకు తీరిక దొరికేది. ఆమె మళ్ళీ బలం పుంజుకునేవారు. 

హై 

తమ పెద్ద కొడుకు హరిలాల్‌ విషయంలో కస్తూర్భా చాలా కలత చెందారు. 
అతనికిప్పుడు ఐదుగురు సంతానం. కానీ అతను బాధ్యతగా ప్రవర్తించడం లేదు. నిలకడ 
లేదు. అవి చాలవన్నట్లు చెడు సహవాసంతో తాగుడు అలవాటయ్యింది. సానికొంపలకు 
కూడా వెళ్తున్నాడు. హరిలాల్‌ గురించి వార్తలు కస్తూర్చాను, గాంధీజీని విపరీతంగా 
కలత పెట్టాయి. 


హరిలాల్‌ ఉద్యోగం చేస్తూ ముప్పై వేల రూపాయలు సొంత వ్యాపారానికి వాడుకుని 
నష్టపోయాడు. కంపెనీకి డబ్బు కట్టలేకపోయాడు. కంపెనీ యజమాని నరోత్తమదాస్‌. 
హరిలాల్‌ను పోలీసులకు అప్పచెప్పకుండా గాంధీజీకి ఉత్తరం రాశాడు. దానికి సమాధానంగా 
గాంధీజీ తన చేతులు దులిపేసుకున్నారు. హరిలాల్‌ను పోలీసులకు అప్పగించి న్యాయపరమైన 


చర్యలు తీసుకోమన్నారు. నరోత్తమదాస్‌ ఆ సలహాను పాటించలేదు కానీ హరిలాల్‌ 
ఉద్యోగం ఊడిపోయింది. 


అకస్మాత్తుగా 1918 జూన్‌లో ఒక ఉదయం హరిలాల్‌ భార్య గులాబ్‌ తన ఐదుగురు 
పిల్లలతో సాబర్మతి ఆశ్రమం వచ్చింది. ఆమె మనస్థితి ఆందోళనగా ఉంది. వాళ్ళను 


90 కస్తూర్చా గాంధీ ధీరోదాత్త చరిత్ర 


కస్తూర్చా తన కుటీరానికి తీసుకు వెళ్ళారు. పిల్లలకు స్నానాలు చేయించి, వాళ్ళ బట్టలుతికారు. 
మిఠాయి చేసి తినిపించారు. పిల్లలకు కథలు చెప్పారు. వాళ్ళతో వాహ్యాళికి వెళ్ళారు. 
పిల్లలు సంతోషంగా ఉన్నారు. నాయనమ్మ అంటే మక్కువ పెంచుకున్నారు. కస్తూర్చాకు 
తన బాధలన్నీ చెప్పుకుంది కోడలు. గులాబ్‌ కన్నీళ్ళను తుడవడానికి కస్తూర్చా ప్రయత్నించారు. 
హరిలాల్‌ నడతకు నొచ్చుకున్నారు. తాను గులాబ్‌కు, పిల్లలకు ఆసరాగా ఉంటానని మాట 
ఇచ్చారు. కానీ గులాబ్‌ సాబర్మతి ఆశ్రమంలో ఉండటానికి రాలేదు. తన పుట్టిల్లు రాజ్‌కోట్‌ 
వెళ్తూ దారిలో సాబర్మతిలో ఆగింది. అందుకే కొన్ని వారాలు సాబర్మతిలో ఉండి రాజ్‌కోట్‌కు 
పిల్లలతో వెళ్ళిపోయింది. వాళ్ళందరూ వెళ్ళిపోవడంతో కస్తూర్చాని ఒంటరితనం వెన్నాడింది. 
అప్పుడు గాంధీజీ నడియాద్‌లో సైన్యం సమీకరణ చేస్తున్నారు. ఆమె నడియాద్‌ వెళ్ళి 
గాందీజీతో హరిలాల్‌ గురించి మాట్లాడాలనుకున్నారు. కానీ నడియాద్‌ వెళ్ళడానికి గాంధీజీ 
అనుమతించలేదు. 


1918 జూలై 9న నడియాద్‌ నుంచి గాంధీజీ కస్తూర్చాకు ఉత్తరం రాశారు. అందులో 
“నువ్వు నాతో ఉండాలని ఉత్సుకతతో ఉన్నావని నాకు తెలుసు. కానీ ప్రస్తుతం నువ్వక్కడ 
ఉండడమే సబబు. ఆశ్రమవాసులందరినీ నీ బిడ్డలుగా చూసుకుంటే నువ్వు మన పిల్లల 
గురించి మరచిపోతావు. వయసు మీద పడుతున్నకొద్దీ అదే మనం చేయాలి. ఇతరులను 
(ప్రేమించి, వాళ్ళకు సేవ చేస్తే నీకు సంతోషం కలుగుతుంది. ప్రతి ఉదయం నువ్వు జబ్బు 
చేసిన వాళ్ళను కలిసి పరామర్శించు. వాళ్ళకు సేవ చెయ్యి. ఎవరికైనా ప్రత్యేకమైన ఆహారం 
కావాలంటే అది తయారుచేయించు. మహారాష్ట్ర నుంచి వచ్చిన మహిళలను కలిసి వాళ్ళ 
పిల్లలకు ఉత్సాహం కలిగేటట్లు చెయ్యి లేదా వాళ్ళను షికారుకు తీసుకుని వెళ్ళు. వాళ్ళు 
ఆక్కడ అపరిచితులన్న భావం పోగొట్టేలా ప్రవర్తించు. ఈవిధంగా నువ్వు క్రీరికలేకుండా 
సేవ చేస్తే నీ మనసు ఎప్పుడూ ఉల్లాసంగా ఉంటుంది. నువ్వు నిర్మలతో మత సంబంధమైన 
చర్చలు చెయ్యి. ఆమెను నీకోసం భాగవతం చదవమను” అని రాశారు. జూలై 11న 
గాంధీజీ ఇంకో ఉత్తరం రాశారు. అందులో “నువ్వు అసంతృప్తిగా ఉంటే నాకు కూడా 
అసంతృప్తి (ప్రబలుతుంది. మహిళలను తీసుకువెళ్ళే వీలుంటే నిన్ను నడియాద్‌కు తప్పకుండా 
తీసుకువెళ్ళేవాణ్ణి... ఎడబాటులోనే ఆనందాన్ని పొందడాన్ని మనం నేర్చుకున్నాం కదా! 
దేవుడు కరుణిస్తే మళ్ళీ కలుద్దాం” అని రాశారు. 

జస 

ఖేడా జిల్లాలో సిపాయిల నమోదు కార్యక్రమం కొనసాగుతున్న సమయంలో 
వీలైనప్పుడల్లా గాంధీజీ గాంధీజీ సాబర్మతి ఆశ్రమానికి వెళ్ళేవారు. సరైన ఆహారం తినక 
కాలి నడకన విరామం లేకుండా తిరగడం వల్ల గాంధీజీ ఆరోగ్యం పాడయింది. ఆయనకు 

విరోచనాలు పట్టుకున్నాయి. అయినా యథాలాపంగా ఆ సాయంకాలం ఆశ్రమానికి వెళ్ళారు 
ఒక పూట పస్తుంటే సరిపోతుందని ఆశ్రమంలో ఆయన ఏమీ తినలేదు. అందువల్ల ఆయన 

కాస్త ఉపశమనం లభించింది. పూర్తి ఉపశమనం లభించాలంటే ఉపవాసం పొడిగించాలని, 
తర్వాత రోజు ఆకలైతే పండ్ల రసం తీసుకోవాలని అనుకున్నారు. అందువల్ల తనకు 


మధ్యాహ్నం భోజనం వద్దని కస్తూర్చాకు చెప్పారు. 


ఆ రోజు ఏదో పండుగ. గాంధీజీకి పాలు, పాల పదార్థాలు నిషిద్ధం. అందువల్ల 
కస్తూర్చా ప్రత్యేకంగా గోధుమ పాయసం నేతితో కాకుండా నూనెతో వందారు. అంతే 
కాకుండా ఆమె ఆయనకోసం ప్రత్యేకంగా ఒక గిన్నెడు పెసరపప్పు వండారు. అది ఆయనకు 
చాలా ఇష్టం. కస్తూర్చాను సంతోషపెట్టేందుకు, తన జిహ్వను తృప్తి పరచుకునేందుకు 
పాయసం, పెసరపప్పు దండిగా ఆరగించారు గాంధీజీ. ఒక గంటకల్లా తెరిపిలేకుండా 
విరోచనాలు పట్టుకున్నాయి. ఆ సాయంకాలం ఆయన నడియాద్‌కు వెళ్ళాలి. ఆశ్రమానికి 
10 ఫర్లాంగుల దూరంలో సాబర్మతి స్టేషన్‌ ఉంది. అక్కడికి చాలా కష్టపడుతూ నడిచారు. 
రాత్రి 10 గంటలకు నడియాద్‌ చేరుకున్నారు. వాళ్ళు బస చేసిన అనాథాశ్రమం స్టేషనుకు 
అరమైలు దూరం. కానీ ఆ కాస్త దూరం ఆయనకు పది మైళ్ళుగా తోచింది. అనాథాశ్రమం 
చేరుకోగానే ఆయన బాధ హెచ్చయ్యింది. మామూలుగా ఆయన వాడే లెట్రిన్‌ కాకుండా 
తన పక్క గదిలో కమోడ్‌ పెట్టమన్నారు. ముప్ఫై లేదా నలభై విరోచనాలయ్యాయి. వైద్య 
సహాయం నిరాకరించారు. రోగం మరణానికి దారితీస్తోందని అనుకుని తనను ఆశ్రమానికి 
తరలించమన్నారు. ఆలోగా అంబాలాల్‌ సారాభాయి వచ్చి కారులో ఆయనను తన ఇంటికి 
తీసుకువెళ్ళారు. 

అరోగ్యంలో కొంత మెరుగు కనిపించిన తర్వాత గాంధీజీ సాబర్మతి ఆశ్రమం వెళ్ళారు. 
అక్కడ జల చికిత్స చేసుకున్నారు. దానితో కొంత ఉపశమనం పొందారు. కానీ శరీరంలో 
బలం లేదు. వైద్య సలహాలు ఆయన వద్దకు కుప్పలు తెప్పలుగా అందాయి. కొంతమంది 
మాంసం తాగమన్నారు. దానిని ఆయుర్వేదం సమర్షిస్తుందని రు. అది కు 
eon: జ అ న్‌ ness ps 

స్పానిష్‌ ఫ్లూ జ్వరంతో హరిలాల్‌ చిన్న కొడుకు శాంతిభాయి చనిపోయాడు. అబ్బాయి 
చనిపోయిన 24 గంటలకు 1918 అక్టోబర్‌ 18న అతని తల్లి గులాబ్‌ని కూడా ఫ్లూ 


కబళించింది. కస్తూర్చా శోకానికి అంతం లేదు. ఆమె రాజ్‌కోట్‌ వెళ్ళి కర్మకాండ తర్వాత 
గాంధీజీ ఆరోగ్యం గురించి ఆదుర్దాతో తిరిగివచ్చారు. 

గులాబ్‌ మరణంతో హరిలాల్‌ కుంగిపోయాడు. అతనికి తన మిగిలిన నలుగురు 
పిల్లలనేం చెయ్యాలో తెలియలేదు. హరిలాల్‌ది నిలకడలేని జీవితమని తెలిసిన కస్తూర్చా 
అతని పిల్లల బాధ్యత తనదే అనుకున్నారు. రామి, కాంతిలాల్‌, రసిక్‌లాల్‌, మనుబెన్‌ 
ఎక్కువభాగం ఆ(శ్రమంలో కస్తూర్బా దగ్గర పెరిగారు. 

హై 

ఆ(శ్రమంలో గాంధీజీ బలహీనంగా మంచానికి అతుక్కుపోయి ఉన్నారు. ఒక రాత్రి 
నిస్సహ ఆయనను పూర్తిగా ఆవహించింది. జీవితంపై ఆశ వదులుకున్నారు. మరణం 
దరి చేరాననుకున్నారు. ఆ రాత్రి ఆయనకు నిద్ర లేదు. 


తెల్లవారింది. తన అంతం ఆసన్నమైందన్న భావన తొలగిపోలేదు. అందువల్ల ఆయన 
తన వేకువ సమయమంతా ఆశమవాసులు భగవద్గీత పారాయణం చేస్తే వినడంలో 
గడిపారు. చదవడానికి శక్తి లేదు. నడవడానికి ఓపిక లేదు. బ్రతుకుపై ఆశ అణగారింది. 
ఏమీ చేయలేని పరిస్థితి. 

అలా ఆయన మృత్యువుకోసం ఎదురుచూస్తున్న సమయంలో డాక్టర్‌ తల్వాల్కర్‌ ఒక 
వ్యక్తిని తోడుకొని గాంధీజీ వద్దకు వచ్చారు. అతని పేరు కేల్కర్‌. అతను వైద్యశాస్త్రం 
చదువుతూ మధ్యలో మానివేశాడు. అతనికి ఐస్‌ (మంచుగడ్డ) చికిత్సపై గొప్ప నమ్మకం. 
ఆ చికిత్సను గాంధీజీపై ప్రయోగించాలని ఆయన అభిమతం. దానికి గాంధీజీ 
అనుమతించారు. ఆ చికిత్సతో గాంధీజీకి మళ్ళీ ఆకలి మొదలైంది. కొంత శక్తి వచ్చింది. 
ఐదు, పది నిమిషాలు నడిచే ఓపిక వచ్చింది. 


కొన్నాళ్ళకు గాంధీజీ తేరుకున్నారు కానీ విరోచనాల వల్ల మలద్వారం వద్ద చీలికలు 
ఏర్పడ్డాయి. సర్జరీకోసం నవంబరు రెండవ పక్షంలో ముందుగా మాథేరాన్‌ కొండ ప్రాంతం 
ఆరోగ్యకేంద్రంలో ఒక నెల రోజులు విశ్రాంతి తీసుకున్న తర్వాత బొంబాయి వెళ్ళారు. 
అక్కడ డాక్టర్‌ దలాల్‌ వెంటనే సర్జరీ కుదరదని చెప్పారు. గాంధీజీ చాలా బలహీనంగా 
ఉన్నారు. కొంత బలం పుంజుకున్నాక సర్జరీ చేస్తానన్నారు. గాంధీజీని పాలు తాగమన్నారు. 
ఐరన్‌, ఆర్సెనిక్‌ ఇంజెక్షన్లు ఇస్తానన్నారు. “ఇంజెక్షన్లు ఇవ్వండి కానీ పాలు తాగకూడదని నా 
నియమం” అని గాంధీజీ చెప్పారు. వారిద్దరి మధ్య సంభాషణను వింటున్న కస్తూర్బా 
బుద్ధి చురుకుగా పనిచేసింది. గాంధీజీని రక్షించుకోవాలన్న ఉద్దేశంతో “మీరు పాలు 
తాగనని ఒట్టేసుకున్నప్పుడు గేదె పాలు, ఆవు పాలు అనుకున్నారు. మీ ఒట్టు మేకపాలకు 
వర్తించదు కదా? అందువల్ల మేకపాలు త్రాగడానికి మీకు ఎలాంటి అభ్యంతరం 
ఉండదనుకుంటాను” అన్నారు. డాక్టర్‌ కూడా మేకపాలు తాగితే సరిపోతుందని ఆమెకు 
వత్తాసు పలికారు. గాంధీజీ లొంగిపోయారు. కస్తూర్బా బుద్ధిసూక్ష్మతను అంగీకరించిన 

గాంధీజీ ఆ విషయాన్ని మిల్లీ పోలక్‌తో చెప్పారు. “ఆడవాళ్ళు కార్యసాధకులు. బుద్ధిసూక్ష్మత 
మీ సొంతం” అన్నారు. “మేకపాలు తాగడం ఎందుకు వాగ్జానభంగం కాదో అని కస్తూర్చా 
చెప్పిన విధానాన్ని ప్రశసింస్తున్నానని ధ్వనించేలా” అన్నారు మిల్లీ పోలక్‌. 


శస్త్ర చికిత్సకు ముందు, కస్తూర్బా సూచనపై మేకపాలు తాగడం మొదలుపెట్టిన 
తర్వాత 1919 జనవరి 10న మగన్‌లాల్‌కు గాంధీజీ ఉత్తరం రాశారు. అందులో మేక 
పాలు వ్యవహారం ఉటంకించారు. “బా” మొహం చూడలేకపోతున్నాను. గంగిగోవులాగా 
ఏదో చెబుతున్నట్లుంటుంది ఆ మొహం. ఆమె బాధపడడంలో స్వార్థముందని నేను 
గ్రహించాను. కానీ ఆమె సాధుత్వం నన్ను వివశుణ్ణి చేస్తుంది. దానివల్ల నాకు మనశ్శాంతి 
లభిస్తుంది” అని అందులో రాశారు. 


మేకపాలు తాగడం మొదలుపెట్టిన తర్వాత గాందీజీ బలం పుంజుకున్నారు. 1919 
జనవరి 20న డాక్టర్‌ దలాల్‌ శస్త్రచికిత్స చేశారు. గాంధీజీ కోలున్నారు. సర్జరీ తర్వాత 
కొన్నాళ్ళు గాంధీజీ ప్రాణ్‌జీవన్‌ మెహతా ఇల్లు మణిభవన్‌లో విశ్రాంతి తీసుకున్నారు. 
అప్పుడు రాజ్‌కోట్‌ నుంచి హరిలాల్‌ పిల్లలని పిలిపించుకుని అక్కడ ఉన్నన్నాళ్ళు వాళ్ళతో 
హాయిగా కాలక్షేపం చేశారు కస్తూర్చా. ఆరోగ్యం కొంత మెరుగయ్యాక గాంధీజీ, కస్తూర్బా, 
హరిలాల్‌ పిల్లలు, మేకతో సహా సాబర్మతి ఆశ్రమానికి తిరిగివచ్చారు. 

హే 


హరిలాల్‌ తన మేనమామ మాధవదాస్‌తో కలిసి భాగం వేసుకొని పత్తి వ్యాపారం 
చేసాడు. వ్యాపారంలో నష్టం తేలితే, పత్తి సమయానికి అమ్మలేదని మాధవదాస్‌ తన 
వంతు నష్టాన్ని కూడా హరిలాల్‌కు అప్పు కింద లెక్కకట్టాడు. తమ్ముడు చేసిన మోసానికి 
కస్తూర్చా మండిపడ్డా అతన్నేమనలేక ముభావంగా ఉండిపోయారు. 

1908లో రాసిన పొంద్‌ న్వరాజ్‌ పుస్తకంలో భారతదేశంలో బీదరికాన్ని పారద్రోలడానికి 
చేనేత మగ్గం లేదా రాట్నం సర్వరోగనివారిణిలా పనిచేస్తుందని గాంధీ చెప్పారు. సాబర్మతి 
సత్యాగ్రహాశ్రమంలో కొన్ని చేనేత మగ్గాల్ని ఏర్పాటుచేశారు కానీ ఆశమవాసులలో ఒక్కరికి 
కూడా నేతపని తెలియదు. చివరకు పాలన్‌పూర్‌ నుంచి ఒక నేత నిపుణుడు వాళ్ళకు నేత 
పని నేర్పించాడు. మగన్‌లాల్‌ ఆ కళపై పట్టు సంపాదించి ఆశ్రమంలో చాలామందికి 
నేత నేయడం నేర్పించాడు. అప్పుడు సొంతంగా నూలు తయారుచేసుకోవడానికి రాట్నం 
కోనం వేట (ప్రారంభమయింది. ఆ విషయంలో గంగాబెన్‌ వమజ్ముందర్‌ 
నవ లీకృతురాలయ్యారు. బరోడా సంస్థానంలోని వీజావూర్‌లో చాలా ఇళ్లల్లో 

రాట్నాలున్నాయని ఆమె కనుగొన్నారు. ఆమె కృషి ఫలితంగా ఆ తర్వాత ఏకులతో వడికిన 
నూలు వీజాపూర్‌ నుంచి ఆశ్రమానికి కుప్పలుతెప్పలుగా రావడం మొదలైంది. 


ఆ తర్వాత ఒక మహిళ పత్తితో ఏకులు ఎలా చెయ్యాలో నేర్పించింది. త్వరలో 
ఆశ్రమంలో ఖద్దరు ఉత్పత్తి పుంజుకుంది. బొంబాయిలో సర్జరీ తర్వాత కోలుకుంటున్న 
సమయంలో గాంధీజీ గదిలో రాట్నం రుంకారం చేసింది. ఆ మధురనాదం తనకు 
త్వరగా కోలుకోవడానికి మానసికంగా సాయం చేసిందని గాంధీజీ అన్నారు. 


గాంధీజీ ఖాదీ ఉద్యమం మొదలుపెట్టిన సమయంలో నేత నేసిన ఖద్దరు గుడ్డ 
ముతకగానే కాకుండా, కురచగా ఉండేది. అందువల్ల రెండు ముక్కలను కలిపి చీరగా 
కుట్టేవారు. ఫలితంగా తయారైన ఖద్దరు చీర బరువుగా ఉండి, దాన్ని కట్టుకుంటే అసౌకర్యంగా 
ఉండేది. ఖాదీ గుడ్డ మాత్రమే కట్టుకోవాలని గాంధీజీ నియమం విధించినప్పుడు ఖద్దరు 
చీర బరువు గురించి ఆశ్రమ మహిళలు గాంధీజీకి విన్నవించారు. “అదేం మాట? తొమ్మిది 
నెలలు శిశువు భారం మోసే మీకు అది బరువా, అది కూడా ఆ భారం దేశం కోసం, బీద 
మహిళల మర్యాదను రక్షించడం కోసం అయినప్పుడు?” అన్నారు గాంధీజీ. అప్పుడు 
మహిళలు మరొక వాదన గాంధీజీ ముందు ఆవిష్కరించారు. “ఖద్దరు చీర మరీ ఎక్కువ 
బరువు కావడం వల్ల దాన్ని (ప్రతి రోజూ ఉతుక్కోవడం యాతనగా వుంది” అన్నారు. అది 
విన్న గాంధీజీ నవ్వి “అలా అయితే మేము పురుషులం మీ చీరలను ఉతకాలి” అన్నారు. 
ఆ మహిళల నాయకురాలు కస్తూర్భా. “మేజోళ్ళు, బూట్లు ధరించాలని దక్షిణాఫ్రికాలో 
“బాను చాలా (బ్రతిమాలాను. ఆ తర్వాత వాటిని వదిలివేయడానికి అంత (శ్రమ పడలేదు 
కానీ ఇప్పుడు ఖద్దరు చీర కట్టుకోమనడానికి చాలా బ్రతిమాలాల్సి వచ్చేట్లుంది” అన్నారు 
గాంధీజీ. 


నిజంగానే ఖద్దరు చీర గురించి గాంధీజీతో కస్తూర్బా గట్టిగానే పోట్లాడారు. 
“దక్షిణాఫ్రికాకు తీసుకు వెళ్ళినప్పుడు మేజోళ్ళు, బూట్లు వేసుకోమని సతాయించారు. కాదంటే 
నన్ను బుజ్జగించారు. వాటిని వేసుకున్నాను. ఐరోపా దుస్తులు కుదరదంటే కనీసం పార్శీల 
వస్ర్త్రధారణను అనుసరించమన్నారు. దానికి ఒప్పుకున్నాను. ఆ తర్వాత ఇండియాకు 
వచ్చేముందు వాటిని విసర్జించమన్నారు. అదీ చేశాను. గుజరాతీ దుస్తులు ధరించమన్నారు. 
దానికీ తలొగ్గాను. ఇప్పుడేమో ఈ మోటు ఖద్దరు చీర కట్టమంటున్నారు. ఖద్దరు చీర 
కట్టుకోవడం కాదు. దాన్ని మోయాలి. అదంత బరువుగా ఉంది. మీ సంస్కరణలతో నా 
ప్రాణం తోడేస్తున్నారు” అన్నారు కస్తూర్చా. ఖద్దరు అంటే ఈసడించినదంతా మొదట్లోనే. 
కట్టుకోవడం మొదలైన తర్వాత కస్తూర్చా పూర్తిగా ఖద్దరుకే పరిమితమయ్యారు. 

ఒకసారి కస్తూర్చా కాలి వేళ్ళు ఏ రాయికో తగిలి చిట్లాయి. దెబ్బ తగిలిన చోట 
బ్యాండేజీ కట్టాలి. ఆమె బ్యాందేజీ చుట్టబోయే ముందు ఆ(శ్రమంలో ఒక వనిత మిల్లు 
బట్టతో చేసిన బ్యాండేజీని తెచ్చి “బా”, ఇది మెత్తగా ఉంటుంది. ఖద్దరు బ్యాండేజీ కంటే 
హాయిగా ఉంటుంది కూడా” అంది. కానీ కస్తూర్చా దానికి ఒప్పుకోలేదు. “వద్దు, వద్దు. 
ఖద్దరు బ్యాండేజీనే వాడతాను. అది మెత్తగా లేకపోయినా నన్నేమీ బాధపెట్టదు” అన్నారు 
కస్తూర్చా. ఒకప్పుడు ఖద్దరు చీర కట్టడానికి నిరసన తెలిపిన కస్తూర్చా ఇప్పుడు దేనికీ 
ఖద్దరు తప్ప ఇంకో గుడ్డను వాడటానికి ఇష్టపడడం లేదు. ఎంత మార్చు! 

హే 

సాబర్మతి ఆశ్రమంలో ఎవరి బట్టలు వాళ్ళే ఉతుక్కోవాలని నియమం. అది కూడా 
నెల నెలా రేషన్‌గా అందచేసిన సబ్బుతో. కానీ ఆడవాళ్ళు తమకిచ్చిన సబ్బు చాలడం 
లేదని గొణుగుతున్నారు. ఫిర్యాదు చేస్తే నియమాన్ని వ్యతిరేకినట్లు అవుతుంది. అందువల్ల 
చివరకు సబ్బు రేషన్‌ పెంచమని ఒక విజ్ఞాపన పత్రం గాంధీజీకి సమర్పించాలని 
నిర్ణయమయింది. వాళ్ళంతా కస్తూర్చా వద్దకు వెళ్తే ఆమె వెంటనే పిటిషన్‌పై సంతకం 
చేశారు. పిటిషన్‌ గాంధీజీకి సమర్పించారు. అందులో కస్తూర్భా సంతకం చూసి, ఆ 
మహిళల నాయకురాలని ఉద్దేశించి “ఈమె నాకు, “బాకు మధ్య తగవు పెట్టింది” అన్నారు. 
చివరకు సబ్బు రేషన్‌ పెంచారు. 

ఐదవ భాగం 


గాంధీజీ అనారోగ్యంనుంచి కోలుకుంటున్న సమయంలో వార్తాపత్రికల్లో రౌలట్‌ రిపోర్టు 
గురించి చదివారు. అందులో ముఖ్యంగా రాజద్రోహం అభియోగంపై అనుమానుమున్న 
వారినెవరినైనా అరెస్టు చేసి విచారణ కూడా జరుపకుండా ఎంతకాలమైనా జైల్లో పెట్టేందుకు 
వీలుగా శాసనం చేయాలని సిఫార్సు ఉంది. రౌలట్‌ కమిటీ సిఫార్సులను ప్రభుత్వం బిల్లుగా 
ప్రవేశపెట్టింది. బిల్లుకు నిరసనగా సత్యాగ్రహం చేయాలన్నారు గాంధీజీ. కానీ సత్యాగ్రహం 
కార్యరూపం దాల్చకముందే రౌలట్‌ బిల్లు చట్టమయింది. అప్పుడు మద్రాసులో ఉన్న గాంధీజీ 
ఒక రాత్రి రౌలట్‌ చట్టం గురించి ఆలోచిస్తూ పడుకున్నారు. “తెల్లవారుజామున మామూలు 
సమయం కంటే ముందే నాకు మెలకువ వచ్చింది. ఆ సమయంలో ప్రజలను హర్తాళ్‌ 
చేయమని పిలుపునివ్వాలని నాకు ఒక ఆలోచన కలలాగా ఆవిష్కృతమైంది. తెల్లవారిన 
తర్వాత దాన్ని రాజగోపాలాచారితో పంచుకున్నాను. సత్యాగ్రహం స్వీయ ప్రక్షాళన ప్రక్రియ. 
అందువల్ల హర్తాళ్‌ రోజు ప్రజలు తమ పని మానుకుని, ఉపవాసం చేసి, ప్రార్థనలో 
సమయం గడపాలి” అని గాంధీజీ చెప్పారు. రాజగోపాలాచారికి ఆ ఆలోచన నచ్చింది. 


ఆ తర్వాత గాంధీజీ పిలుపుకు స్పందించి దేశవ్యాప్తంగా హిందువులు, ముస్లింలు 
ఒక్కటై హర్తాళ్‌ చేశారు. 


ఏడవ తేదీ రాత్రి గాంధీజీ బొంబాయి నుంచి ఢిల్లీ, అమృత్‌సర్‌లకు బయల్దేరారు. 
కాని ఆయన పంజాబ్‌లో అడుగుపెడితే శాంతిభద్రతలకు భంగం వాటిల్లుతుందనే కారణంతో 
ఆయనను అరెస్టు చేసి బొంబాయికి వెనక్కి పంపారు. బొంబాయి సమీపిస్తుండగా 
రైలునాపించి ఆయనను దిగి వెళ్ళిపొమ్మన్నారు. 


గాంధీజీని అరెస్టు చేశారన్న విషయం తెలుసుకున్న జనం కోపోద్రిక్తులై పైధునీలో 
పెద్ద సంఖ్యలో గుమిగూడారు. అక్కడ ఏ నిమిషమైనా అల్లర్లు చెలరేగవచ్చని తెలుసుకుని 
మెజిస్ట్రేట్‌, పోలీసులు అక్కడకు చేరుకున్నారు. ఉమర్‌ సొబాని, అనసూయాబెన్‌, గాంధీజీ 
ఉన్న చోటుకు వచ్చి ఆయనను అప్పటికప్పుడు పైధునీ వెళ్ళాలన్నారు. “జనం అసహనంతో 
రెచ్చిపోతున్నారు. వాళ్ళని శాంతపరచే స్థోమత మాకు లేదు. మీరు ప్రత్యక్షంగా వాళ్ళను 

సముదాయిస్తే తప్ప పరిస్థితి అదుపులోకి రాదు” అని వారు చెప్పారు. 

గాంధీజీ పైధునీ వెళ్తే పెద్ద సంఖ్యలో గుమిగూడిన జనం ఆయనను చూసి ఆనందంతో 
కేకలు వేశారు. “వందేమాతరం”, 'అల్లా హు అక్బర్‌ నినాదాలు మిన్నంటాయి. జనం 
రెచ్చిపోయారు. పోలీసులు ఈటెలు గిరగిరా తిప్పుతూ గుర్రాలపై జనం మధ్యకు 
చొచ్చుకుపోయారు. అక్కడంతా భీభత్సం. జనం చెల్లాచెదురయ్యారు. చాలామందికి 
గాయాలయ్యాయి. కొందరు కిందపడి నలిగిపోయారు. “సత్యాగ్రహం సత్యసంధుల 
ఆయుధం. సత్యాగ్రహాన్ని త్రికరణశుద్ధిగా ఆచరిస్తే తప్ప ఉద్యమాన్ని నడపలేను” అని 
గాంధీజీ ప్రజలకు తెలియచేసారు. 


అహ్మదాబాదులో మిల్లు కార్మికులు హింసాత్మక చర్యలకు పాల్పడ్డారు. ఆ అల్లర్లలో 
ఒక సార్టెంట్‌ మరణించాడు. గాంధీజీ అహ్మదాబాద్‌ వెళ్ళారు. సాబర్మతి ఆశ్రమం మైదానంలో 
ఏప్రిల్‌ 13న ఒక సభ నిర్వహించారు. తన పిలుపునందుకుని హర్తాళ్‌ చేసిన సందర్భంలో 
హింస జరిగిన దానికి ప్రాయశ్చిత్తంగా ఆయన మూడు రోజులు ఉపవాసదీక్షను ప్రకటించారు. 

పోటే 

వైవాహిక జీవితంలో కస్తూర్భా సుఖపడింది తక్కువ. అన్ని వసతులు అందుబాటులో 
ఉన్న సమయంలో గాంధీజీ గతుకుల బాట ఎన్నుకున్నారు. తన భర్త ఆశయసాధనే తనకు 
ముఖ్యమని ఆమె ఆ బాటలో తన జీవనయాత్ర సాగించారు. అస్పృశ్యతపై తన భర్త 
ఆలోచనలను, ఆయన ప్రవర్తనను ఒప్పుకోవడానికి కస్తూర్చాకు చాలాకాలం పట్టింది. కానీ 
ఒప్పుకున్నాక అంటరానితనం పై చిత్తశుద్ధితో పోరాటం చేశారు. గాంధీజీ చుట్టూ ఉన్న 
మహిళలవల్ల ఆమె అన్నిటికంటే ఎక్కువ ఇబ్బందిపడ్డారు. ఆ మహిళలు విద్యావంతులు. 
గాంధీజీకి ఇష్టమైన విషయాల్లో మేధోపరంగా ఆయనతో తమ భావాలను పంచుకోగల 
సామర్థ్యమున్నవారు. కస్తూర్చాకు ఆ స్టోమత లేదు. ఆ మహిళలతో గాంధీజీ చనువుగా 
ఉండేవారు. నవ్వుతూ వాళ్ళతో సంభాషించేవారు. అవి కస్తూర్భా మనసును కష్టపెట్టేవి. 
ముఖ్యంగా సరళాదేవి అనే మహిళ విషయంలో కస్తూర్బా మానసికంగా ఇబ్బందిపడ్డారు. 


జలియన్‌వాలా బాగ్‌లో ప్రభుత్వం కిరాతక చర్యల వల్ల పెద్ద సంఖ్యలో ప్రాణ నష్టం 
జరిగింది. సైనికపాలన పేరుతో అరాచకత్వం, అణచివేత కార్యక్రమం విచ్చలవిడిగా 
కొనసాగుతున్నాయి. ఎంతోమంది నాయకులను ప్రభుత్వం అరెస్ట్‌ చేసింది. అమృత్‌సర్‌ 
సైనికులు విచక్షణారహితంగా పురుషులను, స్త్రీలను నానావిధాలుగా హింసించారు. వారి 
దమనకాండ జలియన్‌వాలా ఊచకోతను మించిపోయింది. పంజాబ్‌ వెళ్ళడానికి వైస్రాయి 
అనుమతి కోరారు గాంధీజీ. దానికి ఆయన ఒప్పుకోలేదు. పంజాబ్‌లో హత్యాకాండకు 

గాంధీ బాధ్యుడని పంజాబ్‌ యాక్టింగ్‌ గవర్నర్‌ మైఖేల్‌ ఓ డ్వయర్‌ అన్నారు. కొంతమంది 
పంజాబీ యువకులు సైనికపాలనకు గాంధీజీ కారణమని ఆయనను దూషించారు. గాంధీజీ 
శాసనోల్లంఘనోద్యమం నిలిపివేయకపోతే జలియన్‌వాలా మారణకాండ జరిగేది కాదని 
వారి వాదన. కానీ తాను అనుసరించిన విధానం సరైనదని, తెలివైనవాళ్ళు ఎవరైనా తాను 
చేసిందే చేసేవారని, తన విధానం ప్రశ్నార్థకం కాదని గాంధీజీ అభిప్రాయపడ్డారు. 
సైనికపాలనలో పంజాబ్‌ ప్రభుత్వం కార్యకలాపాలను విచారణ చేసేందుకు హంటర్‌ కమిటీని 
నియమించింది. అప్పుడు పంజాబ్‌ వెళ్ళడానికి అనుమతి కోరుతూ వైస్రాయికి మళ్ళీ తంతి 
ఇచ్చారు గాందీజీ. దానికి బదులుగా 1919 అక్టోబర్‌ 17న ఆయనకు పంజాబ్‌ వెళ్ళేందుకు 
అనుమతి లభించింది. 


గాంధీజీ లాహోర్‌ వెళ్ళారు. లాహోర్‌లో పండిత రాంభజదత్‌ చౌధరి బంగళాలో 
బస చేశారు. అప్పుడు చౌధరి రాజకీయ ఖైదీగా జైల్లో ఉన్నారు. అందువల్ల అతిథి సత్మారం 
పూర్తిగా చౌధరిగారి భార్య సరళాదేవి భుజస్మంధాలపై పడింది. రవీంద్రనాథ్‌ టాగోరు 
మేనకోడలు సరళాదేవి. ఆమె చౌధరికి రెండవ భార్య. చౌధరికి కాలం చేసిన మొదటి 
భార్యకు పెళ్ళీడుకొచ్చిన ఒక కొడుకున్నాడు. సరళాదేవి చదువుకున్నవారు. కవిత్వం రాసేవారు. 
మాటకారి. (శ్రావ్యమైన కంఠంతో పాటలు పాడేవారు. వయసులో గాంధీజీ కంటే 
మూడేళ్ళు చిన్నది. ఆమె గాంధీజీపై మరులుకొన్నారు. ఆయన కూడా ఆమె సాన్నిహిత్యాన్ని 
ఇష్టపడ్డారు. సామీప్యానికి సమానమైన అభిరుచి తోడయింది. పంజాబ్‌ ప్రభుత్వం దురాగతాల 
గురించి కాంగ్రెస్‌ తరఫున విచారణ చేస్తూ గాంధీజీ పల్లెల్లో పర్యటించినపుడు ఆయనతో 
ఆమె కూడా వెళ్ళారు. పల్లెవాసులకు ఆయన మహాత్ముడైతే ఆమె “మాతాజీ”. ఆ తర్వాత 
ఆమె గాందీజీ దేశాటన కార్యక్రమాలలో పాల్గొన్నారు. ఇద్దరూ ఒకేచోట లేనప్పుడు దాదాపు 
రోజూ ఉత్తరాలు రాసుకున్నారు. కొన్ని రోజులు ఆమె సాబర్శతి ఆశ్రమంలో కూడా 
ఉన్నారు. అప్పుడు ఒకోసారి వాళ్ళిద్దరు మాటల్లో పడి ఆశ్రమం భోజనం గంట కూడా 
వినిపించుకునేవారు కాదు. భోజనశాలలో కస్తూర్భా ఆయనకోసం వేచి ఉండేవారు. ఆమెకు 
వాళ్ళిద్దరి మధ్య నెలకొన్న సాన్నిహిత్యం, మార్మిక పారవశ్యం అర్ధం కాలేదు. 
నలుగురేమనుకుంటారోనన్న శంక తప్పకుండా అమెను ఇబ్బంది పెట్టే ఉంటుంది. 


తన మిత్రుడు కల్లెన్‌బాకు 1920 ఆగస్టు 10న రాసిన ఉత్తరంలో గాంధీజీ సరళాదేవి 
గురించి రాశారు. “నేను ఒక మహిళతో సన్నిహితంగా ఉంటున్నాను. ఆమె తరచుగా 
నాతో ప్రయాణం చేస్తోంది. మా అనుబంధం అనిర్వచనీయమైంది. నా మిత్రుడొకరు 
ఆమెను నా ఆధ్యాత్మిక భార్యగా అభివర్ణించారు” అని చెప్పారు గాంధీజీ. 

సరళాదేవితో తన అనుబంధాన్ని ఇంకొక స్థాయికి తీసుకువెళ్ళాలన్న ఆలోచనను 
తెలుసుకొని రాజగోపాలాచారి నిశ్చేష్ణుడయ్యారు. 1920లో గాంధీజీ తిరుగులేని నాయకుడు. 
ఆయన మాట శాసనం. ఆయనకు ఎదురు చెప్పే సాహసం అప్పట్లో రాజకీయంగా 
ఆత్మహత్యాసదృశం. కానీ రాజగోపాలాచారి ధైర్యం చేశారు. అది గాంధీజీ వ్యక్తిగత 
వ్యవహారమని రాజగోపాలాచారి తలచలేదు. గాంధీజీ ప్రేమలో పడ్డ మహిళలో ఎటువంటి 
ప్రత్యేకత కూడా లేదని 1920 జూన్‌ 20వ తేదీ ఉత్తరంలో సవివరంగా మనవిచేసి 
“మీరనుకున్నది చేస్తే చెప్పలేనంత వినాశనం జరుగుతుంది. మీ పవిత్రత మంట 
కలసిపోతుంది. భరించలేని అవమానం పొందుతారు. దేశం ఆశలన్నీ మీపైనే ఉన్నాయి. 
అవి అడుగంటుతాయి” అని ఘాటుగా హెచ్చరించారు. కస్తూర్చాకు, సరళాదేవికి హస్తి 
మశకాంతర భేదముందని రాజాజీ నొక్కి చెప్పారు. ఆయన ఉత్తరంలోని తీవ్రత, అంతర్లీనంగా 
సాగిన విమర్శ గాంధీజీని ఆశ్చర్యానికి గురిచేసింది. సరళాదేవిని తన ఆధ్యాత్మిక భార్యగా 
చెప్పడం ఆపివేశారు. 


సరళాదేవితో గాంధీజీ అనుబంధం కస్తూర్చాకు తెలుసు. ఆ బంధం గురించి 
వెలువడుతున్న ఆరోపణలలో నిజం లేదని కస్తూర్చా విశ్వసించారు. బ్రహ్మచర్య వ్రతం 
అవలంబించిన గాంధీజీ వ్రతభంగానికి పాల్పడతారన్న భయం లేదా అనుమానం కస్తూర్చాకు 
ఉండడానికి అవకాశం లేదు. కానీ గాంధీజీ కొంతమంది మహిళలతో సన్నిహితంగా 
ఉంటే ఆమె తప్పకుండా నొచ్చుకునే ఉంటారు. తన జీవితంలో ఎన్నో ఆటుపోట్లను 
సమర్థవంతంగా ఎదుర్కొన్న కస్తూర్చా సరళాదేవి ఉదంతంతో తలడిల్లారని నమ్మదగ్గ 
ఆధారాలు లేవు. కానీ వాళ్ళిద్దరి మధ్య సంబంధముందని ఆరోపించి కస్తూర్చాపై సానుభూతి 
కురిపిస్తూ లీలావతి అనే మహిళ కస్తూర్చాకు ఉత్తరం రాసింది. దానికి తన స్వదస్తూరీతో 
గుజరాతీలో కస్తూర్బా సమాధానం రాశారు. ఆ లేఖ ఇలా సాగుతుంది: 


“మీ లేఖ నాకు దుఃఖాన్ని కల్గించింది. మీతో నాకు ముఖ పరిచయం లేదు. అందువల్ల 
మీరు రాసిన విషయాలపై మనం ముచ్చటించలేదు. అలాంటప్పుడు గాంధీజీ నా జీవితాన్ని 
నరకప్రాయం చేశారని మీరు ఎలా నిశ్చయానికి వచ్చారో నాకు అర్ధం కావడం లేదు. 
మీరెప్పుడైనా నన్ను కలిశారా? నేను దుఃఖంతో కుమిలిపోవడం గమనించారా? నాకు 
సరైన ఆహారం కూడా లభించడం లేదని మీకెలా తెలిసింది? ప్రపంచంలో ఏ స్త్రీకి కూడా 
నా భర్తలాంటి తోడు దొరకరు. ప్రపంచమంతా ఆయన సత్యనిష్టకు నీరాజనాలర్చిస్తోంది. 
వేలమంది ఆయన సలహా కోసం తపిస్తారు. అకారణంగా ఆయన నన్ను ఏనాడు కూడా - 
పల్లెత్తు మాట అనలేదు. నేనెప్పుడైనా ఏవిషయాన్నైనా హ్రస్వదృష్టితో చూస్తే, స్వార్థబుద్ధితో 
ఆలోచన చేస్తే ఆయన నన్ను సరిదిద్దుతారు. ఆ విషయాలు ఆయన దినపత్రికలలో 

బాహాటంగా చర్చిస్తారు. మిగతా భర్తలు అలా చెయ్యరు. వాళ్ళు ఆ విషయాలపై ఇళ్ళలో 
రచ్చ చేస్తారు. ప్రజలు నన్ను గౌరవించడానికి కారణం నా భర్త. మా బంధువులతో మాకు 
సత్సంబంధాలున్నాయి. నా స్నేహితులు నన్ను గౌరవిస్తారు. నేనంటే ప్రేమిస్తారు. మీ 
అసత్యారోపణలు ఎవ్వరూ నమ్మరు. నేను పతిపై అధికారం చెలాయించి స్వేచ్చా జీవితం 
అనుభవించాలనే వ్యామోహమున్న మీలాంటి ఆధునిక స్త్రీని కాదు. మన దార్లు వేరు. అవి 
కలవవు. మీ పద్ధతులు సనాతన హైందవ స్త్రీకి నప్పవు. శంకరుడే జన్మజన్మలకు తన భర్త 
అని పార్వతి శపథం చేసింది.” 


పై లేఖను కస్తూర్భా ఒక శుక్రవారం రాసారు. కానీ తేదీ, సంవత్సరం రాయలేదు. 
సరళాదేవి వ్యవహారం కొంత అలజడి సృష్టించిన సమయంలో ఇది రాసి ఉంటారని 
చెప్పవచ్చు. కానీ ఉత్తరంలోని భాష, భావాలు పరిశీలిస్తే అది నిస్సందేహంగా కస్తూర్చా 
స్వయంగా రాసిందే అని తెలుస్తుంది. గాంధీజీ మనుమరాలు సుమిత్రా కులకర్ణి ప్రకారం 
కస్తూర్చా దీన్ని పత్రికలలో ప్రచురించాలన్నారు. కానీ తప్పుడు విషయాలకు ప్రచారం 
ఇవ్వకూడదని చెప్పి దాన్ని పత్రికలో అచ్చు వెయ్యడానికి గాంధీజీ అంగీకరించలేదు. గాంధీజీ 
సెక్రెటరీ మహదేవ దేశాయి ఈ ఉత్తరాన్ని భద్రపరిచారు. కస్తూర్చా నిర్యాణం తర్వాత 
1945 ఫిబ్రవరి 18న గాంధీజీ ముందుమాట రాసిన అమరన్‌ బా” పుస్తకంలో ఈ 
లేఖను ప్రచురించారు. ఇదే ఉత్తరం సుమిత్రా కులకర్ణి రాసిన అశమోల్‌ వరానతోొ పుస్తకంలో 
కూడా ఉంది. 


గాంధీజీ, కస్తూర్చాల సంబంధం గురించి పలువురు పలురకాలుగా వ్యాఖ్యానించారు. 
చాలామందికి అపోహలున్నాయి. ఆయన ఆమెపట్ల క్రూరంగా ప్రవర్తించాడని, ఆమెను 
హింసించారని. చెబుతారు. వాటికి ఆధారం చాలావరకు ఆయన తన రచనల ద్వారా 
వెల్లడించినవే. ప్రతి సంసారంలో కూడా చిన్న చిన్న గొడవలు సహజం. ఆదర్శ దాంపత్యాలలో 
కూడా అభిప్రాయభేదాలు తలెత్తడం సామాన్యమే. వాదిని భూతద్దంలో చూస్తే ఏ సంసారం 
కూడా నిలవదు. లీలావతికి కస్తూర్బా రాసిన ఉత్తరం సారాంశం కూడా అదే. కాకపోతే 
నర్మగర్భంగా చెప్పారు. అంతే తేడా. 

గాందీజీ సరళాదేవిల మధ్య అనుబంధాన్ని భౌతిక సంబంధంగా కాకుండా ఆధ్యాత్మిక 
అనుబంధంగా అవలోకించాలని, అనవసరంగా ఆరోపణలు చేయరాదని సిబీ కే. జోసఫ్‌ 
తాను రాసిన 'కస్తూర్చా” పుస్తకంలో పేర్కొన్నారు. బహుశా అదే సరళాదేవి వృత్తాంతానికి 


సరైన ముక్తాయింపు. 
కసి 

గాంధీజీని సుశీలా నయ్యర్‌ మొదటిసారి 1920లో ఆయన లాహోర్‌ పర్యటనలో 
చూశారు. ఆమె అన్న ప్యారేలాల్‌ అప్పుడప్పుడే గాంధీజీ కూటమిలో చేరాడు. “అది మా 
అమ్మకు కష్టం కల్లించింది. అప్పటికే మా నాన్న కాలం చేశారు. మా ఇంట్లో, మా 
బంధువర్గంలో అందరూ ప్రభుత్వోద్యోగులే. అందుకే మా అన్న కూడా ఐ.సి.ఎస్‌. అఫీసరు 
అవ్వాలని మా అమ్మ కలలు కన్నారు. గాంధీజీని కలిసి మా అన్నను ఎలాగైనా దారి 
మళ్ళించమని అర్థించాలని మా అమ్మ కోరిక. అందుకే ఆమె లాహోర్‌ వచ్చారు. అమెతో 
అప్పుడు నేను కూడా ఉన్నాను” అన్నారు సుశీలా నయ్యర్‌. 

ఆరోజు గాంధీజీకి తీరికలేదు. “అందువల్ల మా అమ్మ '“బా'తో తన అవస్థను 
చెప్పుకున్నారు. కస్తూర్భా మా అమ్మకు తన సానుభూతిని ప్రకటించి, బాపూ అడుగుజాడల్లో 
నడుస్తూ తన అనుభవాలనూ, తాను పడుతున్న కష్టాలను ఏకరువు పెట్టారు. దానితో మా 
అమ్మ మనసు మారిపోయింది. కస్తూర్భా కూడా తనలాగే ఒక అమ్మ. కస్తూర్భా అంత 
త్యాగం చేయగా, తాను మాత్రం కొంత త్యాగం ఎందుకు చెయ్యకూడదనుకున్నారు మా 
అమ్మ. ఆ తర్వాత ఆమె గాంధీజీని కలిసి “నా కొడుకుని నాలుగైదేళ్ల తర్వాత వెనక్కి 
పంపండి. అతనే నా ఆశాజ్యోతి” అని చెప్పారు. ఒక అమ్మగా కస్తూర్భా మా అమ్మతో 
మనసు విప్పి మాట్లాడడమే మా అమ్మ ఆలోచనలో పరివర్తనకు కారణం” అని సుశీలా 
నయ్యర్‌ చెప్పారు. 

“ఆ తర్వాత చాలా రోజులు మా అమ్మ 'బా'తో తన సంభాషణ గురించి అపురూపంగా 
గుర్తుచేసుకునేది. “బా” పతిభక్తి, పతి కోసం చేసిన త్యాగాలు, పడ్డ కష్టాలు ఆమె మనసులో 
చెరగని ముద్రవేశాయి. మా అన్న అంటే మా అమ్మకు వల్లమాలిన (ప్రేమ. కొడుకు ఎన్నుకున్న 
మార్గం ఆమెను కలవరపరచింది. కానీ 'బా'తో ఒకరోజు సాంగత్యంలో ఆమె అనుమానాలన్నీ 
పటాపంచలయ్యాయి. తన కొడుకు ఉంటున్న చోట తల్లి ప్రేమకు కొదువలేదని ఆమె ఊరట 
చెందింది” అని సుశీలా నయ్యర్‌ అన్నారు. 

1920లో నాగపూరులో నిర్వహించిన కాంగ్రెసు వార్షిక మహాసభ గాంధీజీ 
రూపొందించిన కొత్త విధి విధానాలను అమోదించింది. ఆయన ప్రతిపాదించిన సహాయ 
నిరాకరణ తీర్మానం కూడా ఏకగ్రీవంగా ఆమోదం పొందింది. సమావేశంలో కాంగ్రెస్‌ 
లక్ష్యం స్వరాజ్యం అని గాంధీజీ ప్రతిపాదించారు. స్వరాజ్యసిద్ధి కోసం అనుసరించవలసిన 
పద్ధతులు శాంతియుతంగా, న్యాయబద్ధంగా ఉండాలని ఆయన ప్రతిపాదిస్తే దాన్ని కాంగ్రెస్‌ 
స్వీకరించింది. ఇదే కాంగ్రెస్‌ సమావేశంలో హిందూ-ముస్లింల ఐక్యత, అస్పృశ్యతా నివారణ, 

ఖద్దరు వ్యాప్తిపై కూడా తీర్మానాలు ఆమోదించబడ్డాయి. అప్పటినుంచి కాంగ్రెస్‌లో సభ్యత్యం 
పొందిన హిందువులు హిందూమతంలో పాతుకుపోయిన అస్పృశ్యతా కళంకాన్ని 
తొలగించడానికి బాధ్యత వహించారు. ఖద్దరు ద్వారా దేశంలోని పేదలందరి జీవితాలతో 
కాంగ్రెస్‌ మమైకమైంది. ఖిలాఫత్‌ గురించి సహాయ నిరాకరణ తీర్మానంతో హిందూ ముస్లింల 
ఐక్యత కోసం కాంగ్రెస్‌ ఒక ముఖ్యమైన ఆచరణాత్మక ప్రయత్నం చేసింది. నాగపూరు 
సభతో కాంగ్రెసు తీరుతెన్నులు మారిపోయాయి. గాంధీజీ తిరుగులేని కాంగ్రెసు మహా 
నేత అయ్యారు. 


రాజకీయాల్లో క్రియాశీలక పాత్ర నిర్వహించడం మొదలు పెట్టినప్పటినుంచి గాంధీజీ 
జీవితం ఎక్కేరైలు దిగే రైలు చందాన నడిచింది. రైల్లోనో, లేకపోతే కారులోనో, ఏ పల్లెకో 
కాలినడకనో ప్రయాణం. ఏ పట్టణంలోనో బహిరంగ సభ. వీలైతే ఎవరింట్లోనో రాత్రికి 
బస చేసి మళ్ళీ తెల్లవారగానే ప్రయాణం. రైల్లో కూడా విశ్రాంతి లేదు. అలసిపోయి రాత్రి 
కునుకుతీద్దామనుకునేలో గా పట్టాలమీద పడుకుని జనం రైలాపేవాళ్ళు. అర్ధరాత్రి, అపరాత్రి 
అని చూడకుండా మహాత్ముని దర్శనం కానిదే రైలు కదిలే ప్రసక్తి లేదని మొరాయించేవారు. 
వాళ్ళపై గాంధీజీ “ఇలా చేస్తున్నందుకు మీకు సిగ్గుగా లేదా?” అని ఆగ్రహిస్తే జనం “మా 
గాందీగారిని చూడటానికి వచ్చాం. దానికి మాకు సిగ్గెందుకు?” అని నవ్వేవారు. అలా 
గాందీజీ జీవితంలో తనకంటూ ఏమీ మిగల్లేదు. వ్యక్తిగత జీవితానికి తావు లేదు. అలాంటి 
సమయాల్లో మహాత్ముని కష్టాలు మహాత్మునికే తెలుసని గాంధీజీ అనేవారు. 


మహాత్ముని జీవితం అలా ఉంటే కస్తుర్భా జీవితం కూడా అదే రీతిగా ఉంది. ఆయనతో 
ప్రయాణాల్లో ఉంటే కొంత సుఖం. ఆ(శ్రమంలో వంట పని తప్పుతుంది, ఆ(శ్రమ నిర్వహణ 
బాధ్యత తప్పుతుంది. ఆయన పర్యటనలలో ఉన్నప్పుడు తాను ఆ(శమంలో ఉంటే 
ఆ(శ్రమవాసుల బాగోగుల్ని చూసుకోవాలి. ప్రార్థనా కార్యక్రమాల నిర్వహణ, ఆశ్రమవాసుల 
ఆరోగ్యం తన బాధ్యతే. ఎక్కడైనా చిన్న పొరపాటు జరిగినా, లేదా చెయ్యవలసిన పని 
చెయ్యకపోతే గాందీజీ ఆ(గహానికి గురి కావలసిందే. ఆశ్రమంలో ఉన్న వ్యక్తులందరూ 
సంస్కారవంతులే కానీ వాళ్ళ మధ్య భయంకరమైన కీచులాటలు. చిన్న చిన్న విషయాలపై 
ఆరోపణలు వెల్లువెత్తేవి. ముఖ్యంగా గాంధీజీ ఆశ్రమంలో లేనప్పుడు అవి ఉధృతమయ్యేవి. 
వాటిని పరిష్కరించలేక కస్తూర్చాకు తలప్రాణం తోకకొచ్చేది. కానీ గాంధీజీ ఆశ్రమంలో 
ఉంటే ఆమె జీవితం మరీ కష్టం. ఆయన్నే కాకుండా ఆయన అతిథుల్ని కూడా చూసుకోవాలి. 
అందుకే ప్రయాణాల్లో ఆయనతో ఉంటే కస్తూర్చాకు కొంత తెరిపిగా ఉందేది. 

కానీ తన సుఖం కోసం కస్తూర్బా ఆయన పర్యటనలలో పాల్గొనాలని ఎప్పుడూ 
ఆలోచించలేదు. ఆయనతో ఆమె వెళ్ళడానికి ముఖ్య కారణం ఆయన అన్నపానాదుల 
గురించి కలవరం. సమయానికి ఆహారం దొరక్కపోతే ఆయన ఉపవాసముంటారని ఆమె 
భయం. అంతేగాక ఆయన ఆహారం ప్రత్యేకం. ఎవరింట్లో బస చేసినా ఆయన ఆహారం 
మేక పాలు, పండ్లు, పండ్ల విత్తనాలు, ఉడకపెట్టిన కూరగాయలు, రొట్టె. 


“బాపు పర్యటనలలో ధనవంతుల ఇంట్లో లేదా సామాన్యుడి ఇంట్లో బస చేసినా 
ఆయనకు కావలసిన పండ్లు, ఖాఖ్రా, ఉడకబెట్టిన కూరగాయలు అన్నీ ఆమే సమకూర్చేవారు. 
అన్నీ తాను చేస్తే గాని ఆమెకు తృప్తిగా ఉండేది కాదు” అన్నారు మనుబెన్‌ పటేల్‌. . 


గాంధీజీ ఆహారం తీసుకునే సమయాలు కూడా ప్రత్యేకం. సూర్యాస్తమయానికి ముందే 
తన చివరి భోజనం ముగించేవారు. అందువల్ల సమయ సమయానికి ఆయనకు ఆహారం 
అందేలా కస్తూర్చా జాగ్రత్తపడేవారు. కానీ ఆమె అంత శ్రద్ధ వహించినా గాంధీజీ నిర్విరామ 
పర్యటనలలో ఎక్కడో ఎప్పుడో ఒకసారి అపశ్రుతి దొర్లేది. ఆయనకు ఉపవాసం తప్పేది 
కాదు. 

హే 

1920 ఆగస్టులో గాంధీజీ సహాయ నిరాకరణ ప్రతిపాదించారు. ఎక్కడా హింస 
చెలరేగకుండా సహాయ నిరాకరణ సాగిస్తే ఒక సంవత్సరంలో స్వరాజ్యం సిద్ధిస్తుందని 
గాంధీజీ చెప్పారు. సహాయ నిరాకరణను వ్యక్తిగతం చేశారు. సహాయ నిరాకరణలో ఒక 
వ్యక్తి పాల్గొనకపోతే అతనివల్ల స్వరాజ్యం సిద్ధించడం ఆలస్యమవుతుందని ప్రతి భారతీయుడు 
భావించేలా ప్రజలను చైతన్యవంతం చేశారు. 


కాంగ్రెసు త్రివిధ బహిష్కారం, అంటే న్యాయస్థానాల, చట్టసభల, విద్యాలయాల 
బహిష్కారం తీర్మానాన్ని అనుసరించి దేశవ్యాప్తంగా వేలమంది ఒక సంవత్సరం న్యాయవాద 
వృత్తిని మానివేసారు. చట్టసభల బహిష్కారం కూడా విజయవంతంగా సాగింది. కాంగ్రెసు 
కార్యకర్తలు సహాయ నిరాకరణ, ఖద్దరు, మద్యపాన నిషేధం గురించి ప్రచారం చేసారు. 
దేశంలో గాంధీ పేరు, కాంగ్రెసు సందేశం వినిపించని పల్లె లేదంటే అతిశయోక్తి కాదు. 


ఫకీరులాగా దేశమంతా పర్యటించారు గాంధీజీ. స్వచ్చందంగా పేదరికాన్ని కోరుకున్న 
ఆయన దర్శనభాగ్యంతో తీర్థయాత్ర ఫలితం దక్కిందని ప్రజలు భావించేవారు. ఆయనవల్ల 
ప్రభావితులై దేశంలో ఎంతో మంది ఫకీర్లుగా మారారు. దేశసేవకు నడుం కట్టారు. 
వాళ్ళకు జీవితమంటే కొత్త అర్థం గోచరించింది. : 

సహాయ నిరాకరణలో కార్యక్రమాల్లో కస్తూర్చా చురుగ్గా పాల్గొన్నారు. 


< 


1921 జనవరిలో గాంధీజీ సహాయ నిరాకరణోద్యమానికి నిధులు సేకరించే నిమిత్తం 
బెంగాల్‌, తర్వాత బీహార్‌ వెళ్ళారు. ఆయనతో కస్తూర్బా కూడా ఆ పర్యటనలలో పాల్గొన్నారు. 
బీహార్‌లో బొగ్గు గనుల పట్టణం రురియాలో సంపన్న గుజరాతీలున్నారు. అక్కడ 
ఏర్పాటుచేసిన బహిరంగ సభలో రొక్కం, నగల రూపంలో అరవై వేల రూపాయలు నిధికి 
సేకరించారు. సభకు హాజరైన ఒక సంపన్న మహిళ తన మెడలో ఉన్న నెక్లెసుని త్రీసి 
కస్తూర్భా మెడలో వేసింది. అది ఆమెకు వ్యక్తిగత బహుమానమంది. తన బంగారు 
మురుగులు తీసి వాటిని కస్తూర్భా చేతులకు తొడగడానికి ప్రయత్నించింది. కస్తూర్చా 
వాటిని తీసుకోవడానికి ఒప్పుకోలేదు. నెక్లిసును త్రీసి వెనక్కి ఇచ్చేశారు. అక్కడ గాంధీజీ నిధి 
సేకరణ చేస్తున్నది దేశ స్వరాజ్యం కోసమని కస్తూర్చా ఆ మహిళకు తెలిపారు. ఆప్పుడా 
మహిళ నెక్లెసును స్వరాజ్య నిధికి ఇచ్చేసింది. ఆ తర్వాత కనీసం మురుగులను స్వీకరించమని 
ఆమె కస్తూర్చాను బ్రతిమలాడింది. కస్తూర్చా వాటిని కూడా తిరస్కరించారు. అది చూసి 
“స్వరాజ్య నిధికి రెండు బంగారు మురుగులు తగ్గాయి” అని మహదేవ దేశాయి వాపోయారు. 
1901లో దక్షిణాఫ్రికాలో నగలకోసం గాంధీజీతో ఆమె చిన్న యుద్ధమే చేశారు. నగలు 
తన కాబోయే కోడళ్ళకు కావాలని చెప్పారు. అవి ట్రస్టుకు చెందాలని గాంధీజీ ప్రతిపాదిస్తే 
కస్తూర్బా ఏడుపులు, పెడబొబ్బలు పెట్టారు. 20 ఏళ్ళ తర్వాత ఆమె దృకృథం మారిపోయింది. 
ఇప్పుడు ఆమె (ప్రజాసేవ కోసం నిధి సేకరిస్తున్నారు. వ్యక్తిగతంగా తనకు ఏమీ అక్కర్లేదు. 
కస్తూర్చాలో ఎంత మార్చు! 

1921 మార్చి 31న బెజవాడలో నిర్వహించిన అఖిల భారత కాంగ్రెస్‌ కమిటీ 
సమావేశం భారత స్వరాజ్యోద్యమంలో ఒక కీలక ఘట్టం. సమావేశంలో పాల్గొనడానికి 
బీహార్‌, ఒరిస్సాల పర్యటన తర్వాత గాంధీజీ, కస్తూర్చా, దేవదాస్‌ గాంధీ బెజవాడకు 
వచ్చారు. 

కొండ వెకటప్పయ్య, తదితరులు గాంధీజీని ఒరిస్సా నుంచి ఆంధ్రరాష్ర్రానికి 
తీసుకువచ్చారు. దారిలో ముందుగా బరంపురంలో దిగారు. “సాయంకాలం ఆరుగంటల 
లోపల సభకు పోకముందు శ్రీమతి కస్తూరిబాయి రొట్టెముక్కలను ఒక పళ్ళెరములో 
గాంధీజీకిచ్చెను. పళ్ళిరమును చేతబుచ్చుకొని ఇతరులతో ముచ్చటించుచు ఒక ముక్కను 
నోటబెట్టుకొని, వెంటనే అసహ్యించుకొని, ఆ ముక్కలను తినకుండ వదిలివేసిరి. గాంధీజీకి 

వెన్న నేయియు నిషిద్ధమని బరంపురము వారెరుగక ఆ ముక్కలకు వెన్నరాచి తెచ్చిరి. 
కస్తూరిబాయి గారు ఆ సంగతి చెప్పుట మరచిపోయినారు” అని కొండ వెకటప్పయ్య తమ 
స్వీయచరిత్రలో రాసారు. ఆరు గంటల తర్వాత గాంధీజీ భోంచేయరని కస్తూర్చాకు తెలుసు. 
తానుండగా ఆ పొరబాటు జరిగిందే అని కస్తూర్చా కుమిలిపోయారు. 


చిత్తరంజన్‌ దాస్‌, మోతీలాల్‌ నెహ్రూ, లాలా లజపత్‌ రాయ్‌, మహమ్మద్‌ ఆలీ, 
షౌకత్‌ ఆలీ, అబుల్‌ కలాం ఆజాద్‌, సరోజిని నాయుడు, జవహర్లాల్‌ నెహ్రూ, 
రాజగోపాలాచారి, విఠల్‌భాయి పటేల్‌, వల్లభ్‌భాయి పటేల్‌, రాజేంద్రప్రసాద్‌, మొదలైన 
కాంగ్రెస్‌ ప్రముఖులందరూ బెజవాడ వచ్చారు. ఆంధ్ర కాంగ్రెసు నాయకులు కొండ 
వెంకటప్పయ్య, దుగ్గిరాల గోపాలకృష్ణయ్య, అయ్యదేవర కాళేశ్వరరావు, ఉన్నవ 
లక్ష్మీనారాయణ, పట్టాభి సీతారామయ్య, బులుసు సాంబమూర్తి, డాక్టర్‌ బ్రహ్మజోస్యుల 
సుబ్రమణ్యం, గొల్లపూడి సీతారామశాస్త్రి, దువ్వూరి సుబ్బమ్మ, తదితరులు సమావేశ 
నిర్వహణలో ప్రముఖ పాత్ర వహించారు. 


బయటనుంచి వచ్చిన నాయకులందరినీ ఒకేచోట ఉంచడానికి బెజవాడలో సౌకర్యం 
లేదు. అందువల్ల ఒక్కొక్క ప్రాంతం నుంచి వచ్చిన కమిటీ సభ్యులకు ఒక్కొక్క స్థానిక 
ప్రముఖుని ఇంట్లో బస ఏర్పాటుచేశారు. గాంధీజీ, కస్తూర్చా, వల్లబ్‌భాయి పటేల్‌, శంకర్‌లాల్‌ 
బ్యాంకర్‌, మహదేవ దేశాయి బృందం వసతి గురించి వర్తకుల్లో పోటీ నెలకొంది. చివరకు 
స్వరాజ్య నిధికి ఎక్కువ చందా ఇచ్చిన గోళ్ళ నారాయణరావుకు గాంధీజీకి, ఆయన బృందానికి 
ఆతిథ్యం ఇచ్చే అదృష్టం దక్కింది. 


మార్చి 31 ఉదయాన గాంధీజీ, కస్తూర్చా వాళ్ళు బసచేసిన చోటు నుండి గవర్నరు 
మ్యూజియం హాలుకు కారులో బయల్దేరారు. “మార్గమంతా పందిరిగా తోరణాలతో 
శోభాయమానంగా ఉన్నది. ప్రజలు మార్గంలో బారులు తీర్చి ఉన్నారు. జై జై ధ్వానాలు 
చేశారు. మహాత్ముని దర్శనం వల్ల ధన్యులమైనామని ఉప్పొంగినారు” అని ఆయ్యదేవర 
కాళేశ్వరరావు తన 'నా జీవిత కథ నవ్యాంధ్రము'లో తెలిపారు. 


ప్రస్తుతం విజయవాడలో ఉన్న గాంధీనగరం, పూర్ణానందంపేట అప్పట్లో ఖాళీ స్థలం. 
ఆ మైదానంలో 1921 మార్చి ౩1 సాయంకాలం బహిరంగ సభ ఏర్పాటు చేశారు. 
ఆ రోజుల్లో బెజవాడ జనాభా 45 వేలయితే ఆ సాయంకాలం దాదాపు రెండు లక్షల 
మంది జనంతో నేల ఈనిందా అన్నట్లు మైదానం కిక్కిరిసిపోయింది. బెజవాడకు 1930లో 
విద్యుచ్చక్తి సరఫరా మొదలయింది. అందువల్ల సభకు ఆ రాత్రి పెట్రోమాక్స్‌ దీపాలే 
శరణ్యం. అప్పట్లో మైకుల్లేవు. ఉపన్యాసకులు బిగ్గరగా మాట్లాడాల్సిందే. కానీ లక్షలాది 

జనం ఉన్న ఆ మహాసభలో ఎంత బిగ్గరగా మాట్లాడితే మాత్రం ఎవరికి వినిపిస్తుంది? 
సాధారణంగా గాంధీజీ తన చూపుడు వేలుతో లక్షల మంది జనసమూహాన్ని 
నియంత్రించేవారు. కానీ ఆ రాత్రి బెజవాడలో గుమిగూడిన రెండు లక్షల జనాన్ని గాంధీజీ 
నియంత్రించలేకపోయారు. జనమంతా వేదికవద్దకు చేరాలని తొక్కిసలాట మొదలయింది. 
నిర్వాహకులు జనాన్ని నియంత్రించలేకపోయారు. అప్పుడు తాను ఉపన్యసించే అవకాశం 
లేదనుకున్న గాంధీజీ చాకచక్యంగా వేదిక దిగి, ఎవరూ గుర్తించక ముందే వడివడిగా 
మైదానం నుంచి బయటపడి విడిది ఇల్లు చేరుకున్నారు. 


ఏప్రిల్‌ 1 ఉదయం అదే మైదానంలో దుగ్గిరాల గోపాలకృష్ణయ్య గారి రామదండు 
సహాయంతో సభ సజావుగా సాగే ఏర్పాట్లు జరిగాయి. ఉదయం సభలో గాంధీజీ మాట్లాడారు. 
సభలో సరళాదేవి చౌధరాణి స్రీలనుద్దేశించి ప్రసంగిస్తూ “స్రీలు తమ భర్తలకు, సోదరులకు 
ఆహారం ఎట్లా తయారుచేస్తున్నారో అట్లాగే వారికి ఖద్దరు వస్త్రాలను కూడా తయారుచేసి 
ఈయవలెను” అని ఉద్బోధించారు. కస్తూర్బా (ప్రేక్షక పాత్ర పోషించారు. అమెకు బహిరంగ 
సభల్లో మాట్లాడే అలవాటు లేదు. తన భర్త ఉన్నప్పుడు ఉపన్యసించే ధైర్యం ఆమెకు లేదు. 
నిజానికి తాను చదువుకోకపోవడం వల్ల గాంధీజీతో మిగతా మహిళలు చర్చ చేస్తున్నప్పుడు, 
వాళ్ళతో ఆయన నవ్వుతూ, తుళ్ళుతూ మాట్లాడటం ఆమె చూస్తూ ఉండిపోయేవారు. 


సాయంకాలం బహిరంగ సభ జరుగుతుందని, అందులో గాంధీజీ పాల్గొంటారని 
ప్రకటన వెలువడింది. అందరూ ఆయన పొద్ముగుంకక ముందే మైదానం 
చేరుకుంటారనుకున్నారు. కస్తూర్బా కూడా అదే ఉద్దేశంతో ఆయనకు ఆహారం తీసుకొని 
సభాస్థలి చేరుకున్నారు. కానీ వేరే కార్యక్రమాల మూలంగా గాంధీజీ అక్కడకు రాలేకపోయారు. 
సాయంకాలం 6 గంటల తర్వాత ఆయన భోజనం తినరు. అప్పుడు కస్తూర్బా తెగ 
బాధపడ్డారు. ఆ రాత్రి గాంధీజీ ఉపవాసం ఉన్నారు. తాను దగ్గర ఉన్నప్పుడు కూడా అలా 
జరగడం ఆమెకు కష్టమనిపించింది. అయ్యదేవర కాళేశ్వరరావు కన్నీళ్ళ పర్యంతమై గాందీజీకి 
సాష్టాంగ నమస్మారం చేస్తూ తనను క్షమించమని ప్రాధేయపడ్డారు. పర్యటనలలో తనకు 
ఉపవాసం కొత్త కాదని, దాని గురించి బాధపడవద్దని గాంధీజీ ఆయనను ఊరడించారు. 


ఏప్రిల్‌ 6న ఉదయం గాంధీజీ గుంటూరు చేరారు. ఆ సాయంకాలం కార్యక్రమం 
ప్రకారం బాపట్లలో సభ ఏర్పాటుచేశారు. గాంధీజీ, కొండ వెంకటప్పయ్య ఒక కారులో 
బయల్దేరారు. వెనుక రెండు కార్లలో కస్తూర్చా, దేవదాస్‌ గాంధీ, మహదేవ దేశాయి ప్రయాణం 
చేస్తున్నారు. గాంధీజీ కోసం రొట్టె, పాలు కస్తూర్చాకు కారులో అందచేశారు. ట్రెడ్‌ని కాగితంలో 
చుట్టబెట్టి ఇచ్చారు. ఆ కాగితం ఎలా తయారుచేశారోనని, అలాంటి వాటిలో ఆహారం 

ఎలా చుట్టి ఇస్తారని కస్తూర్చా ఈసడించుకున్నారు. 

మునిపల్లె, పొన్నూరులలో గాంధీజీ ఆగారు. అక్కడ కార్యక్రమం ముగిసిన తర్వాత 
పొన్నూరు దాటిన కాసేపటికి సూర్యుడు గుంకుతున్నాడు. అది గాంధీజీ భోజన సమయం. 
కానీ వెనుక వస్తున్న కస్తూర్భా కారు కనుచూపుమేరలో లేదు. దారిలో ప్రజలు ఇచ్చిన 
పండ్లన్నీ గాంధీజీ ప్రజలకే ఇచ్చివేశారు. తినడానికి కారులో ఏమీలేవు. వెతికితే ఒక నార 
దబ్బకాయ గాంధీజీ కంటబడింది. “ఇది తినదగిందేనా?” అని ఆయన కొండ 
వెంకటప్పయ్యను అడిగారు. అది ఊరగాయలకేగాని తినడానికి పనికిరాదని కొండ 
వెంకటప్పయ్య చెప్పారు. సమాధానం విన్న తర్వాత కూడా గాంధీజీ దాన్ని తిని “ఆకలి 
రుచి ఎరుగదు కదా” అని నవ్వుతూ అన్నారని కొండ వెంకటప్పయ్య తన స్వీయ చరిత్రలో 
చెప్పారు. సూర్యాస్తమయం తర్వాత కస్తూర్చా తెస్తున్న బ్రెడ్డు, పాలు గాంధీజీకి ఉపయుక్తం 
కావు. గాంధీజీకి సమయానికి ఆహారం అందించలేకపోయానని కస్తూర్భా ఇంకోసారి 
బాధపడ్డారు. 

జవహర్షాల్‌ నెహ్రూ సోదరి సరూప్‌ నెహ్రూ (పెళ్ళీ తర్వాత విజయలక్ష్మి పండిట్‌) 
పెళ్ళి గాంధీజీ చొరవతో రంజిత్‌ పండిట్‌తో 1921 మే 10న జరిగింది. సరూప్‌ కోసం 
కస్తూర్చా స్వయంగా వడికిన నూలుతో నేసిన ఒక చీరను నేసి బహుకరించారు. పెళ్ళిలో 
వధువు ఆ చీరనే కట్టుకుంది. 

జే 

1921 జూలై 31న కాంగ్రెస్‌ విదేశీ వస్త్ర బహిష్మరణ కార్యక్రమానికి స్వీకారం 
చుట్టింది. ఆ కార్యక్రమంలో భాగంగా కస్తూర్భా తనకు గోఖలే గారు ఆప్యాయతతో 
బహుకరించిన చీరను కూడా తగులబెట్టారు. 


1921లో శాసనోల్లంఘనోద్యమం ప్రబోధిస్తూ గాంధీజీ దేశం నలుదెసలా పర్యటన 
చేస్తున్న సమయంలో అనసూయాబెన్‌తో కలిసి కస్తూర్చా గుజరాత్‌లో పల్లె పల్లె తిరిగి 
కల్లు, సారాపై యుద్ధం చేయమని, విదేశీ వస్ర్తాలు బహిష్మరించమని, రాట్నంపై నూలు 
వడకమని, ఖద్దరు బట్ట కట్టమని మహిళలకు విజ్ఞప్తి చేశారు. 


విదేశీ వస్త బహిష్కరణ కార్యక్రమం సెప్టెంబరుకు ముగిసిపోవాలి. కాని ఆ కార్యక్రమం 
ఒక పద్ధతిగా సాగడం లేదు. చాలాచోట్ల తమకు అవసరమైనంత ఖద్దరు గుద్ద అందుబాటులో 
లేదని జనం గాంధీజీకి విజ్ఞప్తి చేశారు. ఒకవేళ ఖద్దరు దొరికినా దాని ఖరీదు ఎక్కువని, 
అది కొనే ఆర్థిక స్తోమత తమకు లేదని అన్నారు చాలాచోట్ల. బీద ప్రజలు చాలీచాలని బట్ట 

కట్టుకున్న పరిస్థితి గమనించి గాంధీజీ కలతపడ్డారు. పేద రైతులు, కూలీలు, బీదాబిక్కీ 
కట్టుకోవడానికి సరిపడా బట్ట లేకుండా దాదాపు నగ్నంగా తిరుగుతూంటే తాను మాత్రం 
తలపాగా, ధోవతీ, చొక్కా ధరిండంలో జెచిత్యం లేదని గాంధీజీ గ్రహించారు. అప్పుడు 
ఆయన తిరుచిరాపల్లి నుండి మధురైకి రైల్లో ప్రయాణం చేస్తున్నారు. తాను కొల్లాయి 
కట్టాలని 1921 సెప్టెంబరు 21న గాంధీజీ నిర్ణయం తీసుకున్నారు. ఆ రాత్రి 10 గంటలకు 
గుండు గీయించుకున్నారు. తర్వాత రోజు మోకాలి కొల్లాయి గుడ్డ మాత్రమే ధరించి 
మధురైలో చేనేత కార్మికుల సభలో ఉపన్యసించారు. 


అది మొదలు కొల్లాయి, గుండెను మాత్రమే కప్పే చిన్న కండువా, చలికాలంలో 
అదనంగా నూలు శాలువా తప్ప గాంధీజీ తన జీవితంలో వేరే దుస్తులు ధరించలేదు. 
భగవద్గీతలో ప్రవచించిన అపరిగ్రహ భావన దక్షిణాఫ్రికాలో ఉన్నప్పటినుంచే గాంధీజీ 
జీవితంలో అంతర్భాగమయింది. అక్కడ పుష్కలంగా సంపాదన ఉన్న న్యాయవాద వృత్తిని 
వదులుకున్నారు. సూటూ, బూటూ వద్దన్నారు. కాదలచుకుంటే మహాభోగి కాగల గాంధీజీ 
కోరికోరి దారిద్ర్యాన్ని వరించారు. ఆశ్రమ జీవితం కోరుకున్నారు. ప్రజాసేవకు సంసారం 
ప్రతిబంధకమని తలచి బ్రహ్మచర్య వ్రతదీక్ష పాటించారు. భారతదేశానికి వచ్చిన తర్వాత 
మిల్లు బట్టను త్యజించి ముతక ఖద్దరు వస్త్రాలు ధరించారు. ఇప్పుడు కొల్లాయి కట్టడం ఆ 
ప్రక్రియలో పరాకాష్ట 

ఆశ్రమ జీవనం (శ్రమ జీవనానికి, నిరాడంబరతకు ప్రతీక. రాట్నం ఉపాధికి చిహ్నం. 
ఖద్దరు బట్ట, ఖద్దరు టోపీ ఆర్థిక స్వావలంబనకు ప్రతీక. జండా స్వాతంత్ర్య కాంక్షకు 
ప్రతీక. మూడవ తరగతిలో రైలు ప్రయాణం సామాన్య ప్రజల గమనానికి ప్రతీక. ఇవన్నీ 
భారతీయులలో బీదవాళ్ళు, చదువురానివాళ్ళు కూడా సులభంగా తమని తాము గుర్తించుకునే 
చిహ్నాలు. ఇప్పుడు కొల్లాయితో గాంధీజీ స్వయానా ఒక చిహ్నమయ్యారు. కొల్లాయి బీదవాడు 
కట్టే బట్ట. పొలం దున్నే బీద రైతు కట్టే బట్ట. అది కట్టి గాంధీజీ దరిద్ర నారాయణునికి 
(ప్రతిరూపంగా నిలిచారు. గాంధీజీ ఆహార్యంలో పరివర్తన కస్తూర్చాకు ఆశ్చర్యం కల్లించలేదు. 

కక 

గాంధీజీ దేశనేతగా ఆవిర్భవించిన సమయానికి కస్తూర్చా కూడా ప్రజా సేవకురాలు 
పాత్రలో ఒదిగిపోయారు. ఆశ్రమంలో అన్నీ తానై అందరికీ పెద్ద దిక్కుగా బాధ్యతలను 
నిర్వహించారు. 50 ఏళ్ళ వయసులో ఆమె సాబర్మతి ఆశ్రమంలో దైనందిన కార్యక్రమాలకు 
నెలవయ్యారు. అదనంగా హరిలాల్‌ నలుగురు పిల్లలూ చాలావరకు ఆమె వద్దే ఆశ్రమంలో 
పెరుగుతున్నారు. అంతేకాక గాంధీజీ పర్యటనల నుంచి తిరిగి వచ్చినప్పుడు ఆయన కాళ్ళకు 

నూనె రాసి మర్దన చేసేవారు. ఆమె ప్రతి రోజూ కనీసం ఒక గంట సేపు నూలు వడికేవారు. 
గాంధీజీ పర్యటనలలో తాను కూడా వెళ్తే తనతో రాట్నం తీసుకువెళ్ళేవారు. ఆయన 
వేదికపై ఉపన్యాసం చేస్తే ఆమె ఒక పక్క కూర్చుని రాట్నం తిప్పి నూలు వడికేవారు. ఆమె 
ఆడవాళ్లకు స్ఫూర్తి. వాళ్ళు ఆమెను చూడాలని సభలకు హాజరయ్యేవారు. అంతకుముందు 
సభల్లో మహిళల సంఖ్య తక్కువగా ఉండేది. ఆమె సభలో పాల్గొంటుందని మహిళలు 
పెద్ద ఎత్తున తరలివచ్చేవారు. ఆమె మహిళలకు ఆదర్శప్రాయంగా నిలిచారు. 
హే 

ఆరోజు యథావిధిగా బాపూ, 'బా'లు వాహ్యాళికి బయల్దేరారు. మాటల్లో పడి బాపూ 
పాదం పొరపాటున ఒక రాయికి కొట్టుకుంది. బొటనవేలు చిట్లి రక్తం కారింది. బాపూ 
భయవిహ్వలుడయ్యారు. బాని బ్యాండేజీ తీసుకువచ్చి గాయానికి కట్టు కట్టమన్నారు. “చావుకు 
కూడా భయపడనని బీరాలు పోతారే! ఇంత చిన్న గాయానికి అంత గాభరానా?” అని “బా” 
ఆయనతో అన్నారు. “నా శరీరం ప్రజలకోసం. నా అజాగ్రత్త వల్ల ఈ గాయం పుండయి, 
దానివల్ల నన్ను ఒక వారం రోజులు పని చేసుకోనివ్వకపోవచ్చు. అందువల్ల ప్రజలకు 
చాలా నష్టం జరుగుతుంది. ప్రజలపట్ల నేను విశ్వాసఘాతానికి ఒడికట్టకూడదు కదా” 
అన్నారు గాంధీజీ. ఆ సమాధానం విన్న కస్తూర్చా గబగబా కుటీరంలోకి వెళ్ళి, బ్యాండేజీ 
తెచ్చి గాంధీజీ గాయానికి కట్టు కట్టారు. 

జే 

గుజరాత్‌లోని బార్జోలీ శాసనోల్లంఘనోద్యమానికి సిద్ధమయింది. “బార్గోలీలో స్వరాజ్య 
పతాకం విజయవంతంగా రెపరెపలాడగానే, బార్జోలీ పక్క తాలూకాలో స్వరాజ్య పతాకం 
ఎగురవేయాలి. ఆ తర్వాత (ప్రతి జిల్లాలో స్వరాజ్య పతాకాన్ని ఎగురవేసి దేశమంతా 
స్వరాజ్యం ప్రకటించాలి” అని గాంధీజీ చెప్పారు. ఫిబ్రవరి 7న ఆయన వైస్రాయికి ఉత్తరం 
రాశారు. అందులో ప్రభుత్వం ఆధ్వర్యంలో జరుగుతున్న ప్రజల ఆస్తుల దోపిడీని, అమాయక 
ప్రజలపై దాడిని చూస్తూ ఆత్మాభిమానమున్న ఎవరు కూడా ప్రతిచర్యలు చేపట్టకుండా 
ప్రశాంతంగా కూర్చోవడం అసాధ్యం అని చెప్పి బార్లోలీలో అహింసాత్మక సమరశంఖం 
పూరించడానికి గాంధీజీ సిద్ధమయ్యారు. గాంధీజీ కాంగ్రెసు అధినేత మాత్రమే కాదు. దేశ 
ప్రజలు ఆయన కనుసన్నల్లో నడుస్తున్నారు. శాసనోల్లంఘనోద్యమానికి ఆయన అనుమతిస్తే 
ఉద్యమం కార్చిచ్చులా దేశమంతా వ్యాపిస్తుంది. ప్రజల్లో ఉత్మంఠ నెలకొంది. స్వరాజ్య 
సమరంలో అంతిమ ఘట్టం చేరుకున్నామని (ప్రజలు ఆశపద్దారు. 


కానీ అంతలో చౌరీ చౌరాలో సహాయ నిరాకరణోద్యమం హింసాత్మకంగా మారింది. 

“మహాత్మా గాంధీకి జై అంటూ ఊరేగింపుగా వెళ్తున్న కార్యకర్తలపట్ల పోలీసులు దురుసుగా 
ప్రవర్తించారు. ఊరేగింపు చివరన ఉన్న ఉద్యమకారులను తుపాకుల మడమలతో 
చితకబాదారు. పోలీసులు తుపాకులు కాల్చారు. కాల్పుల్లో ఇద్దరు కార్యకర్తలు మరణించారు. 
మరికొందరికి గాయాలు తగిలాయి. ప్రజలు ఉద్వేగంతో పోలీస్‌ స్టేషన్‌పై దాడిచేసి 
రాళ్ళు విసిరారు. తుపాకుల్లో తూటాలు అయిపోవడంతో పోలీసులు స్టేషన్‌ లోపలికి వెళ్ళి 
దాక్కున్నారు. రెచ్చిపోయిన జనం పోలీస్‌ స్టేషన్‌కు నిప్పు పెట్టారు. మంటల్లో 22 మంది 
పోలీసులు చనిపోయారు. 


గాందీజీ ఉలిక్కిపడ్డారు. భయంతో కంపించిపోయారు. బార్జోలీలో మొదలుపెట్టి 
దేశవ్యాప్తంగా చేపట్టదలిచిన శాసనోల్లంఘన కార్యక్రమాన్ని రద్దు చేయడం తప్ప ఆయనకు 
మరో దారి గోచరించలేదు. సామూహిక నిరసనకు ప్రజలు తయారుగా లేరని గాంధీజీ 
తలచారు. 


1922 ఫిబ్రవరి 12న శాసనోల్లంఘనోద్యమాన్ని రద్దుచేశారు గాంధీజీ. దేశంలో 
శాంతి, అహింసలను నెలకొల్పి ప్రభుత్వం ఎంత రెచ్చగొట్టినా హింస తలెత్తదన్న నమ్మకం 
కుదిరేంతవరకు ఉద్యమం తల పెట్టరాదు అన్నారు. 


చౌరి చౌరాలో హింసకు ప్రాయశ్చిత్తంగా గాంధీజీ ఐదు రోజుల ఉపవాస దీక్ష 
చేపట్టారు. ఆ కబురు కస్తూర్చాకు చేరింది. ఆమె ఫిబ్రవరి 15న బార్గోలీ వెళ్ళి దీక్ష 
ముగిసేంతవరకు గాంధీజీ చెంతనే ఉన్నారు. 

జ 

గాంధీజీ ప్రతిపాదించిన శాసనోల్లంఘనం కార్యక్రమాన్ని ఫిబ్రవరి 12న కాంగ్రెసు 
ఆమోదించింది. గాంధీజీని ఫిబ్రవరి 14 అరెస్టు చెయ్యాలని ప్రభుత్వం ముందే సిద్ధమయింది. 
చౌరీ చౌరా ఘటన తర్వాత గాంధీజీ ఉద్యమాన్ని నిలిపివేశారు కానీ అది తాత్మాలికమే 
అని ప్రభుత్వానికి తెలుసు. అందుకే ఆయన అరెస్టుపై పునరాలోచన చేయలేదు. కానీ 
అరెస్టు ఎప్పుడన్న విషయంపై వైస్రాయి రీడింగ్‌ సందిగ్ధంలో ఉన్నారు. తొందరపాటు 
అనర్ధదాయకమనుకున్నారు. కానీ లండన్‌లో బ్రిటిష్‌ ప్రభుత్వం అసహనంగా ఉంది. వైస్రాయి 
ఆలస్యానికి కారణాలను గుచ్చిగుచ్చి ప్రశ్నిస్తోంది. 


గాంధీజీని అరెస్టు చేస్తారన్న వదంతి బలంగా వినబడుతోంది. తనను అరెస్టు చేస్తారన్న 
విషయంపై గాంధీజీకి ఏమాత్రం సందేహం లేదు. దానిపై యంగ్‌ ఇండియా 1922 
మార్చి సంచికలో వ్యాసం కూడా రాసారు. మార్చి 8 నుండి అరెస్టు వదంతులు 

ప్రబలమయ్యాయి. అదేరోజు ఖొటానీ అత్యవసర ఆహ్వానంపై గాంధీజీ అజ్మీరు వెళ్ళారు. 
ఆయనను దారిలో అరెస్టు చేస్తారని కబురు తెచ్చింది ఒక అనుమానాస్పదమైన టెలిగ్రామ్‌. 
ఆ టెలిగ్రామ్‌లో విషయం తెలుసుకున్న కస్తూర్చా బెంబేలెత్తి ఆయన క్షేమంగా తిరిగిరావాలని 
ప్రార్థనలో కులదేవతకు విన్నవించి పరుగు పరుగున సాబర్మతి రైలు స్టేషన్‌కు వెళ్ళారు. 

అజ్మీరు నుంచి గాంధీజీ మార్చి 10న తిరిగివచ్చారు. 

హక 

ఆశ్రమంలో గాంధీజీని అరెస్టు చేస్తారన్న వదంతి పెద్దగా కలకలం సృష్టించలేదు. 
నిజానికి ప్రభుత్వం ఆయనను అరెస్టు చేస్తుందని 1921 నవంబరు నుంచే వినపడుతోంది. 
అందువల్ల ఆశ్రమంలో దినచర్య యథావిధిగా కొనసాగుతోంది. 


కానీ ఆయన మార్చి 10వ తేదీన అజ్మీరు నుండి తిరిగివచ్చిన సాయంకాలం ప్రార్థనకు 
సమయమయిందని సూచిస్తూ గంట కొట్టినప్పుడు నిశ్శబ్దం తాండవించింది. ఆశ్రమవాసులు 
అడుగులో అడుగు వేసుకుంటూ ఆందోళన పడుతూ ప్రార్థనా స్థలానికి చేరుకున్నారు. 
అక్కడ గాంధీజీ తన అరెస్టు గురించి ప్రస్తావించారు. అరెస్టు ఆ రాత్రే జరగవచ్చునని 
కూడా చెప్పారు. 

ప్రార్థన తర్వాత ఆయన తన పనిలో నిమగ్నమయ్యారు. ఉత్తరాలకు జవాబులు 
చెప్పి రాయించారు. తన అరెస్టు అనంతరం యంగ్‌ ఇండియా పత్రికను ఎలా నిర్వహించాలో 
శంకర్‌లాల్‌ బ్యాంకర్‌కు సూచనలిచ్చారు. అహ్మదాబాద్‌ నుంచి గాంధీజీ శ్రేయోభిలాషులు 
అరెస్టుకు సంబంధించిన వదంతులు విని తమకు తెలిసిన సమాచారం అందచేద్దామని 
ఆ(శ్రమం చేరుకున్నారు. వారిలో అనసూయాబెన్‌ కూడా ఉన్నారు. 


రాత్రి 9.45కు తన పనులు పూర్తి చేసి పడుకోవడానికి తయారయ్యారు గాంధీజీ. 
ఆ(శ్రమవాసులు ఒకరి తర్వాత ఒకరు గాంధీజీ కుటీరం నుంచి వెళ్తున్నారు. శంకర్‌లాల్‌ 
బ్యాంకర్‌, అనసూయాబెన్‌ కూడా వెళ్ళిపోయారు. కానీ వాళ్ళు ఆశ్రమం దాటి రోడ్డెక్కగానే 
పోలీసులు వాళ్ళను అటకాయించి బ్యాంకర్‌ను అరెస్టు చేస్తు స్తున్నామని చెప్పారు. 


పోలీసు సూపరిండెండెంట్‌ హీలీ ఆశ్రమంలోకి అడుగు పెట్టలేదు. గాంధీపై అరెస్టు 
వారంట్‌ ఉందని, ఆయనను అరెస్టు చేసి తీసుకు వెళ్ళడానికి ఆశ్రమం గేటు బయట కారు 
సిద్ధంగా ఉందని ఆయన అనసూయాబెన్‌తో సందేశం పంపారు. అనసూయాబెన్‌ ఉరుకుల 
పరుగుల మీద ఆశ్రమంలో ప్రవేశించి పోలీసులు గాంధీజీని అరెస్టు చేసేందుకు రోడ్డుపై 
వేచి ఉన్నారని తెలిపింది. ఆ వార్త నిముషాల్లో ఆశ్రమమంతా వ్యాపించింది. అందరూ 
గాంధీజీకి వీడుకోలు చెప్పడానికి, ఆయన ఆశీస్సులు పొందడానికి ఆయన కుటీరం వద్దకు 

చేరుకున్నారు. గాంధీజీ అందరినీ పలకరించారు. వాళ్ళని తనకిష్టమైన నర్సింహ మెహతా 
గీతం వైష్ణవ జనతో .. పాడమన్నారు. ఆ తర్వాత ఆయన ఆశ్రమం గేటు వద్దకు వెళ్ళీ 
పోలీసు కారులో కూర్చున్నారు. పోలీసులు జైలు గేటు వరకు ఆయన పక్కన కూర్చోవడానికి 
కస్తూర్చాను అనుమతించారు. సాబర్మతి ఒడ్డున ఆశ్రమ నిర్మాణానికి ఒక కారణం అది 
జైలుకు దగ్గరగా ఉండడమని గాంధీజీ చెప్పారు. సత్యాగ్రహులు జైలుకు తరచుగా వెళ్ళాలి 
కాబట్టి అది ఆశ్రమానికి అనువైన ప్రదేశమని గాంధీజీ చెప్పారు. ఆయన జోస్యం ఇన్నాళ్ళకి 
ఫలించింది. 
న్‌ 

యంగ్‌ ఇండియా పత్రికలో ప్రభుత్వంపై ప్రజలను తిరుగుబాటు చేయమని (ప్రేరేపించే 
వ్యాసాలు రాశారని, అది రాజద్రోహంగా పరిగణించబడి ఆయన ఇండియన్‌ పీనల్‌ కోడ్‌లో 
సెక్షన్‌ 124ఎ కింద శిక్షార్హుడని గాంధీజీపై ప్రభుత్వం అభియోగం మోపింది. కేసు విచారణ 
మార్చి 18న జరిగింది. ఆ సమయంలో కోర్టులో తన చుట్టూ దూరదూరాల నుంచి 
వచ్చిన జవహర్లాల్‌ నెహ్రూ, సరోజిని నాయుడు, మదన మోహన మాలవ్యా, సరళాదేవి 
చౌధరాణి, అనసూయాబెన్‌, కస్తూర్చా, తదితరులను చూసి గాంధీజీ హాయిగా నవ్వుతూ 
“ఇది కోర్టులాగా లేదు. ఏదో కుటుంబసభ్యుల సమావేశంలా ఉంది” అన్నారు. “గాంధీజీ 
చట్టం దృష్టిలో నేరస్థుడు. కానీ మహాత్ముడు కోర్టు హాలులోకి ప్రవేశించగానే అప్రయత్నంగా 
అందరూ లేచి నిల్చున్నారు” అని సరోజిని నాయుడు అన్నారు. 

కోర్టు గాంధీజీకి ఆరేళ్ళ సాధారణ శిక్ష విధించింది. తీర్చు తర్వాత ఆయనను జైలుకు 
తీసుకువెళ్ళారు. కస్తూర్చా, అనసూయాబెన్‌ జైలు గేటు వరకు వెళ్ళారు. 

మార్చి 20 అర్ధరాత్రి గాంధీజీని సాబర్మతి జైలు నుంచి ప్రత్యేక రైలులో తరలించారు. 
రెండు రోజుల వరకు ఆయనను ఎక్కడకు తరలించారో కస్తూర్చాకు, ఇతర ఆ(శమవాసులకు 
తెలియలేదు. మూడవరోజు రైలును కిర్మీలో ఆపి గాంధీజీని అక్కడ నుంచి పోలీసు వ్యాన్‌లో 
యరవాడ జైలుకు తరలించారు. ఆ క్లిష్ట సమయంలో ఆ రెండు రోజులు కస్తూర్బా అదుర్దాను, 
ఆవేదనను తనలోనే దాచుకుని అమోఘమైన మనోధైర్యాన్ని ప్రదర్శించారు. 

యంగ్‌ ఇండియా పత్రిక 23 మార్చి సంచికలో కస్తూర్చా కింద విధంగా దేశ 
ప్రజలకు విజ్ఞప్తి జారీ చేశారు: 
బ్రియమైన దోళవానుల్లారా 

నా భర్తకు ఆరేళ్ళ జైలు శీక్ష వార్ల నన్ను కుంగదీనిన మాట నిజమే కానీ ఆ శిక్షాకాలాన్లి 
తగంచడం కానీ, జైలు నుంచి విడుదల గావించదం కానీ మున బేళుల్లో లేదు కనుక నేను 

గుండె దిటవు బేనుకుని ఉన్నాను. 


భారతదేళం జాగ్బ)తమై, కాంగ్రెను డూవొందించిన నిర్జాణాత్సక కార్స(కమాన్ని నరిగ్లా 
అమలుబేన్తే మనం ఆయనను విడుదల చేయించడంలో కుతక్టృతృులమవుతాము. అంతేగా, 
దానివల్ల గత 768 నెలలుగా మనం పోరాటం చేస్తున్న మూడు నమన్వులపవై తవ్తికరంగా 
వరివ్చురించుకుంటామని చెప్పడంలో నాకోమాత్రం నందేవాం లేదు. 


వరిప్తారం మన చేతుల్లోనే డంది. మనం అవజయం పొందితే అది మన తప్పు 
వల్లనే అని తెలునుకోండి. నా గురించి, నా భర్త గురించి బాధవడుతున్న వారందరికీ 
మనను లగ్గం బోనీ నిర్మాణాత్మక కార్హక్రమంలో పొలువంచుకోమని విజ్ఞవ్లీ చేస్తున్నాను. 
కార్ధ్యకమాన్ని విజయవంతం చేయండి. 


అన్ని కార్హ(క్రమాలకంటో ఆయన రాట్నానికి, ఖద్ధరుకు (పొధానుతనిచ్చారు. వీటిల్లో 
మనం విజయం నాభి న్తే మన (వజుల ఆధిక నమనుకు వరిష్ఞారం లభించడంతో పాటు 
మనకు రాజకీయ బానినత్తం నుండి విముక్తి లభిస్తుంది. అందువల్ల గాంధీజీకి విధించిన 
ళీక్షకు వుతినందనగా వెంటనే - 

(ఆ) విదోళీ వనాలను వినర్ధించి, ఖద్దరు ధరించండి. 

(ఆ) మహాళలు రాద్నంవై నూలు వదకదం తమ వద్యుక్తధర్థుంగా వరిగజణోంచాలి 

(ఇ వ్యాపారస్థులు విదోళీ వస్ర్తాల కొనుగొలు, అమ్మకం ఆవివోయాలి. 

హే 

యంగ్‌ ఇండియా 1922 మే సంచికలో విద్యార్థులనుద్దేశించి “మీ శక్తిమేరా ఖాదీ 
గురించి ప్రచారం చేయండి. జైళ్ళలో ఉన్న మీ సోదరులను విడిపించండి, లేదా భారతీయుల 
ఆత్మగౌరవాన్ని ప్రపంచానికి చాటిచెబుతూ ఉద్యమించి జైళ్ళను నింపివేయండి” అని కస్తూర్చా 
చెప్పారు. నవజీవన్‌ జూలై సంచికలో అంటరానితనం నిర్మూలనకు నడుం కట్టమని 
భారతీయులకు పిలుపునిచ్చారు. “మీ పాపాలను ప్రక్షాళనం చేసుకోండి. మీ తోటి సోదరులను 
ముట్టుకోవడానికి నిరాకరిస్తే అంతకంటే ఘోరమైన పాపం మరొకటి ఉండదు” అన్నారు. 


మొదట్లో జైల్లో గాంధీజీకి సౌకర్యాలు ఏవీ లేవు. కానీ కొన్ని రోజులకు ఆయన 
నిరసన చేస్తే ఆయనతో పాటు మిగతా ఖైదీలకు కూడా అదనంగా సౌకర్యాలను సమకూర్చారు. 
గాంధీజీ ఆహారం ప్రత్యేకం. దాని ఖర్చు జైల్లో ఖైదీకి అయ్యే దానికంటే అధికం. అది 
గాంధీజీ తిరస్మరించారు. అందువల్ల ఆయన సాధారణంగా తినే ఆహారాన్ని' తోసిరాజని 


ఒక్క మేక పాలు మాత్రమే తీసుకున్నారు. అందువల్ల ఆయన నెల రోజులకే 14 పౌంద్లు 
బరువు తగ్గారు. 

ఆయనను జైల్లో చూడడానికి ఆయన కుమారుడు దేవదాసు, రాజగోపాలాచారి 
వచ్చారు. దేవదాసు వచ్చినప్పుడు జైలు సూపరింటెండెంట్‌ కూర్చుని ఉంటే గాంధీజీ నిల్చుని 
మాట్లాడారు. అది చూసి దేవదాసు భోరున ఏడ్చారు. 


జైలు నిబంధనల ప్రకారం ఒక ఖైదీ ఒక సంవత్సరంలో నాలుగు ఉత్తరాలు మాత్రమే 
రాయవచ్చు. గాంధీజీ రెండు ఉత్తరాలలో మొదటిది అజ్మల్‌ ఖాన్‌కు, రెండవది కస్తూర్చాకు 
రాసారు. అజ్మల్‌ ఖాన్‌కు రాసిన సుదీర్ణమైన లేఖలో “నా భార్యని ఇక్కడికి రావద్దని చెప్పండి. 
దేవదాసు వచ్చినప్పుడు బిగ్గరగా ఏడ్చాడు. అతన్ని సముదాయించడం నాకు కష్టమయింది. 
నా భార్య విషయంలో ఆ దృశ్యం పునరావృతం కాకూడదు. అందుకే ఆమె రాకపోతేనే 
మంచిదని నా ఆలోచన” అని రాశారు. 


తాను రాసిన ఉత్తరాలను అధికార్లు సెన్సార్‌ చేసి అభ్యంతరకరమైన భాగాలను 
తొలగించమని గాంధీజీకి సూచించారు. దానితో ఆయన ఉత్తరాలు రాయడం 
మానుకున్నారు. 


జైల్లో గాంధీజీని కొట్టారన్న వదంతి వినిపించింది. అది కస్తూర్చాను కలవరపరచింది 
కానీ ఏప్రిల్‌ 19న ఆ వదంతిలో నిజం లేదని ప్రభుత్వం వార్తా పత్రికలలో ప్రకటన ఇచ్చిన 
తర్వాత ఆమె మనసు కుదుటపడింది. 

ఆరవ భాగం 


భర్త జైల్లో ఉన్నప్పుడు కస్తూర్చా చైతన్యశక్తిగా విరాజిల్లారు. అసహాయోద్యమం గురించి, 
స్వరాజ్య సాధనకై గాంధీజీ చూపిన దారి గురించి ఊరూరా, వాడవాడలా తిరిగి కస్తూర్చా 
ఉపన్యాసాలు చేసారు. 1922 అక్టోబరులో ఆమె అజ్మీరు వెళ్ళి అజ్మీర్‌ జిల్లా రాజకీయ 
సమావేశానికి అధ్యక్షత వహించారు. రాజస్థాన్‌ సేవా సంఘం పిలుపునందుకుని అక్కడి 
కార్యకర్తలనుద్దేశించి ఉపన్యసించి వారిని ఉత్తేజితులను చేశారు. కన్యా పాఠశాలలను 
ఏర్పాటుచేసిన గులాబ్‌ దేవి ఆధ్వర్యంలో నిర్వహించిన మహిళా సభలో ఉపన్యసించారు. 
ఆ తర్వాత ఒక మార్వాడీల సమూహాన్ని ఉద్దేశించి ఉపన్యసిస్తూ మార్వాడీలను ఖద్దరు 
బట్టలు ధరించమని కోరారు. ఆ తర్వాత ఆమె పుష్కర్‌ వెళ్ళారు. అక్కడ ఆమె సమక్షంలో 
మత గురువులు ఖాదీపై విశ్వాసం ప్రకటించారు. వాళ్ళలో కొంతమంది ఖద్దరు బట్టలు - 
ధరించారు. బ్రహ్మ మందిరం ప్రధాన పూజారి ఆమెకు బ్రహ్మదేవునికోసం ఖాదీతో 
తయారుచేసిన వస్త్రం చూపెట్టారు. ఆమె పుష్కర్‌ కోనేటిలో దిగి పూజ చేస్తున్న సమయంలో 
ప్రధాన పూజారి గాంధీ మంత్రాలు పరించారు. వైనన్వత మన్వంతరే బదులు గాంధీ 
మన్వంతరే అన్నారు. (తతి (తతి స్మృతి వూర్జోక్త ఫల ప్రాక్రత్సార బదులు న్వరాజ్బ ప్రావ్రత్మార్థ 
అని చెప్పారు. 
హై 

1923 సెప్టెంబరులో గుజరాత్‌లోని బోర్సద్‌ ప్రజలు వల్లభ్‌భాయి పటేల్‌ 
నాయకత్వంలో సత్యాగ్రహం చేశారు. బోర్సద్‌లో బందిపోట్ల బెడదను, దొంగల బెడదను 
అరికట్టడానికి అదనపు పోలీసు బలగం అవసరమని, బోర్సద్‌ ప్రజలు బందిపోట్లు, 
దొంగలతో కుమ్మక్కై ప్రజలను దోచుకుంటున్నారని ఆరోపణ చేసి ప్రజలపై 2,40,074 
రూపాయల “హైడియా” అనే అపరాధ పన్నును ప్రభుత్వం విధించింది. దానివల్ల ప్రతి 
వయోజన వ్యక్తి ప్రభుత్వానికి రెండు రూపాయల ఏడణాలు పన్ను చెల్లించాలి. ఆ ఆరోపణ 
ఏహ్యమైనదని, ఆ పన్ను విధించి ప్రజలను అవమానించే హక్కు ప్రభుత్వానికి లేదని, 
దానికి నిరసనగా ప్రజలు సత్యాగ్రహం చేశారు. 


ఈ ఉద్యమంలో పోలీసులు మహిళలపై విచక్షణారహితంగా లారీలను రళిపిస్తే 

చాలామంది మహిళలు గాయపడ్డారు. అప్పుడు బోర్సాద్‌ మహిళలు కస్తూర్చాకు ఒక 
ఎక్ష్‌పెస్‌ టెలిగ్రాం పంపారు. “మా పట్టణంలో మాకు ధైర్యం నింపేందుకు మీ సహాయం 
కావాలి” అని అందులో అభ్యర్థించారు. అప్పుడు కస్తూర్చా నవసారీలోని మారోలీలో మిథుబెన్‌ 
పెటిట్‌కు అతిథిగా ఉంటూ డాక్టర్‌ సలహాపై విశ్రాంతి తీసుకుంటున్నారు. 


టెలిగ్రాం అందిన సమయంలో ఆమె బయట సిగ్రీ (కుంపటి) ముందు కూర్చుని టీ 
తాగుతూ చలి కాచుకుంటున్నారు. టెలిగ్రాంలో విషయం తెలియగానే ఆమె తాగుతున్న 
టీ కప్పు వదిలేసి తానుంటున్న మట్టి పూరి గుడిసెలోకి వెళ్ళారు తన సంచీ, దుప్పటి 
సర్దుకొని రైలు పట్టుకొని బోర్సాడ్‌ వెళ్ళాలని. “మీరు బలహీనంగా ఉన్నారు “బా”. డాక్టరు 
మిమ్మల్ని విశ్రాంతి తీసుకోమన్నారు. మీ తరఫున నేను బోర్సాద్‌ వెళ్తాను” అని మిథుబెన్‌ 
చెప్పారు. కానీ కస్తూర్బా ఆ అభ్యర్థనను తోసిరాజన్నారు. “లారీలను అంత ధైర్యంగా 
ఎదుర్కొన్న మహిళలను నేను చూడాలి. వారి దగ్గర ఉండి ధైర్యం చెప్పాలి. బాపు ఉంటే 
వాళ్ళతో ఉండేవారు. కానీ ఆయన నిర్బంధంలో ఉన్నారు కదా. అందువల్ల వారికి మద్దతుగా 
నేను ఉండాలి” అని కస్తూర్చా అన్నారు. 


ఆలస్యం చేయకుండా కస్తూర్చా కార్యరంగంలోకి దూకారు. బోర్సాద్‌ ఉద్యమానికి 
మద్దతుగా సందేశమిచ్చి దాన్ని వార్తాపత్రికలకు పంపించమన్నారు. ఆ తర్వాత మూడవ 
తరగతిలో రైల్లో మిథూబెన్‌తో బోర్సాద్‌ వెళ్ళారు. కస్తూర్బా కార్యక్రమం గురించి మిథూబెన్‌ 
ఇలా చెప్పారు: “మేము దొరికిన వాహనం పట్టుకుని బోర్సాద్‌ మాత్రమే కాకుండా ఖేడాలోని 
దాదాపు 100 పల్లెల్లో పర్యటించాం. ఆ పర్యటనలలో నాకు కొత్త కస్తూర్బా గోచరించారు. 
మారోలీలో ఉన్నప్పుడు కస్తూర్బా గంటలకొద్దీ రాట్నం తిప్పి నూలు వడికేవారు. ప్రతి 
సాయంకాలం చుట్టుపక్కల ఉన్న పల్లెల్ని సందర్శించి ఖద్దరు వాడకంపై అవగాహన 
కల్పించారు. కానీ ఇప్పుడు ఆమె బోర్సాద్‌లో గాంధీజీ స్థానాన్ని ఆక్రమించారు. ఆమె 
ప్రతిచోటా ప్రత్యక్షమయ్యారు.” 

“ఆమె తన రక్తహీనత విషయం మరచిపోయారు. సూర్యోదయం నుంచి చీకటి 
పడేవరకు ఆమె విశాంతి ఎరుగకుండా పర్యటించి మహిళలకు స్ఫూర్తిగా నిలిచారు. 
అవసరమైన చోట (ప్రకటనలు చేశారు. గాయాలతో ఆసుపత్రుల్లో ఉన్న సత్యాగ్రహులను 
కలిసి వారికి ధైర్యం చెప్పారు. గాంధీజీకి ప్రతినిధిగా ఆయన స్థానంలో పనిచేయడం 
మాటలు కాదు. కాని కస్తూర్భా తన బాధ్యతను ఎక్కడా లోటులేకుండా నిర్వర్తించారు” అని 
మిథూబెన్‌ చెప్పారు. 


పర్యటనలు చేస్తున్న సమయంలో ఆమెను నడియాద్‌లో డాక్టర్లు పరీక్ష చేసి ఆమెకు 

విశ్రాంతి అవసరమని చెప్పారు. దానికి సమాధానంగా “నాకేం, బాగానే ఉన్నాను కదా! 
నేనేం చేస్తున్నాను, బాపూని అనుసరించడం తప్ప. బాపూలాగా ఒకచోటు నుంచి మరొక 
చోటుకు వెళ్తున్నాను. ఆశ్రమ నియమాళిని అనుసరిస్తున్నాను. బాపూలాగా పనిచేసే ఇటువంటి 
అవకాశం నాకు అరుదుగా లభిస్తుంది. ఇప్పుడు నేను విశ్రాంతి గురించి ఆలోచించలేను” 
అన్నారు. 

చివరకు బోర్సాద్‌లో ప్రజల సత్యాగ్రహం ఫలించింది. 1924 జనవరి 24న ప్రభుత్వం 
అదనపు పోలీసు బలగాన్ని ఆ ప్రాంతానికి తరలించే ప్రతిపాదనకు స్వస్తి పలికింది. అలాగే 
అపరాధ పన్ను “హైడియా” ప్రతిపాదనను కూడా ఉపసంహరించుకుంది. 

కక 

1923 డిసెంబరులో మహమ్మదాలీ అధ్యక్షతన కాంగ్రెసు మహాసభ కాకినాడలో 
నిర్వహించారు. ఆ సభలో కస్తూర్బా పాల్గొన్నారు. ఆచంట జానకిరామ్‌ స్నేహితుడు 
సురేంద్రుడు సాబర్మతి ఆశ్రమ నివాసి. అతను కాంగ్రెసు శిబిరంలో జానకిరామ్‌కు కస్తూర్చాను 
పరిచయం చేసాడు. “ఆమెను చూచిన కొద్దీ ఎక్కడలేని భక్తి, అనురాగం పుట్టుకొచ్చాయి 
నాలో. ఎంత శాంతివంతంగా ఉన్నాయి ఆమె చూపులు! క్షమా ధరిత్రీ అనే మాట జ్ఞాపకం 
వచ్చింది, ఆమె ముఖంకేసి చూస్తూ ఉంటే. అప్పటికే వట్టి ఆదర్శజీవి అయిన మగనితో, 
అష్టకష్టాలు పడిన గుర్తు కనిపిస్తోంది ఆమె నుదుట” అని ఆచంట జానకిరామ్‌ తన 
పుస్తకం 'సృృతిపథంలో' కస్తూర్చా గురించి రాసారు. 

హే 

జైల్లో ఉన్న గాంధీజీని కల్సుకోవడానికి కస్తూర్భాకు కష్టమయింది. అర్జీ పెట్టుకున్న 
ఇరవై రోజులకు గాని ఆమెకు అనుమతి లభించలేదు. చివరకు ఆమె 1923 జనవరి 
27న గాంధీజీని జైల్లో కలిసారు. గాంధీజీ బక్కచిక్కి ఉన్నారు. దానికి కారణం ఆయన 
పాలు మాత్రమే తీసుకుంటున్నారని తెలిసి మామూలు ఆహారం తీసుకోమని ఆమె ఆయనను 
బ్రతిమాలారు. ఆ సంభాషణ వింటున్న జైలు సూపరింటెండెంట్‌ ఆహారం విషయంలో 
గాంధీజీ తమ మాట వినడం లేదని, తమపై ఆరోపణకు ఆస్కారం లేదని చెప్పాడు. 
అప్పుడు కస్తూర్చా స్పందిస్తూ “జెనౌను! నా భర్త నాకు బాగా తెలుసు. ఆయన మిన్ఫీఫ్‌ 
(mischief - చిలిపి)” అన్నారు. 

జైలర్‌ సమక్షంలో వారి సమావేశం జరిగింది. గాంధీజీ, కస్తూర్భా మధ్య కుశల ప్రశ్నలు 
అయ్యాయి. అప్పుడు జైలర్‌ లేచి అక్కడి నుంచి బయటకు వెళ్ళారు, వాళ్ళిద్దరూ అరమరికలు - 
లేకుండా మాట్లాడుకోవడానికి వీలు కల్పించాలని. కాసేపు బయట తారట్లాడిన తర్వాత 

ఆయన లోపలకు వచ్చి చూస్తే గాంధీజీ, కస్తూర్బా మౌనంగా ఉండటం గమనించి 
“మాట్లాడుకోవడం అయిపోయిందా?” అని అడిగారు. దానికి సమాధానంగా 
“మాట్లాడటమా? మీరిక్కడ ఉన్నప్పుడు మా ఇద్దరి యోగక్షేమాల గురించి మాట్లాడుకున్నాము. 
కానీ మీరు బయటకు వెళ్ళిపోయిన తర్వాత ఒక్క మాట కూడా మాట్లాడుకోలేదు” అన్నారు 
రహస్యాలు లేని జీవనం సాగిస్తున్న గాంధీజీ. “అదేం? అలా ఎందుకు?” అని జైలర్‌ 
ఆశ్చర్యంతో అడిగాడు. “మీకు జైలు నిబంధన తెలుసు. ఆఫీసర్‌ సమక్షంలోనే ఒక ఖైదీ 
తన అతిథితో మాట్లాడవచ్చు. అందువల్ల మీరు లేనప్పుడు మాట్లాడలేదు” అని గాంధీజీ 
అన్నారు. 

1923 మే 5న కడుపునొప్పితో గాంధీజీ బాధపడ్డారు. కల్నల్‌ మాడ్డాక్‌ పరీక్ష చేసి, 
చికిత్స చేసారు. ఆయన ఆరోగ్య పరిస్థితిని కుటుంబసభ్యులకు తెలపాలి. అందుకే జైలు 
అధికార్లు కస్తూర్చాకు ఆయన ఆరోగ్య పరిస్థితిని, ఆయనకు చేస్తున్న చికిత్స గురించి 
తెలియచేశారు. 1924 జనవరి 8న ఆయనకు కడుపునొప్పి తిరగతోడింది. ఆయన కంటికి 
కునుకు లేదు. జనవరి 12న పరిస్థితి విషమిస్తే గాంధీజీని సర్జన్‌ మాడ్డాక్‌ పూనాలోని 
సాసూన్‌ ఆసుపత్రికి తరలించారు. 


గాంధీజీకి అపెండిసైటిస్‌ అని, ఆలస్యం కాకుండా శస్త్ర చికిత్స చెయ్యాలని సర్జన్‌ 
మాడ్డాక్‌ చెప్పారు. సర్జరీ ముందు ఎవరికైనా కబురు చెయ్యాలా అని గాంధీజీని అడిగితే 
ఆయన శ్రీనివాసశాస్రికి, మరో ఇద్దరికి కబురు చెయ్యమన్నారు. ఆ మువ్వరూ హడావుడిగా 
ఆసుపత్రికి వచ్చారు. శ్రీనివాసశాస్రి గారు “సర్జరీ విషయం మీ భార్యకు తెలుసా?” అని 
అడిగితే “లేదు కానీ ఆమెకు నా ఆరోగ్యం బాగా లేదన్న విషయం తెలుసు” అని గాంధీజీ 
అన్నారు... 

అర్ధరాత్రి ససూన్‌ ఆస్పత్రిలో కల్నల్‌ మాద్దాక్‌ శస్త్రచికిత్స మొదలుపెట్టారు. సర్దరీ 
చేస్తూండగా ఉరుములతో కూడిన గాలివాన వల్ల విద్యుత్‌ సరఫరా నిలిచిపోయింది. నర్సు 
వద్ద ఉన్న ఫాష్‌లైట్‌ సహాయంతో శస్రచికిత్స కొనసాగించారు. కానీ మధ్యలో ఫ్లాష్‌లైట్‌ 
ఫ్యూజ్‌ పోయింది. అప్పుడు హరికేన్‌ లాంతరు వెలుగులో సర్జరీ పూర్తిచేశారు. 


సర్జరీ తర్వాత టెలిగ్రాం ఇస్తే కస్తూర్చా, అనసూయాబెన్‌ జనవరి 14న ఆసుపత్రికి 
వచ్చారు. కస్తూర్చాను గాంధీజీతో ఉండి ఆయనకు సపర్యలు చేయడానికి ఆసుపత్రి, జైలు 
అధికార్లు అనుమతించారు. ఫిబ్రవరి 5న గాంధీజీని షరతుల్లేకుండా విడుదల చేసినట్లు 
ప్రభుత్వం ప్రకటించింది. కానీ ఆయన మార్చి 10 వరకు ఆసుపత్రిలో ఉండి, ఆ తర్వాత 
కొన్నాళ్ళు బొంబాయిలో జుహూ (ప్రాంతంలో సముద్రం ఒడ్డున ఉన్న నరోత్తమ్‌ మొరార్జీకి 

చెందిన కాటేజీలో విశ్రాంతి తీసుకుని, మే 29న సాబర్మతి ఆశ్రమం చేరుకున్నారు. 
శ్రే 

1924లో అనుకోకుండా ఖిలాఫత్‌ ఉద్యమం ముగిసింది. దానితో ముస్లింలకు బ్రిటిష్‌ 
ప్రభుత్వంపై వ్యతిరేకత తగ్గింది. హిందువులకు స్వరాజ్యంకోసం ముస్లింల మద్దతు కావాలి. 
కాని ముస్లింలకు స్వరాజ్యం పై ఆసక్తి సన్నగిల్లింది. ముస్లింలు హిందువులను మిత్రుల్లాగా 
కాకుండా శత్రువుల్లాగా చూశారు. అంతవరకు ఇరు మతస్థులమధ్య గాంధీజీ జాగ్రత్తగా 
నిర్మించిన వారధి బీటలువారింది. ముస్లింలకు హిందువులకు మధ్య స్నేహబంధం సడలి, 
వైరం వ్యక్తమైంది. ఢిల్లీ, గుల్బర్గా, నాగపూర్‌, లక్నో షాజహాన్ఫూర్‌, అలహాబాద్‌, జబల్పూర్‌, 
కోహాట్‌ ప్రాంతాలలో మతకలహాలు చెలరేగాయి. ముఖ్యంగా కోహాట్‌లో బలవంతపు 
మత మార్చిళ్ళు, హింసాకాండ గాంధీజీని కలచివేసాయి. 


మత కలహాలు ఆపడానికి ఏదో ఒక తీవ్రమైన చర్య అవసరమని గాంధీజీ తలచారు. 
దీర్చాలోచన తర్వాత 21 రోజుల ఉపవాసం చేయాలని నిర్ణయం తీసుకున్నారు. సెప్టెంబరు 
18న ఢిల్లీలో దీక్ష మొదలుపెట్టారు. గాంధీజీ దీక్ష చేస్తున్న సమయంలో శాంతినికేతన్‌ 
నుంచి వచ్చిన దీనబంధు సి.ఎఫ్‌. ఆండ్రూస్‌ ఆయనకు చౌకీదార్‌ పాత్రను పోషించి, 
తప్పదనుకున్న అతిథులను మాత్రమే ఆయనను కలవడానికి వెసులుబాటు కల్పించారు. 
ఆ విధంగా ఆయన సందర్శకుల బెడద నుంచి గాంధీజీని కాపాడారు. ఆ విధి నిర్వహణలో 
ఆండ్రూస్‌కు శాంతినికేతన్‌ నుంచి వచ్చిన జి. రామచంద్రన్‌ సాయం చేసారు. 1944లో 
రామచంద్రన్‌ ఇండియన్‌ ఎక్స్‌ప్రెస్‌ వర్కింగ్‌ ఎడిటర్‌గా పనిచేసారు. 


దీక్ష వార్త తెలిసి సెప్టెంబరు 21న కస్తూర్చా, రామదాసు ఢిల్లీ చేరుకున్నారు. “ఆమె 
అద్భుతమైన నర్సు” అని రామచంద్రన్‌ చెప్పారు. “బాకు మనసులో మనసు లేదు. 
తీవ్రమైన అలజడికి లోనయ్యారు. ఆ రోజుల్లో ఆమెకు ఆహారం వండి, దాన్ని ఆమెకు 
తీసుకువెళ్ళే భాగ్యం నాకు దక్కింది. ఆ పనులు కొంత భయంతో, ఎంతో భక్తితో నేను 
చేశాను. ఆహారం తింటూ తింటూ అకస్మాతుగా ఆమె తలెత్తి చూసి బాపూ ఆరోగ్యం 
గురించి దిగాలుపడితే ఆమె కళ్ళలో నీళ్ళు నిండేవి. తన బాధను ఆమె మౌనంగా భరించారు. 
బాపూ దీక్ష విరమించిన తర్వాత ఆనందభాష్పాలు దోబూచులాడగా ఆందోళన మాయమై 
ఆమె మొహమంతా నవ్వు విరాజిల్లింది” అని రామచంద్రన్‌ చెప్పారు. 


సాబర్మతి ఆశ్రమం భోజనశాలలో దాదాపు 20 మంది ఆ(శమవాసులు, కొందరు 
చిన్న పిల్లలు కస్తూర్బా వండిన ఆహారం భుజించేవారు. గాంధీజీకి ప్రపంచమంతా తన 
కుటుంబం కావడాన్ని కస్తూర్భా అంగీకరించారు. దానితో ఆమె బాధ్యత పెరిగింది. ముందు 

సూచన లేకుండా వచ్చే అతిథుల మర్యాదలు కూడా ఆమె బాధ్యతే. రామచంద్రన్‌ 1925వ 
సంవత్సరమంతా సాబర్మతి ఆశ్రమంలో గడిపారు. అప్పటి ఒక ఒక సంఘటనను రామచంద్రన్‌ 
గుర్తు చేసుకున్నారు. “బాపూని చూడటానికి ముందస్తు సమాచారం ఇవ్వకుండా వచ్చే 
అతిథులు అప్పుడప్పుడు సమస్యగా పరిణమించేవారు. ఒకసారి అప్పటికే మధ్యాహ్న 
భోజనాలు అయిపోయాయి. పాత్రలన్నీ శుభ్రంగా తోమిన తర్వాత పాకశాలలో పనిచేసే 
ఆశ్రమవాసులందరూ తలో దిక్కుకు వెళ్ళిపోయారు. కస్తూర్బా కూడా మధ్యాహ్నం పని 
అయిపోగానే తమ రోజువారీ కునుకు తీస్తున్నారు. అటువంటి సమయంలో మోతీలాల్‌ 
నెహ్రూ, మరికొందరు ఆశ్రమానికి వచ్చారు. వాళ్ళకు భోజనం పెట్టాలి. జాగ్రత్తగా విను. 
మధ్యాహ్నం భోజనం అతిథులకు వండాలి. “బా” పొద్దుటి నుంచి పని చేస్తోంది. ఆమె 
అలసిపోయి ఉంటుంది. ఆమెని అలా పడుకోనివ్వు. నిద్రలేపకు. సద్దు చేయకుండా కుసుమ్‌ని 
పిలిచి మీరిద్దరూ స్టావ్‌ వెలిగించి వంట మొదలుపెట్టండి" అని బాపూ చెప్పారు” అన్నారు 
రామచంద్రన్‌. 


రామచంద్రన్‌ బయటకు వెళ్ళి కుసుమ్‌బెన్‌ను పిలుచుకువచ్చి వంట చెయ్యడానికి 
సిద్ధమయ్యారు. 'బాకు మెలకువ కలుగకుండా జాగ్రత్తపడ్డారు. కానీ ఏదైతే గాంధీజీ 
జరగకూడదనుకున్నారో అదే జరిగింది. గుట్టుగా సాగుతుందనుకున్న కార్యక్రమం 
బట్టబయలయింది. కుసుమ్‌బెన్‌ చేతిలోనుంచి ఒక పళ్ళెం జారి కిందపడింది. ఆ శబ్బానికి 
కస్తూర్బా తుళ్ళిపడి లేచి పిల్లి వంటింట్లోకి దూరిందేమోనని పాకశాలకు హడావుడిగా 
చేరుకున్నారు. అక్కడ వంట కార్యక్రమం సాగుతోంది. గాంధీజీ దొరికిపోయారు. 


“ఆమె పాకశాలలో ప్రవేశించి, తననెందుకు పిలువలేదని నన్ను ప్రశ్నించారు. ఆమె 
ఇంగ్లిష్‌ వినడానికి ఇంపుగా ఉంటుంది. ఈ సందర్భంలో ఆమె మాటలు మరింత హాయిగా 
ఉన్నాయి. “93200 call you. Why you not call me? Why you open kitchen 
without permission?’ (బాపు కాల్‌ యు. వై యు నాట్‌ కాల్‌ మి? వైయు ఓపెన్‌ కిచెన్‌ 
వితౌట్‌ పర్మిషన్‌? - బాపు నిన్ను పిలిచారు. నువ్వు నన్నెందుకు పిలువలేదు? వంటగదిని 
అనుమతి లేకుండా ఎందుకు తెరిచావు?) అన్నారు. నేను ఇరుకునపడ్డాను. ఆలస్యం 
చేయకుండా ఆమె క్షమను అర్థించాను. ఆ క్షణం నుంచి ఆమె పనిలో నిమగ్నమై అతి 
తక్కువ సమయంలో మోతీలాల్‌ నెహ్రూకు, ఆయన అనుచరులకు మంచి భోజనం 
వడ్డించారు. తృప్తిగా భోజనం చేసిన తర్వాత మోతీలాల్‌ నెహ్రూ ఆమెను, ఆమె వంటకాలను 
బహుధా ప్రశంసించారు. దానితో కస్తూర్భా మొహం వెలిగిపోయింది” అన్నారు రామచంద్రన్‌. 


అతిథులు వెళ్ళిపోయిన తర్వాత కస్తూర్చా బాపూని చురుక్కున ఒక చూపు చూసి 

తనేమైనా ఒక సోమరి వృద్ధురాలనుకున్నారా అని దబాయించారు. తనకు ఇక తలంటు 
తప్పదనుకున్నారు బాపు. ఆయన ముసిముసి నవ్వు నవ్వుతూ “ఇలాంటి సమయాల్లో నువ్వంటే 
నాకు భయం 'బా, అది నీకు తెలియదు కానీ” అని నీళ్ళు నమిలారు. కస్తూర్చా నవ్వాపుకోలేక 
“మీకు నేనంటే భయమా?” అన్నారు. “నిజం 'బా*! నేనెవరికన్నా భయపడతానంటే అది 
నీకు మాత్రమే” అని గాంధీజీ సమాధానం చెప్పారు. ఆమె తీయగా నవ్వుతూ “సరే, కానీ” 
అన్నారు. 
గతే 

“కస్తూర్చా సూపర్వైజర్‌ కాదు. ఆశ్రమంలో “బా” చెయ్యని పనంటూ లేదు. 
కసువూద్చేవారు. వంట వండేవారు. భోజనం వడ్డించేవారు. ఆమెకు సమయపాలన ముఖ్యం. 
శౌచం ముఖ్యం. శుభ్రత విషయంలో చిన్న లోపాన్ని కూడా సహించేవారు కాదు. ప్రతి 
ఒక్కరినుంచి సత్రవర్తనను ఆశించేవారు. ప్రతి ఒక్కరు వొళ్ళొంచి పని చెయ్యాలనేవారు” 
అని రామచంద్రన్‌ అన్నారు. 


గళ ఆధ్వర్యంలో నా శిక్షణ ప్రత్యేకం. అది తెల్లవారక ముందు 4.30కి ఆశ్రమ 
పాకశాల తలుపు వద్ద 'బా'కు నమస్తే చెప్పడంతో మొదలయ్యేది. ఒక్క నిమిషం ఆలస్యమైతే 
‘Why you late? Go, hurry and bring milk’ వై యు లేట్‌? గో, హర్రీ అండ్‌ బ్రింగ్‌ 
మిల్క్‌ - ఎందుకు ఆలస్యం? వెళ్ళి పాలు పట్టుకురా) అని ఆదేశించేవారు. దాని అర్థం 
గప్‌చిప్‌గా నేను మూడు పాల దుత్తలతో ఆశ్రమం గోశాలకు పరుగెత్తుకు వెళ్ళి పొద్దుటికి 
అవసరమైన రెండు దుత్తలలో ఆవు పాలు, ఒక చిన్న దుత్తలో బాపూకు మేక పాలు 
తీసుకురావాలి. ఆ పని చేసాక నేను రెండు బొగ్గు పొయ్యిలు వెలిగించి పాలు కాచేవాణ్డి. 
'బా' ఉపాహారం తయారుచేస్తూ నా పనిని ఒక కంట కనిపెడుతూ ఉండేవారు. 6.30కి 
ఉపాహారం వడ్డన జరిగేది. అందరూ సుష్టుగా తినాలని “బా” పట్టుబట్టేవారు. క్రితం 
సాయంత్రం మిగిలిపోయిన చల్లారిన చపాతీలతో పాటు ఎర్రటి బెల్లం ముక్క అందరూ 
తప్పకుండా తినాలని ఆమె చెప్పేవారు. ఆశ్రమంలో చక్కెర నిషిద్ధం. ఎవరైనా బెల్లం 
తినకపోతే అది పసిగట్టి ఆ వ్యక్తి ఇంకో మాట మాట్లాడకుండా బెల్లం తినేటట్లు చేసేవారు. 
అందరు తల్లుల మాదిరే ఆమె కూడా పిల్లలకు కొసరి కొసరి వడ్డించి అతిగా తినమని 
బలవంతం చేసేవారు. 


“మధ్యాహ్న భోజన సమయంలో, దానికి రెండు గంటలు ముందు చాలా పని 
ఉండేది. వంటగది సందడిగా ఉండేది. పొయ్యి మండుతూంటే కాయగూరలు ఉడికేవి. 
చపాతీలు చేసేటప్పుడు 'బా' నైపుణ్యం చూసి తీరవలసిందే. ఎంత వేగంగా చపాతీలు 

చేసి, వాటిని నిప్పు కణికలపై కాల్చి, పళ్ళేలలోకి గిరవాటు వేసేవారు! మా అందరికీ ఆమె 
చేసే కడి కూర అంటే చాలా ఇష్టం. వంటగదిలో ప్రతి ఒక్కరికీ ఆమె ఏదో ఒక పని 
అప్పచెప్పేవారు. సాయంకాలం కూడా అదే సందడి. ఆ తర్వాత పాకశాలను శుభ్రం 
చెయ్యాలి. 


“అందరూ తిన్న తర్వాతే “బా భోంచేసేవారు. తనకు వంటలో సాయం చేసిన 
వాళ్ళందరినీ తన వద్ద కూర్చోబెట్టుకుని ఆహారం వడ్డించేవారు. అందరూ కడుపారా తింటే 
ఆమెకు ఆనందం. ఎవరైనా సరిగ్గా తినకపోతే ఏమయిందని గుచ్చిగుచ్చి అడిగేవారు. 
‘You not well? Why you not eating well? (యు నాట్‌ వెల్‌? వై నాట్‌ ఈటింగ్‌ 
వెల్‌? - ఒంట్లో బాగాలేదా? ఎందుకు తినడం లేదు?) అని ప్రశ్నించేవారు. ఎవరికైనా 
సుస్తీ చేస్తే ఆమె తల్లిలాగా చూసుకునేవారు” అన్నారు రామచంద్రన్‌. 

జై 

ఆశ్రమంలో బాపూకు సేవ చేయడానికి మహిళలు మధ్య పోటీ నెలకొనేది. కస్తూర్చా 
మహిళా కార్యక్రమాలకు అధినేత. ఆమె ఆశ్రమంలోని మహిళలకు పనులను నిర్దేశించేవారు. 
ఒకరికి బాపూకు ఆహారం తీసుకువెళ్ళే పని అప్పగించేవారు. ఇంకొకరిని ఆయన భోంచేసిన 
తర్వాత ఖాళీ పాత్రలు తీసుకు రమ్మనేవారు. ఇంకొకరికి ఇంకో పని. కానీ ఆయన ఆహారం 
మటుకు స్వయంగా కస్తూర్చాయే వండేవారు. అప్పుడప్పుడు వెళ్ళి ఆయన తిన్నారా లేదా 
అని చూసేవారు. తినకపోతే ఎందుకని ప్రశ్నించేవారు. 


“సత్యా గ్రహాశ్రమం వంటగదిలో 'బా' నుంచి నేను నేర్చుకున్న పాఠాలు: సమయపాలన, 
శుచి శుభ్రత, మంచి నడవడిక, సహకారం, నియమావళిని శ్రద్ధగా పాటించడం. ఆ 
పాఠాలు నాకు జీవితపర్యంతం సాయపడ్డాయి. చాలా సంవత్సరాల తర్వాత నేను వెల్లూరు 
సెంట్రల్‌ జైలులో రాజకీయ ఖైదీగా ఉన్న నాటి సంగతి ఇది: నేను “బి క్లాసు సెల్లులో 
ఉండేవాణ్డి. అదే జైలు ఇంకొక భాగంలో రాజాజీ 'ఏ” క్లాస్‌ సెల్లులో ఉండేవారు. ఆయన 
ఒకరోజు నా సెల్లుకు వచ్చి నా గది తలుపు దగ్గర సందేహంగా ఆగిపోయారు. 'నీ సెల్లు 
ఎంత శుభ్రంగా ఉందో! నేను లోపలికి అడుగు: పెడితే ఎక్కడ మురికి అవుతుందో అన్నట్లుంది” 
అన్నారు. “అది నేను బా’ వద్ద నేర్చుకున్నాను” అని నేను ఆయనతో అన్నాను. ఆ తర్వాత 
వంట గదిలో బా” ఎలా అశుభ్రతను సహించేవారు కాదో చెప్పాను. ఆమెకు అనవసరమైన 
వాదన పడేది కాదు. పని అంటే ఆమెకు బాధ్యత. ఆ బాధ్యతను నిర్వర్తించడంలో ఎవరు 
కూడా వాదనకు దిగరాదని ఆమె మతం. ఆమె జీవితం వాదనారహితమైన బాధ్యతా 
నిర్వహణ అనే సుదీర్హ ప్రయాణం” అని రామచంద్రన్‌ చెప్పారు. 

వని చెయ్యడానికి కన్తూర్చా ఎప్పుడూ జంకలేదు. కానీ ఆమె ఆరోగ్యం 
సహకరించకపోవడంతో అప్పుడప్పుడు పనితో అలసిపోయి అవస్థపడేవారు. మౌనంగా 
రోదించేవారు. “బాకు చక్కగా శిక్షణనిచ్చాను. ఆమె ఏ పని చెయ్యడానికైన ఎప్పుడూ 
సిద్దంగా ఉంటుంది. పాకీ పనికి కూడా ఆమె ముందుంటుంది. కానీ పనిచేసి పూర్తిగా 
అలసిపోతే ఆమె సణగదు, గొణగదు, ఎదిరించదు. కానీ ఏడుస్తుంది” అని గాంధీజీ 
అన్నారని ‘SEVEN Months with Mahatma Gandhi’ (సెవెన్‌ మంత్స్‌ విత్‌ మహాత్మా 
గాంధీ - మహాత్మా గాంధీతో ఏడు నెలలు) అనే గ్రంథంలో రచయిత కృష్ణదాస్‌ చెప్పారు. 
హతే 
1925 నుండి మూడేళ్ళకు పైగా గాంధీజీ నిర్మాణాత్మక కార్యక్రమంలో 
నిమగ్నమయ్యారు. ప్రజల్లో సమైక్యతను, ఆత్మ విశ్వాసాన్ని పెంపొందింపచేసి బ్రిటిష్‌ పాలనపై 
పోరాటం సాగించడానికి ప్రజలను సమాయత్తం చేశారు. ఆ లక్ష్య సాధనకు కుటీర 
పరిశ్రమలపై, మహిళల అభ్యున్నతి పై, అంటరానితనం నివారణపై ఆయన తన దృష్టి 
సారించారు. “నేను సరైన అదనుకోసం ఎదురుచూస్తున్నాను. దేశం తయారుగా ఉన్నప్పుడు 
నేను తిరిగి రాజకీయ నాయకత్వం వహిస్తాను” అని గాంధీజీ చెప్పారు. 
హ్‌ 


కోరి బీదరికంలో జీవిస్తున్న సాబర్మతి ఆశ్రమవాసలకు కూడా దొంగల బెడద తప్పలేదు. 
ఒకసారి ఆశ్రమంలో దొంగలు పడి చేతికి దొరికినవన్నీ పట్టుకుపోయారు. దొంగలు 
తస్మరించిన వాటిలో రెండు పెట్టెలు - దొంగలు ఖాళీ చేసినవి - చుట్టుపక్కల పొలంలో 
దొరికాయి. ఆ పెట్టెలు కస్తూర్చాకు చెందినవని తెలిసి గాంధీజీ ఆశ్చర్యపోయారు. ఆ 
పెట్టెల్లోని వస్తువుల గురించి గాంధీజీ ఆరా తీశారు. “హరిలాల్‌ కూతుళ్ళు తల్లిలేని పిల్లలు. 
వాళ్ళు అప్పుడప్పుడు నావద్దకు వస్తారు కదా. నాకు బహుమతులుగా ఇచ్చిన చీరెలు, ఖాదీ 
బట్టలు వాళ్ళకిద్దామని వాటిని ఆ పెట్టెల్లో దాచుకున్నాను” అని కస్తూర్బా సంజాయిషీ 
ఇచ్చారు. “బహుమతిగా వచ్చిన వస్తువులు ఆశ్రమానికి చెందుతాయని నీకు తెలుసు. 
అపరిగ్రహం అవలంబిస్తున్న మనం ఇలా చేయరాదు” అని గాంధీజీ అన్నారు. ఆ 


ఉదంతంతో కస్తూర్చా జీవితంలో చిన్న చిన్న వస్తువులు దాచుకునే ముచ్చటకు కూడా 
తెరపడింది. 


1928 జూన్‌లో ఆశ్రమంలో మళ్ళీ దొంగలు పద్దారు. ఆశ్రమం ఆస్తిని దోచుకున్నారు. 
అద్దుకున్న ఆ(శ్రమవాసులకు దెబ్బలు తగిలాయి. బహుశా ఈ సంఘటననే గాంధీజీ 
నవజీవన్‌ పత్రికలో ప్రస్తావించారు. 1929 జనవరి నవజీవన్‌ సంచికలో గాంధీజీ కస్తూర్చా 

చేసిన ఒక తప్పుని ప్రచురించారు. చాలా ఆలోచన చేసిన తర్వాత దాన్ని పత్రికలో 
ప్రచురిస్తున్నట్లు గాంధీజీ చెప్పారు. అందులో ముందుగా కస్తూర్బా సుగుణాలను 
ప్రస్తావించారు. “నా ఆత్మకథలో ఆమె సుగుణాలను ఉటంకించాను. నా జీవితంలో పెను 
మార్పులను ఇష్టపడో, ఇష్టపడకనో ఆమె ఒప్పుకున్నారు. నేనామె జీవితం పవిత్రమైనదిగా 
తలుస్తాను. నా భార్యగా తన ధర్మనుకుని ఆమె నాకోసం చాలా త్యాగం చేశారు. ఆమెనా 
పరిత్యాగానికి అద్దు చెప్పలేదు. అనారోగ్య సమయంలో నర్సులాగా సేవ చేసి నన్ను 
కాపాడారు. నా బ్రహ్మచర్య వ్రతం అనుష్టించడంలో నాకు సహకరించారు. కానీ ఆమెలో 
కొన్ని బలహీనతలున్నాయి. ఆమెకు ప్రాపంచిక సుఖాలపై కోరికలు ఇంకా నశించలేదు. 
ఒకటి రెండు సంవత్సరాల క్రితం ఆమెకు బహుమానంగా అందిన ఒక వందో లేదా 
రెండు వందల రూపాయలు తనవద్దే దాచుకున్నారు. అది ఆశ్రమ నియమాలకు విరుద్ధం. 
అదృష్టవశాత్తూ ఆ(శమంలో దొంగలు పడ్డారు. దొంగతనంతో ఆమె తప్పు బయటపడింది. 
ఆమె తన తప్పిదానికి పశ్చాత్తాపం ప్రకటించారు. కానీ ఆమెలో హృదయ పరివర్తన 
జరుగలేదు. డబ్బు దాచుకునే తత్వం మారలేదు. కొన్నాళ్ళ కిందట ఆశ్రమాన్ని సందర్శించిన 
కొంతమంది ఆగంతకులు హరిజన నిధికి ఆమెకు నాలుగు రూపాయలిచ్చారు. ఆ డబ్బును 
నియమానుసారం ఆశ్రమం ఆఫీసుకు అందచేయాలి. ఆమెకు డబ్బు అందిన విషయం 
ఆఫీసులో తెలిసిన తర్వాత గాని ఆమె డబ్బును అఫీసుకు ఇవ్వలేదు. అలాంటి తప్పు మళ్ళీ 
చెయ్యనని ఆమె ప్రతిజ్ఞ చేశారు. ఆమె ప్రాయశ్చిత్తంలో నిజాయితీ ఉందని నా విశ్వాసం. 
ఇలాంటి తప్పు మరేదైన ఇంతకుముందు చేసింది బయటపడినా, మున్ముందు చేసినా 
ఆమె నన్నూ ఆగ్రమాన్నీ వొదిలి వెళ్తానని మాట ఇచ్చారు. ఆమె ప్రాయళ్చిత్తాన్ని ఆశ్రమం 
మన్నించింది. ఆశ్రమవాసులు క్షమిస్తే ఆమె ఆ(శమంలో ఉంటారు, ఆమె పూర్వ గౌరవానికి 
ఏమాత్రం భంగం కలుగకుండా” అని రాశారు. 


నవజీవన్‌లో అది చదివిన అబుల్‌ కలాం ఆజాద్‌ “ఈయన సత్యనిష్టను శత్రువులు 
కూడా శంకించలేరు” అన్నారు. 

1927లో గాంధీజీ (శ్రీలంక వెళ్ళారు. ఆ పర్యటనలో కస్తూర్చా కూడా ఆయనతో 
ప్రయాణం చేశారు. ఒకచోట ఎవరో ఆయనను “కస్తూర్చా మీ తల్లా?” అని అడిగాడు. 
దానికి గాంధీజీ జెనని సమాధానమిచ్చారు. తర్వాత రోజు మటాలె నగరంలో బహిరంగ 
సభ జరిగింది. దానికి కస్తూర్చా హాజరు కాలేదు. అది గమనించిన జనం “అమ్మ రాలేదేం?” 
అని గాంధీజీని అడిగారు. “నిన్న ఒక పెద్దమనిషి ఆమెను నా అమ్మగా అపార్థం చేసుకున్నాడు. 

ఆ తప్పు నాకే గాక ఆమెకూ క్షమించదగిందే కాదు, అంగీకారమైంది కూడా. చాలాకాలంగా 
పరస్పర అంగీకారంతో ఆమె నా భార్య స్థానం నుండి తప్పుకున్నారు. దాదాపు 40 ఎళ్ళ 
కిందట నేను అనాథనయ్యాను. మా అమ్మ స్థానాన్ని గత 30 ఏళ్ళుగా కస్తూర్బా భర్తీ 
చేస్తున్నారు. కస్తూర్భా నాకు అమ్మ, స్నేహితురాలు, నర్సు, వంట మనిషి అన్నీను. పొద్దుటే 
ఆమె నాతో వస్తే, నాకు భోజనం లభించదు. నా దుస్తుల విషయం కూడా ఆమె 
చూసుకుంటారు. నా చిన్నా చితకా సదుపాయాలన్నీ ఆమే సమకూర్చుతారు. మేమిద్దరం 
ఒక సముచితమైన ఒప్పందానికి వచ్చాము: సన్మానాలు నాకు, చాకిరీ ఆమెకు. అదీ విషయం” 
అని గాంధీజీ చెప్పారు. 


అదే పర్యటనలో కొలొంబో నగరంలో మహిళల సభలో గాంధీజీ ప్రసంగించారు. 
ఆయన తన ఉపన్యాసంలో “మహిళలు మగవాళ్ళ కంటే ఎందుకు ఎక్కువ ఆభరణాలు 
ధరిస్తారని నేను మిమ్మల్ని అడగవచ్చా?” అన్న ప్రశ్నతో మొదలుపెట్టారు. “నా మహిళా 
స్నేహితులు కొందరు అది భర్తను సంతోషపరచడానికి అని సమాధానం చెప్పారు. మొగుళ్ళ 
కోసం ఆభరణాలు ధరించడం మానండి. నేనే మహిళనైతే నేను మగవాడి ఆటవస్తువుని 
కాదని తిరుగుబాటు చేస్తాను. నా భార్య హృదయంలో చొరబడటానికి నేను మానసికంగా 
మహిళనయ్యాను. ఆమెను అంతకు ముందుకంటే భిన్నంగా పరిగణించేంత వరకు నేను 
నా భార్య హృదయంలో స్థానం సంపాదించుకోలేకపోయాను. ఆమె హక్కులను ఆమెకు 
పునరుద్ధరించడానికి నేను భర్తగా ఆమెపై నాకు ఉన్న హక్కులన్నింటినీ వదులుకున్నాను” 

అన్నారు గాంధీజీ 
2కి 


శ 


దక్షిణాఫ్రికాలో ఉన్న మణిలాల్‌ అక్కడే ఉన్న ఫాతిమా గుల్‌ని పెళ్ళి చేసుకుంటానని 
గాంధీజీకి తెలిపాడు. అవసరమైతే ఫాతిమా హిందుమతంలో చేరడానికి సిద్ధంగా ఉందని 
కూడా మణిలాల్‌ తెలిపాడు. కానీ మతం మార్పిడి ధర్మసమ్మతం కాదన్నారు గాంధీజీ. 
మణిలాల్‌ ప్రతిపాదనకు గాంధీజీ అంగీకరించలేదు. తన అసమ్మతి తెలిపినప్పుడు ఆయన 
కస్తూర్భాను సంప్రదించిన దాఖలా లేదు. 'బా' ఒప్పుకోదని మణిలాల్‌కు చెప్పేశారు. అంతటితో 
మణిలాల్‌ ఫాతిమా మాటెత్తలేదు. ఆమె జీవితాంతం పెళ్ళి చేసుకోకుండా ఒంటరిగానే 
ఉండిపోయారు. మణిలాల్‌ కుటుంబానికి మంచి స్నేహితురాలుగా మిగిలారు. 


మణిలాల్‌కు పెళ్ళీడెప్పుడో దాటిపోయింది. కొడుకు పెళ్ళి గురించి కస్తూర్చా ఎన్నోసార్లు 
గాంధీజీతో చర్చించారు కానీ ఫలితం లేదు. ఈ విషయంలో గాంధీజీని నమ్ముకుంటే 
లాభం లేదని ఆమె తానే మణిలాల్‌కు సంబంధాలు చూడడం మొదలుపెట్టారు. నానావతి 

మ(శ్రువాలా, విజయలక్ష్మి అకోలా వాస్తవ్యులు, గాందీజీ అనుయాయులు. వాళ్ళకు ముగ్గురు 
కూతుళ్ళు. ఆ ముగ్గురిలో ఒకరు మణిలాల్‌కు జోడీగా సరిపోవచ్చని కస్తూర్చా ఆలోచన 
చేశారు. ఆ(శ్రమవాసులు అకోలాకు వెళ్తే మశ్రువాలా ఇంట్లోనే బస చేసేవారు. ఒకరోజు 
కస్తూర్చా తమ ఇంటికి వస్తున్నట్లు, ఆ రాత్రికి ఆమె తమ ఇంట్లోనే ఉంటారని తన కూతుళ్ళకు 
విజయలక్ష్మి చెప్పారు. కస్తూర్బా గురించి ఆ ముగ్గురమ్మాయిలు విన్నారు గాని అంతవరకు 
ఆమెను (ప్రత్యక్షంగా ఎప్పుడూ చూడలేదు. అందువల్ల అంత గొప్ప వ్యక్తి తమ ఇంటికి 
వస్తోందని తెలిసి వాళ్ళ ఉత్సాహం మిన్నంటింది. ఆ తర్వాత రెండేళ్ళలో కస్తూర్బా చాలాసార్లు 
ఆ ఇంటికి వెళ్ళారు. మణిలాల్‌కు ఆ ముగ్గురమ్మాయిలలో సుశీలను కస్తూర్భా ఎంపిక 
చేశారు. “1927 జనవరిలో ఒకరోజు గాంధీజీ, కస్తూర్బా అకోలా వెళ్ళి మశ్రువాలా 
ఇంటికి వెళ్ళారు, సుశీలను మణిలాల్‌ కోసం అడగడానికి. ఆరోజు సుశీల జీవితంలో 
మధురాతి మధురమైన రోజు” అని తర్వాత కాలంలో సుశీల కుమారుడు అరుణ్‌ గాంధీ 
అన్నారు. సుశీల, మణిలాల్‌ల పెళ్ళి అకోలాలో 1927 మార్చి 7న జరిగింది. 
23 

గాంధీజీ మూడవ కుమారుడు రామదాసుకు నిర్మలతో 1926లో నిశ్చితార్థం జరిగింది 
కానీ నిర్మలకు 17 ఏళ్ళ తర్వాతే పెళ్ళి అని గాంధీజీ చెప్పారు. నిర్మలకు 16 ఏళ్ళప్పుడు 
సాబర్మతి ఆశ్రమానికి వచ్చింది. ఆమెకు మలబద్ధకమని తెలుసుకున్న గాంధీజీ ప్రూన్స్‌ 
(ఆల్బకారా), పండ్ల రసం ఆమె ఆహారంగా నిర్దేశించారు. “బాను అమ్మాయికి ఎనీమా 
చేయమన్నారు. “నాకు కాబోయే ఆత్తగారితో ఎనీమా చేయించుకోవడానికి నేను సిగ్గుపడ్డాను. 
కానీ బా’ నన్ను తల్లిలాగా అనునయించి నా బాగోగులు చూసుకున్నారు” అన్నారు నిర్మల. 


1928 జనవరి 27న రామదాసుకు నిర్మలతో సాబర్మతి ఆ(శమంలో పెళ్ళయింది. 
నిరాడంబరమైన వివాహం. వధూవరులిద్దరూ తెల్లటి ఖద్దరు బట్టలు ధరించారు. 
మేళతాళాలు, బాజా భజంత్రీలు లేవు. విందు లేదు. గాంధీజీ ఆధ్వర్యంలో సప్తపది 
జరిగింది. ఆ సందర్భంలో మాట్లాడుతూ రామదాసును తన భాగస్వామితో యజమానిగా 
కాకుండా స్నేహితునిగా వ్యవహరించమని గాంధీజీ హితవు పలికారు. “మనం బీదరికాన్ని 
కోరుకున్నాము. అందువల్ల మీరు దేశంలోని బీద ప్రజల మాదిరే చెమటోడ్చి జీవనం 
సాగించండి. నేను మీకే బహుమానాలూ ఇవ్వడంలేదు. ఒక జత తబ్లీలు, నాకు అత్యంత 
ప్రీతిపాత్రమైన భగవద్గీత, భజనావళి ఇస్తున్నాను. గీత మీకు వజ్రాల గని కావాలని నా 
ఆకాంక్ష” అన్నారు. 


ప్‌ో 
wt 


1928లో బార్లోలీ సత్యాగ్రహం మొదలైంది. దాన్ని 192 1లోనే గాంధీజీ తలపెట్టారు 

కాని చౌరీ చౌరా ఘటన వల్ల రద్దు చేశారు. ఇప్పుడు గాంధీజీ ఆశీస్సులతో, వల్లభ్‌భాయి 
నాయకత్వంలో, గాంధీజీ వద్ద శిక్షణ పొందిన సత్యాగ్రహులు శాసనోల్లంఘనోద్యమం 
చేపట్టారు. అసంబద్ధంగా విధించిన పన్నును రైతులు చెల్లించమన్నారు. ఆస్తులను జప్తు 
చేసినా రైతులు బెదరలేదు. అరెస్టుకు కూడా భయపడలేదు. గ్రామాధికారులు రాజీనామా 
చేశారు. ఈ శాసనోల్లంఘనోద్యమంలో కస్తూర్చా కూడా పాల్గొన్నారు. స్వాతంత్ర్య పోరాటంలో 
పాల్గొంటున్నామని ఆమె ప్రచారం చేశారు. ఆమెను స్ఫూర్తిగా తీసుకుని గ్రామీణ మహిళలు 
పెద్ద ఎత్తున ఉద్యమంలో చురుగ్గా పాల్గొన్నారు. 
యట ఇని ౧ ౧ 


తప్పని పరిస్థితిలో ప్రభుత్వం రైతులతో రాజీ చేసుకుంది. న్యాయాధికారి బ్రూంఫీల్డ్‌ 
అధ్వర్యంలో విచారణ మొదలైంది. విచారణ ఫలితంగా 1,87,492 రూపాయల అధిక 
పన్ను మదింపుకు బదులుగా 48,648 రూపాయలు అధిక పన్ను మదింపు జరిగింది. 
రైతులు విజయం సాధించారు. ఆ విజయంతో గట్టిగా తలపెట్టి, హింసను దరిచేరనీయక, 
దొమ్మీలకు దూరంగా ఉండి, ప్రజలు పోరాడితే ప్రభుత్వం దిగిరాక తప్పదని బుజువయ్యింది. 
ప్రజలను అహింసామూర్తులుగా తీర్చిదిద్ది ప్రభుత్వం చేతులను గాంధీజీ కట్టివేశారు. 

1929లో సుశీలా నయ్యర్‌ తన వేసవి శలవుల సమయంలో కొన్నాళ్ళు తన ఆన్న 
ప్యారేలాల్‌తో గడపాలని సాబర్మతి ఆశ్రమానికి వచ్చారు. “అప్పుడే నాకు “బా'తో సన్నిహిత 
సంబంధం ఏర్పడింది. ఇంకా తెల్లవారకముందే నా అన్న రైల్వే స్టేషన్‌ నుంచి నన్ను 
ఆ(శ్రమానికి తీసుకువెళ్ళాడు. అక్కడ కాసేపు ఒక వరండాలో పడుకున్నాను. నిద్రలేచిన 
తర్వాత ప్రార్థనానంతరం 'బా' నన్ను తన గదికి తీసుకువెళ్ళారు. తన గదిలో ఉన్న కొన్ని 
వస్తువులను ఆమె చక్కగా సర్దుకున్నారు. ఎక్కడా దుమ్మన్నది కనిపించలేదు. నాతో వచ్చీరాని 
హిందూస్మానీ భాషలో మాట్లాడి “బా” నాకు నిమ్మళం కలిగించారు” అన్నారు సుశీలా నయ్యర్‌. 


“ప్రతి ఉదయం ఆశమంలో ఉన్న అమ్మాయిలు, మహిళలు పాకశాలలో 
హాజరయ్యేవారు. అక్కడ వాళ్ళు ధాన్యం చెరిగేవారు లేదా కూరగాయలు తరిగేవారు లేదా 
చపాతీలు చేసేవారు. 'బా' కూర్చుని తన వంతు కంటే ఎక్కువ పని చాలా ఉత్సాహవంతంగా, 
తొందరగా, విలక్షణంగా చేసేవారు” అన్నారు సుశీలా నయ్యర్‌. 


అనేన సాబర్శతిలో 'బా'ను బాపూకి దగ్గర కూర్చోవడం చూడలేదు కానీ ఆమె ఆయనను 
క్రీగంట ఎప్పుడూ గమనించేవారు” అన్నారు సుశీలా నయ్యర్‌. 


“ఆశ్రమంలో ఎవరి బట్టలు వాళ్ళే ఉతుక్కోవాలి. నాకేమో బట్టలు ఉతుక్కోవడం 


128 కస్తూర్చా గాంధీ ధీరోదాత్త చరిత్ర 


తెలియదు. కానీ ఆ పని చేసి తీరాలని నిశ్చయం చేసుకుని సాబర్మతి నదిలో నా బట్టలు 
నేనే ఉతుక్కున్నాను. కొన్ని రోజులకే నా బట్టలు మట్టి రంగుకు తిరిగిపోయాయి. ఆశ్రమంలో 
ఏది కూడా 'బా' నయనపరిధిని దాటదు. నా బట్టలు రంగు పట్టిన విషయం పసిగట్టి 'బా” 
బట్టలెలా ఉతుక్కోవాలో నాకు నేర్పించారు. అప్పటినుంచి నేను బావి దగ్గర బట్టలు 
ఉతుక్కోవడం మొదలు పెట్టాను. నేను బట్టలు ఉతుక్కుంటున్న సమయంలో నా ప్రయత్నం 
లేకుండానే నాకు ఎవరో ఒకరు బావిలో నుంచి నీళ్ళు చేది అందించేవారు. నా అనుమానం 
ఆ వెసులుబాటు 'బా'యే కల్పించారు, నాతో చెప్పకుండా” అన్నారు సుశీలా నయ్యర్‌. 


సుశీలా నయ్యర్‌ శలవులు అయిపోతున్న సమయంలో గాంధీజీ దేశాటనం 
మొదలుపెట్టారు. ఆ పర్యటనలో భోపాల్‌ కూడా వెళ్ళారు. కస్తూర్బా కూడా ఆయనతో 
వెళ్ళారు. ఆ సందర్భంలో కస్తూర్చాను భోపాల్‌ నవాబు తల్లి తన భవనానికి ఆహ్వానించారు. 
అప్పుడు 'బాతో సుశీలా నయ్యర్‌ కూడా వెళ్ళారు. “అక్కడి ఐశ్వర్యం, రాచరికం 'బా”పై 
ఏమాత్రం ప్రభావం చూపలేదు. నవాబు కుటుంబపు మహిళలతో ఆమె హాయిగా 
ముచ్చటించారు. వాళ్ళకు ఖద్దరు సందేశాన్ని వినిపించారు. ఆమెకు అక్షర జ్ఞానం 
కొరవడిందన్న మాటే గాని ఆమె లోకజ్ఞానం అపారం. మానవ నైజంపై, జీవితంపై ఆమెకున్న 
అవగాహన ఆమోఘం” అని సుశీలా నయ్యర్‌ అన్నారు. 

హరిలాల్‌ కొడుకులు కాంతిలాల్‌, రసిక్‌లాల్‌ సాబర్మ్శతి ఆశ్రమంలో గాంధీజీతో 
ఉంటున్నారు. అప్పుడు దేవదాసు ఢిల్లీలో జామియా మిలియా కాలేజీలో పనిచేస్తున్నాడు. 
దేవదాసుకు సాయంగా రసిక్‌భాయి సాబర్యతి నుండి ఢిల్లీ వెళ్ళి జామియా మిలియాలో 
విద్యార్థులకు నూలు వడకడం నేర్పిస్తున్న సమయంలో టైఫాయిడ్‌ జ్వరంతో జబ్బు పడ్డాడు. 
ఆ సమయంలో గాంధీజీ, కస్తూర్చా, కాంతిలాల్‌ రైల్లో సింద్‌కు వెళ్తున్నారు. టైడేతికరలో 
ఉన్నప్పుడు రసిక్‌భాయి ఆరోగ్యం విషమించిందన్న వార్త తెలిసిన కస్తూర్బా ఢిల్లీ వెళ్తానన్నారు. 
గాంధీజీ వారించారు కానీ కస్తూర్బా ఆయన మాటని తోసిరాజని కాంతిలాల్‌తో మార్వాడ్‌ 
జంక్షన్‌లో రైలు దిగి, ఢిల్లీ రైలు అందుకున్నారు. గాంధీజీ తన ప్రయాణం కొనసాగించారు. 
[7 ఏళ్ళ రసిక్‌భాయి 1929 ఫిబ్రవరి 8న చనిపోయాడు. 

1929లో గాంధీజీ ఆంధ్రదేశంలో 319 పల్లెల్లో 45 రోజులు ఏప్రిల్‌ 6 నుండి 
మండుటెండలో పర్యటన చేశారు. ఆ పర్యటనలో కస్తూర్చా కూడా ఆయనతో ఉన్నారు. 
సభల్లో నిర్మాణాత్మక కార్యక్రమం గురించి గాంధీజీ మాట్లాడారు. హరిజన నిధికి, ఖద్దరు 
వ్యాప్తికి విరాళాలు సేకరించారు. చాలాచోట్ల పురప్రజలు గాంధీజీకి, కస్తూర్చాకు జంటగా 

సన్మానం చేశారు. మచ్చుకు కావలిలో కస్తూర్చాకు చీర, గాంధీజీకి ధోవతులు ఇచ్చి సన్మానం 
చేసారు. ఆ ధోవతులను వేలంవేస్తే 116 రూపాయలకు పాట పాడారు. కస్తూర్చాకు 
వచ్చిన చీరను వేలం వేసిన దాఖలా లేదు. ఆ పర్యటన గురించి యంగ్‌ ఇండియా 1929 
మే 30 సంచికలో గాంధీజీ ఇలా రాశారు: “నేనింతవరకు చేసిన సంచారాలన్నింటిలోకి 
ఇది అతి సుదీర్హమైనది. ఇంతవరకు ఇలాంటి పర్యటన ఏ రాష్టంలో కూడా చేయలేదు. 
అలాగే 1921లో స్వరాజ్య నిధికి అందిన విరాళాలను మినహాయిస్తే ఈ పర్యటనలో 
ఆంధ్రదేశంలో సమకూరినంత రొక్కం వేరే ఏ రాష్టంలో కూడా వసూలు కాలేదు.” 


గాంధీజీ ఆంధ్రదేశ పర్యటనలో రాజమండ్రి ప్రాంతాలలో సంచారం చేస్తున్న 
సమయంలో దాక్టర్‌ బ్రహ్మజోశ్యుల సుబ్రమణ్యం సీతానగరంలో నిర్మించిన గౌతమి 
సత్యాగ్రహాశ్రమం విడిదిగా చేసుకున్నారు. అక్కడ ఉన్నన్ని రోజులు కస్తూర్చా ఎక్కువ భాగం 
ఆశ్రమంలో గడిపారు. వేముగంటి పాపాయమ్మ సీతానగరం వెళ్ళి కస్తూర్చాకు కూతురులాగా 
మాటసాయం, పనిసాయం చేశారు. 


రాజమండ్రిలో ప్రకృతిశాల నడుపుతున్న సుందర గోపాలరావు ప్రోద్భలంతో గాంధీజీ 
తన ఆహారంపై ప్రయోగాలలో భాగంగా వండని ఆహారం తిన్నారు. “రోగం లేకుండా 
బతకాలంటే ఆహారం తయారుచేయడానికి అగ్ని సహించదు. వండని పిండి, కాచని పాలు, 
వండని బఠానీలు, వండని పప్పుగింజలు, ఇత్యాదివి ఉడికిన ఆహారం కంటే ఎక్కువ 
తొందరగా జీర్ణమౌతాయి” అని గోపాలరావు చెప్పారు. “మీరు నా ప్రాణానికి బాధ్యత 
వహిస్తారా? ఆంధ్రదేశంలో నన్ను దహనం చేయవలసి వస్తే నా దేహంతో పాటు మిమ్మల్ని 
కూడా దహనం చేస్తారు” అని గాంధీజీ హెచ్చరించారు. గోపాలరావు సరేనన్నారు. “అయితే 
నానబెట్టిన గోధుమలు నాకు పంపండి. ఇవాళనుంచే ప్రారంభిస్తాను” అని ఆయనకు చెప్పారు. 
ఆయన చెప్పిన ప్రకారం నానబెట్టిన గోధుమలు గౌతమి ఆశ్రమానికి పంపించారు. “కానీ 
అవి నాకోసం పంపినట్లు తెలియని కస్తూర్చా వాటిని వలంటీర్లకు పంచిపెట్టింది. కాబట్టి 
నేను ఈ ప్రయోగం ఒక రోజు తర్వాత 1929 మే 9 నుంచి ప్రారంభించాను” అని 
గాంధీజీ యంగ్‌ ఇండియా 1929 జూన్‌ 6 సంచికలో రాశారు. ఆ తర్వాత కొన్నాళ్ళకు 
సాబర్మతిలో గాంధీజీకి చికిత్స చేస్తున్న ఒక డాక్టరు అపక్వాహారంపై గోపాలరావు 
అభిప్రాయంతో ఏకీభవించలేదు. చివరకు ఆ డాక్టరు సలహాననుసరించి గాంధీజీ 
అపక్వాహారం తినడం మానివేశారు. 

1929 జూన్‌, జూలై నెలల్లో గాంధీజీ ఉత్తర్రపదేశ్‌లో పర్యటన చేశారు. ఆ 

సమయంలో జూన్‌ 22 నుంచి జూలై వరకు గాంధీజీ, కస్తూర్చాలు నైనితాల్‌కు దగ్గర్లో 
ఉన్న కసౌనీలో బసచేశారు. కసౌనీలో చలి. మంచు కూడా కురుస్తోంది. కానీ డాక్‌ బంగళాలో 
తన అలవాటు ప్రకారం బాపు రాత్రికి ఆరుబయట మంచం వేయించుకుని పడుకున్నారు. 
ఒక రాత్రి ఒక సింహం పిల్ల డాక్‌ బంగళా ప్రాంగణంలో ప్రవేశించి బాపూ మంచం 
చుట్టూ తిరిగి వెళ్ళిపోయింది. ఆ దృశ్యాన్ని ఆ సమయంలో గాంధీజీకి సేవ చేయడానికి 
వచ్చిన వలంటీర్లు చూశారు. తర్వాత రాత్రి బాపూకు అంతకుముందు రాత్రి చూసిన 
దృశ్యాన్ని ప్రస్తావించి, బయట కాకుండా లోపల పడుకోమని వలంటీర్లు అభ్యర్థించారు. 
కాసేపు ఆయన ఆలోచించి, వారి సలహాను తోసిపుచ్చి తన మంచాన్ని బయటే వేయమన్నారు. 
మామూలుగా బంగళా లోపల పడుకునే కస్తూర్చా ఆ సంభాషణ విన్న తర్వాత తన 
మంచాన్ని బయటికి తెచ్చి తాను కూడా ఆరుబయట పడుకున్నారు. ఒకరు బ్రహ్మచర్యనిష్టకు 
భంగం వాటిల్లరాదని, ఇంకొకరు భర్తకు తోడుగా ఉండి ఆయన భయం పోగొట్టాలని 
అలా చేసి ఉంటారు. 

1929లో గాంధీజీ బెనారస్‌ వెళ్ళారు. ఆయనతోపాటు కస్తూర్చా కూడా వెళ్ళారు. 
బెనారస్‌లో సనాతన హిందువుల వర్గమొకటి గాంధీజీ చేపట్టిన హరిజనోద్ధరణ, 
అంటరానితనం నిర్మూలన కార్యక్రమాలకు నిరసనగా గాంధీజీపై కత్తిగట్టారు. అక్కడ గాంధీజీ 
పాల్గొన్న ఒక బహిరంగ సభలో ఆ వర్గం వ్యక్తులు అల్లరి చేయడం మొదలుపెట్టారు. 
సభలో గందరగోళం నెలకొంది. సభలో జరుగుతున్న అల్లరి వార్త కస్తూర్బా చెవినబడింది. 
ఆమె దిగ్గున లేచి ఆ సభ జరుగుతున్న చోటుకు బయల్దేరారు. అక్కడే ఉన్న దేవదాసు, 
జవహర్‌లాల్‌ నెహ్రూ కూడా అమెతోపాటు కారులో ఎక్కారు. దారిలో నిరసనకారులు 
కస్తూర్భా ప్రయాణిస్తున్న కారును అడ్డుకున్నారు. జవహర్‌లాల్‌ నెహ్రూ కారులో నుంచి 
కిందకు దిగి తన చేతులతో గుంపును నెట్టేసి కారుకు దారి ఏర్పరిచారు. నిరసనకార్లు 
చెదిరిపోయారు కానీ రోడ్డంతా జనంతో కిక్కిరిసి ఉంది. కారు కదిలే పరిస్థితి లేదు. కారు 
ముందుకుపోవడం లేదని గమనించిన కస్తూర్బా కిందకు దిగారు. ఆలోగా సభలో రాళ్ళు 
విసురుతున్నారని ఎవరో కస్తూర్చాకు చెప్పారు. నెహ్రూ, దేవదాసులు జనంలో కనిపించలేదు. 
“బాపు పాల్గొంటున్న సభలో రాళ్ళు విసురుతుంటే నేను ఇక్కదెలా ఉంటాను?” అంటూ 
ఆమె వడివడిగా నడుస్తూ సభా ప్రాంగణం చేరుకుని, వేదికనెక్కి గాంధీజీ పక్కన ఆయనకు 
రక్షణగా నిల్చున్నారు కస్తూర్చా. 

ఏడవ భాగం 


1928 డిసెంబరు 28న కలకత్తాలో నిర్వహించిన సభలో కాంగ్రెస్‌ డొమీనియన్‌ ప్రతిపత్తి 
తీర్మానం చేసి, ఒక సంవత్సరంలోగా డొమీనియన్‌ స్టేటస్‌ ఇవ్వకపోతే పూర్ణ స్వాతంత్ర్యం 
ప్రకటిస్తామని, దానికోసం జాతీయోద్యమం చేపడతామని హెచ్చరిక చేసింది. 1929 
డిసెంబరులో లాహోర్‌ కాంగ్రెసు సమావేశం జరిగింది. అప్పటికి బ్రిటిష్‌ ప్రభుత్వానికి 
ఇచ్చిన సంవత్సరం గడువు ముగిసింది. డిసెంబర్‌ 31 అర్ధరాత్రి సమయాన ప్రభుత్వానికి 
ఇచ్చిన గడువు అయిపోయిందని చెప్పి, ఇక పూర్ణ స్వాతంత్ర్యం కాంగ్రెస్‌ లక్ష్యమని గాంధీజీ 
ప్రతిపాదించారు. జనవరి 26వ తేదీని యావద్భారతదేశంలో స్వాతంత్ర్యదినంగా పరిగణించి 
బహిరంగసభల్లో స్వాతంత్ర్య ప్రతిజ్ఞ చెయ్యాలని కాంగ్రెస్‌ తీర్మానం చేసింది. తీర్మానానికి 
అనుగుణంగా జనవరి 26న దేశవ్యాప్తంగా ప్రజలు సభలు జరిపి స్వాతంత్ర్య ప్రతిజ్ఞ 
చేశారు. 


కాంగ్రెస్‌ వర్కింగ్‌ కమిటీ 1930 ఫిబ్రవరిలో సాబర్మతిలో సమావేశమై స్వరాజ్య 
సాధన లక్ష్యంగా శాసనోల్లంఘనం ఆరంభించేందుకు గాంధీజీకి అధికారమిచ్చింది. 


గాంధీజీ ఉప్పు సత్యాగ్రహం ప్రతిపాదించారు. 


1930 మార్చి 12న తాను ఎంపిక చేసిన 78 మంది ఆశ్రమవాసులతో పాదయాత్ర 
చేసి పశ్చిమ సముద్రతీరాన 200 మైళ్ల దూరంలో ఉన్న దండి సముద్రతీరాన ఉప్పుని 
తీసుకుని ఉప్పు చట్టాన్ని ఉల్లంఘించాలని గాంధీజీ (ప్రణాళిక రచించారు. 


మార్చి 12న మామూలు సమయంకంటే ముందుగా కస్తూర్బా నిద్రలేచి కాలకృత్యాల 
తర్వాత ఆశ్రమంలో అందరినీ ప్రార్థనకు రావలసిందిగా హెచ్చరిక చేశారు. ఆశ్రమంలోని 
మూడు తరాల పురుషులు దండి యాత్రలో పాల్గొంటున్నారని కస్తూర్చాకు గుర్తే. దక్షిణాఫ్రికా 
నుంచి వచ్చిన మణిలాల్‌, హరిలాల్‌ కొడుకు 21 ఏళ్ళ కాంతిలాల్‌ కూడా అందులో 
ఉన్నారు. “మనవాళ్ళు యోద్భులు. మనం వారికి ధైర్యం చెప్పాలి. మనం ధైర్యంగా ఉంటే 
వాళ్ళు ధైర్యంగా ఉంటారు” అని ఆమె ఆశ్రమంలోని మహిళలకు నూరిపోశారు. ప్రార్థన 
తర్వాత ఆరున్నర గంటలకు ఆశ్రమం గేటు దగ్గర నిల్చుని కస్తూర్భా ముందుగా గాంధీజీకి 

హారతి ఇచ్చి కుంకుమ తిలకం దిద్దారు. తర్వాత ప్రతి యాత్రికుడికి తిలకం దిద్దారు. 
ఆ(శ్రమంలో ఉన్న యువతులు యాత్రికుల మెడలలో నూలు దండలు వేశారు. 


అప్పుడు కాకా కాలేకర్‌ ఒక వెదురుకర్రను గాంధీజీ చేతికి అందించారు. యాత్ర 
మొదలయింది. ఆశ్రమం గేటు దాటిన తర్వాత గాంధీజీ ఒకసారి వెనక్కి తిరిగి చూశారు. 
సాబర్మతి ఆ(శ్రమవాసిగా అదే ఆయన ఆఖరిచూపు. అస్తాలి గ్రామంలో నడుస్తున్నప్పుడు 
ఉప్పు పన్ను రద్దయ్యేవరకు సాబర్మతి ఆశ్రమానికి తిరిగిరానని గాంధీజీ ప్రకటించారు. 


మార్చి 25న కస్తూర్భా అహ్మదాబాద్‌ నుంచి గాంధీజీని చూడడానికి, యాత్రికుల 
ఆరోగ్యం గురించి తెలుసుకోవడానికి కస్తూర్చా కారులో వెళ్ళారు. నడక వల్ల అలుపు తప్ప 
గాంధీజీకి మరేమీ సమస్య లేదని తెలుసుకుని ఆమె సంతోషపడారు. 


ఓ 

24 రోజుల యాత్ర తర్వాత ఏప్రిల్‌ 5న యాత్రికులు దండి చేరారు. దండి 
సముద్రతీరం చేరే సమయానికి ఆ అహింసాత్మక సైన్యం సంఖ్య ఎన్నో వేల మంది. ఏప్రిల్‌ 
6న ఉదయం ప్రార్థనల తర్వాత వాలంటీర్లతో దండి సముద్ర తీరం చేరుకుని ఉప్పును 
చేతిలో తీసుకుని చట్టాన్ని ఉల్లంఘించారు గాంధీజీ. ఆయన పక్కనే ఉన్న సరోజిని నాయుడు 
“హెయిల్‌ ద లా బేకర్‌” (శాసన భంజకునికి జేజేలు’) అని ఎలుగెత్తి అన్నారు. ఆ తర్వాత 
కొన్ని రోజులకు మెరుపులు, ఉరుములతో సత్యాగ్రహమనే గాలివాన దేశమంతా వీచింది. 


తర్వాత రామదాసు, దేవదాసు కూడా సత్యాగ్రహంలో పాల్గొన్నారు. రామదాసుని 
ఏప్రిల్‌ మొదటి వారంలో, ఏప్రిల్‌ రెండవ వారంలో దేవదాసుని పోలీసులు అరెస్టు చేశారు. 


గాంధీజీ ఆధ్వర్యంలో ఏప్రిల్‌ 18న దండిలో, 16న విజాల్పూర్‌లో సమావేశాలు 
జరిగాయి. వాటిలో గాంధీజీ మహిళల ఉద్యమానికి ప్రణాళిక ప్రకటించారు. గాంధీజీ 
తయారుచేసిన ఒక లేఖను 25 మంది మహిళలు సంతకం చేసి వైస్రాయికి పంపించారు. 
దానిపై కస్తూర్చా కూడా సంతకం చేశారు. ఆ లేఖలో కల్లు సారా దుకాణాల దగ్గర, విదేశీ 
వస్త్ర దుకాణాల దగ్గర సత్యాగ్రహ సైనికులుగా మహిళలు పికెటింగ్‌ చేస్తారని వాళ్ళు తమ 
సంకల్పాన్ని వైస్రాయికి తెలియచేశారు. 


ప్రభుత్వం గాంధీజీని మే 5న అరెస్టు చేసింది. ఆయన అరెస్టుతో ఉద్యమం మరింత 
ఊపందుకుంది. ఉద్యమాన్ని (ప్రభుత్వం ఉక్కుపాదంతో అణచడానికి ప్రయత్నం చేసింది. 


మణిలాల్‌ వలంటీర్లతో కలిసి ధరసణా ఉప్పు గిడ్డంగులపై దాడి చేశాడు. అక్కడ 
పోలీసులు స్టీలు అంచులున్న లాఠీలు ర్ఫుళిపిస్తే ఆ స్టీలు వాడిమొన తలపై పడి మణిలాల్‌కు 
గాయమైంది. మణిలాల్‌ ఎక్కడున్నాడో, అతనికేమయ్యిందోనని కస్తూర్బా, మణిలాల్‌ భార్య 

సుశీల ఆదుర్దా చెందారు. మణిలాల్‌ అరెస్టయ్యాడా లేదా అసలు బ్రతికి ఉన్నాడా అని 
కస్తూర్చా ప్రతిదినం కన్నీరు కార్చారు. కొన్నాళ్ళకు మణిలాల్‌ ఆచూకీ తెలిసింది. లాఠీ 
దెబ్బలకు అతని పుర్రె ఎముక విరిగితే సూరత్‌ ఆసుపత్రిలో చికిత్స పొందుతున్నాడని వార్త 
అందింది. ఆమె ఊపిరి పీల్చుకున్నారు. కొన్నాళ్ళ తర్వాత శిక్షాకాలం 6 నెలలు పూర్తి 
చెయ్యాలని మణిలాల్‌ని సాబర్మతి జైలుకు తరలించారు. 


గాంధీజీతో పాటు ప్రముఖ కాంగ్రెసు నాయకులందరూ జైళ్ళలో ఉన్న సమయంలో 
కస్తూర్చా కార్యరంగలోకి దూకి ప్రత్యేకంగా మహిళలను ఉత్తేజితులను చేశారు. ఆమె, 
వయోవృద్భురాలు మోతీలాల్‌ భార్య స్వరూప్‌రాణి కలిసి కల్లు, సారా దుకాణాల పికెటింగ్‌ 
కార్యక్రమాల్లో అవిశ్రాంతంగా, చురుగ్గా పాల్గొన్నారు. మహిళలు మద్యపాన నిషేధం 
నినాదంతో ఉద్యమిస్తే ప్రభుత్వ ఆదాయం దాదాపు 70 శాతం తగ్గింది. 


కస్తూర్చా బార్లోలీలో పర్యటించారు. చాలాచోట్ల ఆమె సత్యాగ్రహ శిబిరాలు ఏర్పాటుచేసి 
వాటి కార్యకలాపాలను (శ్రద్ధతో పర్యవేక్షించారు. 


మిథుబెన్‌ పెటిట్‌, తదితర వలంటీర్లతో కలిసి కస్తూర్చా జబల్పూర్‌, ఓంజర్‌ సత్యాగ్రహ 
శిబిరాలను సందర్శించారు. అక్కడ సభల్లో “యావద్భారతదేశంలో సత్యాహింసల 
ప్రాతిపదికగా సత్యాగ్రహ పోరాటం మొదలయింది” అని ఆమె ప్రకటించారు. సత్యాగ్రహులు 
మద్యపాన నిషేధానికి, విదేశీ వస్త బహిష్కరణకు, ఖద్దరుకు ప్రాధాన్యతనివ్వాలని ఉద్బోధ 
చేసారు. 


కస్తూర్చా నిరవధికంగా పర్యటనలు చేశారు. మే 5న ఆమె నవసారి సభలో 
ఉపన్యసించారు. అందులో ఆమె గాంధీజీ సందేశాన్ని ప్రజలకు విశదీకరించారు. 
ఉపన్యాసానంతరం ఆమె చూస్తూండగా విదేశీ వస్త్ర దహన కార్యక్రమం జరిగింది. 
ఆ తర్వాత ఆమె ఖర్జాద్‌, పనార్‌ సభల్లో ప్రసంగిస్తూ “పెద్ద సంఖ్యలో ప్రజలు పోరాటంలో 
పాల్గొంటే బ్రిటిష్‌ ప్రభుత్వం తప్పకుండా కాళ్ళబేరానికి వస్తుంది” అన్నారు. కోర్టులను 
బహిష్కరించి పంచాయతీ వ్యవస్థను పునరుద్ధరించి తగాదాలను పరిష్కరించుకోమని ఆమె 
ప్రజలకు చెప్పారు. ఆమె స్ఫూర్తితో ఎంతోమంది వలంటీర్లు కల్లు, సారా దుకాణాల దగ్గర 
పికెటింగ్‌ చెయ్యడానికి ముందుకువచ్చారు. 


మే 12న అబ్బాస్‌ తయ్యబ్దీ ఆధ్వర్యాన 59 వలంటీర్లు ధరసణా యాత్ర చేసినప్పుడు 
ధరసణాలో వాళ్ళని పోలీసులు అరెస్టు చేశారు. ఆ సమయంలో అక్కదే ఉన్న కస్తూర్చా 
అరెస్టయిన సత్యాగ్రహులకు అభినందనలు తెలిపారు. 

మే 21న కస్తూర్చా మీరాబెన్‌తో కలిసి యరవాడ వెళ్ళి గాంధీజీని జైల్లో 
కలుసుకున్నారు. ఆ తర్వాత కస్తూర్బా బొంబాయి చేరుకుని బొంబాయి శాసనమండలి 
సభ్యులను రాజీనామా చేయమని కోరారు. 


కస్తూర్చా వార్తలు, ఫోటోలు దాదాపు ప్రతిరోజూ పత్రికలు ప్రచురిస్తున్నందున ఆమెను 
జనం గుర్తుపడుతున్నారు. ప్రముఖ నేతగా ఆమె ప్రజల మన్ననలు అందుకున్నారు. 


తన సుడిగాలి పర్యటనలలో భాగంగా జూన్‌ 20న కస్తూర్చా ఢిల్లీ చేరుకున్నారు. 
ఢిల్లీ రైలు స్టేషన్‌లో అనూహ్యంగా ఆమెకు అఖండ స్వాగతం లభించింది. దాదాపు 20,000 
జనసమూహం ఆమెను ఊరేగింపుగా లక్ష్మినారాయణ గరోడియా ఇంటికి తీసుకువెళ్ళారు. 
తర్వాత రోజు బహిరంగ సభ జరిగింది. దానికి పార్వతీదేవి అధ్యక్షత వహించారు. కస్తూర్చా 
గొప్ప వక్త కాదు కానీ జనాకర్షణ ఉన్న వ్యక్తి. ఆ సభకు 20,000 మంది జనం పోగయ్యారు. 
అందులో 3000 మంది మహిళలు. ఆ సభలో కస్తూర్చా విదేశీ వస్త్ర బహిష్కరణ, 
మద్యనిషేధం గురించి ముఖ్యంగా ప్రస్తావించి, మహిళలు పెద్ద ఎత్తున శాంతియుత 
స్వరాజ్య సమరంలో పాల్గొంటున్నందుకు వారిని అభినందించారు. 


తర్వాత కస్తూర్బా పాల్గొన్న అమృత్‌సర్‌లో జలియన్‌వాలా బాగ్‌ సభకు ముందు ఒక 
మైలు పొడుగు ఊరేగింపు జరిగింది. ఆ సభలో కస్తూర్భా మత సామరస్యం అవశ్యమని 
నొక్కి చెప్పారు. 

లాహోర్‌ రైలు స్టేషన్‌లో పెద్ద ఎత్తున జనం షాట్‌ఫాంపై ఉండడం గమనించి 
“అంతమంది జమయ్యారే, ఎందుకు?” అని కస్తూర్బా కుతూహలంతో అడిగారు. ఆ 
కోలాహలమంతా ఆమెకోసమే అని చెబితే “నా కోసమా?” అని ఆశ్చర్యం ప్రకటించారు ఆ 
నిగర్వి. 

జూన్‌ 23న కస్తూర్చా గుజత్‌ (ప్రస్తుతం పాకిస్తాన్‌లో ఉన్న నగరం) వెళ్ళారు. అక్కడ 
ఉదయం మహిళలు నిర్వహించిన సమావేశంలో పాల్గొని మహిళలను నూలు వడకడం 
లక్ష్యంగా చేసుకొని ఆర్థిక స్వాతంత్ర్యం పొందమన్నారు. అక్కడ ఖద్దరు బట్టలు ధరించిన 
7000 మంది మహిళలు దేశభక్తి గీతాలు పాడుతున్న ఊరేగింపులో పాల్గొన్నారు. ఆ 
మధ్యాహ్నం గుజత్‌ జైలు వెళ్ళి అక్కడ నిర్బంధంలో ఉన్న తన కొడుకు దేవదాసును 
పరామర్శించారు. ఆ తర్వాత ప్యారేలాల్‌ కుటుంబాన్ని పలకరించడానికి పక్కనే ఉన్న 
కున్‌జా పట్టణం వెళ్ళారు. 

గుజరాత్‌లో కస్తూర్బా ఉపన్యాసాలు గుజరాతీలో చేశారు. మిగతా చోట్ల సాధారణ 

ప్రజలకు సులభంగా అర్థమయ్యే హిందూస్థానీలో మాట్లాడారు. ఆమె మాటలు సూటిగా, , 
క్లుప్తంగా ఉండి, హృదయాంతరాలలోనుంచి జనించడం వల్ల (శ్రోతల హృదయాల్లో చెరగని 
ముద్ర వేశాయి. 
సోకే 

1928లో బార్లోలీ రైతులు కోతకొచ్చిన గోధుమ పంటను వదిలి, భూమి శిస్తు 
కట్టలేక ఎద్దుల బళ్ళలో రహస్యంగా వలసపోయారు. శిస్తు కట్టమని అడిగే ఊరి పెద్ద 
లేనిచోట, పోలీసు కనపడని గ్రామాల్లో తలదాచుకున్నారు. అట్లాంటి హిజతీ ప్రయోగం 
మళ్ళీ 1930లో జరిగింది. 


ఒక సాయంకాలం అటువంటి హి(జతీల శిబిరంలో జనం కలరా, జ్వరంతో 
మరణిస్తున్నారని కస్తూర్భాకు సమాచారం అందింది. ఆ శిబిరానికి వెళ్ళడం సులువు కాదు. 
రాజమార్గంలో ఖద్దరు బట్టలు కట్టుకున్నవారికి ప్రయాణించడానికి అనుమతి లేదు. 
ఎడ్లబండిలో సత్యాగ్రహులతో కస్తూర్చా ఆ శిబిరానికి బయల్దేరారు. అది వర్షాకాలం. దారంతా 
బురద. అడ్డదారుల్లో, గోధుమ పొలాల గుండా ప్రయాణం చేసి, అన్ని అపాయాలు అడ్డంకులు 
అధిగమించి కస్తూర్బా బృందం హిజతీల శిబిరం చేరుకున్నారు. 


శిబిరంలో రైతుల బాధలు వర్ణనాతీతం. పశువుల కొట్టాల్లో వాళ్ళు 
తలదాచుకుంటున్నారు. రక్తం పీల్చి దోమలు లావుగా, బరువుగా దట్టంగా తిరిగుతున్నాయి. 
చిన్న పిల్లలు కలరాతో, జ్వరంతో పిట్టల్లా నేలపై రాలిపోతున్నారు. “నేనిక్కడ 
కొన్నాళ్ళుంటాను” అని కస్తూర్చా ప్రకటించారు. కానీ తనతో వచ్చిన సత్యాగ్రహులను వెనక్కి 
పొమ్మన్నారు. “మీరిక్కడ ఉండడానికి నేను అనుమతించను. మనం ఇక్కడి బీద రైతులకు 
పెనుభారం కాకూడదు” అన్నారు. 


కస్తూర్భా ఆ నెల అక్కడ రైతుల మధ్య ఉండి వాళ్ళకు ధైర్యం చెప్పారు. పరిశుభ్రత 
నేర్పించారు. నిస్సహాయ స్థితిలో ఉన్న సైన్యానికి సైన్యాధిపతి వచ్చి ధైర్యం నూరిపోసినట్లు 
హి(జతీలు భావించారు. 


ఒక రైతు ఆమె వద్దకు వచ్చి “నేను దౌర్భాగ్యుణ్ణి 'బా. 15 రోజుల కిందట నా 
కొడుకు చనిపోయాడు. ఈ రోజు నా భార్య చనిపోయింది, ఈ మూణ్జిల్ల పాపని వదిలి. 
నాకు దారీ తెన్నూ కనిపించడం లేదు” అని మొర పెట్టుకున్నాడు. 


“ఈశ్వరుదే మనల్ని కాపాడుతాడు. బాధపడకు. బాపు నిన్ను హిందూస్మాన్‌ సాహసిగా 
గుర్తిస్తారు. నా శక్తిమేరా నీకు సాయం చేస్తాను. నిన్నూ, నీ కూతుర్నీ నేను చూసుకుంటాను. 

నాతో బార్జోలీ రా. నువ్వు ఈ బాధల నుంచి తేరుకునేందుకు సమయం పడుతుంది. 
కొన్నాళ్ళ పాటు నువ్వు ఈ శిబిరం నుంచి దూరంగా ఉండాలి” అన్నారు కస్తూర్బా. 


బార్గోలీలో ఆ రైతుకు, అతని కూతురుకి మిగతా సత్యాగ్రహుల మధ్య కస్తూర్బా 
ఆ(శ్రయమిచ్చారు. 


కస్తూర్చా అలుపనేది లేకుండా పర్యటించారు. ఎక్కడెక్కడో పల్లెల నుంచి జనం ఆమె 
సాయం అర్థించేవారు. నూతనోత్సాహంతో ఆమె పల్లెలన్నీ తిరిగారు. ప్రజలకు అండగా 
నిలిచారు. తన పర్యటనలలో కూడా కస్తూర్బా ఆశ్రమ విధిని పాటించారు. పొద్దుటే నాలుగు 
గంటలకు లేచి ప్రార్థన చేసేవారు. తన బట్టలు తానే ఉతుక్కునేవారు. పల్లెల్లో ఆమె 
సాత్వికాహార నియమం విధించారు. తనకోసం ప్రత్యేకంగా ఏదీ వండకూడదని చెప్పారు. 
ఆమె ఆహారం జొన్న రొట్టె, ఉడికించిన కూర. పప్పులో ఉప్పు కూడా లేదు. 


సంచారాల్లో రైల్లో ప్రయాణం చేస్తున్నప్పుడు ఆమె కళ్ళు మూసుకుని భగవద్దీతలోని 
శ్లోకాలు మననం చేసుకునేవారు. ఆమెకు గీత అంతా కంఠతా వచ్చు. తోటి ప్రయాణికులు 
ఏ పుస్తకమో, పత్రికో చదువుతుంటే చూసి “అలా నేను కూడా చదవగలిగితే ఎంత బావుణ్ణు” 
a ఆత్మనిందకు పాల్పడుతూ. ఒకరోజు “నేను బడికి వెళ్ళి చదువుకోలేదని బాధగా 
ఉంది. 13 ఏళ్ళకే నేను బాపుకి సహచరిగా చేరాను. నేను చదువుకోవాలని బాపు గట్టిగా 
ప్రయత్నం చేశారు. కానీ నేను పెద్దగా ప్రగతిని సాధించలేదు” అన్నారని పత్రికా విలేకరి 
కళ్యాణ్‌పూర్‌ అన్నారు. ఆమె చదువుకోలేదన్న బాధ ముఖ్యంగా పత్రికా ప్రకటనలు ఇచ్చే 
సమయంలో ప్రస్ఫుటంగా కనిపించేది. 


“ఆమెకు గుజరాతీ వచ్చు. గుజరాతీ వార్తాపత్రికలు ఓపికగా చదివేవారు. కానీ 
ఇంగ్లిష్‌ భాష ఆమె నేర్చుకోలేదు. నేనెప్పుడైనా రైలు స్టేషన్‌లో ఇంగ్లిష్‌ వార్తాపత్రిక కొని 
చదువుతుంటే దాన్ని ఆమె లాక్కుని పతాకశీర్షికలో ఒకటి రెండు పదాలు కష్టంగా గుర్తించి 
చదివేవారు. బాపు ఫొటో కోసం పేజీలు తిరగేసేవారు. ఆమె మామూలుగా అడిగే ప్రశ్న; 
“బాపు జైల్లో వార్తలేమైనా ఉన్నాయా? ఆయన ఏమంటున్నారు?” అని కళ్యాణ్‌పూర్‌ చెప్పారు. 


“ప్రయాణాల్లో కస్తూర్చా తనకు తెలియని విషయాలపై అవగాహన పెంచుకోవడానికి 
కృషి చేసేవారు. తనపై నాయకత్వ బాధ్యత పడిన తర్వాత సమకాలీన రాజకీయ పరిస్థితులను 
తెలుసుకోవాలని, వాటిని అర్థం చేసుకోవాలని కస్తూర్బా గ్రహించారు. కానీ చిన్నప్పుడు 
చదువుకోకపోవడం వల్ల కొంచెం కొంచెం గుజరాతీ చదవగలిగినా, ఆమె స్వంతంగా 
చదివి, అర్థం చేసుకునే ప్రతిభ, శక్తి తక్కువ. ఆ ప్రతిబంధకం ఉన్నందున ఆమె ప్రతి 
ఉదయం Bdas వార్తల గురించి చదువుకున్న వారిని అడిగేవారు, వార్తలను 


కాటా చంద్రహాస్‌ 137 


చదవమనేవారు. ఆ దుబాసీని చిన్నపిల్లలాగా ప్రశ్నలు వేసేవారు. కానీ కస్తూర్చాకు 
గాంధీతత్వం చక్కగా వంటబట్టింది. ఆయన ముఖ్యమైన బోధనలను, సిద్ధాంతాలను స్పష్టంగా 
అర్థం చేసుకున్నారు. అందువల్ల ఆమె గుజరాత్‌లో దూరదూరాన ఉన్న గ్రామాలను 
సందర్శించి గాంధీజీ భావాలను పల్లె ప్రజలకు తనదైన భాషలో తడబడకుండా వాళ్ళకు 
అర్ధమయ్యే విధంగా వివరించేవారు. ఆమె పత్రికా ప్రకటనలు కూడా సరళంగా, సూటిగా 
ఉండేవి” అన్నారు కల్యాణ్‌పూర్‌. 

“ఆమె స్కూలుకు వెళ్ళి చదువుకోలేదు కానీ సాధనతో గుజరాతీలో నవజీవన్‌, వారిజన 
బంధు పత్రికలు, సరళ గుజరాతీ భాషలో రాసిన చిన్న చిన్న పుస్తకాలు చదివేవారు. 
హిందీ కూడా పట్టి పట్టి చదివేవారు. బాపు రాసింది, చెప్పింది ప్రతిదీ ఆమె అర్థం 
చేసుకోవడానికి ప్రయత్నం చేసేవారు. బాపు చెప్పినదేదైనా ఆమెకు అర్ధం కాకపోతే మహదేవ 
దేశాయిని అడిగి తెలుసుకునేవారు” అని మనుబెన్‌ పటేల్‌ అన్నారు. 

హే 

లండన్‌లో ఇండియా పరిస్థితిపై చర్చించడానికి తొలి రౌండ్‌ టేబుల్‌ కాన్ఫరెన్సు 
1930 నవంబరు 12న మొదలై 1931 జనవరి 19 వరకు జరిగింది. కాంగ్రెస్‌ పార్టీ ఈ 
సమావేశాన్ని బహిష్కరించింది. కాంగ్రెసు పాల్గొనకపోవడంతో సమావేశానికి ప్రాతినిధ్య 
స్వభావం లేదని లేబర్‌ ప్రభుత్వం అంగీకరించి రెండవ రౌండ్‌ టేబుల్‌ సమావేశానికి 
కాంగ(గైసు హాజరవుతుందన్న ఆశాభావం వ్యక్తంచేసింది. 

జే 

1931 జనవరి 25న బోర్సాడ్‌లో పోలీసుల జులుంని నిరసిస్తూ మహిళలు 
ఏర్పాటుచేసిన ఒక సభలో కస్తూర్బా ప్రసంగించారు. పోలీసుల దౌర్జన్యానికి గురైన కొన్ని 
గ్రామాలను సందర్శించి బాధితులను పరామర్శించారు. ఆ తర్వాత ఒక పత్రికా ప్రకటన 
చేశారు. “నేను వెళ్ళిన ప్రతిచోటా పోలీసుల దాష్టికానికి రుజువు కనిపించింది. మహిళల 
ఛాతీలపై, వెన్నుపై, తలపై, నడుముపై లారీ దెబ్బల ఆనవాళ్ళు కనిపించాయి. పోలీసులు 
పిల్లలను కూడా చితకబాదారు. అది నన్ను మరింత కలతపెట్టింది. మహిళలను 
జుట్టుపట్టుకుని ఈడ్చి రొమ్ముపై పిడిగుద్దులు గుద్ది, అసభ్య పదజాలంతో దూషించారని 
మహిళలు చెప్పారు. గుజరాత్‌లో మహిళలను ఇంత ఘోరంగా హింసించడం ముందెన్నడూ 
నేను వినలేదు...” అని ఆ ప్రకటనలో కస్తూర్చా చెప్పారు. 


కస్తూర్చా ప్రకటన వెలువడిన తర్వాత రోజు, అంటే 1931 జనవరి 26న, ప్రభుత్వం 
గాంధీజీని, 30 మంది కాంగ్రెసు వర్కింగ్‌ కమిటీ సభ్యులను జైలునుంచి బేషరతుగా 
విడుదల చేసింది. 

గాంధీజీ విడుదలైన తర్వాత కూడా కస్తూర్చా ప్రజా సమస్యలపై స్పందన కొనసాగింది. 
గుజరాత్‌లో పోలీసుల దౌర్దన్యపూరిత ప్రవర్తనను నిరసిస్తూ ఫిబ్రవరి 5న బొంబాయిలో 
ఏర్పాటైన సభకు ఆమె అధ్యక్షత వహించారు. 
జే 
1931 ఫిబ్రవరి 17న నుంచి మార్చి 5 వరకు వైస్రాయి ఇర్విన్‌తో గాంధీజీ చర్చలు 
చేసి ఒక ఒప్పందంపై సంతకాలు చేసారు. అందులో గాంధీజీ శాసనోల్లంఘన 
ఉద్యమ విరమణకు ఒప్పుకున్నారు. ఒప్పందం ప్రకారం జైళ్ళలో ఉన్న సత్యాగ్రహులను 
విడుదలచేయాలి. సముద్రతీరాల్లో ఉన్న ప్రజలు ఉప్పు తయారుచేసి దాన్ని అమ్ముకోవచ్చు. 
సారాయి, విదేశీ వస్త్రాల దుకాణాల వద్ద శాంతియుతంగా పికెటింగ్‌కు అభ్యంతరం 
ఉండదు. 


ప్త 
ye 


2 


1931కి కొత్త వైస్రాయి లార్డ్‌ విల్లింగ్దన్‌తో చర్చలకని గాంధీజీ సిమ్లాకు వెళ్ళారు. 
అప్పుడు ఆయనతోపాటు కస్తూర్బా కూడా సిమ్లా వెళ్ళారు. గాంధీజీ బసచేసిన చోటు 
నుంచి వైస్రాయి భవనం దాదాపు నాలుగు మైళ్ళ దూరం. అక్కడికి గాంధీజీ కారు వెళ్ళడానికి 
అనుమతి లేదు. వైస్రాయికి చాలా కార్లున్నాయి కాని తన అధికార్లతో తర్దనభర్దనల తర్వాత 
గాంధీజీకి కారు సదుపాయం కల్పించరాదని వైస్రాయి నిర్ణయం తీసుకున్నారు. గాంధీజీకి 
రిక్షాయే గతి కానీ ఆయన మనిషి తొక్కే రిక్షా ఎక్కనన్నారు. ఎముకలు కొరికే చలి. ఆరోజు 
వాన కురిసింది కూడా. చలిలో, వానలో తడుస్తూ, నీటి గుంతలను దాటుకుంటూ, కొండల 
మధ్య ఎగుడు దిగుడు దారిలో 62 ఏళ్ళ వయసులో గాంధీజీ నాలుగు మైళ్ళు నడిచి 
వైస్రాయిని, హోమ్‌ సెక్రటరీని కలిసారు. 


తర్వాత రోజు వైస్రాయి భార్య లేడీ విల్లింగ్దన్‌ వైస్రాయి భవనానికి కస్తూర్చాను 
ఆహ్వానించారు. అటువంటి ఆహ్వానం మునుపెన్నడు ఏ భారతీయ నాయకుని భార్యకు 
కూడా లభించలేదు. కస్తూర్చా రిక్షాలో వైస్‌రీగల్‌ లాడ్జికి వెళ్ళారు. ఆమెతో పాటు దుబాసీగా 
వ్యవరించడానికి అనసూయాబెన్‌ వెళ్ళారు. లేడీ విల్లింగ్దన్‌తొ కస్తూర్చా చాలా హుందాగా, 
ఎవరో పరిచయమున్నవారితో మాట్లాడుతున్నట్లు ప్రవర్తించారు. మాటల సందర్భంలో 
లేడీ వెల్లింగ్లన్‌ తనకు చేతితో నేసిన ముతక ఖద్దరు బట్ట కావాలని చెప్పారు. “ఆవిధంగా 
నేను భారతీయులకు దగ్గర కావాలని అభిలషిస్తున్నాను. లేత బూడిదరంగు ఖద్దర్‌ గుడ్డ 
పంపగలరా?” అన్నారు. “ఓ, తప్పకుండా పంపిస్తాను. మా ఇండ్లలో నేసిన గుద్దను తీసుకొని 
భారతీయులకు దగ్గర కావాలన్నమీ అలోచన ప్రశంననీయం. కానీ ఇలా ఎత్తైన పర్వతాలలో 
కాకుండా నేలకు దిగివచ్చి ప్రజలున్న చోట నివసిస్తే మీరు భారతీయులను ఇంకా బాగా 

తెలుసుకోగలుగుతారు” అని ఆత్మవిశ్వాసంతో కస్తూర్బా హితవు పలికారు. 

రెండవ రౌండ్‌ టేబుల్‌ సమావేశంలో పాల్గొనడానికి లండన్‌కు వెళ్తున్న గాంధీజీతో 
మీరాబెన్‌ వెళ్ళింది. మీరాబెన్‌కు గాంధీజీ ఆహారం, అలవాట్లు బాగా తెలుసు. కాబట్టి ఆ 
విషయంలో కస్తూర్చాకు బెంగలేదు. అంతేకాక ఆమె తన మనుమలు, మనుమరాళ్ళ 
బాగోగులు చూసుకోవాలి. ఆ కారణం వల్ల మూడు నెలలపాటు దేశం బయట ఉండడం 


ఆమెకు సాధ్యం కాదు. 


రెండవ రౌండ్‌ టేబుల్‌ సమావేశంలో గాంధీజీ ఒంటరి పోరాటం చేశారు. ఆయన 
ఒక్కరే భారతదేశ స్వాతంత్ర్యం గురించి ఆలోచన చేశారు. మిగతా ప్రతినిధులు వాళ్ళ 
మతం గురించి, లేదా వర్గం గురించి, లేదా వాళ్ళ కులం గురించి మాట్లాడారు. 
భారతీయులు ఆ విధంగా భిన్న స్వరాలలో పలికితే బ్రిటిష్‌ ప్రభుత్వం పని సులువయింది. 
భారతదేశ స్వాతంత్ర్యం గురించి మరచిపోయింది. 


12 వారాల తర్వాత 1931 డిసెంబరు 21న గాంధీజీ ఇండియాకు తిరిగివచ్చారు. 
గాంధీజీ ఇండియాకు తిరిగి వచ్చే నాటికే ప్రభుత్వం గాంధి-ఇర్విన్‌ ఒడంబడికను తోసిరాజని 
కొత్త ఆర్జినెన్సులు జారీ చేసింది. సహాయ నిరాకరణ మళ్ళీ ప్రారంభించాలని కాంగ్రెసు 
ఆదేశించింది. ప్రభుత్వం దమనకాండకు పాల్పడింది. హింస ప్రజ్వరిల్లింది. కాంగ్రెసును 
అక్రమ సంస్థగా ప్రభుత్వం ప్రకటించింది. కాంగ్రెసు నేతలను అరెస్టు చేసి కాంగ్రెసు ఆస్తులను, 
నేతల ముద్రణాలయాలను స్వాధీనం చేసుకుంది. జరిమానాలు విధించింది. 
విచక్షణారహితంగా అరెస్టులకు పాల్పడింది. 

విదేశ పర్యటన తర్వాత రాజాజీ కూతురు లక్ష్మితో తన నాలుగవ కుమారుడు 
దేవదాసు పెళ్ళికి గాంధీజీ ఒప్పుకున్నారు. లక్ష్మితో పెళ్ళికి అనుమతించమని దేవదాసు 
1926లోనే గాంధీజీని అడిగారు కానీ అందుకు గాంధీజీ సమ్మతించలేదు. వర్ణాంతర 
వివాహానికి రాజాజీ కూడా ఒప్పుకోరని చెప్పారు. లక్ష్మి తన తండ్రి అనుమతితోనే పెళ్ళి 
కుదురుతుందని చెప్పింది. కాకపోతే దేవదాసును కాదంటే పెళ్ళి మాట తలపెట్టనని తన 
తండ్రి రాజాజీతో చెప్పింది. అప్పుడు గాంధీజీ, రాజాజీ రాజీపడ్డారు కానీ పెళ్ళి జరుపలేదు. 
ఆ (ప్రేమికులను కొన్ని సంవత్సరాలు ఒకరితో ఒకరికి ఎటువంటి సంపర్కం లేకుండా 
ఉండమని చెప్పారు. ఆ విధంగా వాళ్ళ (ప్రేమకు పరీక్ష పెట్టారు. వాళ్ళు ఆ పరీక్షలో 
నెగ్గారు. నాలుగేళ్ళ తర్వాత వాళ్ళ పెళ్ళికి అనుమతి లభించింది. కాకపోతే పెళ్ళి మాట 

అనుకున్న సమయంలోనే బొంబాయి నగర పోలీసు కమీషనర్‌ తన పటాలంతో వచ్చి 
1932 జనవరి 4 తెల్లవారుజామున నాలుగు గంటలకు బొంబాయిలో మణిభవన్‌ మిద్దెపై 
పడుకున్న గాంధీజీని లేపి అరెస్టు చేసి జైలుకు తరలించారు. అందువల్ల పెళ్ళి వాయిదా 
పడింది. 


గాంధీజీని అరెస్టు చేసిన సమయంలో కస్తూర్బా అక్కడే మణిభవన్‌ మిద్దెపై 
ఉన్నారు. “నేను మీతో రావచ్చా?” అని కస్తూర్బా అడిగారు. పోలీసులు ఆమెను సున్నితంగా 
పక్కకు తొలగించారు. 


గాంధీజీని యరవాడ జైల్లో నిర్బంధించారు. ఆ తర్వాత కస్తూర్చా ఆశ్రమంలో 
ఉండలేదు. సర్దార్‌ పటేల్‌ కుమార్తె మణిబెన్‌తో జతకట్టి గ్రామాల్లో పర్యటించి సభలలో 
మాట్లాడారు. జనవరి 11న ప్రభుత్వం ఆమెను కూడా అరెస్టు చేసింది. 


బార్జోలీ దగ్గర అరెస్టు చేసి ఆమెను సాబర్మతి జైలుకు తరలించారు. తర్వాత మెజి(స్ట్రేటు 
ఆమెకు ఒకటిన్నర నెలల సాధారణ శిక్ష వేశారు. తన తోటి మహిళా సత్యాగ్రహులకు 
మూడున్నర నెలల శిక్ష పడింది. ఆ వివక్షను నిరసించి, మెజిస్టేటుకు దాన్ని ఆమె వేలెత్తి 
చూపి, తనకు కూడా మూడున్నర నెలల శిక్ష విధించమని అభ్యర్థించారు. “నా కూతుళ్ళను 
జైల్లో వదిలి నేను బయట ఉండలేను” అన్నారు. తీర్పు చెప్పిన తర్వాత దాన్ని మార్చలేనని 
మెజిషస్టేటు తన అసహాయతను వ్యక్తం చేశారు. 

జైల్లో ఆమెకు “ఏ” క్లాసు వసతి కల్పించారు. జైల్లో ఆమె రాట్నంపై నూలు వడుకుతూ, 
చదువుకుంటూ ఉల్లాసంగా ఉన్నారు. అయిదు రోజుల తర్వాత తన కుమారుడు 
రామదాసును సూరత్‌లో అరెస్టు చేశారన్న వార్త విని కస్తూర్చా గర్వంతో ఉప్పొంగిపోయారు. 


ఫిబ్రవరి 29న కస్తూర్బా జైలు నుంచి విడుదలయ్యారు. ఆ వెంటనే ఆమె బార్లోలీ 
జైల్లో ఉన్న మహిళా సత్యాగ్రహులను పరామర్శించారు. 

ఆ తర్వాత కస్తూర్బా యరవాడలో గాంధీజీని కలిశారు. 

మార్చి 1న తన కుమారుడు రామదాసుకు ఆరు నెలల శిక్ష విధించారని కస్తూర్చాకు 
వార్త అందింది. 


మార్చి 13న కస్తూర్బా ఆరుగురు మహిళలతో కలిసి శాసనోల్లంఘనం చెయ్యాలని 
బార్లోలీ వెళ్ళారు. మార్చి 14న బార్లోలీలో సత్యాగ్రహుల ఊరేగింపు జరిగింది. 
సత్యాగ్రహులను వెళ్ళిపొమ్మని పోలీసులు హెచ్చరించారు. కానీ సత్యాగ్రహులు ఆ హెచ్చరికను 
ఖాతరు చెయ్యకుండా ఊరేగింపును కొనసాగించారు. అప్పుడు సత్యాగ్రహులను, వాళ్ళ 

నేత కస్తూర్చాను పోలీసులు అరెస్టు చేసి మెజిస్టేటు ముందు హాజరు పరచారు. కస్తూర్చాకు 

కోర్లు ఆరు నెలల శిక్ష, 50 రూపాయలు జరిమానా విధించింది. జరిమానా చెల్లించకపోతే 
'ట అభ 

ఒకటిన్నర నెలల అదనపు కారాగార శిక్ష 


అరెస్టయిన అందరినీ “సి” క్లాసులో సాబర్మతి జైలులో నిర్బంధించారు. కస్తూర్చాకు 
కాకపోతే 'ఏ” క్లాసు మరెవరికని సర్వత్రా చర్చ మొదలయింది. ప్రభుత్వం తప్పు తెలుసుకొని 
ఆమెకు “ఏ” క్లాసు వసతి కల్పించింది. 


“1931-1933 కాలంలో 'బా” మూడుసార్లు జైలుకు వెళ్ళారు. ఆమె నిత్య విద్యార్థి. 
జైల్లో ఉన్నప్పుడు మీరాబెన్‌ చెప్పగా హిందీ, ఇంకొక సత్యాగ్రహ ఖైదీ సాయంతో గుజరాతీ 
నేర్చుకున్నారు. జైల్లో ఆమె నిత్య కార్యక్రమాల్లో రామాయణ భాగవతాలు చదివించుకొని 
వినడం అతి ముఖ్యం” అని సుశీలా నయ్యర్‌ అన్నారు. 


జైల్లో ఉన్న సమయంలో ఇంగ్లిష్‌ తెలిసిన ఆమె తోటి ఖైదీ ఒకరి సాయంతో కస్తూర్బా 
కష్టపడి ఇంగ్లిష్‌ వర్ణమాల నేర్చుకున్నారు. గాంధీజీకి తాను రాసే ఉత్తరాల చిరునామా 
ఇంకొకరిపై ఆధారపడకుండా ఇంగ్లిష్‌లో తానే రాయాలని, గాంధీజీకి వచ్చే బండెడు 
ఉత్తారాల బొత్తిలో నుంచి తన ఉత్తరాలను తానే ఏరుకోవాలని ఆమె వాంఛ. ఇంగ్లిష్‌ 
అక్షరాలను నేర్చుకోవడంతో ఆమె ఆశయాలు రెండూ సిద్ధించాయి. 


“మా అమ్మ కూడా సత్యాగ్రహోద్యమంలో పాల్గొని కొన్నాళ్ళు “బా” ఉన్న జైల్లోనే 
నిర్బంధంలో ఉన్నారు. జైల్లో కష్టాలను “బా” చిరునవ్వుతో భరించేదని మా అమ్మ చెప్పేది. 
జైలుకు వెళ్ళని వాళ్ళకు జైలు జీవితం సులువుగా బోధపడదు. వారం వారం, నెలనెలా, 
సంవత్సరాల తరబడి ఒకే చోట, చూసిన మొహాలనే చూస్తూ సంయమనం పాటించడం 
చాలా కష్టం. నాలుగ్గోడల మధ్య బందీగా ఉన్నాననే భావనే పిచ్చెక్కిస్తుంది. చిన్న చిన్న 
విషయాలపై తగాదాలు తలెత్తుతాయి. చిన్న విషయాలే చిలికి చిలికి పెద్దవవుతాయి. 
కానీ “బా” వీటికన్నిటికీ అతీతంగా స్థితప్రజ్ఞురాలుగా ఉండేవారని మా అమ్మ 'బా' వ్యక్తిత్వాన్ని 
ప్రశంసించేవారు” అని సుశీలా నయ్యర్‌ చెప్పారు. 

ముస్లింలు, సిక్కులు, ఐరోపావాసులు, తదితర మైనారిటీ వర్గాల ప్రజలకు 1919 
నుంచి ప్రత్యేక నియోజకవర్గాలు ఉన్నాయి. విభజించి పాలించే పద్ధతిపై పై రాజ్యమేలుతున్న 
బ్రిటిష్‌ పెద్దలు హిందువులను కూడా విభజించాలనే ఉద్దేశంతో అంటరానివర్గ ప్రజలకు 
ప్రత్యేక నియోజకవర్గాలు ప్రభుత్వం ప్రకటించింది. ఆ నిర్ణయానికి నిరసనగా యరవాడ 

జైలు ప్రాంగణంలో ఒక మామిడి చెట్టు కింద మంచంపై తెల్లటి గుద్ద పరిచి దానిపై 
గాంధీజీ ఆమరణ నిరశన దీక్ష మొదలుపెట్టారు. 


గాంధీజీ దీక్ష వార్త విని సాబర్మతి జైల్లో శిక్ష అనుభవిస్తున్న కస్తూర్బా కలతచెందారు. 
దీక్ష గురించి ఆమె తన తోటి సత్యాగ్రహ ఖైదీలతో చర్చించారు. “మనం రామాయణ, 
భాగవత, మహాభారతాలు చదివాము కదా. వాటిల్లో ఎక్కడ కూడా బాపూ చేసే విధమైన 
ఉపవాస దీక్షల ప్రసక్తి లేదేం?” అని ఆమె ప్రశ్నించారు. అంతలో ఆమె “బాపూ అందరిలాంటి 
వాడు కాదు కదా!” అని పలికి “ఈసారి ఆయన బ్రతుకుతారంటారా?” అని అమాయకంగా 
అడిగారు. బాపూకు అవసరమైన వసతులు ప్రభుత్వం ఏర్పాటు చేస్తుందని తోటి ఖైదీలు 
ఆమెను ఊరడించడానికి ప్రయత్నించారు. “కానీ ఆయన అవేమైనా కావాలని అడుగుతారా? 
ఇలాంటి విషయాల్లో సహాయ నిరాకరణ ఆయన మతం కదా” అని కస్తూర్బా అన్నారు. 
ఒక క్షణం తర్వాత “మహదేవ్‌, వల్లభ్‌భాయి, సరోజినీదేవి ఆయనతో ఉన్నారు కాబట్టి 
నేను పెద్దగా ఆందోళన చెందాల్సిన పనిలేదు. కానీ మనం అక్కడుంటే దాని పరిస్థితి వేర్లు] 
అన్నారు. 

కస్తూర్చా సంకల్పం ఫలించినట్లు గాంధీజీకి సాయంగా సాబర్శతి జైల్లో ఉన్న ఆమెను 
సెప్టెంబరు 22న ప్రభుత్వం యరవాడ జైలుకు బదిలీ చేసింది. ఆమె రాక పూనా రైలు 
స్టేషన్‌లో అలజడి సృష్టించవచ్చని భయపడి ఆమెను కిర్కీ స్టేషన్‌లో దింపి అక్కడి నుంచి 
కారులో యరవాడ జైలుకు తీసుకువెళ్ళారు. “కస్తూర్చా శిక్షాకాలం త్వరలో ముగుస్తోంది. 
అప్పుడు ఆమెను యరవాడకు బదిలీ చేశారు. ఆమె వస్తూనే 'మళ్ళీ అదే కథ' అని గాంధీజీతో 
నవ్వుతూ అన్నారు. వచ్చిన వెంటనే ఆమె గాంధీజీకి సపర్యలు చేసే బాధ్యత చేపట్టారు” 
అని ప్యారేలాల్‌ అన్నారు. 


యరవాడ వచ్చిన తర్వాతరోజు గాంధీజీతో “వార్తాపత్రికల వాళ్ళు నన్ను 
అవమానపరచారు. మీ దీక్ష ప్రకటన విని నెను నిర్దాంతపోయి జబ్బుతో మూలపడ్డానని 
రాశారు. ఇప్పుడు నేను జబ్బుపడే సమయమేనా? చేయవలసినది ఎంతో ఉంది. అలాంటి 
సమయంలో నేను రోగగ్రస్థరాలనెలా అవుతాను?” అని కస్తూర్చా వాపోయారు. 


నిమ్నజాతుల నియోజకవర్గాల సమస్యను పరిష్కరించడానికి డాక్టర్‌ అంబేద్కర్‌తో 
పండిత మాలవ్యా, అమృత్‌లాల్‌ రక్కర్‌, చున్నీలాల్‌ మెహతా, సరోజిని నాయుడు, జయకర్‌, 
యం.సి.రాజా, తేజ్‌ బహదూర్‌ సప్రూ, తదితర నాయకులు సమావేశమై చర్చలు జరిపారు. 
చర్చల్లో రాజగోపాలాచారి కీలక పాత్ర పోషించారు. పరిష్కారం దిశగా ఆయన 

అస్పృశ్యుల ప్రతినిధులతో, సనాతన హిందువులతో సుదీర్హంగా మంతనాలు సాగించారు. 
అవార్డు గురించి గాంధీజీతో అంబేద్కర్‌ రెండుసార్లు ముఖాముఖి చర్చించారు. 


1932 సెప్టెంబర్‌ 24 ఉదయానికి గాంధీజీ ఆరోగ్య పరిస్థితి విషమించింది. అయిదు 
రోజుల తర్జనభర్దనల తర్వాత ఇరు వర్గాలు రాజీకి ఒప్పుకున్నాయి. 24వ తేదీ సాయంకాలం 
5 గంటలకు నాయకులు ఒప్పందంపై సంతకాలు చేశారు. అది పూనా ఒడంబడిక పేరుతో 
ప్రసిద్ధిచెందింది. పూనా ఒడంబడికలో ఉమ్మడి నియోజకవర్గాల ప్రతిపాదన అమోదం 
పొందింది. పూనా ఒడంబడికను అనుసరించి, గాంధీజీ అభీష్టాన్ని మన్నించి, సెప్టెంబర్‌ 
25వ తేదీన బ్రిటిష్‌ ప్రభుత్వం కమ్యూనల్‌ అవార్డును సవరించింది. ప్రభుత్వం ఆదేశం 
అందిన తర్వాత కమలా నెహ్రూ నిమ్మరసం లోటాను కస్తూర్చాకు అందిస్తే ఆ రసాన్ని ఆమె 
గాంధీజీకి ఇచ్చారు. అది తాగి గాంధీజీ సెప్టెంబరు 26న దీక్ష విరమించారు. 


ప్రభుత్వానికి కస్తూర్భా అవసరం తీరిపోయింది. ఆమెను సెప్టెంబరు 29న గాంధీజీ 
నుంచి వేరుచేశారు. ఆమె శిక్షాకాలం ఇక నాలుగు రోజుల్లో ముగుస్తుందనగా సెప్టెంబరు 
30న కస్తూర్చాను విడుదల చేశారు. కానీ గాంధీజీ బలహీనంగా ఉన్నారు. ఆయనకు 
సాయం అవసరం. అప్పుడు ప్రభుత్వం గాంధీజీకి సపర్యలు చేయడానికి కస్తూర్చాను మళ్ళీ 
జైలుకు రప్పించారు. 


గాంధీజీతో కొన్ని రోజులున్న తర్వాత కస్తూర్చా సాబర్మతి ఆశ్రమానికి వెళ్ళారు. 


నవంబరు 29న ఆమె దక్షిణాది పర్యటనలో భాగంగా మద్రాసు వచ్చారు. ఆ 
సాయంకాలం ఆమె గౌరవార్థం మద్రాసు హరిజన సేవా సంఘం, మరో రెండు సంఘాలు 
కలిసి ట్రిప్లికేన్‌లో బహిరంగ సభ నిర్వహించాయి. ఆ సభలో కస్తూర్భా మాట్లాడుతూ 
అస్పృశ్యతా నివారణ జాతీయ కార్యక్రమంలో భాగం కావాలని ఉద్బోధ చేశారు. హరిజనుల 
పట్ల ఉన్న ప్రతిబంధకాలను రూపుమాపమని (ప్రజలకు విజ్ఞప్తి చేశారు. తర్వాత రోజు 
ఆమె కాలికట్‌ వెళ్ళారు. అక్కడ నుంచి ఆమె గురువయ్యూరుకు 12 మైళ్ళ దూరంలో ఉన్న 
అందతోడ్‌ వెళ్ళారు. ముందుగా పడవలో ఆండె వెళ్ళారు. అక్కడ ఆమెకోసం గూడు పల్లకి 
సిద్ధం చేశారు. కానీ ఆమె పల్లకి ఎక్కనన్నారు. సభాస్థలికి కాలినడకన చేరుకున్నారు. 


ఒక వారం పొన్నాణి తాలుకాలో పర్యటన సాగించి కస్తూర్బా, ఆమె బృందం 


కాలికట్‌కు వచ్చి ఆ తర్వాత బెంగళూరు వెళ్ళారు. అక్కడ కూడా బహిరంగ సభలో ఆమె 
ప్రసంగించారు. 


పై 

1938 ఫిబ్రవరి 4న కస్తూర్బా రాస్‌ గ్రామంలో ఉన్నారు. ఆమె నాయకత్వంలో 
ఆరుగురు మహిళా సత్యాగ్రహులు (గ్రామంలో ప్రభుత్వం విధించిన ఆంక్షలను ఉల్లంఘించి 
ప్రజల సమావేశం నిర్వహించడానికి ప్రయత్నం చేశారు. పోలీసులు అద్దుకుని వారిని 
వెళ్ళిపొమ్మని హెచ్చరించారు. కానీ సత్యాగ్రహులు వినలేదు. గత్యంతరం లేక పోలీసులు 
కస్తూర్చాను, ఆమె తోటి సత్యాగ్రహులను అరెస్టు చేశారు. ఫిబ్రవరి 7న మెజిష్టేటు ముందు 
విచారణలో సత్యాగ్రహులు తమ నేరాన్ని ఒప్పుకున్నారు. దేశసేవ తన వృత్తి అని, 
అన్యాయమైన చట్టాలను వ్యతిరేకించడం తన ధర్మమని కస్తూర్చా కోర్టుకు చెప్పారు. అరెస్టయిన 
ఒకామె భర్త ఆమెను బెయిలుపై విడుదల చెయ్యమని మెజి(స్టేటుని అభ్యర్థించారు. దానిపై 
మెజి(స్టేటు ఆమె అభిప్రాయం అడిగితే ఆమె తనకు బెయిలు వద్దన్నారు. కస్తూర్చాతో జైలు 
శిక్ష అనుభవించడమే తనకు తృప్తినిస్తుందన్నారు. కస్తూర్చాకు, ఆమె తోటి ఉద్యమకారులకు 
ఆరు నెలల కారాగార శిక్ష 500 రూపాయల జరిమానా విధించారు మెజి(స్టేటు. జరిమానా 
చెల్లించకపోతే మరో ఆరు వారాల శిక్ష వాళ్ళని సాబర్మ్శతి జైల్లో నిర్బంధించారు. 


సాబర్మతి జైల్లో ఉన్న కస్తూర్చాకు సాబర్మతి ఆశ్రమ వార్తలు అందుతున్నాయి. వాటిని 
ఆమె యరవాడ జైల్లో ఉన్న గాంధీజీకి ఉత్తరాల ద్వారా తెలిపారు. అలాంటి ఒక 
ఉత్తరంలో ఆమె కొంతమంది ఆశ్రమవాసుల కొడుకులు, కుమార్తెలు ఆశ్రమాన్ని వదిలి 
వెళ్ళాలనుకుంటున్నారన్న వార్తను తెలుపుతూ “ఆశ్రమ పద్ధతులు, కట్టుబాట్లు వాళ్ళకు 
నచ్చవు. వయసుకు తగ్గట్టు యువకులు అన్నీ వాంఛిస్తారన్నది అందరికీ తెలిసిన విషయమే. 


మనం కూడా ఆ వయసులో అవన్నీ అనుభవించాము కదా” అని రాశారు. 
జై 


పూనా ఒడంబడికతో హరిజనుల పట్ల కులీన హిందువుల దృకృథంలో కొంత మార్పు 
వచ్చినా అంటరానితనం సమసిపోలేదు. తాను చేస్తున్న హరిజన సేవపై గాంధీజీకి తృప్తిలేదు. 
అంటరానితనం మహాపాపం. దాన్ని సమూలంగా నిర్మూలించడానికి హిందువులు 
పశ్చాత్తాపం ప్రకటించి ఎన్నో త్యాగాలు చేయవలసిన అవసరముందని గాంధీజీ దీర్జాలోచన 
చేశారు. 1933 ఏప్రిల్‌ 28న ఆ ఆలోచన ఒక కొలిక్కి వచ్చింది. ఆత్మ ens 
ఉద్దేశంగా, తన అంతర్వాణి ఆదేశానుసారం గాంధీజీ యరవాడ జైల్లో 1933 మే 8 
నుంచి 21 రోజుల నిరశనదీక్ష మొదలుపెడుతున్నానని ప్రకటన చేశారు. 


ఆ ప్రకటన చేసినప్పుడు కస్తూర్చా, మీరాబెన్‌ సాబర్మతి జై జైల్లో నిర్బంధంలో ఉన్నారు. 
వార్త తెలుసుకున్న మీరాబెన్‌ గాంధీజీకి ఉత్తరం రాశారు. అందులో “బా” మీ నిర్ణయంతో 
కలతచెందానని చెప్పమన్నారు. మీ నిర్ణయం తప్పని ఆమె తలుస్తున్నారు. కానీ మీరెప్పుడూ 

ఎవరి నలహాను పాటించలేదు. అందువల్ల ఆమె మాటను కూడా వినరని ఆ 
తెలుపమన్నారు...” అని రాశారు. గాంధీజీ ఆ లేఖకు జవాబుగా “ఆమె తండ్రి తనపై 
సహచరుడుగా రుద్దిన వ్యక్తి ఆమెపై మోపిన భారానికి మరే ఆడదైనా ఆ సహచరు 
చంపేసేది అని 'బా’కు చెప్పు. ఆమె (ప్రేమను నేను ఆరాధిస్తాను. ఆమె కడదాకా ధైర్యంగా 


ఉండాలి” అని రాశారు. 


యరవాడ జైలు ప్రాంగణలో మామిడి చెట్టు నీడన మే నెల 8వ తేదీ మధ్యాహ్నం 
గాంధీజీ 21 రోజుల దీక్ష మొదలుపెట్టారు. 


గత సంవత్సరం దీక్ష మొదలైన ఆరు రోజులకే ఆయన ఆరోగ్యం (ప్రమాద స్థితికి 
చేరింది. ఇప్పుడు 21 రోజుల దీక్ష అంటే ప్రభుత్వం ఇరకాటంలో పడింది. జైల్లో గాంధీజీ 
మరణిస్తే అన్న ఊహ ప్రభుత్వాన్ని భయపెట్టింది. అందుకే దీక్ష మొదలుపెట్టిన రాత్రి 
9.30కి ఆయనను జైలు నుండి విడుదల చేసినట్లు ప్రభుత్వం ప్రకటించింది. 


విడుదల తర్వాత పూనాలో కొండపై ఉన్న లేడీ (ప్రేమ్‌లీలా థ్యాకర్సే విశాలమైన 
భవనం 'పర్ణకుటి' చేరుకున్నారు గాంధీజీ. అక్కడ దీక్ష కొనసాగించారు. ఎముకల గూడులా 
కనిపించే ఆయన ఆరోగ్యం విషయంలో డాక్టర్లు తలపట్టుకున్నారు. 


గాంధీజీకి ఆమె సేవలు అవసరమని తలచి 5 రోజుల తర్వాత ప్రభుత్వం కస్తూర్చాని 
జైలు నుంచి విడుదల చేసింది. మే 14న ఆమె పర్ణకుటి చేరి గబగాబా మెట్లెక్కి గాంధీజీ 
ఉన్న చోటుకి చేరారు. ఆమె రాకముందు మూడు రోజులుగా గాంధీజీ ఆమె గురించి 
వాకబు చేస్తూనే ఉన్నారు. ఆమె దగ్గరకు చేరగానే గాంధీజీ మొహంలో సంతోషం 
ద్యోతకమయింది. గాంధీజీని చూసిన సమయంలో కస్తూర్చా సంతోషానికి హద్దులేదు. 
ఇద్దరూ ఆశ్రమం గురించి, ఆశ్రమవాసుల గురించి మాట్లాడుకున్నారు. 


శరీరం సహకరించకపోయినా, ఉపవాస దీక్షని నిరంతర ప్రార్థనగా 21 రోజులు 
కొనసాగించి మే 29న విరమించారు గాంధీజీ. 


దీక్ష ముగిసిన సందర్భంలో కస్తూర్చా ఒక ప్రకటన చేశారు. అందులో “బాపు చేపట్టిన 
21 రోజుల ఉపవాస దీక్ష నిర్విఘ్నంగా ముగిసింది. జాతి ప్రార్థనలు భగవంతుడు విన్నాడు. 
నా నిరవధిక ప్రార్థనలలో పాలుపంచుకున్న దేశ విదేశాల్లో ఉన్న భారతీయ నారీమణులకు 
నా ప్రత్యేక కృతజ్ఞతలు. ఈరోజు నాకు సంతోషంగా ఉంది కానీ హరిజనులకు అన్ని 
హక్కులను పునరుద్ధరిస్తే నా సంతోషం ఎన్నో రెట్లు ఎక్కువవుతుంది” అని చెప్పారు. 
ఫ్లై 

పర్ణకుటిలో జూన్‌ 16న దేవదాసు, లక్ష్మిల పెళ్ళి జరిగింది. గాంధీజీ, రాజాజీ, 
నలుగురైదుగురు అతిథులు మాత్రమే పెళ్ళీ సమయంలో ఉన్నారు. పెళ్ళంతా కొన్ని 
నిమిషాలలో పూర్తయింది. ఎలాంటి హంగూ, ఆర్భాటం లేదు. విందు కూడా లేదు. 
దేవదాసు పెళ్ళి కూడా జరిగిందని కస్తుర్భా సంతోషంగా ఉన్నారు. తన కోడళ్ళు సుశీలను, 
నిర్మలను తానే ఎంపిక చేశారు. వాళ్ళతో కస్తూర్భా గుజరాతీలో మాట్లాడుతారు. లక్ష్మిని 
కొడుకే ఎంపిక చేసుకున్నాడు. అమెకు గుజరాతీ రాదు. లక్ష్మి ఆమెతో తెలిసీ తెలియని 
హిందీ భాషలో మాట్లాడడం మొదలుపెట్టింది. 
బే 
జూలై 18న గాంధీజీ, కస్తూర్చాతో పూనా నుంచి అహ్మదాబాద్‌ వచ్చారు. దండి 
సత్యాగ్రహం సమయంలో చేసిన ప్రతిజ్ఞకు బద్దుడై గాంధీజీ సాబర్మతి ఆశ్రమానికి వెళ్ళలేదు. 


బలవంతంగా పన్నులు వసూలుచేయడం వల్ల చితికిపోయిన రాస్‌ గ్రామానికి 19383 
ఆగస్టు 1వ తేదీన 34 మంది సాబర్శతి ఆ(శమవాసులతో యాత్ర ప్రారంభించాలని గాంధీజీ 
తలపెట్టారు. కానీ యాత్ర ఆరంభం కాకముందే గాంధీజీని, యాత్రకు సిద్ధమైన 34 
మందిని ప్రభుత్వం అరెస్టు చేసి సాబర్మతి జైలుకు తరలించింది. వారిలో కస్తూర్చా కూడా 
ఉన్నారు. తర్వాత రోజు గాందీజీని, మహదేవ దేశాయిని యరవాడకు బదిలీ చేశారు. 
మూడు రోజుల నిర్భంధం తర్వాత గాంధీజీని విడుదల చేసి ఆయనను యరవాడ [గ్రామం 
వదిలి పూనాలో ఉండాలని ప్రభుత్వం ఆదేశం జారీచేసింది. ఆ ఆదేశాన్ని అప్పటికప్పుడే 
గాంధీజీ తిరస్మరిస్తే ఆయనను మళ్ళీ అరెస్టు చేసింది. ఈసారి శిక్ష ఒక సంవత్సరం. 
కస్తూర్చాని ఆగస్టు 7న విడుదల చేసి అహ్మదాబాద్‌ వదిలి వెళ్ళవద్దని ఆంక్షలు విధించారు. 
ఆమె ఆ ఆదేశాన్ని ధిక్కరించి జైలు నుంచి కదల్లేదు. అప్పుడు అమెను మళ్ళీ అరెస్టు చేసి 
ఆరు నెలల శిక్షను విధించారు. 


గాందీజీకి ఇంతకుముందు జైల్లో అనుమతించిన వసతులను ఉపసంహరించారు. 
వారిజున్‌ పత్రిక నడపడానికి అనుమతి లభించలేదు. అందుకు నిరసనగా గాంధీజీ ఆగస్టు 
16న ఆమరణ నిరాహార దీక్ష మొదలుపెట్టారు. 19 ఆగస్టున కస్తూర్చాను యరవాడ 
జైలుకు తరలించారు. గాంధీజీతో కస్తూర్బా అరగంట ఉన్నారు. ఆ తర్వాత ఆమెను స్ర్తీల 
విభాగానికి పంపించారు. ఐదవ రోజుకు గాంధీజీ ఆరోగ్యం కుదురుగా లేదని సాసూన్‌ 
ఆసుపత్రికి తరలించారు. అక్కడ నీళ్ళు కూడా తాగడానికి నిరాకరించారు గాంధీజీ. ఆగస్టు 
20న కస్తూర్చాని విడుదల చేసింది. అదే రాత్రి ఆమె నేరుగా ఆసుపత్రికి వెళ్ళారు. ఆ 
తర్వాత ప్రతిరోజు ఉదయం, సాయంకాలం ఆమె కొన్ని గంటలు ఆసుపత్రిలో గాంధీజీ 

వద్ద ఉన్నారు. ఆగస్టు 21వ తేదీకి గాంధీజీ ఆరోగ్యం విషమించింది. అవసానదశకు 
చేరుకున్నానని ఆయన అనుకున్నారు. తన సొంత వస్తువులు ఆసుపత్రి పనివాళ్ళకు ఇచ్చారు. 
కస్తూర్చా డైరీలో ఆనాటి పరిస్థితిని ఇలా రాసుకున్నారు: “స్నానం చేసిన తర్వాత ఆసుపత్రికి 
వెళ్ళాను. నేను బుట్టలో అన్నీ సర్దుకున్నాను. అవన్నీ ఆసుపత్రికి ఇచ్చెయ్యమన్నారు బాపు. 
నేనలాగే చేశాను. “ఈసారి నేను బ్రతికి బయటపడే అవకాశం లేదు. నువ్వు నాగురించి 
విచారపడకు, ఏడవకు. అదే నీకు సరైన ప్రవర్తన” అన్నారు. కాని దేవుడు దయామయుడు. 
ఆయన తన భక్తులను రక్షించి తీరుతాడు.” 23న ఆయన దీక్షను విరమించారు. ఆయన 
మరణిస్తారని భయపడి గాంధీజీని ప్రభుత్వం విడుదల చేసింది. పర్ణకుటిలోకి ఆయనను 
స్టైచర్‌లో తీసుకువెళ్ళాల్సినంత సంకట పరిస్థితి. ఆయన కోలుకోవడానికి మూడు వారాలు 
పట్టింది. 
జక 

1933 సెప్టెంబరులో పర్లకుటి నుండి గాంధీజీ, కస్తూర్చా వార్థా వెళ్ళారు. అక్కడ 

గాంధీజీ శిష్యుడు వినోబా భావే నిర్మించుకున్న సత్యాగ్రహాశ్రమంలో బస చేశారు. 


గాంధీజీకి ఇది సంధి సమయం. సాబర్మతి ఆశ్రమం లేదు. నిలువ నీడ లేదు. 
సహాయ నిరాకరణ కార్యక్రమం లేదు. ప్రభుత్వంతో పోరాటం లేదు. కాంగ్రెసుతో దూరం 
పెంచుకున్నారు. ఆయన జీవితంలో ఇంకో యాత్ర మొదలయింది. ఆ యాత్ర లక్ష్యం 
అస్పృశ్యుతా నిర్మూలన, గమ్యం హరిజనోద్ధరణ. 


1933 నవంబర్‌ 7వ తేదీన గాంధీజీ వార్థా నుండి దేశ పర్యటన మొదలుపెట్టారు. 


గాంధీజీ జైల్లో ఉన్నంత కాలం కస్తూర్చా కూడా జైల్లో ఉన్నారు లేదా హరిజనోద్ధరణ 
కార్యక్రమాలలో లేదా ఇతర ప్రజాసమస్యలపై సత్యాగ్రహ పోరాటాలు చేశారు. కానీ గాంధీజీ 
జైల్లో లేని సమయంలో ఆమె సందిగ్ధంలో పడ్డారు. స్వభావరీత్యా ఆమె గాంధీజీని వదిలి 
ఉండలేరు. జైలు శిక్షాకాలంలో ఎడబాటు ఎలాగూ తప్పదు. కానీ బయట ఉన్నప్పుడు 
గాంధీజీ అన్నపానాదులు చూసుకోవడం, సౌకర్యాలు సమకూర్చడం తన ప్రథమ కర్తవ్యంగా 
ఆమె భావించారు. అది గాంధీజీకి తెలుసు. కానీ ఆమెకు ప్రజారంగంలో క్రియాశీలక 
పాత్ర వహించాలని కోరికగా ఉందని కూడా గాంధీజీకి తెలుసు. ఆమె తాపత్రయం, ఆమె 
మనస్థితి క్షుణ్ణంగా అర్థం చేసుకున్న గాంధీజీ, ఆమెకు దారి చూపించమని కస్తూర్చాతో 
కలిసి జంటగా సత్యాగ్రహోద్యమాలు చేస్తున్న వల్లభ్‌భాయి పటేల్‌ కుమార్తె మణిబెన్‌ను 
కోరారు. 1933 నవంబరు 13న గాంధీజీ ఆమెకు రాసిన ఉత్తరంలో ఈ విషయం 
ప్రస్తావించారు. అందులో “బా” మానసిక దౌర్బల్యం నన్ను కలతపెడుతోంది. సత్యాగ్రహం 

చేసి అరెస్టుకు సిద్ధపడాలా వద్దా అని ఆమె సందిగ్ధంలో ఉంది. తన హృదయాంతరాలలో 
అరెస్టు కావడం తన ధర్మమని ఆమె అనుకుంటోంది. కానీ నేను జైల్లో లేనందున ఆమె 
జైలుకు వెళ్ళడానికి వెనుకాడుతోంది. నేను ఆమెపై ఎలాంటి ఒత్తిడి పెట్టలేను. ఆమె 
ఇష్టపూర్వకంగా ఏది చేసినా నాకు సమ్మతమే. నేనేదైనా సలహా ఇస్తే దాన్ని ఆమె ఆజ్ఞగా 
పరిగణించే ప్రమాదముంది. అది ఆమె వ్యక్తిత్వ వికాసానికి విఘాతమౌతుంది. అందువల్ల 
నేను ఆమెకు ఏమీ చెప్పలేని పరిస్థితి. నువ్వు ఆమెకు తన ధర్మం నిర్వర్తించమని చెప్పు” 
అని గాంధీజీ మణిబెన్‌ను కోరారు. 


గాంధీజీ ప్రయత్నం ఫలించింది. కస్తూర్చాతో మణిబెన్‌ మాట్లాడింది. గాంధీజీ 
మనోభావాలను మనుబెన్‌ ద్వారా గ్రహించి ఆమె సత్యాగ్రహం బాట పట్టారు. 


1933 నవంబరు 28న కస్తూర్బా, మనుబెన్‌ పటేల్‌ నడియాద్‌ రైలు స్టేషన్‌లో 
రాస్‌కు వెళ్ళే రైలు కోసం ఎదురుచూస్తున్నారు. రాస్‌లో ప్రభుత్వాజ్ఞలను ఉల్లంఘించి 
సత్యాగ్రహం చెయ్యలని వాళ్ళ ఉద్దేశం. పోలీసులు వాళ్ళని అటకాయించి అరెస్టు చేశారు. 
ఈసారి కస్తూర్చా నేరంపై విచారణ జరగలేదు. కొత్తగా శిక్ష విధించలేదు. ఇంతకు ముందు 
గాంధీజీ ఆరోగ్య కారణం వల్ల నిలిపివేసిన శిక్షను పూర్తిచేయమన్నారు. 


కస్తూర్చా జైల్లో ఉన్న సమయంలో ఖైదీగా ఆమెకు వారానికి ఒక ఉత్తరం రాసి 
పంపడానికి మాత్రమే అనుమతి ఉంది. ఆ వారంలో ఎవరైనా ఆమెను కలిస్తే ఆ వారం 
ఉత్తరం పంపడానికి అనుమతి లేదు. ఆమె ప్రతి వారం గాంధీజీకి ఉత్తరం రాశారు. ప్రతి 
ఉత్తరానికి క్రమం తప్పకుండా, ఆలస్యం చేయకుండా, ఎక్కడున్నా సరే గాంధీజీ జవాబు 
రాసారు. ఆమె నిర్బంధంలో ఉన్నన్ని రోజుల్లో ఒకే ఒకసారి దేవదాసు ఆమెను జైల్లో 
కలిశాడు. ఆ వారం ఆమె గాంధీజీకి ఉత్తరం రాయలేదు. 


తనకు కస్తూర్చా రాసిన ఉత్తరాల నకలు తీయించి గాంధీజీ మణిలాల్‌కు, రామదాస్‌కు, 
దేవదాస్‌కు పంపేవారు. తన జవాబులను కూడా వాటికి జత చేసేవారు. గాంధీజీ జవాబు 
ఉత్తరాలలో కస్తూర్చాతో తన అనుబంధం ఎంత గాఢమయిందో తెలుస్తుంది. ఆ ఉత్తర 
ప్రత్యుత్తరాలలో వాళ్ళ కొడుకులు, కోడళ్ళ గురించి, మనుమలు, మనుమరాండ్ర క్షేమ 
సమాచారాలను పంచుకునేవారు. గాంధీజీ ఉత్తరాలు ఒక్కటే ఆమెకు బయటి ప్రపంచంతో 
సంపర్కం. అందువల్ల గాంధీజీ ఆ ఉత్తరాల్లో కుటుంబ సభ్యుల గురించే కాకుండా, బంధు 
మిత్రుల సమాచారం కూడా ఆమెకు తెలియచేసేవారు. అంతేకాక ఆ ఉత్తరాలలో ఆమెకు 
తెలియని విషయాల గురించి, ఆమె అడిగిన విషయాల గురించి విపులంగా రాసేవారు. 

జైలు నుంచి ఆమె మొదటి ఉత్తరం అందుకున్నాక 1933 డిసెంబరు 7న గాంధీజీ 
జవాబు రాశారు. అందులో ఎన్నో కుటుంబ విషయాలను ప్రస్తావించి “నీ ఆరోగ్యం 
జాగ్రత్త. భగవంతునిపై విశ్వాసముంచు. భగవంతునికంటే గొప్ప రక్షకుడెవరు? నా వ్యక్తిగత 
అవసరాలను మీరాబెన్‌ చూసుకుంటోంది. ఆమె నా సభలకు హాజరు కాకుండా నాకు 
అవసరమైనవి సమకూర్చడంలో నిమగ్నమై ఉంటోంది” అని చెప్పారు. డిసెంబరు 12న 
రాసిన లేఖలో “నీకు జం-ఏ-మషెడ్‌, వొరిజునబింధు పత్రికలు అందుతున్నాయా? ఇంకా 
ఏవైనా కావాలంటే చెప్పు. నీ దవడ నొప్పి తగ్గిందా? ఏకులు పంపిస్తాను. నా దగ్గర స్టాకు 
లేకపోతే తెప్పించి పంపుతాను. నువ్వు భగవద్గీతను చదువుతున్నందుకు నాకు ఆనందంగా 
ఉంది. కానీ నీకోసం గీత ఎవరు చదువుతున్నారు?” అని రాశారు. డిసెంబరు 23న 
రాసిన ఉత్తరంలో కస్తూర్చా అభ్యర్థన మేరకు భగవద్గీతలో కొన్ని విషయాలపై గాంధీజీ 
వ్యాఖ్యానంజచెప్పారు. ఒక ఉత్తరంలో భక్తుని లక్షణాల గురించి చెప్పారు. ఇంకొక 
ఉత్తరంలో యజ్ఞం గురించి చెప్పారు. ఆమెకోసం సరళంగా రాసిన రామాయణం, 
భాగవవతం పుస్తకాలు పంపారు. 


1933 డిసెంబరు 25న ఛగన్‌లాల్‌ జోషికి రాసిన ఉత్తరంలో “యరవాడ జైల్లో 
'బా' శలవుల్లో ఉన్నంత హాయిగా ఉన్నట్లుంది” అని గాంధీజీ రాశారు. 1934 జనవరి 
15 వల్లభ్‌భాయికి రాసిన ఉత్తరంలో “దేవదాసు జైల్లో 'బా'ను కలిశాడు. ఆమె స్థైర్యాన్ని 
ఎంతగానో ప్రశంసించాడు. ఆమెకు జైల్లో కొన్ని ఇబ్బందులు పీడిస్తున్నాయని చెప్పాడు. 
కాకపోతే ఆమాత్రం ఇబ్బందుల్లేకపోతే అది జైలెందుకవుతుంది?” అని గాంధీజీ రాశారు. 
జనవరి 16న కస్తూర్చాకు గాంధీజీ రాసిన ఉత్తరంలో “ఈసారి నీ దగ్గర నుంచి ఉత్తరం 
రాలేదు. దేవదాను నిన్ను జైల్లో కలిసినందువల్ల నీకు ఉత్తరం రాసే అవకాశం 
లేదనుకుంటాను. దేవదాసు నీ క్షేమ సమాచారాలను వివరంగా తెలిపాడు. మర్దనకోసం 
బయటనుంచి తైలాన్ని తెప్పించుకోవడానికి అనుమతించలేదటగా! అది నాకు ఆశ్చర్యంగా 
ఉంది. కానీ తైలం ఉన్నా లేకపోయినా, ఆహారం బాగున్నా బాగా లేకపోయినా నువ్వు 
ఉల్లాసంగా ఉన్నావని దేవదాసు చెప్పాడు. భగవద్గీత, తదితర పవిత్ర గ్రంథాలు చదివిన 
తర్వాత ఆమాత్రం ఫలితం కూడా దక్కకపోతే వాటిని చదివినా ఒకటే, చదవకపోయినా 
ఒకటే. ఈసారి నా వ్యాఖ్యానం పుస్తకపఠనంపై...” అని రాసారు. 


ఫిబ్రవరి 22న ఆమెకు మైసూరు పర్యటనలో రాసిన ఉత్తరంలో “ఈ ఉత్తరం రైల్లో 
కూర్చుని రాస్తున్నాను. నేనేం చెయ్యాలో చెప్పు. అది చేస్తాను. ఏం చెప్పాలో చెప్పు. అది 
చెబుతాను. కనీసం ప్రయత్నం చేస్తాను... నువ్వు హరిలాల్‌ గురించి అడిగావు. హరిలాల్‌ 
ఈమధ్యనే పాండిచ్చేరిలో బిచ్చమెత్తుకున్నాడని తెలిసింది. హరిలాల్‌ తాగుడు మానలేదు. 

ఇప్పుడెక్కడున్నాడో తెలియదు. భగవంతుడు హరిలాల్‌కు వివేకం ప్రసాదించేవరకు మనం 
వేచి చూడాలి. అంతకుమించి మనమేం చెయ్యగలం? ఆయన గర్భంలో (ప్రవేశించిన 
సమయంలో నన్నావహించిన మోహమే నాకు శాపంగా పరిణమించింది...” అని రాశారు. 


“నీ నామమే నాకు ఆలంబన, నీ నామమే నాకు శరణు...” భజన జ్ఞాపకముందా? 
జ్ఞాపకం లేకపోతే ఒకసారి చూసుకో. తులసీదాసు నామం ప్రశస్తిని, శక్తిని గురించి గొప్పగా 
చెప్పాడు. నామమంటే రామనామం కావచ్చు, మరే దైవం పేరైనా కావచ్చు. రాముని 
కంటే రామనామం శక్తివంతమంటాడు తులసీదాసు. రాముడు ఒకానొక కాలంలో జీవించిన 
మనిషి. ఆ వ్యక్తికి పరిమితులుంటాయి. అతను నశ్వరుడు. కానీ అతని నామం అనశ్వరం. 
ఆ పేరుగల వ్యక్తికి పరిమితులుంటాయి కాని ఆ పేరుకు పరిమితులుండవు. అంటే 
రామనామానికి పరిమితుల్లేవు. ఆ దైవంలో మనకు కావలసిన గుణాలు ఆపాదించుకోవచ్చు. 
దైవం గుణాలు అనంతం. వాటిని స్మరించడంవల్ల అవి నశించవు. అంతటి శక్తిమంతుడైన 
దేవుడిని మనం మన హృదయంలో ప్రతిష్టించుకుంటే ఈ భవసాగరాన్ని అవలీలగా 
దాటవచ్చనడంలో నాకేమాత్రం సందేహం లేదు. రామనామస్మరణ వల్ల అన్ని బాధలకు 
ఉపశమనం లభిస్తుంది. అంటే మనకు మన కష్టాలను ఓర్చుకునే శక్తి లభిస్తుంది. రామనామ 
పునశ్చరణ అప్రయత్నంగా జరిగితే మనకు ఇంకేమీ అవసరముండదు. అందుకే తులసీదాసు 
“నామమే నా ఆధరువు, మిగతాదంతా అబద్ధం’ అంటాడు. శరీర సంబంధమైన 
బంధువులందరూ స్వార్థపరులు. వాళ్ళెవరూ కడదాకా తోడు రారు. రామనామం మననం 
చేసుకోవడం అభ్యాసమైతే అదొక్కటే మనకు తోడుగా వస్తుంది అని తులసీదాసు చెప్పాడు...” 
ఇలా సాగింది గాంధీజీ ప్రవచనం. రామనామం గురించి కస్తూర్చాకు గాంధీజీ చెప్పడం 
ఇది మొదటిసారి కాదు. కానీ రాతపూర్వకంగా ఆమెకు తెలిపినదిదే మొదటిసారి. 


శిక్షాకాలం పూర్తయిన తర్వాత కస్తూర్చా 1934 ఏప్రిల్‌ 10న విడుదలయ్యారు. 
ముందుగా ఆమె వార్దా వెళ్ళారు. అక్కడ రామదాసు ఉన్నాడు. ఆయన భార్య అప్పుడే 
ప్రసవించింది. ఆ తర్వాత కస్తూర్చా ఢిల్లీ వెళ్ళారు. అక్కడ దేవదాసు భార్య లక్ష్మికి కూతురు 
పుట్టింది. ఆమెకు తార అని నామకరణం చేశారు. 
జ 
GE 
హరిలాల్‌ ఆర్థిక పరిస్థితి దయనీయంగా తయారయింది. 1934 మే 5న ఆయన 
తన భార్య అక్క బాలిబెన్‌కు 50 రూపాయలు పంపించమని ఉత్తరం రాసాడు. అప్పుడు 
ఆయన హైదరాబాద్‌లో కొన్నాళ్ళుగా సన్‌ లైఫ్‌ ఆఫ్‌ కెనడా ఇన్సూరెన్సు కంపెనీలో 
పనిచేస్తున్నాడు. మార్చిలో గాంధీజీ హైదరాబాద్‌లో ఉన్నారు. అప్పుడు తాను బాపూని 
కలిసానని ఉత్తరంలో చెప్పాడు. నాంపల్లిలో పాత లక్టి మండిలో అబ్బాస్‌ ఆలీ చిరునామా 

' ఇచ్చాడు. ఆ ఉత్తరంలో తనకు తినడానికి కూడా డబ్బు లేదని, ఆరోగ్యం బాగా లేదని 
రాసాడు. కానీ బాలిబెన్‌ డబ్బు పంపలేదు. జూన్‌ 25న ఆమెకు ఇంకో ఉత్తరం రాసాడు. 
ఈసారి సేఠ్‌ తులసిరాం, నాంపల్లి చిరునామా ఇచ్చాడు. ఆ అడ్రసుకి 50 రూపాయలు 
టెలి గ్రాఫిక్‌ ట్రాన్స్ఫర్‌ చేయమని బతిమాలాడు. తనకు జ్వరమని, మందులకు డబ్బు లేదని, 
తినడానికి తన బట్టలు, తన వస్తువులు అమ్ముతున్నానని, తనకోసం అప్పు చేసైనా డబ్బు 
పంపమని అర్ధించాడు. 


హరిలాల్‌ పరిస్థితి కస్తూర్చాకు తెలిసే ఉంటుంది. కానీ హరిలాల్‌కు డబ్బు పంపితే 
లాభంలేదని, డబ్బు అందితే వ్యసనాలకు ఖర్చు పెడతాడని, అందువల్ల అతను మరింత 
చెడిపోతాడని గాంధీజీ మాటిమాటికి అందరితో చెబుతున్నారు. హరిలాల్‌ దుస్థితి ఆమెకు 
కడుపుకోతగా ఉంది. కానీ తమ పిల్లలపట్ల భర్త కాఠిన్యానికి అలవాటుపడ్డ కస్తూర్చా 
చేయగలిగిందేమీ లేక నిట్టూర్పులతో కాలం గడిపారు. 

హా 

1934 జూలై నెలలో గాంధీజీ ఉత్తర భారతదేశంలో హరిజనోద్ధరణ పర్యటన 
సాగించారు. ఈ పర్యటనలో కస్తూర్భా కూడా అయనతో ఉన్నారు. 1934 జూలై 13న 
గాంధీజీ లాహోర్‌ పర్యటన సమయంలో కస్తూర్బా కోసం మహిళలు ప్రత్యేకంగా ఒక 
సభ నిర్వహించారు. ఆ సభలో కస్తూర్చా ప్రసంగిస్తూ “హరిజనుల పరిస్థితి దారుణంగా 
ఉంది. వాళ్ళు మురికిగా ఉన్న వెలుతురు లేని ఇళ్ళలో నివసిస్తున్నారు. వాళ్ళకు తినడానికి 
అవసరమైనంత ఆహారం లేదు, కట్టుకోవడానికి చాలినంత బట్ట లేదు” అన్నారు. 
ఆ తర్వాత ఆమె పంజాబ్‌ అగ్రకులాల మహిళలనుద్దేశించి మాట్లాడుతూ హరిజనులను 
ఆదరించమని వాళ్ళకు విజ్ఞప్తి చేశారు. “హరిజన సేవ భగవంతుని సేవతో సమానం. 
అందువల్ల అసమానతను రూపుమాపండి. అట్టడుగున ఉన్న బీద ప్రజల అభివృద్ధికి 
పాటుబడితే మీరు దైవ సాన్నిధ్యంలో ఉన్నట్లు భావించండి” అన్నారు. “పంజాబ్‌ మహిళలకు 
విదేశీ వస్త్రాలపై మోజు ఎక్కువని నాకు తెలుసు. వాటిపై వ్యామోహాన్ని వదిలి ఖద్దరు 
బట్టలు ధరించి బీద పల్లె ప్రజలకు సాయం చేయండి. మన స సంపత్తి విదేశాలకు తరలకుండా 
చూడండి. విదేశీ వస్తువుల వాడకం వల్ల మన దాస్య శృంఖలాలు బలవత్తరమయ్యాయని 
గ్రహించండి” అని కస్తూర్చా ఉద్బోధించారు. 


గురుదాస్‌పూర్‌లో ఆర్యసమాజ మందిరంలో ఏర్పాటుచేసిన సభలో కస్తూర్చా 
ప్రసంగించారు. ఆమె తన ప్రసంగంలో ప్రజలను ఖద్దరు వాడమన్నారు. నిరాడంబరమైన 
జీవనశైలి అలవాటు చేసుకోమన్నారు. ఆ తర్వాత హరిజనోద్ధరణ ఆవశ్యకత గురించి 

మాట్లాడారు. “మీరు హరిజనుల ఇళ్ళకు వెళ్ళి, వాళ్ళెలా జీవిస్తున్నారో చూడండి. వాళ్ళ 
కష్టాలను గుర్తించండి. వాళ్ళ అవసరాలను తెలుసుకోండి. మీరు మహాత్మా గాంధీని 
ప్రేమించినట్లయితే ఆయన చేపట్టిన కార్యక్రమాన్ని అమలుచేసి ఆవిధంగా ఆయనపై మీకున్న 
ప్రేమను వ్యక్తం చేయండి” అని చెప్పారు. 


ఈ పర్యటనలో గాంధీజీ ఎన్నో కష్టాలు, ఇబ్బందులు ఎదుర్శొన్నారు. హరిజనోద్ధరణ 
ఉద్యమం కొంతమంది సనాతన హిందువులను రెచ్చగొట్టింది. బీహార్‌ పర్యటనలో రెండు 
మూడు చోట్ల సనాతనులు దౌర్జన్యానికి పాల్పడ్డారు. ఉద్యమ కార్యకర్తలకు దెబ్బలు తగిలాయి. 
చాలామంది గాయపడ్డారు. కాశీ నుంచి లాలానాథ్‌ నాయకత్వంలో ఒక బృందం చాలాచోట్ల 
ఆయన కార్యక్రమాలను అడ్డుకుంది. గాంధీజీ సభల్లో నల్ల జండాలతో ప్రదర్శనలు 
నిర్వహించింది. లాలానాథ్‌ కారుకు అడ్డంగా పడుకుని గాంధీజీని ముందుకు పోనిచ్చేవాడు 
కాదు. ఆ గుంపు సభ్యులు గాంధీజీ సభల్లో వెకిలిగా అల్లరి చేశారు. గాంధీజీ హిందూ 
మత వినాశకుడు అని గట్టిగా నినాదాలు చేస్తూ గాంధీజీ ఉపన్యాసాలకు అద్దు తగిలారు. 
గాంధీజీ దిష్టి బొమ్మను అక్కడక్కడా తగులబెట్టారు. జూలై 5న అజ్మీరులో లాలానాథ్‌ 
ఆధ్వర్యంలో సనాతనులు నల్లజండాలతో గాంధీజీకి స్వాగతం చెప్పారు. ఆ(గహావేశంతో 
ప్రజలు వారిపై దాడిచేస్తే లాలానాథ్‌కు దెబ్బలు తగిలాయి. విషయం తెలిసిన గాంధీజీ 
లాలానాథ్‌ని వేదికపైకి రప్పించుకుని పశ్చాత్తాపం వెలిబుచ్చారు. ప్రాయశ్చిత్తంగా హరిజన 
పర్యటన ముగిసిన తర్వాత ఆగస్టు నెలలో ఒక వారం ఉపవాస దీక్ష చేస్తానని గాంధీజీ 
ప్రకటించారు. 


జూలై 11న పత్రికా విలేకరుల సమావేశంలో ఒక విలేకరి గాంధీజీని కమీ ధీక్ష 
ప్రకటనతో కస్తూర్చా కలత చెందారా?” అని ప్రశ్నించాడు. దానికి సమాధానంగా గాంధీజీ 
“ఇలాంటి విషయాల్లో ఆమె నాతో వాదించదు. వాటిని నా ఇష్టానికి వదిలేస్తుంది. నా 
ప్రకటన ఆమెకు కష్టం కలిగించింది. ఆమె నా భార్య అయినా ఒక విషయం నేను ఆమె 
గురించి చెప్పితీరాలి. నేను కలిసిన మహిళలలో ఆమె అత్యంత ధైర్యశాలి” అని చెప్పారు. 


1934 ఆగస్టు 4న హరిజనోద్ధరణ పర్యటన ముగిసింది. గాంధీజీ వార్గాకు 
తిరిగివచ్చారు. తన మాట (ప్రకారం ఆగస్టు 6న ఏడు రోజుల నిరాహార దీక్షను గాందీజీ 


(ప్రారంభించారు. 

ఎనిమిదవ భాగం 


1934 సెప్టెంబర్‌ 17న కాంగ్రెస్‌ కార్యకలాపాల నుంచి తప్పుకుంటున్నట్లు గాంధీజీ 
ప్రకటించారు. ఇకపై హిందూ ముస్లిం ఐక్యత, అంటరానితనం నిర్మూలన, ఖాదీ వ్యాప్తి, 
కుటీర పరిశ్రమల పునరుద్ధరణకు తన సమయం వెచ్చిస్తానని చెప్పారు. వార్థాలో వినోభా 
భావే నిర్మించిన సత్యాగ్రహాశ్రమంలో ఉన్న మహిళాశ్రమంలో గాంధీజీ, కస్తూర్చా 
కొన్నాళ్ళు బస చేసారు. ఆ తర్వాత వార్థా శివారులో జమ్నాలాల్‌ బజాజ్‌ దానం చేసిన 
తోటలో 1936 వరకు నివాసమున్నారు. ఆ తోటలో ఉన్న ఖాళీ స్థలంలో పాకలు వేసి 
వాటిలో గ్రామీణ పరిశ్రమల శిక్షణ కేంద్రాలు నెలకొల్పారు. అక్కడే అఖిల భారత గ్రామీణ 
పరిశ్రమల సంఘం కేంద్ర కార్యాలయం కూడా ఉంది. ఈ సెటల్మెంటుకు మగన్‌లాల్‌ 
గాంధీ జ్ఞాపకార్థం 'మగన్‌వాడి' అని గాంధీజీ నామకరణం చేశారు. 


1934 సెప్టెంబరులో గాంధీజీ వార్థాలో ఉన్నారు. అప్పుడు కస్తూర్బా దేశ పర్యటన 
చేస్తే బాగుంటుందని, ఆమె ఉపన్యాసాలను మీరాబెన్‌ అనువాదం చేస్తుందని అంటూ ఒక 
ప్రతిపాదన గాంధీజీ ముందుంచారు. కానీ దానికి ఆయన ఆమోదం తెలుపలేదు. 


“మగన్‌వాడిలో తీరికలేనంత పనులతో 'బా'కు పొద్దు చాలేది కాదు. ఇంటి పనులు, 
జబ్బుపడ్డ వారిని పలకరించడం, పనివాళ్ళతో వాళ్ళ సమస్యలు చర్చించడం, వాళ్ళ కష్టాలు 
తెలుసుకోవడం, గాంధీజీ అవసరాలు చూడడంతో ఆమె పొద్దుటి నుంచి రాత్రి వరకు 
విశ్రాంతి ఎరుగకుండా పని చేసేవారు” అని 1935 వేసవి శెలవుల్లో బాపూతో 
ఉండటానికి వార్దా వెళ్ళిన సుశీలా నయ్యర్‌ అన్నారు. 


మగన్‌వాడిలో నియమం ప్రకారం ఇల్లు ఊడ్వడం, మరుగుదొడ్లు శుభం చేయడం, 
వంట వండడం, పాత్రలు తోమడం వంటి సామూహిక కార్యక్రమాలు వంతులవారిగా 
అందరూ చేయాలి. ఆ రోజు పాత్రలు తోమే బాధ్యత గాంధీజీ, జె.సి. కుమరప్పలది. 
వాళ్ళిద్దరూ బావి వద్ద పాత్రలు వేసుకుని కూర్చున్నారు. కొబ్బరి పీచు, బూడిద, ఇసుక 
అన్నీ సమకూర్చుకున్నాక ఇద్దరూ మసి పట్టిన పాత్రలను తోమడం మొదలుపెట్టారు. 
ఆ సమయంలో కస్తూర్చా అక్కడ ప్రత్యక్షమయ్యారు. మోచేతి వరకు మసి అంటుకున్న 
చేతులతో పాత్రలు తోముతున్న మహాత్ముని ఒక్కక్షణం చూసి ఆమె ఒంటికాలిపై కయ్యిమని 

లేచారు. “మీకు ఇంతకంటే వేరే పనేం లేదా? ముఖ్యమైన పనులు చాలానే ఉన్నాయిగా! 
వెళ్ళి వాటిని చూసుకోండి” అని గుజరాతీలో కసిరారు. ఆమె అలా కసిరినా గాంధీజీ 
పాత్రను తోమడం మానలేదు. అప్పుడు ఆమె అగ్నిహోత్రమయ్యారు. ఆయనవంక చురచురా 
చూస్తూ ఆయన పక్కన కూర్చుని, ఆయన తోముతున్న పాత్రను లాక్కొని దాన్ని తాను 
తోమడం మొదలుపెట్టారు. గాంధీజీ చేతిలో కొబ్బరి పీచు మాత్రం మిగిలిపోయింది. 
ఆమె కేకలు పెడుతుంటే గాంధీజీ మొహమంతా నవ్వు పులుముకుని, సాగదీసినకొద్దీ 
బిగిసి పీటముడి పడుతుందని గ్రహించి, చేతులు కడుక్కుని అవివాహితుడైన కుమరప్పతో 
“కుమరప్పా, నిన్ను ఈ విధంగా శాసించడానికి నీకు భార్య లేదు. కానీ నేను ఈమె ఆజ్ఞను 
పాటించకపోతే ఇంట్లో శాంతి కరువవుతుంది. అందువల్ల నా బాధ్యతను ఈమెకు అప్పగించి 
వెళ్తున్నాను” అని గాంధీజీ అక్కడినుంచి వెళ్ళిపోయారు. 
జై 

“బా తల్లిప్రేమ అసమానం. అప్పుడు మా తమ్ముడు దేవదాసు హిందూస్తాన్‌ టైమ్స్‌ 
దినపత్రిక పనిపై తన ఆరోగ్యం బాగా లేకపోయినా బొంబాయి వచ్చాడు. అతనితో పాటు 
అతని భార్య లక్ష్మి కూడా వచ్చింది. అకస్మాతుగా లక్ష్మికి తీవ్రంగా జబ్బుచేసింది. తన 
అనారోగ్యాన్ని లెక్కచేయకుండా దేవదాసు ఆమెకు రాత్రింబవళ్ళు సపర్యలు చేశాడు. సేవ 
చేసి అలసిపోయాడు. ఆ సమయంలో “బా వార్థా నుంచి బొంబాయి వచ్చారు. ఆమె 
రాకతో అంతవరకు గంభీర సముద్రుడిగా ఉన్న దేవదాసుకు దుఃఖం కట్టలు తెంచుకుంది. 
ఆమె తన వద్ద ఉండడంతో దేవదాసుకు ఊరట లభించింది. “బా ఓపిక, స్థైర్యం అసమానం. 
ఆమె వచ్చిన క్షణం నుంచే రోగి బాగోగులకు ఆమె బాధ్యత వహించారు” అని రామదాసు 
చెప్పారు. 

“1928లో మా పెండ్లి తర్వాత మేము బార్గోలీ వెళ్ళాం. బాపూజీ సూచించిన 
ఉడకబెట్టిన కాయగూరలు, ఖాక్రా, రామదాసుకు వండితే ఆయనకు నచ్చలేదు. కొన్నాళ్ళకే 
ఆయనకు మంచి ఆహారంపై దృష్టి మళ్ళింది. బార్జోలీలో ఒక పెద్ద ఇల్లు తీసుకొని అందులో 
ఖరీదైన ఇంగ్రీషు వస్తువులు, చెంచాలు, పింగాణీ పాత్రలు అమర్చారు. ఖర్చులను అదుపులో 
ఉంచాలని నేనంటే ఆయన ఇదే మన ఆఖరి ఇల్లు కావచ్చు, అందువల్ల చక్కగా తిందాం, 
భవిష్యత్తు గురించి ఆలోచించకుండా అనేవారు. ఆయన ఒక నిక్షేపరాయుడు. బాపూ 
విధించే నియమాలు ఆయనకు ఇష్టంలేదు. దండి సత్యాగ్రహంలో పాల్గొన్న తర్వాత ఆయన 
జైలుకు వెళ్ళారు. దాదాపు మూదేళ్ళ జైలు జీవితం తర్వాత భౌతికంగా ఆయన పాడైపోయారు. 
ఒక నారింజ పండు తింటేనే కడుపు నొప్పి అనేవారు. ఉద్యోగం లేదు. అప్పటికే మాకు 

ఇద్దరమ్మాయిలు, ఒక కొడుకు. పాపం రామదాసు! తనకు అందరిలా చదువు చెప్పించలేదని 
ఆయన బాపూను నిందించేవారు. బాపూ నిర్దేశించిన బీద బ్రతుకుకు ఆయన ఏనాడూ 
రాజీ పడలేదు. ఆయన జీవితంలో సుఖపడ్డ దినాలు చాలా తక్కువ” అని రామదాసు 
భార్య నిర్మల రచయిత వేద్‌ మెహతాతో అన్నారు. 


రామదాసు ఆరోగ్యం సరిగా లేదు. ఆయన ఆర్థికంగా నిలదొక్కుకోలేదు. 1934 
జూలై 2న వల్లభ్‌భాయికి రాసిన ఉత్తరంలో గాంధీజీ “రామదాసు ఆరోగ్యం వికటించింది. 
మందులకు, చికిత్సకు డబ్బు కావాలి. అంత పెద్ద మొత్తం డబ్బుని బహుమానంగా 
తీసుకోమని నేనెట్లా అనగలను? నేను గుండె రాయి చేసుకుని రామదాసును నెలకు నూరు 
రూపాయలకు మించి తీసుకోవద్దన్నాను. దానివల్ల అతను బ్రతికి బట్టకడితే సరే, లేదంటే 
లేదు” అని రాశారు. జూలై 11న రాసిన ఇంకొక ఉత్తరంలో “రామదాసు జబ్బు మానసికం. 
దాని ప్రభావం శరీరంపై పడింది. తనకు ముగ్గురు సంతానం. అది కూడా అతన్ని 
తొలుస్తోంది. ఏం జరగాలో అదే జరుగుతుంది” అన్నారు. 


1934 సెప్టెంబరు 7న మీరాబెన్‌కు రాసిన ఉత్తరంలో గాంధీజీ “రామదాసు ఆరోగ్యం 
పూర్తిగా పాడైపోయింది. అందువల్ల అతను సాబర్మతి హరిజనాశ్రమానికి వెళ్ళాడు. అతనితో 
'బా' కూడా వెళ్తానంది” అని చెప్పారు. 


కస్తూర్చా సాబర్మతికి ప్రయాణం కట్టేముందు గాంధీజీ అవసరాలను ప్రభావతికి 
అప్పచెప్పారు. ప్రభావతి మాట ఇచ్చిన తర్వాతే కస్తూర్భా రామదాసుతో వెళ్ళారు. 


సాబర్మతి హరిజనాశ్రమంలో జబ్బు నయం కాకపోతే రామదాసును అహ్మాదాబాద్‌లో 
ఆసుపత్రికి తరలించారు. ఆయన దీర్హకాలం ఆసుపత్రిలో చికిత్స పొందాడు. సెప్టెంబరు 
12న రామదాసుకు రాసిన ఉత్తరంలో గాంధీజీ “బా” నీతో ఉంది కాబట్టి నాకు అంత 
కలతగా లేదు. ఆమె అక్కడ లేకపోతే మేమిద్దరం ఇక్కడ చాలా దిగులుగా ఉందేవాళ్ళం” 
అన్నారు. 

“1934లో నేను జబ్బుపడ్డాను. జబ్బు మానసికం కావడం వల్ల ప్రకృతి చికిత్సకు 
గాని, మరే చికిత్సకు గాని లొంగలేదు. రానురాను జబ్బు ముదిరింది. అప్పుడు నన్ను 
చూసుకోవడానికి “బా” సాబర్మతిలోని హరిజనాశ్రమానికి వచ్చారు. చిన్న పిల్లవాడిలాగా 
పళ్ళు తోముకున్నప్పటి నుంచి రాత్రి నిద్రపోయేదాకా ఆమె నన్ను కంటికి రెప్పలా 
చూసుకున్నారు. కానీ సాబర్మతి వాతావరణం నాకు పడలేదు. అందువల్ల మేము వార్థాకు 
వెళ్ళాం. అక్కడ కూడా 'బా' నాకు పరిచర్యలు చేశారు. నేను కొద్దిగా కోలుకున్న తర్వాత 

ఆర్థికంగా నా కాళ్ళపై నేను నిలబడాలని బొంబాయి వెళ్ళాలనుకున్నాను. నా ఆలోచనను 
బాపు, 'బా' సమర్థించలేదు. కానీ నేను నా పట్టు వీడలేదు. ఆ రాత్రి నిద్రపట్టక పరుపుపై 
దొర్లుతున్నాను. “బా” నా అవస్థను గమనించి ఒకసారి “ఇంకా పడుకోలేదా?” అన్నారు. 
తెల్లవారినా నేను పక్కనుంచి లేవలేదు. అప్పుడు 'బా' నావద్దకు వచ్చి “ఏమాలోచిస్తున్నావు?” 
అని అడిగారు. “ఏం లేదులే” అని నేను చెప్పాను. కానీ నా వ్యథ “బాకు తెలుసు. ఆమె తన 
చేతిని నా నుదుటిపై ఉంచి, నా చిన్నతనంలో లాగా నన్ను నిద్రపుచ్చడానికి ప్రయత్నం 
చేశారు. ఆమె చల్లటి చేతి స్పర్శతో నా అలజడి, నా కలవరం మటుమాయమై హాయిగా 
నిద్రపోయాను” అని రామదాసు గాంధీ చెప్పారు. 


కస్తూర్భా అవసరం అందరికీ ఉంది. ఆమె అహ్మదాబాద్‌లో ఉన్న సమయంలో 
మనుమరాలు సుమిత్రకు కంటి జబ్బు చేస్తే ఆ అమ్మాయిని కంటి డాక్టరుకు చూపెట్టాలని 
బొంబాయి వెళ్ళారు. దేవదాసు కూతురు తారాకు కోరింత దగ్గని కబురందితే ఆమె ఢిల్లీ 
వెళ్ళి ఆ అమ్మాయికి సపర్యలు చేశారు. 

కస్తూర్భా భౌతికంగా వేరే చోట ఉన్నారు కానీ గాంధీజీ అమెతో ఉత్తరాల ద్వారా 
సంపర్మంలో ఉన్నారు. ఆయనకు ఆమె ఆరోగ్యం పట్ల కూడా అనుమానాలే. “రామదాసు 
ఆరోగ్యం మెరుగవుతోందనుకుంటాను. దోమ తెర తప్పకుండా వాడు... నేను ఇచ్చిన 
పత్రికా ప్రకటనను ఎవరితోనైనా చదివించుకో” అని సెప్టెంబరు 20న రాసిన ఉత్తరంలో 
చెప్పారు. 


1934 సెప్టెంబరు 29న గాంధీజీ రాసిన ఉత్తరంలో “రామదాసు పూర్తిగా 
కోలుకోకపోతే నువ్వు కాంగ్రెసు సమావేశానికి వెళ్ళవద్దు. అదేమంత ముఖ్యం కాదు” అని 
సాబర్మతిలో ఉన్న కస్తూర్చాను నిరుత్సాహపరచారు. అక్టోబరు 6న రాసిన ఉత్తరంలో కూడా 
అదే విషయం మళ్ళీ చెప్పారు. “ఈసారి కాంగ్రెసు సమావేశానికి నువ్వు రానవసరం లేదు. 
నాకు కూడా వెళ్ళాలని లేదు కానీ తప్పడం లేదు. అంతేకాక ఈసారి ప్రవేశ రుసుము 
కనిష్టంగా 25 రూపాయలు చేశారు. అంత ఎవరు చెల్లిస్తారు? ఎవరైనా కడతామంటే 
మాత్రం మనం ఎలా అనుమతిస్తాం?” అని చెప్పారు. అంతటితో కస్తూర్బా కాంగ్రెసు 
సమావేశం గురించి ఆలోచించడం మానివేసారు. 


ఆ తర్వాత అక్టోబరు 20న రాసిన ఉత్తరంలో “నిన్ను బొంబాయికి రావద్దన్నది 
మంచికే అయింది. కాంగ్రెసుపై నాకు అభిలాష లేదు. నేను కచ్చితంగా కాంగ్రెసును 
వీడుతున్నానని తెలిసి కూడా నిన్ను ఇక్కడికెందుకు రమ్మనాలి?” అని చెప్పారు. దీనితో 
కస్తూర్చా కూడా కాం(గెసుకు దూరమయ్యారు. కొంతకాలంగా అలుపెరగకుండా 

సత్యాగ్ర హోద్యమాలు నడిపి, మహిళలను ఉత్తేజితులను చేసి, అందరి మన్ననలను పొంది, 
బలమైన రాజకీయ శక్తిగా విరాజిల్లిన కస్తూర్చా స్తబ్దుగా ఉండిపోయారు. 
గే 
హరిలాల్‌ ప్రవర్తన 'బా’కు విపరీతంగా అందోళన కల్లించింది. హరిలాల్‌కు 1934 
అక్టోబరు 17న గాంధీజీ రాసిన లేఖలో “ఈ క్షణంలో నేనొక్కడినే నిన్ను నమ్ముతున్నాను. 
గత అనుభవాల దృష్ట్యా రామదాసు, దేవదాసు, కాంతి, తదితరులు నీపై ఆశ 
వదులుకున్నారు” అన్నారు. 


1935 ఫిబ్రవరిలో హరిలాల్‌ వార్దా వచ్చి తండ్రి పంచన మగన్‌వాడిలో ఉన్నాడు. 
అది తెలిసిన కస్తూర్చా ఎంతో సంతోషించారు. తండ్రి, కొడుకుల మధ్య శాంతి 
నెలకుంటుందని ఆశించారు. అన్ని దురలవాట్లకు స్వస్తి చెబుతానని గాంధీజీకి మాట 
ఇచ్చాడు హరిలాల్‌. రోజుకు మూడు సిగరెట్లు తాగడానికి మాత్రం అనుమతించారు గాంధీజీ. 
మొదట్లో హరిలాల్‌ మగన్‌వాడిలో బల్వంత్‌సింగ్‌ గదిలో ఉన్నాడు. కొన్నాళ్ళకే తనకు 
ప్రత్యేకంగా ఒక గది కావాలని హరిలాల్‌ తండ్రిని అడిగితే గాంధీజీ సరే అన్నారు. 
బల్వంత్‌సింగ్‌ని గది ఖాళీ చేయమన్నారు. “నువ్వు చెట్టుకింద కూడా బతగ్గలవు. కానీ 
హరి నానుండి పారిపోతున్నాడు. చిన్న చిన్న విషయాలలో అతన్ని ఇబ్బంది పెట్టదల్బుకోలేదు. 
అతనిక్కడ ఉండటమే గొప్ప. అది 'బా'కు తృప్తినిస్తుంది. నేను హరిని పట్టించుకోనని “బా” 
అభియోగం...” అని బల్వంత్‌సింగ్‌కు చెప్పారు గాంధీజీ. 


వార్థాలో ఉన్నన్ని రోజులు హరిలాల్‌ హుందాగా, అందరితో కలివిడిగా ఉన్నాడు. 
మద్యం తాగలేదు. ఒకరోజు గాంధీజీతో ఏదైనా గ్రామంలో ఉండి ప్రజాసేవ చెయ్యాలన్న 
అభిలాషను వ్యక్తం చేశాడు. గాంధీజీ పొంగిపోయారు. “అదే జరిగితే నేను నీ ఒడిలో 
మరణించడాన్ని కోరుకుంటాను” అన్నారు. కానీ హరిలాల్‌ తన మాటను నిలబెట్టుకోలేదు. 
ఏదో సాకు చెప్పి వార్థా నుంచి వెళ్ళిపోయాడు. మే నెలలో హరిలాల్‌ రాజ్‌కోట్‌ వెళ్ళాడు. 
పెళ్ళి చేసుకోవాలని సంకల్పించాడు. అక్కడ ఏదో వ్యాపారం మొదలుపెట్టాడు. అందులో 
నష్టమొచ్చింది. మళ్ళీ వ్యభిచారం, రహస్యంగా మద్యం పుచ్చుకోవడం మొదలయ్యాయి. 


కథ మళ్ళీ మొదటికొచ్చింది. 


1935 మే 23న గాంధీజీ రాసిన ఉత్తరంలో “హరిలాల్‌ కొత్త భార్యను వెతకడంలో 
నిమగ్నమై ఉన్నాడు. ప్రస్తుతం గడియారాల వ్యాపారం చేయాలనుకుంటున్నాడు” అని 
చెప్పారు. జూలై 22న మణిలాల్‌కు రాసిన లేఖలో “హరిలాల్‌ హద్దుమీరిపోయాడు. పగలంతా 


158 కస్తూర్చా గాంధీ ధీరోదాత్త చరిత్ర 


కూడా తాగిన మైకంలో ఉంటున్నాడు” అన్నారు. హరిలాల్‌ వ్యవహారం గాంధీజీని 
విపరీతంగా బాధపెట్టింది. హరిలాల్‌కు జూన్‌లో గాంధీజీ ఉత్తరం రాశారు. అందులో “నీ 
సమస్య నాకు భారతదేశ స్వాతంత్ర్యం కంటే జటిలంగా తయారయింది” అన్నారు. హరిలాల్‌ 
వార్తలు కస్తూర్చాకు దడ పుట్టిస్తున్నాయి. వరిలాల్‌ విషయంలో కస్తూర్చాను 
సముదాయించడానికి గాంధీజీ నానా యాతనపడ్డారు. 


గాంధీజీ రామనామానికి అంకితమైతే హరిలాల్‌ దురలవాట్లకు బానిసయ్యాడు. తండ్రి 
మోక్షమార్గాన్ని అన్వేషిస్తుంటే కొడుకు దారిద్ర్యాన్ని అనుభవించాడు. హరిలాల్‌ దౌర్భాగ్యస్థితికి 
అతని పుట్టుక సమయంలో తన అదుపులేని కామోద్రేకం కారణమని గాంధీజీ తనని తానే 
తడవతడవకీ నిందించుకున్నారు. ఆ విషయం పదేపదే కస్తూర్చాకు చెప్పేవారు. గాంధీజీకి 
పునర్జన్మపై కూడా నమ్మకం. హరిలాల్‌ పూర్వజన్మల కర్మఫలం (ప్రస్తుతం అనుభవిస్తున్నాడని 
గాంధీజీ చెప్పేవారు. 
Ey 
ఈ సంఘటన ఎప్పుడు జరిగిందో కచ్చితంగా తెలియదు గాని బహుశా 1935 
అక్టోబరులో కావచ్చు. దీనికి మహదేవ దేశాయి కొడుకు నారాయణ దేశాయి ప్రత్యక్ష 
సాక్షి ఒకసారి జబల్పూర్‌ మెయిలులో గాంధీజీ, కస్తూర్చా, వారి అనుచరులు ప్రయాణం 
చేస్తున్నారు. రైలు కట్నీ స్టేషన్‌లో ఆగింది. అప్పుడు గాంధీజీ, వారితో ప్రయాణిస్తున్న 
పరివారానికి “మాతా కస్తూర్చాకీ జై' అన్న నినాదం వినిపించింది. అటువంటి నినాదం 
వినూత్నం. మామూలుగా “మహాత్మా గాంధీకీ జై నినాదం సర్వసాధారణం. ఆ కొత్త 
నినాదం విన్న అందరూ అదెక్కడి నుంచి వచ్చిందోనని రైలు పెట్టెలోంచి మెడలు రిక్కించి 
చూశారు. కస్తూర్భా కూడా కుతూహలంతో కిటికీ నుంచి బయటికి తొంగి చూశారు. 
అక్కడ ప్లాటఫాంపై హరిలాల్‌. “ఆ నినాదం చేసింది ఆయనే. ఆయన చిక్కిపోయి ఉన్నారు. 
ముందు దంతాలు లేవు. జుట్టు తెల్లబడింది. ఆయన తన మాసిపోయిన లాల్చీ జేబులో 
నుంచి ఒక నారింజ పండు తీసి అది కస్తూర్చా చేతిలో పెట్టి 'అమ్మా, ఇది మీకోసం 
అడుక్కుని తెచ్చాను. మీరు మాత్రమే తినండి” అన్నారు. వాళ్ళిద్దరి మధ్య గాంధీజీ చేరి 
“మరి నాకేమీ తేలేదా?” అని అడిగారు. 'లేదు. ఏమీ తేలేదు. మీరు ఆర్జించిన గొప్పతనమంతా 
మా అమ్మ కారణంగానేనని మీరు మరచిపోకండి” అన్నారు హరిలాల్‌. “బా” ఆ నారింజ 
పండుని తింటానని మాట ఇచ్చి, తమతో పాటు రమ్మని హరిలాల్‌ని ప్రాధేయపడ్డారు. 
హరిలాల్‌ కళ్ళనిండా నీరు. “అమ్మా, ఆ మాట మరచిపోండి. నేనీ రొచ్చులోనుంచి 
బయటపడలేను” అన్నారు. రైలు కదులుతోంది. అప్పుడు 'బా'కు జ్ఞాపకమొచ్చింది తాను 
గాని, మరెవరు గాని హరిలాల్‌కు తినడానికేమీ ఇవ్వలేదని. “అతను ఆకలితో 

అలమటిస్తున్నాడేమో”' అన్నారు కస్తూర్చా. కానీ అప్పటికే రైలు ప్లాట్‌ఫాం దాటి వడి 
అందుకుంది. ఆమె కడుపు తరుక్కుపోయింది. కంపార్టుమెంటు బయట జనం కేకలు, 
అరుపుల మధ్య లీలగా మళ్ళీ 'మాతా కస్తూర్చాకీ జై' నినాదం వినిపించింది” అని చెప్పారు 
నారాయణ దేశాయి. 
పల్లే 

1935 ఆగస్టులో అకస్మాత్తుగా దేవదాసుకు జబ్బు చేసింది. అప్పుడు కస్తూర్బా ఢిల్లీలో 
ఉన్నారు కానీ ఆమె ఆరోగ్యం కూడా కొంత వికటించింది. ఆమె తన అనారోగ్యం గురించి 
పట్టించుకోకుండా కొడుకు ఆరోగ్యంపై దృష్టి సారించారు. దేవదాసుకు డా. అన్సారీ చికిత్స 
చేశారు. స్థలం మారితే తొందరగా జబ్బు నయమవుతుందని డా. అన్సారీ చెబితే 
సెప్టెంబరులో దేవదాసును సిమ్లాకు తరలించారు. ఆయనకు తోడుగా కస్తూర్చా వెళ్ళారు. 
వాళ్ళు సిమ్లాలో డా. రాజకుమారి అమృత్‌కౌర్‌ బంగళాలో విశ్రాంతి తీసుకున్నారు. 


“దేవదాసు నరాలకు సంబంధించిన జబ్బుతో మంచం పట్టాడు. అతనికి “బా ఓపికగా, 
ఆ జబ్బు లక్షణాలకనుగుణంగా సపర్యలు చేశారు. అయినా జబ్బు నయం కాకపోతే 
వాతావరణం మార్పు కూడా అవసరమని 'బా' ఆయనను 1935లో సిమ్లాకు తీసుకువెళ్ళారు. 
మా అన్న ప్యారేలాల్‌, దేవదాసు మంచి మిత్రులు. అందువల్ల మా అన్నను కూడా దేవదాసుతో 
వెళ్ళమని బాపు చెప్పారు. డాక్టర్లందరూ కలిసికట్టుగా మేలు చేయలేని రుగ్మతను 'బా” తన 
తల్లి ప్రేమతో నయంచేశారు” అని సుశీలా నయ్యర్‌ అన్నారు. 

హే 

1936లో హరిలాల్‌ జీవితం కకావికలమయింది. 1936 ఫిబ్రవరి 2న 
కైస్తవమతంలో చేరుతున్నానని పత్రికలో ఒక ప్రకటన జారీచేశాడు. అందులో “మా నాన్న 
నన్ను వెలివేశారు. నన్ను అందరికీ దూరం చేశారు. అందువల్ల ఆయనతో తెగతెంపులు 
చేసుకోవడం తప్ప నాకు గత్యంతరం లేదు” అన్నాడు. తర్వాత రోజు అప్పటికప్పుడే క్రైస్తవ 
మతంలో చేరడం లేదని ప్రకటించాడు. దాని అర్ధం సాయం చెయ్యమని. అదే జరిగింది. 


నాగపూర్‌లో ఒక హిందూ మునిసిపల్‌ కౌన్సిలర్‌ పరపతితో హరిలాల్‌కు మునిసిపాలిటీలో 
ఉద్యోగం దొరికింది. 


హరిలాల్‌ 1936 మే 14న ఇస్లాం మతంలో చేరాడు. తన పేరు అబ్దుల్లా అని 
(ప్రకటించాడు. మతం మార్చిడి ప్రకటన వెలువడిన సమయంలో గాంధీజీ నంది హిల్స్‌లో 
విశ్రాంతి తీసుకుంటున్నారు. హరిలాల్‌ని కలిసి మాట్లాడమని బొంబాయిలో ఉన్న రామదాసుకు 
చెప్పారు గాంధీజీ. బహుశా జూన్‌ 10న రామదాసు కలిశాడు కానీ ఫలితం లేదు. హరిలాల్‌ 

తన మాట వినే స్థితిలో లేరని రామదాసు తెలిపాడు గాంధీజీకి. ముస్లింగా మారిన తర్వాత 
మత ప్రచారం చేస్తూ హరిలాల్‌ ఎర్నాకుళం, కాలికట్‌ వెళ్ళాడు. ఆ తర్వాత మద్రాసు 
వెళ్ళాడు. అక్కడ అర్ధరాత్రి తప్ప తాగి అల్లరి చేస్తే పోలీసులు అరెస్టు చేసి కోర్టులో 
హాజరుపరచారు. మెజిస్ట్రేటు అతనికి ఒక రూపాయ జరిమానా విధించారు. 


సెప్టెంబరులో కస్తూర్చా ఢిల్లీలో దేవదాసుతో ఉన్నారు. “మా అన్న హరిలాల్‌ ఇస్లాం 
మతం స్వీకరించారని కలతచెందిన “బా” తన వ్యథనంతా నాతో చెప్పారు. ఆమె మాటల్ని 
లేఖ రూపంలో నేను కాగితంపై పెట్టాను. దాన్ని 1936 సెప్టెంబర్‌ 27న దాదాపు అన్ని 
దిన, వార పత్రికలు ప్రచురించాయి” అని దేవదాసు చెప్పారు. 


ఆ ఉత్తరం కింద: 


తెల్లవారితే నీ గురించి ఏ దౌర్భాగ్టవు వార్తను వార్తావతికలు మోనుకొన్తాయో అని 
వణికిపోతున్నాను. నువ్పాక్సడున్నావో ఎకుడ వదుకుంటావో ఏం తింటున్నావో నాకు 
తెలియదు. బవుశా నువ్వు నివిద్రమైన ఆవోరం తింటున్నావోమో. ఆ ఆలోచన మరిన్ని 
ఆలోచనలతో నాకు నిధ కరువవుతోంది. నువ్వ మా పెద్ద కొడుకువి నిన్ను కలునుకోవాలని 
తరచుగా అనుకుంటాను కానీ నువ్వౌక్సుడుంటావో ఎలా తెలునుకునేది? ఒకవేళ నిన్ను 
కలిస్తే ఎకుడ అవమానవరుస్తావోనని నాకు భయం. 


మధ్రానులో అర్థరాత్రి తవ్బతాగి నువ్వునుబితంగా (వవర్తి స్తే పోలీనులు నిన్ను 
అదువులోకి తీనుకున్నారని తర్వాత రోజు మెజ్యన్టేటు ముందు వోజడువరిన్తే ఒక రూపాయ 
జరిమానా వేసి నిన్ను విడుదల చేశారని నోలీముధ్దు చదివాను. నీతో అంత మర్చాదగా 
(వర్ణించిన పోలీసులు ఉదారన్వభావావులనే అంటాను. మీ నాన్నవై డన్న గౌరవం వల్ల 
మేజిగ్రేటు కూడా నామమాతవు జరిమానాతో నిన్ను వదిలిపెట్టాడు. ఆ నంథుటిన తెలినీ 
నేను కలతబెందాను. 


నీకేం చెప్పాలో నాకు తెలియడంలేదు. నిన్ను నువ్వ నియం(్రించుకోవాలని నీకు 
చెబుతూనే డన్నాను కాని నా నలవోను నువ్వు పెడబెవిన పెట్టావు. నువ్వు దినదినం 
దిగజారుతూనో ఉన్నాన. ఇవ్చుడు నా బతుకునో దుర్భరం బెస్తున్నావు. 


వృద్దులైన నీ తల్లిదండ్రులకు నువ్వెంత క్షోభ కలిగిన్తున్నావో కాన్త ఆలోచించు. 


మీ తండి ఎవరితోనూ ఏమీ బెవ్టురు కానీ నువ్వు కలిగించే అభూతం వల్ల ఆయన 
ఎంత గుండెకోతకు గురవ్రుతున్నారో నాకు తెలును. నువ్వు మాటిమాటికి మవ్ముల్లి క పెట్టి 

పావం బేస్తున్నావ. మా కొడుకుగా వుట్టావ్రు గాని నువ్వు అబ్బుం మా శతువులాగా 
(్రవర్తిన్తున్నాశు. 

నీ వర్చుటనలలో నువ్వ మీ నాన్నను విమర్శిన్తున్నావని, ఎగతాళి చేస్తున్నావని నాకు 
చెప్పాడు. తెల్నివైన నీకు ఆ ధ్రవర్ణన తగదు. మీ నాన్నను తిడితో నీకే కదా అవమానం. 
ఆయన వ్రూదయంలో నీవట్ల (పేమ తవ్బు మరేమీ లేదు. ఆయన నత్హ్రవర్తనకు 
(పాముఖ్బతనిస్తారని నీకు తెలును ఆయన నిన్ను తనవద్ధ డండమన్నారు. అన్నం వెట్టి 
బట్టలిచ్చి నీకు నవర్వలు చేస్తానన్నాడు. కానీ నువ్వు ఆయన మాటలకు విలువనియ్యలోదు. 


ఆయనకు వ్రవంబంలో ఎన్నో బాధ్రుతలున్నాయి. ఆయన నీకు ఇంకేమీ చేయలేడు, 
తన తలరాతను నిందించుకోవదం తప్ప. ఆయనకు దైవం గొప్పు ఆత్సళక్తేని వనొదించాడు. 
తన ఆళయం నేరవేరేదాకా దైవం ఆయనకు ఆయువును వ్రసాదించుగాక్ష కానీ నేనేమో 
దుర్భలమైన వృుద్ధురాలను. నువ్వు కలిగించే తీవ మనోవేదన భిరించలోకపోతున్నాను. 


నీ ద్రవ్ర్ర్తనవై వ్రతిరోజూ మీ నాన్నకు భీర్మాదులు అందుతున్నాయి. ఆయన ఈ 
ఆవమానాలన్నీ నపొంచాలి నా వరిన్ధితి కూడా మింగలేక కక్సులేక అన్నట్లుంది. న్నేపొతుల 
మడ్గే కాదు, అవరిబితుల మధ్దు కూదా తలెత్తుకు తిరగలేకపోతున్నాను. 


నువ్వు మన ట్రాబీనమైన మతాన్ని ఎందుకు వినర్ధించావో నాకు తెలియదు. ఇది నీ 
సొంత విషయం. కానీ నువ్వు ఇతర అమాయక జనాన్ని నీ బాటను అనునరించమని 
బెబుతున్నావని విన్నాను. నీ వాద్దులను నువ్వెందుకు గుర్తించడం లేదు? మతం గురించి 
నీకు ఏం తెలును? మతం గురించి భ్రబోధం చేనే యోగ్యత నీకు లేదు. నీ మనర్థితిలో 
దేన్ని మటుకు నువ్వ సరిగ్గా అర్ధం చోనుకోగలవు? మీ నాన్న కొడుకువని జనం నీ మాటలు 
నమ్మి మోనపోయ (ప్రమాదముంది. నువ్విలాగే బవ్రవర్ణిస్తే ముందుముందు నిన్నెవ్వడూ దగర 
రానియ్యరు. దూకుడు త్రుంచి ఆలోచించి, నీ తవ్చుని నరిదిద్దుకో 


నీ మతం మార్ధిడి నాకు నబ్బులేదు. కానీ నిన్ను నువ్వు నంన్ఫురించుకుంటున్నావన్న 
(కటన దిని, నువ్వు వివోకవంతమైన జీవితం గదువుతావని నంతోషించాను. కానీ ఆ ఆశ 
కూదా అడుగంటిపోయింది. ” 


అదే రోజు, అంటే 1936 సెప్టెంబర్‌ 27న, హరిలాల్‌ని ఇస్లాం మతంలోకి మారమని 
ప్రోత్సహించిన అతని స్నేహితులకు కస్తూర్భా ఒక బహిరంగ లేఖ రాశారు. అందులో 'నా 
కొడుకుకు సంబంధించిన కార్యకలాపాల్లో క్రియాశీలక పాత్ర పోషించిన వారి గురించి 
నేనిక్కడ ప్రస్తావిస్తున్నాను. మీ చర్యల అంతరార్థం నాకు బోధపడడం లేదు. చాలామంది 

ముస్లింలు, చిరకాలంగా మాతో స్నేహం చేసిన ముస్లింలు ఈ చర్యను ఖండించారని నాకు 
తెలుసు. అది నాకు సంతోషదాయకం. మతం మార్పిడి వల్ల నా కొడుకుకు ఒనగూరేదేమీ 
లేదు సరికదా సమస్యలు మరింత జటిలమయ్యాయి. కొంతమంది నా కుమారునికి మౌల్వి 
బిరుదును తగిలించారట కూడా. ఇదేమైనా సబబుగా ఉందా? మీ మతం నా కొడుకులాంటి 
వ్యక్తులను మౌల్వి అని సంబోధించడానికి అనుమతిస్తుందా? మావాణ్ణి మీరు 
అందలమెక్కించడం వల్ల మీకేం లాభమో నాకు తెలియదు. మీరేదీ అతని మంచి కోరి 
చేయడం లేదు. మమ్మల్ని అపహాస్యం చేయడమే మీ లక్ష్యమైతే నేనేమీ చెప్పలేను. 
మీకిష్టమొచ్చింది చేసుకోండి. తల్లిగా నేను బాధపడుతున్నాను. నా దైన్యస్థితి మీ మనసును 
మారుస్తుందని నా ఆశ. నా కొడుకుకు ఏం చెబుతున్నానో అదే మీకు కూడా చెప్పడం నా 
ధర్మంగా భావిస్తున్నాను. దైవం దృష్టిలో మీ చర్య సమర్థనీయం కాదు” అన్నారు. 


కస్తూర్భా ఉత్తరం హరిలాల్‌పై వెంటనే ఎటువంటి ప్రభావం చూపలేదు. పైపెచ్చు 
తన మతం మార్పిడిని ఇంకొకసారి బహిరంగంగా సమర్థించుకున్నాడు. కాన్పూర్‌ సభలో 
మాట్లాడుతూ “మా అమ్మ కస్తూర్చా నాకు ఉత్తరం రాశారు. నన్ను మద్యపానం మానమని 
ఉద్బోధించారు. ఆమె మాటని శిరసావహిస్తాను. కాని ఎప్పుడు? మా తలిదండ్రులు ఇస్లాం 
మతంలో చేరినప్పుడు” అని హరిలాల్‌ తన ప్రసంగంలో చెప్పాడు. 


అక్షోబర్‌ 3న ఢిల్లీలో ఉన్న కస్తూర్చాకు గాంధీజీ ఉత్తరం రాశారు. ఆందులో 
“నీ ఉత్తరం. వార్తాపత్రికలో చదివాను. ఎందుకలా రాశావు?” అని ఆమెను గాంధీజీ 
ప్రశ్నించారు. 10వ తేదీన దేవదాసుకు రాసిన ఉత్తరంలో కస్తూర్చాను గాంధీజీ 
ప్రశంసించారు. “ఈ ఉత్తరం పూర్తిగా 'బా' ఆలోచనే అని తెలుసుకుని చాలా సంతోషించాను. 
ఆమెకు ఆ శక్తి ఉంది. ఉత్తరం నిజంగా చాలా బాగుంది” అన్నారు. 


1936 నవంబర్‌ 10న హరిలాల్‌ మళ్ళీ హిందూమతంలో చేరాడు. “అక్కడ ముస్లింల 
నుంచి డబ్బు రాలడం ఆగిపోయిందేమో” అన్నారు గాంధీజీ. 


హరిలాల్‌ అమ్మకూచి. గాంధీజీని హరిలాల్‌ బాహాటంగా ఎదిరించాడు కానీ కస్తూర్చాను 
పల్లెత్తు మాట అతనెప్పుడూ అనలేదు. ఇదమిత్ధంగా కారణమిదే అని చెప్పడానికి ఆధారాలు 
లేవు కానీ కస్తూర్బా బహిరంగ అభిశంసనతో హరిలాల్‌కు కనువిప్పు కలిగింది. ఆమె 
మందలింపు మాటలు ఆయనపై ప్రభావం చూపాయి. అంతేకాక ఆమె నవంబర్‌ రివ 
తేదీన బొంబాయిలో ఉన్నారు. 11న వార్థా చేరుకున్నారు. ఈమధ్య కాలంలో ఆమె హరిలాల్‌ని 
కలిసి, అతని మనసును మార్చివుండవచ్చు. 

దేవదాసు కూడా దాదాపు అదే చెప్పాడు. “మా అమ్మ తన బహిరంగ లేఖలో 
వ్యక్తపరచిన ఆవేదన వల్ల హరిలాల్‌ మతమార్చిడికి కారణమైన ముస్లిం సోదరులకు తాము 
చేసిన తప్పు తెలిసివచ్చింది. మా అన్న తన అడుగు వెనక్కి తీసుకోవడానికి కూడా ఆ లేఖ 
కారణం” అని ఆయన అన్నాడు. 

ప్రే 

ఆశ్రమ జీవితానికి అలవాటుపడ్డ గాంధీజీకి వార్థాలో ఉన్న మగన్‌వాడి చుట్టూ 
నెలకొన్న పట్టణ వాతావరణంలో ప్రశాంతత లోపించింది. గ్రామ స్వరాజ్యం సాధించే 
దిశగా పట్టణానికి దూరంగా పల్లెప్రాంతంలో నివసించాలని ఆయన కాంక్షించారు. ఆయన 
ఆకాంక్ష వార్థాకు దాదాపు నాలుగు మైళ్ళ దూరంలో ఉన్న సేగావ్‌ రూపంలో ప్రతిఫలించింది. 
సేగావ్‌లో జమ్నాలాల్‌ బజాజ్‌కు చెందిన భూమిలో తనకోసం నూరు రూపాయల ఖర్చు 
దాటకుండా స్థానికంగా దొరికే వెదురు కర్రలతో, మట్టితో ఒక పూరి పాక నిర్మించాలన్నారు 
గాంధీజీ. గాంధీజీ ఒక్కరే లేదా కస్తూర్చా ఇష్టపడితే ఆమెతో సేగావ్‌లో ఉండాలనుకున్నారు 
గాంధీజీ. గాంధీజీ కుటీరం తయారైన తర్వాత మూడేళ్ళుగా తనకంటూ ఒక నివాసస్థానం 
లేని కస్తూర్చాకు ఒక కుటీరం ఏర్పడింది. అక్కడ మహదేవ దేశాయికి, మీరాబెన్‌కు పాకలు 
వేశారు. ఆ పాకల సముదాయం ఆశ్రమంగా రూపుదిద్దుకుంది. ఆశ్రమం అంచెలంచెలుగా 
విస్తరించింది. ఆశ్రమం కేంద్రంగా సెగావ్‌ సేవాగ్రామం అయింది. ఆశ్రమవాసులు సెగావ్‌ 
పల్లె వీధుల్ని చీపుళ్ళతో ఊడ్చి శుభ్రం చేశారు. కంపోస్టు చేయడం, సేంద్రీయ పద్ధతిలో 
వ్యవసాయం చేయడం, తాటి బెల్లం తయారీ, తేనెటీగల పెంపకం, మట్టి కుండలు 
తయారుచేయడం పల్లెవాసులకు నేర్పించారు. ఆశ్రమ ప్రాంగణంలో ఒక నేత కేంద్రం 
మొదలుపెట్టారు. డాక్టర్‌ సుశీలా నయ్యర్‌ ఆశ్రమంలో చేరిన తర్వాత అక్కడ చికిత్సకోసం 
వచ్చే రోగుల సంఖ్య గణనీయంగా పెరిగింది. 


సేవాగ్రామం భౌగోళికంగా కొంచెం అటూఇటూగా భారతదేశానికి కేంద్రస్థానం. 
గాంధీజీ అక్కడ చేరడంతో అది భారతదేశానికి అధ్యాత్మిక, రాజకీయ కేంద్రస్థానమయింది. 
దేశ విదేశాలనుంచి గాంధీజీ కోసం రాజకీయ నాయకులు, తత్వవేత్తలు, పత్రకారులు, 
సంస్కర్తలు సేవాగ్రామ్‌ దారి పట్టారు. 


సేవాగ్రామ్‌లో సాబర్మతి ఆశ్రమంలో మాదిరి నిక్కచ్చిగా నిబంధనలు లేవు. అందువల్ల 
ఇక్కడ కస్తూర్భా అధికారం చెల్లేది. అయినా గాంధీజీ కఠిన నియమాలు విధించేవారు. 
ఆయన వల్లించే సూత్రాలు పాటించాలి. అప్పుడప్పుడు ఆయన కట్టుబాట్లకు తట్టుకోలేక 
ఆ(శ్రమవాసులు కస్తూర్చాను ఆశ్రయించేవారు. ఆమె ప్రేమమయి. అవసరమైతే గాంధీజీ 

నియమాన్ని తోసిరాజనేవారు. అప్పుడు ఆమెతో పోట్లాటకు దిగకుండా గాంధీజీ పరాజయం 
పాలైనట్లు అంగీకరించేవారు. 'బా'కు నియమాలు వర్తించవని బాహాటంగా ఒప్పుకునేవారు. 
ఒకసారి మణిలాల్‌ కుమారుడు అరుణ్‌ గాంధీ సేవాగ్రాంలో ఉంటున్నప్పుడు ఒళ్ళు కాలిపోయే 
జ్వరంతో జబ్బుపడ్డాడు. గాంధీజీ ఆ అబ్బాయికి చికిత్సగా ఆరు రోజులు ఉపవాసం 
అన్నారు. మూడవ రోజున జ్వరం తగ్గింది. పిల్లవాడికి ఏమైనా ఆహారం ఇవ్వవచ్చా అని 
అరుణ్‌ తల్లి సుశీల అడిగితే గాంధీజీ కుదరదన్నారు. “కాసేపటికి రెండు చల్లని చేతులు 
నా తలను పైకి లేపి నా నోటికి లోటా బత్తాయి రసాన్ని అందించాయి. నేను రసం 
తాగుతుండగా “బా” “ఈ అబ్బాయిని నేను మాడనివ్వను” అన్నారు. మా తాత బాపూ 
నిట్టుర్పు విడుస్తూ తన మొహంపై అర్థం కాని నవ్వుతో తలపంకిస్తూ అక్కడి నుంచి 
వెళ్ళిపోయారు” అని తర్వాత కాలంలో అరుణ్‌ గాంధీ చెప్పారు. 


ఆ రోజు గాంధీజీ జన్మదినం. సేవాగ్రాం చుట్టుపక్కలే ఉన్న ఒక మహిళాశ్రమవాసులు 
జన్మదిన వేడుకలలో పాల్గొనాలంటే ఆశ్రమంలో అతిథి సత్మారాలకు డబ్బులేదని, పవర 
భోజనం వాళ్ళే తెచ్చుకోవాలనే షరతుపై గాంధీజీ వాళ్ళని ఆశ్రమానికి రావచ్చన్నారు. 
ఆ షరతుకు లోబడి పన్నెండుమంది మహిళలు సేవాగ్రాం ఆశ్రమానికి వచ్చారు. మధ్యాహ్న 
భోజనం సమయానికి ఆశ్రమవాసులు భోజనశాలలో గుమిగూడారు. కానీ ఆ పన్నెండుమంది 
దూరంగా చెట్టుకింద కూర్చున్నారు, తాము తెచ్చుకున్న భోజనం తినాలని. కస్తూర్బా వాళ్ళని 
చూసి, వాళ్ళెందుకు భోజనశాలకు రాలేదోనని ఆశ్చర్యపోయారు. వాళ్ళ వద్దకి వెళ్ళి 
“మీరిక్కడేం చేస్తున్నారు? అందరితో పాటు భోజనానికి రాలేదేం?” అని అడిగారు. అతిథుల్లో 
ఒక పెద్దావిడ “మా భోజనం మేమే తెచ్చుకోవాలన్నారు బాపూ. ఇక్కడ ఎటువంటి ఆతిథ్యాన్నీ 
ఆశించవద్దన్నారు. అందుకే మేము తెచ్చుకున్న భోజనం తిందామని ఇక్కడ కూర్చున్నాం” 
అన్నారు. కన్తూర్చా దానికి వెంటనే నృందించారు. “ఆతిథ్యం గురించి 
ఆ ముసలాయనకేం తెలుసు? ఆయన మాటల్ని పట్టించుకోకండి. అందరం కలిసి 
భోంచేద్దాం. వచ్చేయండి” అన్నారు కస్తూర్చా. 


సేవాగ్రాం ఆశ్రమానికి దేశం నలుమూలల నుంచి పండ్ల బుట్టలు వచ్చేవి. ప్రతి 
రోజూ రైల్వే పార్సెల్‌ రసీదులు ఆశ్రమం చేరేవి. ఆ రసీదులు తీసుకొని వార్థా రైలు 
స్టేషన్‌లో వాటిని చూపెట్టి పండ్ల గంపలను తీసుకొని వచ్చేవారు. ఆ పండ్ల గంపల్ని 
ఆదినివాస్‌ కుటీరంలో ఉంచేవారు. “బా” కుటీరం దాని పక్కనే ఉన్నందున ఏమేం పండ్లు 
వస్తున్నాయో ఆమె గమనించేవారు. గాంధిజీ విధించిన నియమానుసారం పిల్లలకు, 
రోగులకు, అతిథులకు, వృద్ధులకు, ఆ(శమవాసులకు ఆ వరుసలో పండ్ల పంపకం జరిగేది. 

ఆశ్రమవాసులకు చివర కస్తూర్చాకు ఇష్టం లేదు. అందువల్ల గంపలు రాగానే వాటిలో 
కొన్ని పండ్లు తీసి పక్కన పెట్టేవారు. వాటిని మధ్యాహ్నం భోజనం సమయంలో 
ఆశ్రమవాసులకు ఇవ్వమని శాసించేవారు. రోజూ ఆశ్రమవాసులకు పండ్లు అందడం 
గమనించిన గాంధీజీ నియమ ఉల్లంఘన జరుగుతోందని పసిగట్టారు. “ఇవి పిల్లలకు, 
రోగులకు కదా, ఇక్కడెందుకిస్తున్నారు?” అని అడిగారు. ఆయన పక్కనే కూర్చున్న కస్తూర్చా 
“పిల్లలకు, రోగులకు, అతిథులకు ఎప్పుడూ అందుతూనే ఉన్నాయి. ఇక వీళ్ళ వంతు 
వచ్చేదెప్పుడు? వీళ్ళు వాటిని ఎప్పుడు తినేటట్లు?” అన్నారు. గాంధీజీ నవ్వుతూ “బా” 
నియమం 'బా'ది. నా నియమం నాది” అన్నారు. 
హే 

1937 డిసెంబర్‌ నెలలో గాంధీజీ కలకత్తా పర్యటనలో జబ్బుపడితే అక్కడ డాక్టర్‌ 
బి.సి.రాయ్‌ వైద్యం చేసి, ఇకనుంచి ఆయనకు డాక్టర్‌ అందుబాట్లో ఉంటే మంచిదని 
సూచించారు. ఫలితంగా వైద్యశాస్త్రం చదువుతున్న సుశీలా నయ్యర్‌ సేవాగ్రాం వచ్చారు. 
“నేను రాగానే “బా నన్ను తన అక్కున చేర్చుకున్నారు. ఆమె పాకలో ఒక గది, ఒక వసారా, 
ఒక స్నానాల గది. ఆ పాకలో 'బా” నాకు స్థానం కల్పించారు. ఆమె శుచి, శుభ్రత స్థాయి 
అద్వితీయం” అన్నారు సుశీలా నయ్యర్‌. 


సేవాగ్రాంలో కస్తూర్బా దైనందిన కార్యక్రమం సుశీలా నయ్యర్‌ మాటల్లో: “తెల్లారగట్టున 
నాలుగు గంటలకు ప్రార్థనకోసం ఆమె నిద్రలేచేవారు. ప్రార్థనానంతరం బాపు ఆ రోజుల్లో 
అరగంట లేదా ముప్పావు గంట పడుకునేవారు. ఆ సమయంలో 'బా' ఆయన ఉపాహారం 
సిద్ధంచేసేవారు. బాపూకు సేవ చేయడానికి ఆశ్రమంలో యువతులు పోటీపడేవారు. 
ఆమెకేమో అంతా తానే చెయ్యాలని కుతూహలంగా ఉన్నా గాని ఆ యువతులను 
నిరుత్సాహపరచడం ఇష్టంలేక అమె తనకు విశ్వాసమున్న ఒక్కొక్కరికి ఒక్కో బాధ్యత 
అప్పజెప్పేవారు. కానీ ఆమెది డేగకన్ను. అందరూ అన్నీ సరిగ్గా చేస్తున్నారా లేదా, శుభ్రత 
పాటిస్తున్నారా లేదా అని గమనించేవారు. బాపూ ఫలాహారం సిద్ధమయ్యాక, దాన్ని బాపు 
గదికి తీసుకువెళ్ళమని ఎవరికో చెప్పేవారు. బాపు ఫలాహారం తింటున్నప్పుడు ఆమె 
ఆయన పక్కన కూర్చునేవారు. ఆ తర్వాత ఎంగిలి పళ్ళాలు సరిగ్గా కడిగారా లేదా అని 
చూసేవారు. ఆమె పళ్ళాలను మళ్ళీ కడగడం నేను చాలాసార్లు చూశాను. ఆమెకు పాత్రలు, 
పళ్ళాలు తళాతళా మెరవాలి. బాపు ఉదయం వాహ్యాళికి వెళ్ళిన సమయంలో ఆమె 
స్నానం చేసి ఒక గంట లేదా గంటన్నర రామాయణం, గీత వరించేవారు. 
ఆ తర్వాత వంట గదికి వెళ్ళి బాపు మధ్యాహ్న భోజనం తయారీలో నిమగ్నమయ్యేవారు. 

ఆ సమయంలోనే అందరికీ వందే ఆహారంపై కూడా ధ్యాస పెట్టేవారు. బాపూ అందరితో 
పాటు భోజనశాలలో భోజనం చేస్తున్నప్పుడు ఆమె ఆయన పక్కన కూర్చుని ఆయన తినే 
పళ్ళెంపై దృష్టి నిలిపి ఈగలు, మిగతా కీటకాలు పళ్ళెం దరిచేరకుండా విసనకర్రతో 
విసిరేవారు. ఆ తర్వాత బాపు విశ్రాంతి తీసుకునేవారు. అప్పుడామె ఆయన కాళ్ళు పట్టేవారు. 
తర్వాత ఆమె తన గదికి వెళ్ళి నూలు వడికేవారు. మళ్ళీ సాయంకాలం బాపు భోజనం 
తయారీలో ఆమె నిమగ్నమయ్యేవారు. చాలా ఏళ్ళుగా ఆమె రాత్రిపూట భోజనం 
మానివేశారు. ఒక కప్పు కాఫీతో సరిపెట్టుకునేవారు. బాపు సాయంత్రం వాహ్యాళికి బయల్దేరిన 
తర్వాత 'బా' ఆశ్రమంలో ఉన్న రోగులను పరామర్శించి, మహిళలతో కలిసి ఆశ్రమం 
లోపలే తిరిగేవారు. సాయంత్రం ప్రార్థన సమయంలో అందరితోపాటు ఆమె కూడా గొంతు 
కలిపేవారు. ఆఖరున ఆమె రామాయణం గానం చేసేవారు. దానికోసం ఆమె ఏ విద్యార్థి 
కూడా కష్టపడనంత శ్రద్ధతో పొద్దుటినుంచి తయారయ్యేవారు. ప్రార్థన తర్వాత అదేచోట 
“బా దర్బారు నిర్వహించేవారు. ఆడవాళ్ళందరూ అక్కడ చేరి కబుర్లాడేవాళ్ళు. ఆ దర్బారు 
అరగంట లేదా ముప్పావు గంట దివ్యంగా నడిచేది. తర్వాత ఆమె బాపు పక్క సర్దేవారు. 
ఆ తర్వాత తన కుటీరంలోకి వెళ్ళి పడుకునేవారు.” 


“ఒకసారి నిమ్నవర్గాల సత్యాగ్రహులు ఏదో విషయంలో గాంధీజీపై వత్తిడి తేవడానికి 
నిరాహార దీక్ష చేపట్టాలని వస్తే ఆ(శమం యావత్తూ వాళ్ళకు అందుబాటులో ఉంచి వాళ్ళ 
కోపాన్ని చప్పున చల్లార్చారు గాంధీజీ. “ఆశ్రమంలో దీక్ష కోసం మీకు తోచిన స్థలాన్ని 
ఎన్నుకోండి. కావాలంటే నా గుడిసెను కూడా ఖాళీ చేస్తాను” అని వారితో గాంధీజీ అన్నారు. 
వాళ్ళు కస్తూర్భా కుటీరం, దాని వరండా ఎన్నుకున్నారు. సంగతి తెలుసుకున్న కస్తూర్బా 
కానీ నేనెక్కడుండాలి?” అని గాంధీజీని నవ్వుతూ అడిగారు. “నీకేం పెద్ద జాగా అవసరం 
లేదు “బా”. వాళ్ళని నా గదిని తీసుకోమన్నానని నీకు తెలుసు కదా” అని గాందీజీ జవాబు. 
'వాళ్ళు నీ సంతానం కాబట్టి ఆ మాట అన్నావు” అని కస్తూర్బా అన్నారు. “కానీ వాళ్ళు 
కూడా నీ బిడ్డలే కదా” అని దానికి ఆయన జావాబిచ్చారు. దానితో ఆమె రాజీపడి ఆరేడుగురు 
కొత్తవాళ్ళు పడుకున్న తన గదిలో నూలు వడికి, ఏ మూలనో పడుకున్నారు” అని గాంధీజీ 
సెక్రటరీ మహదేవ దేశాయి అన్నారు. ఈ వృత్తాంతంలో కొసమెరుపేమిటంటే ఆ తర్వాత 
వాళ్ళను తన సొంత బిడ్డల్లాగా చూసుకోవాలని గాంధీజీ ఆమెకు సందేశం పంపారు. తన 
కుటీరాన్ని అప్పటికే వాళ్ళకు అప్పగించిన కస్తూర్చా “నేను చెయ్యవలసిందంతా చేస్తాను 
గాని వాళ్ళని నా సంతానంగా పరిగణించమన్నారు కదా, ఆ వ్యవహారం మాత్రం ఆయన్నే 
చూసుకోమనండి” అని జవాబు సందేశం చేరవేసారు కస్తూర్చా. 

“మా ఇద్దరితో పరిచయమున్న వాళ్ళకు నేను కాదు, “బా” అంటేనే ఎక్కువ ప్రేమ” 
అని గాంధీజీ తరచుగా చెప్పేవారు. “సేవాగ్రామ్‌ నాకు అవసరమయింది. మొదట నేనొక్కడినే 
అక్కడ ఉండాలనుకున్నాను కానీ అసంకల్పితంగా అది ఆశ్రమంగా రూపుదిద్దుకుంది. 
సాబర్మతిలోలాగా ఇక్కడ కచ్చితమైన నియమావళి లేదు. కొత్త గుడిసెలు తయారవుతూనే 
ఉన్నాయి. ఇప్పుడు ఇది ఆసుపత్రిలాగా ఉంది. దీన్ని నేను తమాషాకు దుర్చలుల 
నివాసస్థానమంటాను. భౌతికంగా, మానసికంగా నేను దుర్చలుణ్ణి. అందువల్ల నేను ఇక్కడ 
ఒక దుర్చలుల గుంపును సమీకరించాను. నేను దీన్ని పిచ్చాసుపత్రితో కూడా పోలుస్తాను. 
రాట్నం ద్వారా స్వరాజ్యం ఒక పిచ్చివాడే ప్రతిపాదించగలడు కదా! అదృష్టవశాత్తూ 
పిచ్చివాళ్ళకు పిచ్చి ఉందని తెలియదు. అందువల్ల నాకు పిచ్చి లేదని నేననుకుంటాను” 
అన్నారు గాంధీజీ. ఒకసారి నరహరి పరేఖ్‌ని కలవాలని ఘనశ్యాం దాస్‌ బిర్లా సేవాగ్రాం 
వచ్చారు. మాటల సందర్భంలో ఆయన నవ్వుతూ “ఇక్కడ ఆశ్రమంలో అందరికీ కాస్త తిక్క 
అనుకుంటాను” అన్నారు. నరహరి ఆశ్చర్యంతో “బాపూకు కూడానా?” అని అడిగారు. 
“ఆయనది ఆ గుంపులో ప్రథమస్థానం. 'బా”, దుర్గాబెన్‌లు తప్పితే ఇక్కడ వివేకవంతులను, 
మతి ఉన్నవాళ్ళని నేను చూడలేదు” అన్నారు బిర్లా. 


అమృత్‌లాల్‌ నానావతి సేవాగ్రాం ఆశ్రమంలో ఉన్న సమయంలో వంట ఇంట్లో 
విధులతోపాటు ఆశ్రమవాసులకు లలిత సంగీతం నేర్చించేవాడు. దానితోపాటు చదువు 
కూడా చెప్పేవాడు. సంగీతం, చదువు తరగతులకు 'బా కూడా విద్యార్థిగా నమోదయ్యారు. 
ఆమె (శ్రుతిబద్ధంగా పాడేవారని, ఏకసంతగ్రాహి అని నానావతి అన్నారు. “క్లాసు పొద్దుట 
8 గంటలకు మొదలయ్యేది. ఎనిమిది గంటలకు కొన్ని నిముషాలకు ముందు 'బా' వచ్చి, 
తన గడియారం చూసి 'టైమయింది. క్లాసు మొదలుపెట్టవచ్చ'నేవారు. తర్వాత ఆమె 
నూనెతో దీపాన్ని వెలిగించి భగవద్గీత పన్నెండో ఆధ్యాయం చదివేవారు. ఆ తర్వాత కొన్ని 
శ్లోకాలు, ఆ తర్వాత సమయముంటే బాపూ ఆత్మకథనుంచి కొన్ని పేజీలు చదివేవారు. 
తర్వాత తన చేతి గడియారం చూసి “క్లాసు టైం అయిపోయింది” అనేవారు. ఆమె 
శ్రద్ధాళువు, మంచి విద్యార్థి” అని నానావతి చెప్పారు. 


1938-40 కాలంలో గాంధీజీ రక్తపోటు హెచ్చుతగ్గులు సూచిస్తోంది. రాత్రిపూట 
తన చిన్న గదిలో ఊపిరాడక ఉక్కిరిబిక్కిరవుతున్నారు. అందువల్ల ఆయన ఆరుబయట 
పడుకోవడం మొదలుపెట్టారు. శీతాకాలంలో ఆరుబయట పడుకోవడం వల్ల జలుబు 
లేదా మరేదో పెద్ద రుగ్మతకు గురయ్యే ప్రమాదముందని డాక్టర్‌ హెచ్చరించారు. అది 
తెలిసిన మీరాబెన్‌ తన పాక ఖాళీ చేసి గాంధీజీని అందులోకి మారమన్నారు. కానీ ఆమెకు 

అసౌకర్యం కల్గించడం ఇష్టంలేక గాంధీజీ అందుకు సమ్మతించలేదు. ఆ సాయంత్రం 
ప్రార్థన ముగిన తర్వాత ఆ రాత్రినుంచి బాపు తన కుటీరంలో పడుకుంటారని కస్తూర్చా 
బహిరంగ ప్రకటన చేశారు. ఆమె మాటకు తిరుగుండదని గాంధీజీకి తెలుసు. ఆయన 
పక్కను కస్తూర్చా తన కుటీరంలోకి మార్చారు. ఆ రాత్రి గాంధీజీ హాయిగా నిద్రపోయారు. 
కస్తూర్భా బయట వసారాలో పడుకున్నారు. 


తర్వాత ఉదయం గాంధీజీ తన చుట్టూ ఉన్న వారితో “పాపం, బా’! ఈ చిన్న పాక 
ఆమెకోసమే నిర్మించాము. ఆమెకు సౌకర్యంగా ఉండాలని, దాని నిర్మాణాన్ని స్వయంగా 
నెనే పర్యవేక్షించాను. నేనిక్కడికి మారి ఆమెకున్న ఈ చిన్న సౌకర్యం కూడా లేకుండా 
చేశాననే వ్యథ నన్ను తొలుస్తోంది. కానీ “బా” ఎప్పుడూ ఫిర్యాదు చేయదు. నాకిష్టమయింది 
నేనేం చెయ్యమంటే అది మారుమాట్లాడకుండా చేస్తుంది” అన్నారు. ఆ చివరి మాట 
అన్నప్పుడు అక్కడకు కస్తూర్బా వచ్చారు. ఆమె (క్రీగంట చూస్తూ చిరునవ్వు నవ్వితే గాంధీజీ 
“అదే సరైన పద్ధతి కదా! మొగుడొకటి చెబితే భార్య ఇంకొకటి అంటే జీవితం 
దుర్భరమవుతుంది. ఇక్కడేమో మొగుడు చెబితే చాలన్నట్లు భార్య ఆప్పటికప్పుడు దాన్ని 
అమలుపెట్టడానికి తయారు” అన్నారు. అది విన్న కస్తూర్బా గలగలా నవ్వారు. 


సేవాగ్రాంలో ఒకసారి కస్తూర్చా జబ్బుపడ్డారు. ఆ సమయంలో ప్రతి ఉదయం, 
సాయంత్రం గాంధీజీ ఆమె కుటీరానికి వెళ్ళి ఆమెను పరామర్శించేవారు. పని వత్తిడిలో 
ఒక సాయంకాలం ఆయన ఆమె పాకకు పరామర్శకు వెళ్ళలేదు. ఆమె మనసుకు కష్టం 
వేసింది. తర్వాత రోజు ఉదయం యథావిధి ఆయన ఆమె వద్దకు వెళ్ళారు. “ఈరోజెలా 
ఉన్నావు?” అని అడిగారు. ఆమె దుఃఖం ఆపుకోలేక “మీకు నేనంటే శ్రద్ధలేదు. అసలు 
మీరు నన్నెందుకు పట్టించుకోవాలి? మీరు మహాత్ములు. మీరు ప్రపంచాన్ని పట్టించుకోవాలి 
కదా” అని నిష్టూరమాడారు. గాంధీజీ అమె తలను నిమిరి, నవ్వి “నీకు కూడా నేను 
గొప్పవాణ్లా? మహాత్ముడినా?” అన్నారు. ఆమె కోపం చప్పున చల్లారింది. 

“సేవా(గ్రాంలో శీతాకాలంలో పొద్దుట నాలుగు గంటలకు ప్రార్ధన తర్వాత పనిచేద్దామని 
నేను బా” గదికి వెళ్ళేదాన్ని. కానీ “బా” నన్ను ఆపి వెళ్ళి ఇంకాస్సేపు పడుకోమనేది. అంత 
చలిలో కూడా “బా” తన గదిని శుభ్రంగా చీపురుతో ఊడ్చి, తర్వాత స్నానానికి నీళ్ళు కాచి, 
ఆ తర్వాత నన్ను నిద్రలేపేవారు. నా స్నానానికి వెచ్చటి నీళ్ళు ఎప్పుడు తయారుగా 
ఉండేవి” అని జయప్రకాష్‌ నారాయణ్‌ భార్య ప్రభావతి అన్నారు. 

“ప్రేమకు, త్యాగానికి, శ్రద్ధకు 'బా ప్రతిరూపం. బాపు అవసరాలు చూసే మాలాంటి 
యువతులు 'బాకు సేవ చేద్దామని వెళ్తే ఆమె నవ్వుతూ 'నాకేం అవసరం లేదు. అనవసరంగా 

మీరు ప్రయాసపడవద్దు' అని ఆమె మమ్మల్ని పంపించేవారు. వర్షంలో కూడా ఆమె తన 
మలం కుండను తానే తీసుకువెళ్ళి పారబోసి, శుభ్రం చేసేవారు” అని ప్రభావతి చెప్పారు. 


“రక్తపోటుకు విరుగుడుగా బాపు మడమలను నెయ్యితో మర్దన చేసేవాళ్ళం. కానీ 
మేమేనాడూ 'బా” పాదాలను మర్దన చేసిన గుర్తులేదు. కొన్నాళ్ళు ఆమె పాదాలు వాచి 
నొప్పిపెట్టాయి. కానీ అవేవీ ఆమె పట్టించుకోలేదు. తన దైనందిన కృత్యాలను యథావిధి 
కొనసాగించారు” అని ప్రభావతి చెప్పారు. 


సేవాగ్రాంలో కస్తూర్చా బుషిపత్నిలా జీవనం సాగించారు. “నేను ఆశ్రమంలో తరచుగా 
ఉన్నందున 'బాని ఎన్నోసార్లు కలిశాను. ఆ(శ్రమంలో ఆమె తెల్లటి ఖద్దరు బట్టలు ధరించి, 
ఎప్పుడూ రామాయణం చదువుతూ, లేదా రాట్నం తిప్పి నూలు వడుకుతూ, లేదా 
స్నేహితులను, బంధువులను కలుస్తూ ఉల్లాసంగా ఉండేవారు. గాందీజీ ఆహారాన్ని ఆమె 
ఎంతో శ్రద్ధతో వండేవారు. అయన తినే పళ్ళను ఎంతో జాగ్రత్తగా వాలిచేవారు, తొనలు 
తీసేవారు, ముక్కలు చేసేవారు. వాటిని ఎంతో (ప్రేమతో వెండిలా తళతళ మెరిసే ఇత్తడి 
పాత్రలలో ఆయనకు పంపేవారు. ఆమె తెచ్చిన పాలు, వేణ్ణీళ్ళు ఆయనకు ఎంత వేడిగా 
ఉండాలో సరిగ్గా అంతే వేడిగా ఉండేవి. ఇలాంటి చిన్నచిన్న పనులు ప్రతిరోజూ పద్ధతిగా 
చేయడంలో ఆమె గొప్పదనం బహిర్గతమయ్యేది” అని రామేశ్వరి నెహ్రూ చెప్పారు. 

స 

1934లో హరిజనోద్ధరణోద్యమంలో పూరి పర్యటనలో జగన్నాథ మందిరంలో 
హరిజనులకు (ప్రవేశం కల్పించాలని గాంధీజీ పట్టిబట్టితే గాంధీజీపై దాడి జరిగింది. 
1938 మార్చిలో గాంధీజీ ఒరిస్సా వెళ్లారు. అక్కడ దేలాంగ్‌ గ్రామంలో గ్రామ పరిశ్రమల 
ప్రదర్శనను ప్రారంభించారు. ఆ సందర్భంలో మాట్లాడుతూ “జగన్నాథ మందిరం తలుపులు 
హరిజనులకు తెరవనంత కాలం అవి నాకు కూడా మూసివేసినట్లే” అని గాంధీజీ చెప్పారు. 
ఈ పర్యటనలో గాంధీజీతో బాటు కస్తూర్చా, గాంధీజీ సెక్రటరీ మహదేవ్‌ దేశాయ్‌, ఆయన 
భార్య దుర్గాదేవి, గాంధీజీ రెండవ కొడుకు మణిలాల్‌, మరొక మహిళ ఉన్నారు. మార్చి 
28న గాంధీజీ, దేశాయి స్థానిక సమాజ సేవకులతో చర్చ చేస్తున్న సమయంలో కస్తూర్చా, 
దుర్గాదేవి, మణిలాల్‌, మరొక మహిళ 15 మైళ్ల దూరంలో ఉన్న పూరి పర్యటనకు 
బయల్దేరారు. వారితో మహదేవ దేశాయి 12 ఏళ్ళ కొడుకు నారాయణ్‌ కూడా ఉన్నాడు. 
పూరిలో జగన్నాథ మందిర ద్వారం దగ్గిర ఉన్నప్పుడు లోపలికి వెళ్ళాలా వద్దా అని కాసేపు 
తటపటాయించి ఆఖరికి ధైర్యం చేసి దుర్గాదేవి, కస్తూర్బా, మరొక మహిళ మందిరంలోకి 
వెళ్ళారు. గాంధీజీ మాటలు గుర్తున్న నారాయణ్‌ లోపలికి వెళ్ళలేదు సరికదా పండాలను 
ఆక్షేపిస్తూ వాళ్ళతో చిన్న యుద్ధమే చేశాడు. 

పూరీ నుంచి తిరిగి వచ్చిన తర్వాత గాంధీజీకి జరిగినదంతా నారాయణ్‌ చెప్పాడు. 
అది విన్న గాంధీజీ కోపం నషాళానికి అంటింది. ఆ రాత్రి ఆయనకు నిద్ర కరువయ్యింది. 
ఆవిధంగా గాంధీజీ అట్టుడికినట్లు ఉడికిపోతే ఆయన రక్తపోటు విపరీతంగా పెరిగింది. 
“47 సంవత్సరాలుగా నాతో కలిసి బ్రతికిన 'బా' ఈ కార్యానికి ఎలా ఒడిగట్టింది” అని 
గాంధీజీ మథనపడ్డారు. ఆయన కస్తూర్చాని ప్రశ్నించారు. ఆమె క్షణం ఆలస్యం చేయకుండా 
తప్పుని ఒప్పేసుకుని క్షమించమని కోరారు. 

మార్చి 29న గాంధీజీ పూరీ జగన్నాథ మందిరం ప్రధాన పండాను పిలిపించారు. 
దేవాలయంలోకి హరిజనులను అనుమతించమని కోరారు. ఆయన సూచనను పండా 
తిరస్కరించారు. 

“నేను బా’ చదువు విషయంలో తప్పుచేశాను. ఇప్పుడు ఆమెకు నేర్చుకునే వయసు 
మీరిపోయింది. కానీ దుర్గాబెన్‌ విషయంలో మీరు చేసిందేమిటి?” అని ఆయన మహదేవ 
దేశాయిని నిలదీశారు. “అంటరానితనం పాపమని, అస్పృశ్యులకు దేవాలయ ప్రవేశం 
అవశ్యమని మీరు వ్యాసాలు రాస్తున్నారు. ఆ సందేశం సొంత ఇంట్లో అమలుకానప్పుడు ఆ 
రాతలకు ప్రయోజనమేమిటి?” అని ఘాటుగా అన్నారు. 

“తప్పు వాళ్ళది కాదు, నాది. మహదేవ్‌ తప్పు అంతకంటే పెద్దది” అన్నారు గాంధీజీ. 
మందిర ప్రవేశం వాళ్ళకు ఎందుకు ధర్మం కాదో మహదేవ్‌ చెప్పలేదని ఆయన వ్యథ. 
వాళ్ళు మందిరం లోపలకు వెళ్ళకుండా, హరిజనులను ఎంతవరకు అనుమతిస్తారో 
అంతవరకు మాత్రమే వెళ్ళి, ఆ హద్దు దాటకుండా తమ నిరసనను వ్యక్తం చేసి తిరిగి 
రావాల్సిందని, అలా కాకుండా వాళ్ళు ఆ హద్దు దాటి లోపలికి వెళ్ళి తప్పు చేసారని సర్వ 
సంఘం సమావేశంలో కస్తూర్చాని, దుర్గాదేవిని బహిరంగంగా గాంధీజీ ఆక్షేపించారు. 

2 

1938 అక్టోబర్‌ నెలలో గాంధీజీ ఈశాన్య ప్రాంటియర్‌ ప్రావిన్సులో పర్యటన చేశారు. 
ఆ పర్యటనలో కస్తూర్చా లేరు. ఆరోగ్యం బాగాలేనందున ఆమె ఆ సమయంలో ఢిల్లీలో 
దేవదాసు వద్ద ఉన్నారు. అప్పుడే ఒకసారి స్నానం గదిలో ఆమె మూర్చిల్లారు. “దేవదాసు 
సమయస్ఫూర్తివల్ల ఆమె (బ్రతికింది లేకపోతే ఆమె ఆనాడు చనిపోయేది” అని గాంధీజీ 
చెప్పారు. పర్యటన కాలంలో దాదాపు ప్రతిరోజూ ఆయన కస్తూర్చాకు ఉత్తరాలు రాశారు. 
1938 అక్టోబర్‌ 15న కస్తూర్చాకు గాంధీజీ రాసిన ఉత్తరంలో “నీ ఆరోగ్య పరిస్థితి నన్ను 
ఈసారి చాలా ఇబ్బందిపెడుతోంది. నీ గురించి ఆందోళన, నా విద్యుక్త ధర్మం మధ్య ను 
ఊగిసలాడుతున్నాను. నా మనసేమో వెంటనే నీవద్దకు పరుగెత్తమంటోంది. ధర్మమేమో 
ఇక్కడే ఉండి పని పూర్తిచెయ్యమంటోంది. నువ్వు త్వరగా కోలుకుంటే నాకు నిమ్మళంగా 


ఉంటుంది” అన్నారు. 

1938 నవంబర్‌ 2న ఆయన కస్తూర్చాకు రాసిన ఉత్తరం వాళ్ళ బంధానికి అద్దం 
పడుతుంది. అందులో “ఇక తొమ్మిది రోజులే ఎడబాటు. దైవానుగ్రహముంటే మనం 
కలుసుకుంటాము. అదేరోజు సేగావ్‌ వెళ్లాము. ఉత్తరంలో నువ్వు ప్రస్తావించిన ఒక 
విషయంపై నమాధానం రాయడం మరచిపోయాను. ఈ ప్రయాణంలో నేను 
బయల్దేరినప్పుడు ఇంతకుముందులా నేను నీ తలపై చేయి పెట్టలేదని అన్నావు. నేను 
అలా చెయ్యాలనుకున్నాను కానీ అంతలో కారు బయల్దేరింది. నువ్వేమో దూరంగా 
ఉన్నావు. నా ప్రేమను అలాగా బహిర్గతం చెయ్యడం నీకు అవసరమా? బాహ్యచిహ్నాల 
ద్వారా వెల్లడించకపోవడం వల్ల నీపై నా ప్రేమ ఇంకిపోయిందని నువ్వెందుకనుకుంటావు? 
నిజానికి నీపట్ల నా ప్రేమ పెరిగింది. అది వృద్ధిచెందుతూనే ఉందని నీకు రూఢిగా చెప్పగలను. 
ఇంతకుముందు (ప్రేమ తక్కువని కాదు కానీ అది రానురాను పవిత్రమవుతోంది. నిన్ను 
నేను మట్టిబొమ్మలా చూడటం లేదు. అంతకంటే నేనేం చెప్పను? నీకు బాహ్యచిహ్నాలు 
ప్రీతిపాత్రమైతే, అవి కావాలనుకుంటే నీ కోరికను తప్పకుండా నెరవేరుస్తాను” అని గాంధీజీ 
రాశారు. 


మణిబెన్‌కు నవంబర్‌ 9న గాంధీజీ రాసిన ఉత్తరంలో కస్తూర్చా కోలుకుందని, 
ఈశాన్య ప్రాంతం పర్యటన అనంతరం తన తిరుగు ప్రయాణంలో ఆమె ఢిల్లీలో వార్థాకు 
వెళ్ళే రైలు బండి ఎక్కి తనతో పాటు ప్రయాణం చేస్తుందని తెలిపారు. 

హక 

రాజ్‌కోట్‌ రాజ్యాన్ని 1890 నుంచి 1930 వరకు లఖాజీరాజ్‌ పరిపాలించారు. 
ఆయన అసాధారణ వ్యక్తి. ఆయన హయాంలో ప్రాతినిధ్య ప్రజా మండలిని ఏర్పాటుచేశారు. 
మండలి సూచనలను పరిగణనలోకి తీసుకుని ఆయన జనరంజకంగా పరిపాలిన సాగించారు. 
కానీ ఆయన తదనంతరం గద్దెనెక్కిన ధర్మేంద్రసింహుడు భోగలాలసుదు. ఫలితంగా 
అధికారం దివాన్‌ వీరావాలా చలాయించాడు. పరిపాలన (భ్రష్టుపట్టింది. ప్రజామండలి 
రద్దయ్యింది. ప్రజల్లో అసంతృప్తి పెల్లుబుకింది. అన్ని వర్గాల ప్రజలు నిరసనబాట పట్టారు. 
ప్రభుత్వం అణచివేత చర్యలు మొదలుపెట్టింది. అప్పుడు వల్లభ్‌భాయి పటేల్‌ అన్ని వర్గాల 
ప్రజలను సంఘటితం చేసి, ప్రజాస్వామ్య హక్కుల పునరుద్ధరణకోసం 1938లో 
సత్యాగ్రహోద్యమం నడిపారు. ఆ సమయంలో మణిబెన్‌ పటేల్‌ను పోలీసులు అరెస్టు 
చేశారు. అప్పుడు కస్తూర్చా ఆరోగ్యం బాగా లేదు. ఆమె ఢిల్లీలో దేవదాసు ఇంట్లో ఉండి 
చికిత్స చేయించుకుంటున్నారు. కానీ మణిబెన్‌ అరెస్టు విషయం తెలిసి కస్తూర్చా తాను 
కూడా పోరాటంలో పాల్గొంటానన్నారు. కస్తూర్చా ఆరోగ్యం దృష్టిలో ఉంచుకొని గాంధీజీ, 
సర్దార్‌ పటేల్‌ దానికి సమ్మతించలేదు. ఎట్టకేలకు పోరాటం ఉధృతం కాగానే 

సంస్థానాధీశుడు ధర్మేంద్రసింహుడు రాయబారం నడిపి పటేల్‌తో రాజీ చేసుకున్నాడు. 
వారిద్దరి ఒప్పందం ప్రకారం రాజకీయ ఖైదీలను విడుదల చెయ్యాలి; రాజకీయ సంస్మరణ 
లక్ష్యంగా ఒక కమిటీని నియమించాలి. 


కానీ ఠాకూర్‌ మాట తప్పాడు. కమిటీ విషయంలో తాత్సారం చేశాడు. ఆయనకు 
బ్రిటిష్‌ ప్రభుత్వం మద్దతిచ్చింది. ఈ పరిణామంతో ప్రజలు మళ్ళీ ఉద్యమబాట పట్టారు. 
అప్పుడు కస్తూర్బా తను కూడా సత్యాగ్రహంలో పాల్గొంటానన్నారు. 


“రాజ్‌కోట్‌ సత్యాగ్రహ పోరాటంలో నా భార్య పాల్గొనాలని నేను ఎప్పుడూ అనుకోలేదు. 
నిజానికి పోరాటంలో కష్టాలు తట్టుకునే ఆరోగ్యం కాని, వయసు కాని ఆమెకు లేదు. 
విమర్శకులకు ఇది వింతగా తోచవచ్చు గానీ ఆమెకు అక్షరజ్ఞానం కొరవడినా చాలా 
ఏళ్ళుగా ఆమె తనకు నచ్చిన విధంగానే వ్యవహరిస్తోంది. ఇది మీరు నమ్మాలి. దక్షిణాఫ్రికాలో 
గానీ, ఇండియాలో గానీ ఆమె పోరాటంలో పాల్గొంటే అది ఆమె అంతరాత్మ ప్రబోధం 
కారణంగానే జరిగింది. ఈసారి కూడా అలాగే జరిగింది” అని గాంధీజీ అన్నారు. 


కస్తూర్భా ఆరోగ్యం నాజూగ్గా ఉంది. అది దృష్టిలో ఉంచుకుని ఆమె ప్రత్యక్షంగా 
ఉద్యమంలో పాల్గొనడం క్షేమం కాదనుకున్నారు గాంధీజీ. కానీ కస్తూర్చా పట్టు వీడలేదు. 
గాంధీజీ తటస్థంగా ఉండి వల్లభ్‌భాయి సలహా కోరారు. అప్పటి పరిస్థితిని పటేల్‌ ఇలా 
వివరించారు: “ఈ పోరాటంలో కస్తూర్చా పాల్గొనడం వ్యక్తిగతంగా నాకు ఇష్టం లేదు. 
కానీ ఆమె పట్టుదలగా ఉన్నారు. ఇంతకుముందు రాజ్‌కోట్‌లో సలిపిన సత్యాగ్రహ 
పోరాటంలో నా కుమార్తె మణిబెన్‌ అరెస్టు వార్త విన్న వెంటనే కస్తూర్చా పోరాటంలో 
పాల్గొనడానికి సిద్ధమయ్యారు. కానీ నేను ఆమెను అప్పుడు వారించాను. ఆగమన్నాను. 
ఈసారి ఆమె ఆరోగ్యం సూక్ష్మంగా ఉంది కానీ ఆమెను నేను ఆపలేకపోయాను. ఆమె 
రాజ్‌కోట్‌ వాస్తవ్యులు. సంస్థానాధికార్లు ప్రజలను భయభ్రాంతులను చేస్తున్నారు. అణచివేతకు 
సంస్థానం హింసాత్మక చర్యలను అవలంబిస్తోంది. అందువల్ల ఆమెను ఆరోగ్య కారణాల 
వల్ల కూడా ఇంట్లోనే ఉండమని చెప్పలేకపోయాను. ఆమె ఆత్మస్థైర్యం అమోఘం. ఆమె 
రాజ్‌కోట్‌లో నిప్పుల కొలిమిలో దూకి సురక్షితంగా వస్తారని నా విశ్వాసం.” 


పోరాటంలో కస్తూర్చా పాత్ర గురించి గాంధీజీ హరిజన్‌ పత్రికలో ఇలా రాసారు: 
“రెసిడెంట్‌ ప్రోద్బలంతో ఠాకూర్‌ సాహిబ్‌ మాట తప్పినప్పుడు నాకు కలిగిన క్షోభ వల్లభ్‌భాయికి 
ఎరుకే. కస్తూర్చా రాజ్‌కోట్‌ కూతురు. అందువల్ల అది ఆమె సొంత విషయంగా 
పరిగణించింది. రాజ్‌కోట్‌ సంస్థానంలో మహిళలు ప్రజల స్వాతంత్రం కోసం పోరాటం 
సాగిస్తున్న సమయంలో దానితో తనకేమీ సంబంధం లేనట్లు ఆమె ప్రవర్తించలేకపోయింది. 

నిస్సందేహంగా భారతదేశ చిత్రపటంలో రాజ్‌కోట్‌ ఒక చిన్న సంస్థానమే. కానీ ఆమె 
పోర్‌బందర్‌లో జన్మించినా పెరిగింది రాజ్‌కోట్‌లో. మా సహచరులు ఎంతోమంది 
పాల్గొంటున్న అహింసాత్మక పోరాటాన్ని మేము చేష్టలుడిగి చూస్తూ కూర్చోలేము కదా. ఈ 
పోరాటంలో విజయం దేశ స్వాతంత్ర్య పోరాటానికి స్ఫూర్తిదాయకమవుతుంది. దేశ స్వాతంత్ర్య 
పోరాట విజయగాథలో కస్తూర్చా పాత్ర గుర్తుండిపోతుంది.” 


సత్యాగ్రహంలో కస్తూర్చా పాల్గొనడానికి సర్టార్‌ పటేల్‌ అద్దుచెప్పకపోవడంతో గాంధీజీ 
ఆమెను రాజ్‌కోట్‌ వెళ్ళడానికి అనుమతించారు. ఫిబ్రవరి 3న రాజ్‌కోట్‌ చేరగానే కస్తూర్చాను, 
మణిబెన్‌ను అరెస్టు చేసి సనోసరా అనే గ్రామానికి తరలించి అక్కడ ఒక ఇంట్లో చిన్న 
గదిలో బంధించారు. ఆ పల్లెలో పారిశుద్ధ్యం లేదు. నీళ్ళకు కూడా కొరతగా ఉంది. 
ఎక్కడో దూరం నుంచి నీళ్ళు తెచ్చుకోవాలి. ఫలాలు లేవు, కూరగాయలు లేవు. వైద్య 
సహాయం అసలు లేదు. 6వ తేదీ దేవదాసు వాళ్ళని, అక్కడి పరిస్థితులను చూసి తీవ్రంగా 
కలతచెందాడు. 


ఒక వారం తర్వాత మణిబెన్‌ను కస్తూర్చా నుంచి విడదీసి ఆమెను వేరే చోటుకు 
తరలించారు. ఫలితంగా ఆ చీకటి గదిలో కస్తూర్భా ఒంటరిగా ఉన్నారు. ఆమెను మానసికంగా 
బలహీనం చెయ్యాలని ప్రణాళిక. కానీ ఆమె ధైర్యం కోల్పోలేదు. మణిబెన్‌ నిరాహార దీక్ష 
చేస్తే ఏడురోజుల తర్వాత కస్తూర్చాని, మణిబెన్‌ని, మృదులా సారాభాయిని (త్రుంబాలో 
రాజ భవనంలోని ఒక గదికి మార్చారు. మణిబెన్‌ ఇలా చెప్పారు: “నన్ను, కస్తూర్చాను, 
మృదులా సారాభాయిని త్రుంబా గ్రామంలో ఒక జమీందారు బంగళాలో నిర్బంధించారు. 
ఒక సాయంత్రం రాజ్‌కోట్‌ పోలీసు సూపరింటెండెంట్‌ వచ్చి బాపూ ఆరోగ్యం వికటించిందని, 
అందువల్ల రాజ్‌కోట్‌ సంస్థానాధీశుడు కస్తూర్చాను బాపూతో ఉండడానికి వీలుగా వెంటనే 
వార్థాకు ప్రయాణం కావాలని కోరారని చెప్పాడు. బా” కలతచెందారు కానీ ఆ వార్తలో 
నిజమెంతో ముందుగా కనుక్కోమని నాతో అన్నారు. అప్పుడు పోలీసు అధికారితో టెలిఫోన్‌లో 
బాపు ఆరోగ్యం గురించి వాకబు చేస్తామని చెబితే అతను మమ్మల్ని రాజ్‌కోట్‌కు 
తీసుకువెళ్ళాడు. టెలిఫోన్‌లో ప్యారేలాల్‌ దొరికాడు. బాపూ ఆరోగ్యంగానే ఉన్నారని ప్యారేలాల్‌ 
చెప్పాడు.” కస్తూర్చాని ఎలాగైనా ఉద్యమంలో లేకుండా చెయ్యాలన్న సంస్థానం ఎత్తుగడ 
విఫలమయింది. 


కస్తూర్చాను రాజ్‌కోట్‌ సంస్థానం అతిథిగా ప్రకటించారు గానీ నిజానికి ఆమె 
నిర్బంధంలోనే కొనసాగారు. ఆ సమయంలో కస్తూర్చాకు గాంధీజీ దాదాపు (ప్రతిదినం 
ఉత్తరాలు రాసి ఆమె ఆరోగ్య పరిస్థితిని సేవాగ్రాం నుంచి పర్యవేక్షించారు. ఆమెకు ధైర్యం 

నూరిపోశారు. ఉదాహరణకు 1939 ఫిబ్రవరి 9న రాసిన ఉత్తరంలో “నువ్వు ధైర్యంగా 
ఉండు. నువ్వు అనారోగ్యంతో ఉండడం నాకు ఇష్టం లేదు. నీకు కొన్ని సౌకర్యాలు లభిస్తాయి. 
కానీ అవి లభించకపోయినా దిగులుపడవద్దు. మణిబెన్‌కు పాడటం రాదు. అందువల్ల 
ఆమెను రామాయణం గట్టిగా చదవమని అడుగు. సీతారాములు పడిన కష్టాలతో పోలిస్తే 
మన కష్టాలెంత?” అన్నారు. 


రాజ్‌కోట్‌లో సత్యాగ్రహుల అణచివేత నిరంతరం సాగుతోంది. అది గమనించి ఫిబ్రవరి 
చివర్లో గాంధీజీ రాజ్‌కోట్‌కు వచ్చి కస్తూర్చాని కలిశారు. సత్యాగహుల లక్ష్యం 
నెరవేరేంతవరకు తాను రాజ్‌కోట్‌ నుంచి వెళ్ళనని చెప్పారు. మార్చి 4న ఆయన ఉపవాస 
దీక్ష ప్రకటించారు. ఆ ప్రకటన విన్న కస్తూర్చా తల్లడిల్లిపోయారు. దీక్ష గురించి తనతో 
మాటమాత్రం చెప్పలేదని, తనను సంప్రదించలేదని కస్తూర్బా అక్షేపణ తెలుపుతూ గాంధీజీకి 
ఉత్తరం రాస్తే అదే రోజు ఆయన దానికి జవాబు రాశారు. అందులో “నువ్వు అనవసరంగా 
కంగారు పడుతున్నావు. దైవం తన సంకల్పాన్ని నెరవేర్చడానికి నాకు అవకాశమిచ్చాడు. 
దీక్ష చేపట్టే ముందు దీక్ష చేస్తానని నాకు తెలిస్తే కదా నిన్ను గాని, మరొకరిని గాని 
సంప్రదించడానికి అవకాశముండేది. దేవుడు సంకేతమిచ్చిన తర్వాత నాకు వేరే దారి 
లేదు. దైవాజ్ఞను పాటించవలసినదే. చివరి ఘడియ అన్నది నాకు కూడా తప్పదు. అప్పుడు 
నిన్ను గాని మరొకరిని గాని సంప్రదించడానికి అవకాశముంటుందా?” అని గాంధీజీ 


రాశారు. 


దీక్ష సమయంలో ఆమె గాంధీజీ చెంత ఉండాలని ఠాకూర్‌ కోరిక అని చెప్పి కస్తూర్చాను 
గాంధీజీ వద్దకు తీసుకువెళ్ళారు. “నిన్ను నీ కోరికపై విడుదల చేశారా?” అని గాంధీజీ 
ఆమెను పశ్నించారు. “నేనెందుకలా కోరుకుంటాను?” అని కస్తూర్చా చెప్పారు. ఆ వెంటనే 
ఆమె ట్రుంబాకు వెళ్ళిపోయారు. ఆ తర్వాత రాజ్‌కోట్‌ అతిథిగా ప్రకటించిన కస్తూర్బా 
స్వతంత్రురాలా కాదా అని గాంధీజీ అధికార్లను ప్రశ్నించారు. దానికి అధికార్లు సమాధానం 
ఇవ్వలేదు కానీ మార్చి 5వ తేదీ మధ్యాహ్నం ఆమెను కారులో గాంధీజీ దీక్ష చేస్తున్న 
చోటుకి తీసుకువచ్చారు. అదేరోజు మణిబెన్‌ను, మృదులా సారాభాయిని కూడా విడుదల 
చేశారు. 

రెండురోజుల తర్వాత వైస్రాయి ప్రమేయంతో రాజ్‌కోట్‌ సంస్థానాధీశుడు దిగివచ్చి 
ఒక రాజకీయ సంస్కరణల కమిటీని నియమించాడు. అదే రోజు గాంధీజీ దీక్ష విరమించారు. 
రాజ్‌కోట్‌ సత్యాగ్రహం ముగిసింది. 


prem 
జో 


కాటా చంద్రహాస్‌ 175 


రాజ్‌కోట్‌ సత్యాగ్రహం ముగిసింది గాని రాజ్‌కోట్‌లో నిర్బంధ జీవితం కస్తూర్చా 
ఆరోగ్యాన్ని నాశనం చేసింది. రాజ్‌కోట్‌ నుంచి సేవాగ్రాం తిరిగిరాగానే ఆమె జలుబు, 
దగ్గు, మలేరియాతో మంచమెక్కారు. ముఖ్యంగా మూలశంక ఆమెను విపరీతంగా 
వేధించింది. గాంధీజీ తన చికిత్సలన్నీ ప్రయత్నించారు కానీ అవేవీ పనిచేయలేదు. ఆమె 
ఢిల్లీకి వస్తే తాను చికిత్స చేస్తానని సుశీలా నయ్యర్‌ టెలిగ్రాం ఇచ్చింది. “కస్తూర్బా వెంబడే 
తయారై తోడు కూడా లేకుండా ఢిల్లీ వెళ్ళింది. బా’ ధైర్యశాలి” అని గాంధీజీ 1941 
మార్చి 21న అమృత్‌కౌర్‌కు ఉత్తరంలో రాసారు. ఢిల్లీలో సుశీలా నయ్యర్‌ స్టేషన్‌కు వచ్చి 
ఆమెను తీసుకువెళ్ళారు. కస్తూర్చాని ఒంటరిగా పంపారే అని సుశీలా నయ్యర్‌కు కోపం. 
అది ప్రశ్నిస్తే బాపు సూచనపై అలా జరిగిందని మహదేవ్‌ దేశాయి సుశీలకు చెప్పారు. 
అప్పుడు బాపూ కూడా తప్పు చేశారని సుశీలా నయ్యర్‌ అన్నారు. అది విన్న కస్తూర్బా 
“దీనికి ఇంత రాద్ధాంతం చేస్తావెందుకు? అక్కడ మహదేవ్‌ రైలెక్కించాడు, ఇక్కడ నువ్వు 
దించుకున్నావు. రైల్లో కూర్చోవడమే కదా. ఇంతదానికి నాకు ఒకరు తోడుగా రావాలా?” 
అని సుశీలను కోప్పడ్డారు. 


దేవదాసు ఇంట్లో కస్తూర్భా ఉంటే ప్రతిరోజూ పొద్దుట, సాయంత్రం సుశీలా నయ్యర్‌ 
వెళ్ళి పరీక్ష చేసేవారు. అప్పుడు కస్తూర్బా కొన్నాళ్ళు సుశీలతో హాస్టల్లో ఉంటానన్నారు. 
“నీతో ఉంటే పొద్దుట, సాయంత్రం ప్రార్థన చేస్తావు కదా. అందువల్ల ఆశ్రమంలో ఉన్న 
అనుభూతి పొందుతాను” అని కస్తూర్బా చెప్పారు. ప్రతి రోజూ కస్తూర్చాకు లేదా సుశీలా 
నయ్యర్‌కు ఉత్తరం రాసి, లేదా టెలిగ్రాం ఇచ్చి 'బా' ఆరోగ్య పరిస్థితిని గాంధీజీ 
వాకబుచేసేవారు. “బాను నువ్వు అప్పుడప్పుడు చూసే దానికంటే నీతో హాస్టల్లో 
ఉంచుకోవడమే మంచిది” అని కస్తూర్చా ఆలోచనకు గాంధీజీ వత్తాసు పలికారు. 'బాను 
హాస్టల్లో తనవద్ద ఉంచుకున్న తర్వాత “బా'కు రాత్రికి కటి స్నానం, పొట్టపై మట్టి పట్టీ 
వెయ్యి” అని ఏప్రిల్‌ 23న రాసిన ఉత్తరంలో గాంధీజీ సూచించారు. 


కానీ హాస్టల్లో కస్తూర్భాకు న్యుమోనియా పట్టుకుంది. సుశీల సూచనపై ఆమెకు 
న్యుమోనియా అని గాంధీజీ చెప్పలేదు. సుశీలకు దిక్కుతోచక కస్తూర్చాను మళ్ళీ దేవదాసు 
ఇంటికి తీసుకువెళ్ళి చికిత్స చేయిస్తే ఆమె కోలుకున్నారు. ఆమె అరోగ్య పరిస్థితిని వాకబు 
చేస్తూ సేవాగ్రాం నుంచి గాంధీజీ టెలిగ్రాం తర్వాత టెలిగ్రాం పంపారు. కస్తూర్చాపై తన 
(ప్రేమను ప్రకటిస్తూ రోజూ ఉత్తరాలు రాశారు. ఆ ఉత్తరాలను ఆమెకు సుశీల చదివి 
వినిపించేది. అవి విన్న తర్వాత కస్తూర్చా వాటిని దిండుకింద దాచుకుని, తీరిగ్గా కళ్ళజోడు 
పెట్టుకుని అక్షరం అక్షరం కూడబలుకుతూ చదివి సంబరపడేవారు. “ఆ ఉత్తరాలు ఆమె 

" కోలుకోవడానికి ఎంతగానో దోహదం చేశాయని చెప్పడానికి నాకేమాత్రం సంశయం లేదు” 
అని సుశీలా నయ్యర్‌ అన్నారు. 


మే 24న దేవదాసుతో కస్తూర్చా సేవాగ్రాం వచ్చారు. ఆమె తిరిగివచ్చిన తర్వాత 
విశ్రాంతి తీసుకొమ్మని గాంధీజీ ఎంత చెప్పిన వినకుండా పనిచేసారు. “బా” శక్తి 
పుంజుకుంది. వద్దన్నా రోజంతా తీరిక లేకుండా పనిచేస్తోంది. రోజూ దాదాపు 3/4 మైలు 
నడుస్తోంది” అని గాంధీజీ వల్లభ్‌భాయి పటేల్‌కు 1941 ఆగస్టు 14న రాసిన ఉత్తరంలో 
చెప్పారు. 
లు 
బ్రిటన్‌ తరఫున యుద్ధంలో భారతదేశం పాల్గొంటుందని వైస్రాయి ఏకపక్షంగా 
ప్రకటించారు. దానికి గాంధీజీ, కాంగ్రెసు నిరసన తెలిపారు. 1940 వరకు తీవ్ర చర్యలకు 
పాల్పడకుండా స్వరాజ్య సాధన లక్ష్యంగా కాంగ్రెసు వ్యూహరచన చేసింది. కానీ (బ్రిటిష్‌ 
ప్రభుత్వం నిమ్మకు నీరెత్తినట్లు ఉంటే ఆగ్రహించిన నెహ్రూ శాసనోల్లంఘనం చేపట్టాలని 
సూచించారు. కానీ దానికి గాంధీజీ అంగీకరించలేదు. అది తొందరపాటు చర్య అని, 
దానివల్ల హిందూ-ముస్లిం కలహాలు చెలరేగే అవకాశముందని చెప్పారు. కాంగ్రెసు 
సంయమనంతో ప్రవర్తించాల్సిన అవసరముందని గాంధీజీ హితవు పలికారు. 


సామూహిక సత్యాగ్రహానికి అనువైన వాతావరణం లేదని పేర్కొన్న గాంధీజీ, అదే 
సమయంలో కాంగ్రెసు మనుగడ గురించి దీర్జాలోచన చేశారు. కాంగ్రెసుకు తన నైతిక 
స్థైర్యాన్ని కాపాడుకోవలసిన అగత్యాన్ని గుర్తించారు. 1940 అక్టోబరులో వినోబా భావే 
మొదటి సత్యాగ్రహిగా వ్యష్టి సత్యాగ్రహం మొదలుపెట్టారు గాంధీజీ. ‘భారత జాతీయ 
కాంగైసు ఆదేశానుసారం నేను ఈ యుద్దాన్ని వ్యతిరేకిస్తున్నాను. ఈ యుద్ధంలో ప్రభుత్వానికి 
ఎటువంటి సహకారం ఇవ్వవద్దని కోరుతున్నాను” అని ప్రతి సత్యాగ్రహి ప్రకటించాలని 
గాంధీజీ నిర్దేశించారు. వినోబా భావేను ప్రభుత్వం అరెస్టు చేసింది. 

ఆ తర్వాత నెహ్రూ కూడా సత్యాగ్రహం చేసి అరెస్టయ్యారు. తర్వాత సర్దార్‌ పటేల్‌, 
రాజాజీ, మౌలానా అజాద్‌ ఒకరి తర్వాత ఒకరు సత్యాగ్రహం చేసి అరెస్టు అయ్యారు. 
డిసెంబరు నెలకల్లా వేలకొద్దీ సత్యాగ్రహులు యుద్దానికి వ్యతిరేకంగా నినాదాలు చేసి, చట్ట 
వ్యతిరేక చర్యలకు పాల్పడిన నేరంపై అరెస్టయ్యారు. 1941వ సంవత్సరంలో వ్యష్టి 
సత్యాగ్రహం నిరవధికంగా కొనసాగింది. క్రమంగా మారుమూల ప్రాంతాలకు కూడా 
ఉద్యమం పాకింది. 1941 సెప్టెంబరులో దేవదాసు సత్యాగ్రహం చేసి అరెస్టయ్యాడు. 

కోర్టులో దేవదాసు చెప్పిన దానికి ప్రధాన న్యాయమూర్తితో పాటు సర్వత్రా ప్రశంసలు 
లభించాయి. ఆ వార్తలు గాంధీజీ దంపతులకు సంతోషాన్ని కలుగజేసాయి. 


డిసెంబరు 3న జైల్లో నిర్బంధంలో ఉన్న దాదాపు 25,000 సత్యాగ్రహులను విడుదల 
చేస్తున్నట్లు ప్రభుత్వం ప్రకటించింది. క్రిస్మస్‌ సందర్భం పురస్కరించుకుని మందకొడిగా 
సాగుతున్న సత్యాగ్రహాన్ని గాంధీజీ నిలిపివేశారు. 

చక్రయ్య ఆశ్రమవాసి. ఆయన ఏదో కావాలంటే కస్తూర్చా దానికి అద్దుచెప్పారు. 
ఆయన గాంధీజీ వద్ద పంచాయితీ పెట్టారు. చక్రయ్యకు గాంధీజీ 1941 అక్టోబరు 6న 
ఉత్తరం రాసారు. అందులో “తప్పు నాది, 'బా'ది. అపరిగ్రహం “బాకు పూర్తిగా అలవడలేదు. 
నాది, నీది అన్న విచక్షణ అంతరించలేదు. కానీ నేను *“బాను వాదులుకోలేను. “బాలో 
విలక్షణమైన గుణాలున్నాయి. “బా” జీవితగమనంలో మార్పులు సామాన్యమైనవి కావు. 
ఆమెకు అంత పవిత్రత ఎలా అలవడింది? ఆమె నిరాడంబరత, ఓపిక అనన్య సామాన్యం. 
అందువల్ల అప్పుడప్పుడు ఆమెలో బహిర్గతమయ్యే వివక్షను భరించక తప్పదు. ఆమె పక్షపాతం 
విషతుల్యం కాదు సుమా” అని గాంధీజీ అన్నారు. 

జ 

1940 జూన్‌ నుంచి 'బా'ను దగ్గు పట్టి పీడించింది. పడుకున్నప్పుడు అది ఎక్కువయ్యేది. 
గాంధీజీ చికిత్స పనిచెయ్యలేదు. తనకు గాని, ఆశ్రమంలో మరెవరికైనా గాని జబ్బు చేస్తే, 
సుశీల ఉంటే బాగుండేది అని కస్తూర్బా అనేవారు. కానీ సుశీల ఢిల్లీలో వైద్యశాస్త్రం 
చదువుతోంది. కాబట్టి సుశీలా నయ్యర్‌కు దాదాపు ప్రతి రోజూ గాంధీజీ ఒక ఉత్తరం 
రాసేవారు. అందులో ముఖ్యంగా 'బా ఆరోగ్యం గురించి తెలిపేవారు. 1941 నవంబర్‌ 
7న సుశీలకు రాసిన ఉత్తరంలో “రాత్రిపూట “బా” విపరీతంగా దగ్గుతోంది. పగలంతా 
పని చేస్తోంది. విశ్రాంతి తీసుకోమంటే నాపై ఒంటికాలి మీద లేచింది. ఆమెతో 
వేగలేకపోతున్నాను” అన్నారు గాంధీజీ. 

తొమ్మిదవ భాగం 


1941 డిసెంబరు 7న జపాన్‌ పెర్ల్‌ హార్చర్‌పై బాంబు దాడి చేయడంతో అంతవరకు 
ఐరోపా, ఆసియా దేశాలకు పరిమితమైన యుద్ధం లో అమెరికా చేరింది. దానితో అది 
రెండవ ప్రపంచయుద్ధంగా పరిణామం చెందింది. ఇండియాతో పరిష్కారానికి బ్రిటన్‌ 
ప్రధాని చర్చిల్‌ సంసిద్ధంగా లేడు కానీ 1942 మార్చి 7న రంగూన్‌ జపాన్‌ వశం కావడంతో, 
ఆపైన అమెరికా (ప్రెసిడెంటు రూజ్వెల్ట్‌ వత్తిడితో, చర్చిల్‌ భారతదేశం పట్ల తన వైఖరి 
మార్చుకోక తప్పలేదు. ఫలితంగా చర్చిల్‌ క్యాబినెట్‌లో మంత్రి స్టాఫర్డ్‌ క్రిప్స్‌ కొన్ని 
ప్రతిపాదనలతో ఇండియాకు వచ్చి నాయకులతో మంతనాలు సాగించారు. యుద్ధం తర్వాత 
భారతీయులకు అధినివేశ ప్రతిపత్తి లభిస్తుంది. యుద్ధం గెలిచిన అనంతరం ఇండియన్లు 
ఎన్నుకున్న ప్రతినిధుల సమూహం రాజ్యాంగ నిర్మాణం చేబడుతుంది కానీ ప్రతి ప్రావిన్సుకు 
ఆ రాజ్యాంగాన్ని తిరస్కరించే హక్కు ఉంటుంది. యుద్ధం కోసం భారత ప్రభుత్వం జన, 
వస్తు సమీకరణ చేస్తుంది. యుద్ధకాలంలో అన్ని పక్షాల ప్రతినిధులతో జాతీయ ప్రభుత్వం 
ఏర్పాటు చేస్తామన్నది మరొక ముఖ్యమైన ప్రతిపాదన. స్వరాజ్యం కోసం పోరాడుతున్న 
గాంధీజీ క్రిప్స్‌ ప్రతిపాదనలపై పెదవి విరిచారు. 


జిన్నాతో సభ్యానికి బ్రిటిష్‌ ప్రభుత్వం ఆర్రులు చాచడం, ఇండియాపై జపాన్‌ దాడి, 
సుభాష్‌చంద్ర బోసు జపాన్‌తో చేతులు కలపడం, కాంగైసులో విభేదాలు, మొదలైన 
పరిణామాలు గాంధీజీని కలవరపరిచాయి. ముఖ్యంగా క్రిప్స్‌ రాయబార వైఫల్యం తర్వాత 
గాంధీజీ దీర్జాలో చన చేసారు. ఆ అంతర్మథనమే క్విట్‌ ఇండియా తీర్మానంగా రూపుదిద్దుకుంది. 

JHi#° qe టక లీ €sYaXDo or die - ‘విజయమో వీరస్వర్గమో”). 
దాన్ని మీ గుండెపై అతికించుకుని, మీ ప్రతి శ్వాసా ఈ మంత్రాన్ని వ్యక్తీకరించేలా 
(ప్రవర్తించండి. మనం ఇండియాకు స్వాతంత్ర్యం సంపాదిద్దాం లేదా ఆ ప్రయత్నంలో 
ప్రాణాలు విడుద్దాం” అని కాంగ్రెసు ముసాయిదా తీర్మానంలో గాంధీజీ పొందుపరిచారు. 
కాంగ్రెసు వర్కింగ్‌ కమిటీ 1942 జూలై 14న క్విట్‌ ఇండియా తీర్మానాన్ని ఆమోదించింది. 
దానితో దేశంలో ఉత్తేజకరమైన వాతావరణం నెలకొంది. 

తీర్మానం తర్వాత ప్రభుత్వ స్పందన కోసం వేచి చూడాలని కాంగ్రెసు వర్కింగ్‌ కమిటీ 
నిర్ణయించింది. ఆ తర్వాత తనకు ఉద్యమాన్ని పద్ధతిగా రూపుదిద్దేందుకు చాలినంత 
సమయముంటుందని, క్రమంగా ఉద్యమాన్ని ఉధృతం చేయవచ్చని గాంధీజీ అనుకున్నారు. 


సేవాగ్రాం నుంచి 1942 ఆగస్టు 2న బొంబాయిలో అఖిల భారత కాంగ్రెసు 
సమావేశంలో పాల్గొనడానికి గాంధీజీ బయల్దేరేటప్పుడు కస్తూర్చా ఆరోగ్యం అంత కుదురుగా 
లేదు. పైపెచ్చు ఈసారి ప్రభుత్వం తనను అరెస్టు చెయ్యదని ఆయనకు గట్టి నమ్మకం. 
అందువల్ల ఆయన కస్తూర్చాను తనతో బొంబాయికి రావద్దన్నారు. కానీ కస్తూర్చాకు 
అనుమానం, ప్రభుత్వం అరెస్టు చేస్తుందని. అందుకే ఆమె ఆయనతో వెళ్ళాలని పట్టుబట్టారు. 
ఆయన సరేనన్నారు. ప్రభుత్వం ఆశ్రమాన్ని జప్తు చేస్తుందని కూడా ఆమెకు అనుమానం. 
అందుకే బొంబాయికి వెళ్తూ గాంధీజీ స్వయంగా వడికిన నూలుతో నేసిన ఒక ఎర్రంచు 
చీరెను ఆశ్రమవాసి, తనకు వరుసకు మనమరాలైన మనుకు అప్పజెప్పి దాన్ని భద్రంగా 
దాయమని “నేను మరణించిన తర్వాత ఈ చీరెను కట్టే నన్ను పాడెపై ఉంచాలి” అని 
చెప్పారు. రాజకీయ పరిణామాలను ఎప్పటికప్పుడు తెలుసుకుంటున్న మను, ఆశ్రమాన్ని 
ప్రభుత్వం జప్తు చేయవచ్చని అనుమానించి, ఆ చీరెను జాగ్రత్త చేయమని వార్థాలోని 
బజాజ్‌వాడికి పంపించింది. 


కాంగ్రెసు వర్మింగ్‌ కమిటీ అమోదించిన క్విట్‌ ఇండియా తీర్మానాన్ని 1942 ఆగస్టు 
8 రాత్రి బొంబాయిలోని గోవాలియా ట్యాంకు మైదానంలో సమావేశమైన అఖిల భారత 
కాంగ్రెసు ధృవీకరించింది. ఆ రాత్రి గాంధీజీ కాంగ్రెసు సభ్యులనుద్దేశించి తన ఉపన్యాసంలో 
“తిరుగుబాటు ఈ క్షణాన మొదలుకావడం లేదు. మీరు తీర్మానం ధృవపరచి కొన్ని 
అధికారాలు నా వశం చేశారు. ఇప్పుడు మొదటగా నన్ను చర్చలకు ఆహ్వానించమని 
వైస్రాయికి కబురు చేసి కాంగ్రెసు కోరికలకు అంగీకారం తెలుపమని అర్థిస్తాను. ఈ ప్రక్రియ 
పూర్తి కావడానికి రెండు మూడు వారాలు పట్టవచ్చు” అని చెప్పారు. 

గోవాలియా ట్యాంకు మైదానంలో సభ తర్వాత రాత్రి 11 గంటల ప్రాంతంలో 
గాంధీజీ బిర్లా హౌస్‌కు తిరిగివచ్చారు. ఆ తర్వాత ప్రార్ధన చేశారు. అర్ధరాత్రికి ఆయన 


నిద్రపోయారు. “ఆయన పడుకున్న తర్వాతే కస్తూర్భా కూడా నిద్రకు ఉపక్రమించారు” అని 
సుశీలా నయ్యర్‌ అన్నారు. 


వైస్రాయి నుంచి స్పందన వచ్చేదాకా తనను గానీ, ఇతర కాంగ్రెసు నాయకులను 
గానీ ప్రభుత్వం అరెస్టు చేయదని గాంధీజీ గట్టిగా నమ్మారు. 

“రాత్రి ఒంటి గంట వరకూ టెలిఫోన్‌ మోగుతూనే ఉంది. పోలీసులు మిమ్మల్ని 
అరెస్టు చేయడానికి వస్తున్నారని నా స్నేహితులు ఫోన్‌లో హెచ్చరిక చేస్తూనే ఉన్నారు” అని 
తెల్లవారుజామున ప్రార్థన తర్వాత గాంధీజీతో మహదేవ దేశాయి అన్నారు. దానికి బదులుగా 
గాంధీజీ మందహాసంతో “రాత్రి గోవాలియా ట్యాంకు మైదానంలో నా ఉపన్యాసం తర్వాత 
నన్ను అరెస్టు చేసేటంత బుద్ధిహీనమైన పని ప్రభుత్వం చేయదు. నేను ప్రస్తుతం ప్రభుత్వానికి 
అతి సన్నిహిత స్నేహితుణ్ణి” అన్నారు. అది విన్న కస్తూర్భా మనసు కుదుటపడింది. కానీ 
గాంధీజీ అరెస్టు ఉత్తరువు ఆయన ఉపన్యాసానికి ముందే జారీ అయ్యింది. ఒంటి గంట 
తర్వాత ఫోన్‌ మోగకపోవడానికి కారణం ఆ సమయానికే పోలీసులు టెలిఫోన్‌ తీగలు 
కత్తిరించారు. 


కస్తూర్చా భయపడిందంతా జరిగింది. ఆగస్టు 9 ఉదయం ర. 30కి బిర్లా హౌసులో 
పోలీసులు ప్రత్యక్షమయ్యారు. వారివద్ద గాంధీజీ, మహదేవ దేశాయి, మీరాబెన్‌ అరెస్టు 
వారంట్లున్నాయి. సత్యాగ్రహిగా జైలుకు వెళ్ళడానికి గాంధీజీ ఎల్లవేళలా సిద్ధంగా ఉందేవారు 
కానీ ఈసారి తన అభీష్టానికి విరుద్ధంగా ప్రభుత్వం ఆయనను అరెస్టు చేసింది. గాంధీజీ 
విస్మయం చెందారు. కస్తూర్చా ముఖంలో విషాదం అలుముకుంది. “అది గమనించి 
గాంధీజీ 'నీ ఆరోగ్యం బాగా లేదు. అందువల్ల నువ్వు సేవాగ్రాం వెళ్ళి విశ్రాంతి తీసుకో. 
ఆ(శ్రమవాసుల సంరక్షణపై నీ సమయాన్ని వెచ్చించు” అని చెప్పారు. ఆమె దానికి వెంటనే 
స్పందించారు. “అదేం కాదు. నేను మిమ్మల్ని అనుసరిస్తాను” అని కస్తూర్బా చెప్పారు” అని 
అప్పుడు గాంధీజీ దంపతుల బాగోగులు చూసుకోవడానికి బీహార్‌ నుంచి బిర్లా భవనానికి 
వచ్చిన జయప్రకాష్‌ నారాయణ్‌ భార్య ప్రభావతి అన్నారు. అప్పుడు గాంధీజీ ఆమెకు 
ఇష్టమయితే తనతోపాటు జైలుకు రావచ్చని కస్తూర్చాతో అన్నారు. “నేను లేకపోతే 
బ్రతకలేననుకుంటే నాతో రా. కాకపోతే నువ్వు ఇక్కడే ఉండి నేను తలపెట్టిన కార్యక్రమం 
పూర్తి చేస్తే బాగుంటుంది” అని గాంధీజీ సూచిస్తే ఆమె ఉండిపోవడానికే మొగ్గుచూపారు. 


గాంధీజీ అరెస్టు వార్త మెరుపంత వేగంగా వ్యాపించింది. జనం బిర్లా హౌస్‌కు 
పోటెతారు. ఆరోజు సాయంకాలం శివాజీ పార్ములో గాంధీజీ మాట్లాడవలసిన బహిరంగ 
సభలో తాను ఉపన్యసిస్తానని కస్తూర్బా ప్రకటించారు. ఆ ప్రకటన తెలుసుకుని (ప్రభుత్వం 
కస్తూర్చా అరెస్టుకు సిద్ధమయింది. కస్తూర్బా ఆరోగ్యాన్ని దృష్టిలో పెట్టుకొని ఆమె ఒంటరిగా 
జైలుకు వెళ్ళరాదని బిర్లా హౌస్‌లో ఉన్న స్నేహితులు చెబితే ఆమె వెంబడే సుశీలా నయ్యర్‌ 
వెళ్ళాలని నిర్ణయం జరిగింది. ఆ వెంటనే సుశీలా నయ్యర్‌ తన సంచీ, 'బా' సంచీని 
గబగబా సర్దేసింది. ఆ తర్వాత కస్తూర్చా రెండు సందేశాలు చెప్పి రాయించారు. “ఆమె 

ప్రకటనలు స్పష్టంగా ఉన్నాయి. పెద్దగా (శమపడకుండానే, ఏమాత్రం తడుముకోకుండా 
సమయోచితమైన మాటలు ఆమె నోటివెంట వెలువడ్డాయి” అని సుశీలా నయ్యర్‌ చెప్పారు. 
ప్రత్యకంగా ఆమె మహిళలకు ఇచ్చిన సందేశం భావగర్భితం. “గత రాత్రి రెండు 
గంటలపాటు అఖిల భారత కాంగ్రెస్‌ సమావేశంలో బాపు తన హృదయాన్ని ఆవిష్కరించారు. 
దానికి అదనంగా నేనేం జోడించి చెప్పగలను? ఆయన చెప్పింది చెయ్యడమే మన విధి. 
భారతీయ మహిళలు వాళ్ళ జెన్నత్యాన్ని చాటిచెప్పాలి. కుల, మత భేదాలు విస్మరించి 
పోరాటంలో పాల్గొనాలి. సత్యాహింసలు మనకు కరదీపికలు కావాలి” అని ఆ ప్రకటన 


సారాంశం. 
A 


Wh 


సాయంత్రం 4.45 గంటలకు కస్తూర్బా, సుశీలా నయ్యర్‌ సభాస్థలికి వెళ్ళడానికి 
బిర్లా హౌస్‌ నుంచి బయటకు వచ్చారు. భవనం మెట్ల వద్ద నిల్చున్న ఒక పోలీసు ఆఫీసర్‌ 
కస్తూర్చాతో “అమ్మా! విశ్రాంతి తీసుకోవలసిన వయసులో మీకు ఇలాంటివి తగవు. దయచేసి 
సభకు వెళ్ళవద్దు” అని బ్రతిమాలాడు. ఆమె అతని సలహాను తోసిపుచ్చి కారెక్కారు. ఆమెకు 
తోడుగా ఉన్న డా. సుశీలా నయ్యర్‌ కూడా కారు ఎక్కబోతుంటే పోలీసులు వాళ్ళిద్దరినీ 
అరెస్టు చేసారు. అక్కడే ఉన్న కనూ గాంధీ 'డూ ఆర్‌ డై' అని రాసిన కాగితం ముక్కలను 
కస్తూర్చాకు ఇవ్వజూశాడు. “ఇవెందుకు?” అని ఆమె వాటిని తీసుకోలేదు. “ఆ మంత్రం 
ఆమెకు తెలుసు. అలాంటి బాహ్య చిహ్నాలు ఆమెకు అవసరం లేదు” అని సుశీలా నయ్యర్‌ 
చెప్పారు. 

పోలీసులు వాళ్ళని వ్యానులో ఎక్కించి ఆర్థర్‌ రోడ్‌ జైలుకు తీసుకువెళ్ళారు. కస్తూర్చా 
కళ్ళు కాంతిహీనమయ్యాయి. ముఖం పీక్కుపోయి ఉంది. అలసత్వం ప్రస్ఫుటంగా 
కనబడుతోంది. కంటనీరు. “ఎందుకలా ఉన్నావమ్మా” అని సుశీల బేలగా అడిగింది. 
కస్తూర్బా మాట్లాడలేదు. సుశీల ఆమె చేతిని పట్టుకుంటే వెచ్చగా ఉంది. ఆమెకు జ్వరం. 
సుశీల ఆమెను సముదాయించడానికి ప్రయత్నించింది. “ఈసారి మమ్మల్ని ప్రాణాలతో 
వదిలిపెట్టరు” అని కస్తూర్చా అన్నారు. “ఈ ప్రభుత్వం దుర్మార్గానికి ప్రతీక. చూస్తున్నావు 
కదా?” అన్నారు నోరు పెగిలించుకుని. “నిజం అమ్మా! వాళ్ళు పరమ దుర్మార్గులు. కానీ 
వాళ్ళ దుర్మార్గమే వాళ్ళ పతనానికి కారణమవుతుంది. బాపూ విజయవంతంగా తిరిగివస్తారు” 
అని సుశీల ఆమెను ఊరడించానికి ప్రయత్నం చేసింది. 


“పోలీసు వ్యాను జైలు గేటు ముందు ఆగింది. రోడ్డుకు రెండు పక్కల జనం వస్తున్నారు, 
పోతున్నారు. జనం 'బాను గుర్తించలేదు. ఒక్కరు కూడా ఆగి అమెను పలకరించలేదు. 

ఈరోజు ఏం జరుగుతోందో వాళ్ళకు తెలుసా? అని నేను ఆశ్చర్యపోయాన”ని సుశీలా 
నయ్యర్‌ చెప్పారు. 


“జైలు గేటు తెరుచుకుంది. మహిళా విభాగం మేట్రన్‌ వచ్చి మమ్మల్ని లోపలికి 
తీసుకువెళ్ళింది. రెండు వింతైన ఇనుప మంచాలను మేమున్న గదిలోకి తీసుకువచ్చారు. 
వాటిపై పొడుగాటి చెక్క పలకలు బిగించారు. అలాంటి మంచాలు “ఏ క్లాస్‌ ఖైదీలకు 
మాత్రమే ఇస్తారని మేట్రన్‌ చెప్పింది. వాటిపై నార పరుపులను వేసారు. మైల పడ్డ దుప్పట్లు 
ఇచ్చారు. అవి వొద్దని చెప్పాను. చెక్క పలకపై 'బా'కు నిద్రపట్టదు. అందువల్ల పరుపులు 
మటుకు ఉంచమని చెప్పాను. ఆ పరుపుపై “బా” సంచీలో ఉన్న పల్చటి దుప్పటిని పరిచి 
ఆమెను దానిపై పడుకోబెట్టాను. ఆమెకు 99.6 డిగ్రీల జ్వరం. ఆమె అలసిపోయారు. 
ఆహారం వద్దన్నారు. కాసేపటికే గాఢంగా నిద్రపోయారు. రాత్రి రెండు గంటల ప్రాంతంలో 
నాకు మెలకువ వచ్చి చూస్తే 'బా' లెట్రిన్‌ నుంచి వస్తున్నారు. రాత్రంతా అమెకు బేదులని 
చెప్పారు. అలసత్వంతో మొద్దు నిద్రపోయిన నాకు ఆమె పరిస్థితి అంతవరకు తెలియలేదు. 
“బా” కరుణామయి కావడం వల్ల నన్ను నిద్ర లేపలేదు కాని నా మనస్సు చివుక్కుమంది” 
అని సుశీలా నయ్యర్‌ చెప్పారు. 


“ఉదయం జైలు డాక్టర్‌ వచ్చారు. కస్తూర్భా ఆరోగ్య పరిస్థితిని వివరించి ఆమెకు 
ప్రత్యేకమైన ఆహారం అవసరమని చెబితే జైలులో అది కుదరదని, అవసరమైతే కొనుక్కోమని 
డాక్టర్‌ చెప్పారు. “బా” వద్ద గాని, నావద్ద గాని చిల్లిగవ్వ లేదు. అందువల్ల మా స్నేహితులకు 
ఫోన్‌ చేసి డబ్బు తెప్పించమని జైలర్‌ని అడిగితే అతను ససేమిరా కుదరదన్నాడు. ఈసారి 
పరిస్థితి మునుపటిలా లేదు. మీకు బయటి ప్రపంచంతో సంపర్కం ఉండకూడదని మాకు 
ఆదేశాలందాయి'” అన్నాడు జైలర్‌. చివరకు డాక్టర్‌ని తన డబ్బుతో ఆహారం తెప్పించమని, 
తర్వాత అప్పు తీరుస్తామంటే డాక్టరు కాస్త మెత్తపడి మందులు, ఆపిల్‌ పళ్ళు పంపిస్తానని 
చెప్పారు. సాయంత్రానికి రెండు ఆపిల్‌ పళ్ళు వచ్చాయి. మందులు రాలేదు. ఈ 
మధ్యకాలంలో “బాకు విరోచనాలు కట్టలేదు. జ్వరం కూడా తగ్గలేదు. ఆమె 
నీరసించిపోతోంది. నాకు కంగారుగా ఉంది. “బాకు నెమ్మది లేదు. ఆమె విచారంతో 
కుంగిపోయి ఉన్నారు. రెండు మూడుసార్లు ఆమెను మాటల్లో దించి మామూలు మనిషిని 
చెయ్యాలని ప్రయత్నం చేసాను గాని ఫలితం లేదు. మా గది చాలా ఇరుకు. వెలుతురు 
లేదు. చెమ్మగా ఉంది. గదికి ఎదురుగా ఉన్న మురికినీళ్ళ పైపు పగిలి సందుల్లోంచి 
విషవాయువులు లోపలికి వీచి గదంతా దుర్గంధభూయిష్టంగా ఉంది. మా ఇద్దరికీ తలపోటు 
మొదలయ్యింది” అన్నారు సుశీలా నయ్యర్‌. 

ఆరోజు సీతల్‌దాస్‌ అనే ఆమెను అరెస్టు చేసి మూడవ ఖైదీగా ఆ గదిలో చేర్చారు. 
ఆమెకు ముగ్గురో, నలుగురో సంతానం. ఆఖరి బిడ్డకు రెండేళ్ళు కూడా నిండలేదు. ఆమె 
సంతానం, ఆమె కుటుంబం గురించి అడుగుతూ, ఆమెని ఓదారుస్తూ కాసేపు “బా తన 
కష్టాలను మరిచిపోయారు. ఆమె దగ్గిర 25 రూపాయలుంటే అందులో ఐదు రూపాయలు 
నయ్యర్‌ అప్పుగా తీసుకున్నారు. 

“రాత్రి 9 గంటలకు మేట్రన్‌ వచ్చి 11 గంటలకు మమ్మల్ని తీసుకు వెళ్తారని 
చెప్పింది. నేను మా సంచీలు సర్దుకున్నాను. జైలు సూపరింటెండెంట్‌ వస్తే అతని వెనకాల 
అతని ఆఫీసుకు వెళ్ళాం. “ఎక్కడికి తీసుకు వెళ్తున్నారు - యరవాడకా? బాపూ వద్దకా?” 
అని “బా అడిగితే “బాపు వద్దకు” అన్న అతని సమాధానం ఆమెకు ఉపశమనం కల్గించింది” 
అన్నారు సుశీలా నయ్యర్‌. 


“మమ్మల్ని రైలు స్టేషన్‌కు తీసుకువెళ్ళి ఒక వెయిటింగు రూములో కూర్చోబెట్టారు. 
నాకు నిద్ర ముంచుకొస్తోంది. 'బా' మటుకు పూర్తి మెలకువతో ఉన్నారు. స్టేషన్‌లో సందడిగా 
ఉంది. రైళ్లు వస్తున్నాయి, పోతున్నాయి. రైల్వే ఉద్యోగులు సిగరెట్లు కాలుస్తూ, కబుర్లు 
చెప్పుకుంటూ అటూ ఇటూ తిరుగుతున్నారు. కూలీలు ప్రయాణికులతో బేరాలు సాగిస్తున్నారు. 
ఇవన్నీ తదేకంగా చూస్తున్న 'బా' తటాలున నావైపు తిరిగి చూశావా సుశీలా! ఏమీ పట్టనట్టు, 
ఏమీ జరగనట్లు లోకులంతా ఎలా సంచరిస్తున్నారో? ఇలాగైతే బాపు స్వరాజ్యం. ఎలా 
గెలుస్తారు?” అని అన్నారు. గాంధీజీ అరెస్టును ప్రజలు పట్టించుకోలేదన్న నిర్వేదం ఆమెను 
ఆవరించింది. ఆమె గొంతులో నిర్వేదం గమనించి నేను దిగాలుపడిపోయాను. ఎలాగో 
ధైర్యం కూడపెట్టుకుని “బాపూకు దైవం తోడున్నాడు, “బా”. అన్నీ సవ్యంగా జరుగుతాయి” 
అని సముదాయించడానికి ప్రయత్నించాను. అంతలో పోలీసులు వచ్చి మమ్మల్ని తీసుకువెళ్ళి 
రైల్లో కూర్చోబెట్టారు. రైలు పూనాకు బయల్దేరింది” అని నయ్యర్‌ చెప్పారు. 

హక 

పూనాకు ముందు ఒక చిన్న స్టేషన్‌లో ఆగస్టు 11 ఉదయం రైలు దిగిన తర్వాత 
కస్తూర్చాను, సుశీలా నయ్యర్‌ను గాంధీజీని నిర్బంధించిన ఆగాఖాన్‌ ప్యాలెస్‌కు కారులో 
తీసుకువెళ్ళారు. 


'బా'ను చూసిన మరుక్షణం “నన్ను వదల్లేక ప్రభుత్వాన్ని బతిమాలి ఇక్కడకు వచ్చావా?” 
అని గాంధీజీ తీక్షణంగా అడిగారు. “కాదు, కాదు. నేనేం బ్రతిమాల్లేదు. అరెస్టయ్యి వచ్చాన”ని 
ఆమె చెప్పిన తర్వాత గాని ఆయన శాంతించలేదు. 

దక్షిణాఫ్రికాలో 1902లో తీసిన ఫోటో. ఇందులో ఎడమ నుంచి గాంధీజీ అక్క కొడుకు 

గోకుల్‌ దాస్‌, మణిలాల్‌, కస్తూర్చా, రామదాసు, హరిలాల్‌ ఉన్నారు. దక్షిణాఫ్రికాకు వెళ్ళే 

ఓడ ఎక్కినప్పుడే గాంధీజీ అందరూ పార్శీల వ(స్త్రధారణను అనుకరించాలని నియమం 
చేసారు. అప్పటి నుంచి కస్తూర్చాకు మేజోళ్ళు, పిల్లలకు కోట్లు, బూట్లు తప్పలేదు. 


దక్షిణాఫ్రికాలో 1913-1914లో 
సత్యాగ్రహ పోరాటంలో పాల్గొన్న 
మోహన్‌దాస్‌ గాంధీ, కస్తూర్చా. 
కఠిన జైలు శిక్ష తర్వాత 
అంతవరకు ముందు పేజీ 
ఫోటోలో మాదిరి బొద్దుగా ఉన్న 
కాస్తూర్చాకు ఒక్కసారిగా 
వృద్దాప్యం ముంచుకొచ్చింది. 


సం న ee పథక Fis కో... 
॥ క “రన దానన ete 


1914లో గాంధీజీ దంపతులు దక్షిణాఫ్రికా నుంచి భారతదేశానికి తిరిగివెళ్ళే సమయంలో 
దక్షిణాఫ్రికా భారతీయులు వాళ్ళకు ఘనంగా వీడుకొలు పలికారు. ఆ సందర్భంలో తీసిన 
ఛాయాచిత్రం. 


దక్షిణాఫ్రికా నుంచి గాంధీజీ 
దంపతులు ఓడలో లండన్‌ 
చేరగానే మొదటి ప్రపంచయుద్ధం 
మొదలయింది. లండన్‌లో కొన్ని 
నెలలున్న తర్వాత డిసెంబరు 
1914లో బొంబాయి ఓడ 
రేవులో వాళ్ళిద్దరు గుజరాతీ 
వస్రధారణతో దిగినప్పటి 
ఛాయాచిత్రం. 


(ఎడమ నుంచి) 
కూర్చున్న వారు 
రామదాసు, 
హరిలాల్‌ కొడుకు 
కాంతిలాల్‌, 
మణిలాల్‌. 
నిల్చున్నవారు 
దేవదాసు, హరిలాల్‌ 
కూతురు రామి. 
మధ్యన 
కూర్చున్నవారు 
కస్తూర్చా గాంధీ. 


సేవాగ్రాం ఆశ్రమంలో జరిగిన మలబార్‌ కు చెందిన హరిజనుల పెళ్ళిని తిలకిస్తున్న 
గాంధీజీ, కస్తూర్చా. 


కస్తూర్చా, గాంధీజీ, వల్లభ్‌భాయి పటేల్‌, రాజకుమారి కమం 


pe Tr 


1940లో గాంధీజీ, కస్తూర్భా శాంతినికేతన్‌లో గురుదేవ్‌ రవీంద్రనాథ టాగోర్‌ని కలిసిన 
సందర్భం. 

బార్లోలీ ఆ(శమంలో గాంధీజీ కాళ్ళు కడుగుతున్న కస్తూర్బా. అది ఆమె దినచర్యలో ఒక 
భాగం. గాంధీజీ బయట నుంచి తిరిగివచ్చిన ప్రతిసారి ఆమె ఆయన కాళ్ళు కడిగేవారు. 
చిత్రంలో దూరంగా వల్లభ్‌భాయి పటేల్‌ ఉన్నారు. 


1940 జూన్‌లో సుభాష్‌చంద్ర బోసు సేవాగ్రాం ఆశ్రమంలో గాంధీజీతో మంతనాలు 
జరిపారు. అదే వారిద్దరి చివరి సమావేశం. చిత్రంలో సుభాష్‌చంద్ర బోసు, కను గాంధీ, 


కస్తూర్చా గాంధీ, రామదాసు కొడుకు కహన్‌దాస్‌ ఉన్నారు. 


గుజరాతీ దిన పత్రిక 
చదువుతున్న కస్తూర్చా గాంధీ. 


రామదాసు కొడుకు కహన్‌దాస్‌, గాంధీజీ, కస్తూర్చా గాంధీ. 


వైన: 1944 ఫిబ్రవరి 22న కస్తుర్చా 
అవసానదశలో మనుబెన్‌ గాంధీ, 
సుశీలా నయ్యర్‌, కస్తూర్చా, గాంధీజీ. 


వక్తున కస్తూర్చా 1944 ఫిబ్రవరి 
22న రాత్రి 7.35కి నిర్యాణం 
చెందారు. ఆ రాత్రంతా గాంధీజీ ఆమె 
భౌతిక కాయం వద్దే ఉన్నారు. 


(కంద: ప్రస్తుతం ఆగాఖాన్‌ ప్యాలెస్‌ 
ప్రాంగణంలో కస్తూర్చా గాంధీ 


గాంధీజీ సహచర్యంతో మందులతో పనిలేకుండా, బాపు ఉనికే ఆమెకు బెషధమన్నట్లు 
ఠకీలున ఆమె విరోచనాలు కట్టుకున్నాయి. 


కస్తూర్బా వచ్చిన రోజే సర్దార్‌ పటేల్‌కు ఆరోగ్యం బాగాలేదని, ఆయనకు తన చికిత్స 
అవసరమని చెబుతూ సర్గారును కూడా తానున్న కేంద్రానికి బదిలీ చేయమని కోరుతూ 
బొంబాయి గవర్నరుకు గాంధీజీ ఉత్తరం రాశారు. సర్దార్‌ పటేల్‌ వస్తారని మహదేవ 
దేశాయి, కస్తూర్బా సంతోషపడ్డారు. ఆయన మాటలు, ఛలోక్తులతో బాపూకు ఊరటగా 
ఉంటుందని వారి ఆశ. ముఖ్యంగా మహదేవ దేశాయి ఎప్పుడు బాపు ఉపవాస దీక్షకు 
పూనుకుంటారో అని కలతగా ఉన్నారు. ఒక్క సర్గార్‌ మాత్రమే బాపూని ఆ చర్య చేపట్టకుండా 
అడ్డుకోగలరని ఆయన విశ్వాసం. కానీ మహదేవ దేశాయి ఆశ నెరవేరలేదు. ప్రభుత్వం 
సర్గార్‌ని బదిలీ చెయ్యడానికి అంగీకరించలేదు. 


జైలు జీవితం గాంధీజీకి కొత్త కాదు. ఇంతకుముందు జైలు శిక్షలను ఆయన 
నిరసించలేదు. కానీ ఈసారి తన అరెస్టును, కాంగ్రెసు నాయకుల అరెస్టులను తప్పుబట్టారు. 
అది తొందరపాటు చర్య అన్నారు. ఆగస్టు 14న గాంధీజీ వైస్రాయికి జైలు నుంచి ఉత్తరం 
రాశారు. అందులో “మీ తొందరపాటువల్లే దేశంలో హింస చెలరేగింది” అని చెప్పారు. 


గాంధీజీ ఆరోగ్యం నాజూగ్గా ఉంది. (బ్రిటిష్‌ ప్రభుత్వంపై నిరసనను ఆమరణ 
నిరాహారదీక్షగా ప్రకటించి ఎక్కడ ఆయన తన ప్రాణం మీదకు తెచ్చుకుంటారో అని మహదేవ 
దేశాయికి ఆందోళనగా ఉంది. 1942 ఆగస్టు 14 రాత్రి తన ఆవేదనను అగాఖాన్‌ ప్యాలెస్‌ 
జైల్లో నిర్బంధంలో ఉన్న సరోజిని నాయుడుతో మహదేవ దేశాయి పంచుకున్నారు. 15 
ఉదయం యథావిధిగా నిద్రలేచి, గాంధీజీకి బత్తాయి రసం తయారుచేసి, ఆయనకు 
అల్పాహారం కూడా ఇచ్చి ఆ తర్వాత అలవాటు ప్రకారం గాంధీజీతో ప్యాలెస్‌ తోటలో 
వాహ్యాళికి కూడా వెళ్ళివచ్చారు. ఆ తర్వాత సుశీలా నయ్యర్‌ గాంధీజీకి మర్దన చేస్తుండగా 
ఆదుర్దాగా, ఆపసోపాలు పడుతూ కస్తూర్బా అక్కడకు వచ్చి దేశాయి మెలికలు 
తిరిగిపోతున్నాడని, సుశీలా నయ్యర్‌ని వెంటనే రమ్మని పిలిచారు. 


మహదేవ దేశాయి తల దిమ్ముగా ఉందని చెప్పి కింద పడిపోయారు. డాక్టర్‌ సుశీలా 
నయ్యర్‌కు ఆయన నాడి చిక్కలేదు. తర్వాత గుండెపోటుతో ఆయన పోయారని జైలు 
అధికారులు ప్రకటించారు. 


“చనిపోయింది మహదేవ్‌ కాదు. నా కొడుకు” అని గాంధీజీ పరితపించారు. 

మహదేవ్‌ మృతదేహానికి సుశీలా నయ్యర్‌ సాయంతో గాంధీజీ స్నానం చేయించారు. 
పొడిగుద్దతో ఒళ్ళంతా తుడిచారు. మృతదేహం పక్కన కూర్చుని భగవద్గీతలోని కొన్ని 
శ్లోకాలు పఠించారు. పార్ధివ దేహాన్ని ప్యారేలాల్‌, మీరాబెన్‌, సుశీలా నయ్యర్‌, జైలు సిబ్బంది 
మోయగా దీపమున్న మట్టి కుండను పట్టుకుని గాంధీజీ ముందు నడిచారు. ప్యాలెస్‌ 
ఆవరణలో చితికి తానే నిప్పంటించారు, 


శక్తి లేకపోయినా, శరీరం సహకరించకపోయినా కస్తూర్చా మెట్లు దిగి, చితికి 
దరిదాపున కుర్చీలో కూర్చుని, చేతులు జోడించి మాటిమాటికి దైవాన్ని స్మరిస్తూ “మహదేవ్‌, 
నువ్వెక్కడ ఉన్నా నీకు దేవుడి ఆశీస్సులు ఉంటాయి. బాపూకు నువ్వు చేసిన సేవ అనన్య 
సామాన్యం” అని రోదించారు. 


మహదేవ్‌ దేశాయి మరణం తర్వాత కస్తూర్చాకు దైవభక్తి హెచ్చింది. బాలకృష్ణుడి 
చిన్న విగ్రహం ముందు కూర్చుని లేదా తులసికోటకు గంటల తరబడి పూజ చేసేవారు. 
మహదేవ్‌ సమాధి ఆమెకు మరొక దేవాలయమయింది. 

దేశవ్యాప్తంగా చెలరేగిన కల్లోలాలకు, విధ్వంసానికి, ప్రాణ నష్టానికి కాంగ్రెసు, గాంధీజీ 
కారణమని బ్రిటిష్‌ ప్రభుత్వం ఆరోపించింది. ఆ ఆరోపణ సత్యదూరమని గాంధీజీ పదేపదే 
చెప్పారు. కాలం గడుస్తున్న కొద్దీ ఆయనలో అశాంతి ప్రబలి, ఆయన మనసులో ఉపవాస 
దీక్ష రూపుదిద్దుకుంది. డిసెంబరు 31న ఆయన వైస్రాయికి లేఖ రాశారు. లేఖ గురించి 
కస్తూర్చా తర్వాత రోజు విన్నారు. “నిక్షేపంగా లేఖ రాయండి, కానీ ఉపవాసం చేస్తానని 
మాత్రం దయచేసి చెప్పొద్దు” అని ఆమె ప్రాధేయపడ్డారు. సమాధానంగా ఆయన చిరునవ్వు 
నవ్వారు. ఆయన 31న రాసిన లేఖలో ఉపవాస దీక్షను ప్రస్తావించారు. అందుకే ఆ నవ్వు. 


'ఫిబ్రవరి 9న దీక్ష మొదలుపెడతాను” అని గాంధీజీ వైస్రాయికి తెలిపారు. వైస్రాయి 
స్పందించలేదు. 1943 ఫిబ్రవరి 10న గాంధీజీ ఉపవాస దీక్ష మొదలుపెట్టారు. “నేను 
ఆమరణ నిరాహార దీక్ష చెయ్యడం లేదు. భగవదనుగ్రహంతో ఈ 21 రోజుల దీక్షలో 
నెగ్గాలని ఆశిస్తున్నాను” అని ఆయన దీక్షకు ముందు ప్రకటించారు. 


మహదేవ దేశాయి మరణంతో అప్పటికే కుంగిపోయిన కస్తూర్చా గాంధీజీ ఉపవాస 
దీక్ష నిర్ణయంతో హతాశులయ్యారు. “గాంధీజీ దీక్ష చేసిన రోజుల్లో కస్తూర్చా ఆయన 
శయ్యను అంటిపెట్టుకునే ఉన్నారు. ఆమె నీరసించినా, కళ్ళలో నైరాశ్యం స్పష్టంగా 
అగుపించినా, లోపల అగ్ని పర్వతాలు రగులుతున్నా పైకి తొణకకుండా ప్రశాంతంగా 

ఉన్నారు. ఆమె బాపూకు అవిశ్రాంతంగా సేవ చేశారు. ఆ 21 రోజుల దీక్ష ఆమె ఆరోగ్యాన్ని 
తిరుగులేని విధంగా దెబ్బతీసింది” అని జవహర్లాల్‌ నెహ్రూ చెల్లెలు కృష్ణ హతీసింగ్‌ 
అన్నారు. 

దీక్ష మొదలుపెట్టిన ఐదవ రోజుకి గాంధీజీ బలహీనమయ్యారు. ఆయన 
అలసిపోయారు. 19వ తేదీకల్లా ఆయనకు తలపోటు అధికమైంది. 20వ తేదీ బొంబాయి 
ప్రెసిడెన్సీ సర్దన్‌ జనరల్‌ ఆయనను పరీక్ష చేశారు. గాంధీ చావు దాపున ఉన్నారని తెలిపారు. 
ఆయన చనిపోతారని ప్రభుత్వ పెద్దలు అనుకున్నారు. సంతాప సందేశం కూడా ప్రభుత్వం 
సిద్దం చేసుకుంది. 21న ఆయన ఆరోగ్య పరిస్థితి విషమించింది. కానీ అనూహ్యంగా 
24న ఆయన పరిస్థితిలో గుణం కనిపించింది. 


ఆయన దీక్షతో మానసిక ఆందోళనతో కస్తూర్బా ఆరోగ్యం క్షీణించింది. ఆమెకు 
ప్రగాఢమైన రామభక్తి. ఆమె నోటివెంట నిరంతరం రామనామమే వెలువడుతోంది. 
బ్రతుకుపై ఆశ క్షీణించిన ఆమె తన వస్తువుల జాబితా తయారుచేసి తన తదనంతరం 
అవి ఎవరికి చెందాలో రాశారు. 


గాంధీజీ ఉపవాస దీక్ష చేపట్టిన సమయంలో ఆ వయసులో 21 రోజులు 
ఉపవాసం చేసి బ్రతికి బట్టకడతారా అన్న సంశయం కస్తూర్చాకు ఎప్పుడూ లేదు. “ఆమె 
తన తోటి ఖైదీలతో బాపూజీ గురించి ఆదుర్దా చెందాల్సిన అవసరం లేదనేవారు. దేవుని 
దగ్గిర నుంచి ముందుగా తనకే పిలుపు వస్తుందని చెప్పేవారు” అని దీక్ష సమయంలో 
గాంధీజీని సందర్శించిన కృష్ణ హతీసింగ్‌ చెప్పారు. అదే సమయంలో గాంధీజీని చూడడానికి 
సేవాగ్రాం నుంచి వచ్చిన ఆశ్రమవాసులతో కస్తూర్బా “నాకు ఆగాఖాన్‌ ప్యాలెస్‌ గేటు దాటి 
బయటికివెళ్ళే ప్రాప్తం లేదు. అది నాకు బాగా తెలుసు” అని చెప్పారని ఖుషీలాల్‌ పంజాబీ 
రాసారు. 

దీక్ష కాలంలో తన అనారోగ్యాన్ని లెక్కపెట్టకుండా కస్తూర్బా గాంధీజీకి సపర్యలు 
చేశారు. గాంధీజీ ఆరోగ్య పరిస్థితి నాజూగ్గా ఉందని డాక్టర్లు చెప్పిన తర్వాత నియమాలను 
సడలించి ఆయనను పరామర్శించడానికని సందర్శకులను అనుమతించింది ప్రభుత్వం. 
అప్పుడు ఆయన కుమారులు, మనుమలు రావడం, వాళ్ళతో సమయం గడపడంతో 
కస్తూర్చా మానసికంగా కోలుకున్నారు. 

73 ఏళ్ళ వయసులో 21 రోజుల ఉపవాస దీక్షను మార్చి 2న గాంధీజీ 
విజయవంతంగా పూర్తిచేశారు. దీక్ష ముగిసిన తర్వాత (ప్రభుత్వం సందర్శకుల పై ఆంక్షలు 

విధించింది. ఆగాఖాన్‌ ప్యాలెస్‌ జైలు గేట్లు మళ్ళీ మూసుకున్నాయి. దానితో కస్తూర్చా 
పరిస్థితి మళ్ళీ మొదటికొచ్చింది. 
హే 

మహదేవ దేశాయి మరణం కస్తూర్చాని కుంగదీసింది. “నన్ను కాదని మహదేవ్‌ని 
ఎందుకు తీసుకుపోయాడు? ఇదేనా దేవుని న్యాయం?” అని ఆమె రోదించేవారు. “మహదేవ 
దేశాయి మరణం ఆమె దుశ్శకునంగా భావించారు. బ్రహ్మహత్యాపాతకం మాకు 
చుట్టుకుంటుంది. బాపూ పోరాటంలో భాగంగా మహదేవ్‌ జైలుకు వచ్చాడు. అతని 
మరణానికి తామే కారణమని ఆమె వాపోయేవారు. దేశంకోసం "ఆయన ప్రాణత్యాగం 
చేశాడంటే ఆమె ఊరడిల్లేది కానీ అంతలో మళ్ళీ అదే ఆలోచన ఆమెను కలతపెట్టేది” 
అన్నారు సుశీలా నయ్యర్‌. 

“మహదేవ దేశాయి మరణంతో ఆగాఖాన్‌ ప్యాలెన్‌లో విషాదం దట్టంగా 
అలుముకుంది. ఆ విషాదం నుంచి తప్పించేందుకు అందరికీ నియమిత వ్యాపకం 
అవసరమని గాంధీజీ గుర్తించారు. అందరికీ రోజుకు సరిపడే నియమావళి గాంధీజీ 
తయారుచేశారు. అందులో భాగంగా కస్తూర్చాకు గుజరాతీ, భగవద్గీత, భూగోళం, చరిత్ర 
పాఠాలు చెప్పడం మొదలుపెట్టారు. “బా' ఒక విద్యార్థిలా పాఠాలు నేర్చుకునేందుకు 
శ్రమించారు. కానీ 74 ఎళ్ళ వయసులో ఆమెకు జ్ఞాపకశక్తి తగ్గింది. ఒకరోజు చెప్పిన 
పాఠంలో తర్వాత రోజు బాపు ఆమెను ప్రశ్నలడిగితే తెల్లమొహం వేసేవారు. అప్పుడు 
తాను ముందెందుకు చదువుకోలేదా అని ఆమె నిట్టూర్చేవారు. 


తన మలిపొద్దులో చదువు గురించి కస్తూర్చా ఎన్ని పాట్లుపడారో! 


ప 

బాపు ఆమెకు 5వ తరగతి గుజరాతీ వాచకం చదివించేవారు. అందులో కొన్ని 
పాటలున్నాయి. సాయంత్రం ప్రార్థన తర్వాత అక్కడే కూర్చుని ఆమెకు రెండు పాటలను 
రాగయుక్తంగా పాడి వినిపించేవారు బాపు. అలా పాడుతుంటే సరోజినీ నాయుడు వాళ్ళని 
చూసి విహారయాత్ర కొచ్చిన కొత్తజంట అని అంటే బాపూ ముసిముసి నవ్వు నవ్వేవారు” 
అన్నారు సుశీలా నయ్యర్‌. 


కస్తూర్బా చేతిరాత కుదురుగా ఉండేది కాదు. అక్షరమక్షరం కలపకుండా విడివిడిగా 
రాసేవారు. మధ్యలో కొక్కిరిబిక్మిరిగా రాసేవారు. తన చేతిరాతను మెరుగుపర్చుకోమని 
ఆమెకు గాందీజీ చెప్పారు. అందరూ నోటు బుక్కులు వాడుతున్నారు. కస్తూర్చా తనకు 
కూడా అభ్యాసానికి నోటు బుక్కు కావాలన్నారు. కానీ ఆమెకు నోటు బుక్కు ఇవ్వడం 

కుదరదన్నారు గాంధీజీ. పలకపై అభ్యాసం చేసి చేతిరాత మెరుగుపరచుకున్న తర్వాత 
నోటు బుక్కు ఇస్తానని గాంధీజీ చెప్పారు. “కాగితాన్ని వృథా పీ ఆర్థిక వెసులుబాటు 
మనకు లేదు” అన్నారు గాంధీజీ. కస్తూర్చాకు కోపం వచ్చింది. ఆమె పలకను గిరవాటేసి 
అక్కడినుంచి వెళ్ళిపోయారు. ఒకటి, రెండు రోజుల తర్వాత గాంధీజీ బల్లపై ఆమె ఒక 
కొత్త నోట్‌ బుక్‌ చూసి, బహుశా బాపూ మనసు మార్చుకుని దాన్ని తనకోసం 
తెప్పించారనుకున్నారు. ఆ నోట్‌ బుక్కుని తీసుకుని పెన్నుతో దాన్లో ఆనందంగా ఏవేవో 
కెలికారు. కాసేపయ్యాక గాంధీజీ వచ్చి ఆమె నిర్వాకం చూసి ఉగ్రుడయ్యారు. “నా నోట్‌ 
బుక్కుతో నీకేం పని? పలకపై రాయమని కదా నీకు చెప్పింది” అన్నారు. కస్తూర్చా ఆ నోట్‌ 
బుక్కుని టేబుల్‌పై పెట్టి “మీ విలువైన నోట్‌ బుక్కుని మీరే ఉంచుకోండి” అని విసురుగా 
వెళ్ళిపోయారు. గాంధీజీ తన తప్పు తెలుసుకున్నాారు. తప్పుని దిద్దుకోవాలని ప్రయత్నం 
చేశారు కానీ అది ఫలించలేదు. “నేను ఒక నోట్‌ బుక్‌ “బాకు ఇస్తే దాన్ని ఆమె బాపు 
పుస్తకాల మధ్య పడేశారు. బాపు కూడా అమెను ఎంతగానో బ్రతిమాలారు. “నాకెందుకూ 
నోట్‌ బుక్కు” అని దాన్ని ముట్టుకోలేదు. ఆ నోట్‌ బుక్కు అలాగే వాడకుండా బాపూ 


కాగితాలలో ఉండిపోయింది” అని సుశీలా నయ్యర్‌. అన్నారు. 


ఆరోజు రాజకీయ ఖైదీ డాక్టర్‌ గిల్డర్‌ పెళ్ళిరోజు. ఆ కారణంగా తన శ్రేయోభిలాషి 
ఒకరు పంపిన మామిడిపండ్లు జైలులో స్వీకరించడానికి ఆయనకు అనుమతి లభించింది. 
ఆ సందర్భంలో కస్తూర్బా “మన పెళ్ళయి ఎన్నేళ్ళయింది?” అని గాందీజీని అడిగారు. 
“ఆ సమాచారం ఇప్పుడెందుకూ? నువ్వు కూడా పెళ్ళిదినాన్ని జరుపుకోవలనుకుంటున్నావా 
ఏమిటి?” అన్నారు గాంధీజీ. దానికి జవాబుగా కస్తూర్చా నవ్వారు. “ఆమె ప్రశ్నలో, ఆమె 
నవ్వులో తన జీవితంలో ఒక ఆదర్శంకోసం గుదిగుచ్చిన మంచి చెడులు ప్రతిఫలించాయి” 
అని ఆమె మనమడు రాజ్‌మోహన్‌ గాంధీ అన్నారు. 

కస్తూర్చా తరచుగా గుండెనొప్పితో బాధపడుతున్నారు. అస్మా కూడా ఆమెను 
ఇబ్బంది పెడుతోంది. అనారోగ్యం కారణంగా తనకు ఒక నర్సు కావాలని కస్తూర్బా కోరికను 
ప్రభుత్వం మన్నించి 1943 మార్చి 20న నాగపూర్‌ జైల్లో ఉన్న మనును ఆగాఖాన్‌ ప్యాలెస్‌కు 
బదిలీ చేశారు. ఆ అమ్మాయి కస్తూర్చా భోజనం వందేది, బట్టలుతికేది, తల స్నానం 
చేయించేది, మాలిష్‌ చేసేది, కాళ్ళు పట్టేది. ఏకాగ్రతతో కస్తూర్చాకు సేవ చేసేది. 


గాంధీజీ పర్యవేక్షణలో మను డైరీ రాసేది. ఆ డైరీలో కస్తూర్చా ఆరోగ్యం గురించి 

మను వివరంగా పొందుపరచింది. దాని ప్రకారం మార్చి చివరన కస్తూర్చా న్యుమోనియాతో 
బాధపడ్డారు. దగ్గు, జలుబు, జ్వరం ఆమెని వదల్లేదు. అలాగే మూత్రకోశం ఇన్ఫెక్షన్‌ 
కూడా తరచుగా ఆమెను బాధ పెట్టింది. 


మను వచ్చిన కొన్ని రోజులకే కస్తూర్బా కొంచెం కోలుకున్నారు. నలుగురితో కలిసి 
భోజనం చేయసాగారు. కానీ తరచుగా దగ్గు ఆమెను బాధపెట్టేది. కళ్ళు, మొహం ఉబ్బినా 
ఆమె ఉల్లాసంగా ఉన్నారు. జైల్లో ఆటల్లో కూడా పాల్గొనడానికి ఉత్సాహం చూపెట్టారు. 
ఆగాఖాన్‌ ప్రాంగణంలో గాంధీజీ బాడ్మింటన్‌ క్లబ్‌ మొదలుపెట్టారు. క్లబ్‌ ప్రారంభోత్సం 
రోజు కస్తూర్బా ఒకవైపు, గాంధీజీ మరోవైపు రాకెట్‌ పట్టుకొని నిల్చున్నారు. వలపైకి 
షటల్‌కాక్‌ని కొట్టడానికి ప్రయత్నించారు కాని దానికి ఆమె శక్తి చాల్లేదు. కాసేపటికే ఆమె 
అలసిపోయారు. కొన్నాళ్ళ తర్వాత ఒక పెద్ద బల్లకు మధ్యలో వల కట్టి టేబుల్‌ టెన్నిస్‌ ఆట 
మొదలుపెట్టారు. ఆ ఆట కూడా ఆమె ఆడలేకపోయారు. ఆ తర్వాత క్యారమ్‌బోర్లు తెప్పించి 
క్యారమ్స్‌ ఆట ఆడారు. ఆ ఆటలో మీరాబెన్‌ దిట్ట. కస్తూర్భా ఆమె జట్టు కట్టి దాదాపు 
ప్రతిసారి గెలవడంతో ఆమె చిన్నపిల్లలా సంతోషపడేవారు. క్యారమ్‌బోర్డుపై రోజూ 
పట్టుదలగా అరగంట అభ్యాసం చేసేవారు. కానీ కొన్నాళ్ళకు ఆ ఆట ఆడే శక్తి కూడా 
లేకపోతే క్యారమ్‌బోర్డును ఆమె శయ్య పక్కకు తరలించి అక్కడ మిగతావాళ్ళు ఆడితే 
కాసేపు చూసి ఆమె తన బాధను మరచిపోయేవారు. 


మే 11న మను డైరీలో ఇలా రాసింది: “రాత్రి ౩ గంటలకు బామ్మ నన్ను నిద్రలేపింది. 
ఆమెకు వీపునొప్పి, తలనొప్పి. తెల్లవారున 5.30 వరకు ఆమె వద్ద కూర్చున్నాను. 6 
గంటలకు సుశీలక్క నన్ను పడుకోమని చెప్పింది. కాని యథావిధి నేను నా పనులు 
చేసుకున్నాను. ఆ సంగతి సుశీలక్క 'బా'తో చెప్పింది. 'జెను, పాపం. నాకు పరిచర్య చేసి 
మను అలనిపోయింది. నిద్రలేమి వల్ల జబ్బుచేస్తుంది. అప్పుడు జైలు నుంచి 
విడుదలవుతుందని ఆశిస్తోంది కాబోలు” అని “బా” నాగురించి మాట్లాడారు. అది నాకు 
బాధ కలిగించింది. ఆ సంగతి నేను బాపూజీకి చెప్పాను. నన్ను నిద్రపొమ్మని చెప్పడానికి 
'బా' అలా అన్నారని బాపూజీ చెప్పారు. “బా” స్వభావంలో ఉన్న విశేషమదే. ప్రత్యక్షంగా 
తిట్టే బదులు పరోక్షంగా ఎదుటి వ్యక్తిని చిత్తు చేయడంలో ఆమె దిట్ట. కూతురి పేరుపెట్టి 
కోడలికి బుద్ధిచెప్పడం అనే సామెత ఒకటుంది. తెలివిగల అత్త తాను చెప్పవలసిన మాటలు 
కోడలికి వినపడేట్లు కూతురికి చెప్పేది. కోడలు ఆ మాటల అర్థం (గ్రహించి తన తప్పును 
దిద్దుకునేది. నిన్ను తిడితే నువ్వేద్చేదానివి. నీ ఆరోగ్యం కోసం నువ్వు నిద్రపోవాలని బా’ ఆ 
పన్నాగం పన్నింది. ఇటువంటి యుక్తులెన్నో పన్ని ఆమె నన్నింతవరకు కాపాడుతూ వచ్చింది. 

నేనింతవరకు జీవించి ఉన్నానంటే దానికి ముఖ్య కారణం “బా లాలనపాలనే...” అని 
బాపూజీ చెప్పారు. బామ్మమీద బాపూజీకి ఎంత ఆదరభావమో ఈ సంభాషణ వల్ల నాకు 
అర్థమయింది” అని మను డైరీలో రాసింది. 


సెప్టెంబర్‌ 17న కస్తూర్బా గాంధీజీతో గొడవపడ్డారు. “(ప్రభుత్వంతో తగువు 
పెట్టుకోవద్దని మీకు చెబితే విన్నారా? ఇప్పుడు మేమందరం దానికి శిక్ష అనుభవిస్తున్నాం” 
అని ఆమె గాంధీజీని దెప్పిపొడిచారు. “ఇప్పుడు నేను ఏం చెయ్యాలో చెప్పు. క్షమించమని 
ప్రార్థిస్తూ మనిద్దరం ప్రభుత్వానికి అర్జీ పెట్టుకుందామా?” అని ఆమెతో గాంధీజీ అన్నారు. 
కస్తూర్చాకు కోపం తారాస్థాయినందుకుంది. “నేనెందుకు క్షమాపణ కోరాలి?” 


“పోనీ, నేను ఒకడినే రాయనా?” 


ఆ అలోచన ఆమెకు కంపరం పుట్టించింది. “కష్టాలు తెలియని మహిళలు జైళ్ళలో 
మగ్గుతున్నారు. వాళ్ళు క్షమాపణ కోరడం లేదు. మీరు అడుగుతారా? ఇప్పుడు మనం 
చేయగలిగిందేమీ లేదు. రోజులిలా గడవాల్సిందే. మీ నిర్వాకానికి మీతోపాటు మేము 
కూడా కష్టాలు భరించక తప్పదు. మహదేవ్‌ పోయాడు. తర్వాత వంతు నాదే” అని 
కస్తూర్బా కోపంగా అన్నారు. “ఆమె మాటలను కిమ్మనకుండా విన్నారు బాపు. ఆమె కోపంగా 
ఉన్నప్పుడు బాపు నోరు మెదిపేవారు కాదు” అని ఈ వాగ్వివాదానికి ప్రత్యక్ష సాక్షి సుశీలా 
నయ్యర్‌ చెప్పారు. 


పై సంఘటన మను డైరీలో కూడా ఉంది. అందులో “ఆయన నిజంగానే క్షమాపణ 
కోరుకుంటారేమో అన్న శంక బామ్మకు కలిగింది. అందుకే ఆమె తీక్షణంగా స్పందించారు. 
బాపూజీ ఆత్మ గౌరవానికి, సత్యనిరతికి దెబ్బ తగలరాదని బామ్మ సంకల్పం” అని మను 
రాసింది. ఈ సంఘటనపై గాంధీజీ వ్యాఖ్య కూడా మను తన డైరీలో పొందుపరచింది. 
“నేను క్షమాపణ మాట ఉచ్చరించగానే ఆమెకు అందులో మా ఇద్దరికీ అవమానం 
గోచరించింది. అందుకే ఆమె కోపంతో మండిపడింది. ఆమె నన్ను ఎంతో గొప్పవాడని 
అనుకుంటుంది. 'బా హృదయంలోని పవిత్రత నాకు శోభను తెచ్చిపెట్టింది. ప్రజలు నాకు 
మహాత్మ బిరుదునిచ్చారు కానీ ఆ గౌరవానికి 'బా' కారణమని నా నమ్మకం. ఆమె తోడ్పాటు 
లేకపోతే నేనేపనీ చేయగలిగేవాణ్ణి కాదు. బండికుండే రెండు చక్రాలు సరిగ్గా ఉంటేనే బండి 
నడుస్తుంది. భార్యాభర్తల జీవితం కూడా అంతే. బా’ ఎక్కువ చదువుకోకపోయినా హిందూ 
స్రీ పాటించవలసిన ధర్మాలన్నిటికంటే శ్రేష్టమని నమ్మే పాతివ్రత్య ధర్మాన్ని చక్కగా 
పుణికిపుచ్చుకుంది. ఎన్నోసార్లు నేను తప్పు చేయబోయే సమయానికి నన్ను మేల్మొలిపి 
ఆమె నాకు ఒప్పేదో తెలియజెప్పింది” అని గాంధీజీ అన్నారని మను రాసింది. 

బహుశా 1948 ఆగస్టు 14న కస్తూర్చాకు గుండెపోటు వచ్చింది. రకరకాల జబ్బులతో 
కస్తూర్చాకు నిద్రలేని రాత్రులెన్నో 

1943 అక్టోబర్‌ 2న గాంధీజీ పుట్టిన రోజు. మను రావటం వల్ల గాంధీజీ వడికిన 
నూలుతో నేసిన ఎర్రంచు చీరె వార్జ్దాలో బజాజ్‌వాడిలో ఉందని తెలుసుకొని కస్తూర్చా 
దాన్ని తెప్పించుకున్నారు. బాపూ పుట్టిన రోజని, ఆరోగ్యం సహకరించకపోయినా ఓపిక 
చేసుకుని, ఆమె ఆ ఎర్రంచు చీరెను కట్టుకుని తన చేతులతో తృప్తిగా అందరికీ భోజనం 
వడ్డించారు. 


గాంధీజీ క్రమశిక్షణాయుతమైన జీవితానికి అలవాటుపడ్డారు. (ప్రతిరోజూ 
నియమబద్ధమైన జీవితంలో ఇన్ని గంటలు చదువుకు, ఇన్ని గంటలు ఉత్తరాలు రాయడానికి, 
ఇన్ని గంటలు ప్రార్ధనకు, ఇంత సమయం శరీర మర్దనకు, ఇంత సమయం వాహ్యాళికి, 
ఇంత సమయం ఇతర ఖైదీలతో మాట్లాడటానికి... ఈ విధంగా ఆయన రోజు నియమబద్ధంగా 
సాగేది. కానీ కస్తూర్చాకి జైలు అంటే చీదర. ఆమెకు కృత్రిమమైన క్రమశిక్షణ తెలియదు. 
ఆమె చుట్టూతా పిల్లలుండాలి. వంట ఇంట్లో దూరి హంగామా చేయడం, సాయంత్రం 
పనులన్నీ అయిన తర్వాత ఆశ్రమంలో ఆమె చుట్టూ చేరిన ఆడవాళ్ళతో లోకాభిరామాయణం 
సాగించడం, ఆ(శ్రమవాసులతో కొలువుతీరడం.. ఇవి ఆమెకు హాయినిచ్చేవి. జైలులో ఈ 
సౌలభ్యాలేవీ లేవు. ఆగాఖాన్‌ ప్యాలెస్‌ ఆమెకు నచ్చలేదు. చుట్టూ ముళ్ళకంచెలు, సిపాయిలు 
ఆమెకు చీదర పుట్టించాయి. అది జరిగేది కాదని తెలిసి కూడా ఆమె సేవాగ్రాం కుటీరానికి 
తిరిగి వెళ్ళాలని ఆరాటపడ్డారు. 


ఒక రోజు కస్తూర్చా తనకు జలచికిత్స చేయమని గాంధీజీని అడిగింది. తర్వాత 
రోజు నుండి మధ్యాహ్నం ఒక గంటసేపు ఆయన ఆమెకు తడవ తడవకీ వేడి నీళ్ళు, 
చల్లటి నీళ్ళ కటి స్నానం చేయించారు. సుశీలా నయ్యర్‌ ఆ చికిత్స తాను చేస్తానంటే 
గాంధీజీ ఒప్పుకోలేదు. “బాకు సేవ చేయడానికి నువ్వు సిద్ధంగా ఉన్నావని నాకు తెలుసు, 
సుశీలా! కానీ జీవితం మలిసంజెలో నాకు దేవుడు ఆమెకు సేవ చేసే అరుదైన 
అవకాశమిచ్చాడు. ఇది నేను అమూల్యమని తలుస్తాను. 'బా' నా సేవను అంగీకరించినంత 
కాలం నేనామెకు నా సమయం సంతోషంగా వెచ్చిస్తాను” అన్నారు గాంధీజీ. 


కస్తూర్చా మంచి వంటగత్తె. ఇష్టంగా వండేవారు. మొదట్లో గాంధీజీ ఆమె 
వంటకాలను తెగ ఇష్టపడేవారు. కానీ క్రమేణా గాంధీజీ తిండిపై ఇష్టాన్ని వదులుకున్నారు. 
అయినా కస్తూర్భా అతిథులకు ప్రత్యేకమైన వంటలు వండేవారు. ఆగాఖాన్‌ ప్యాలెస్‌లో 

నిర్బంధంలో ఉన్నప్పుడు ఆమె అప్పుడప్పుడూ తమ తోటి రాజకీయ ఖైదీ డాక్టర్‌ గిల్డర్‌ 
కోసం ప్రత్యేకంగా ఫలాహారం మనుకు చెప్పి వండించేవారు. 


1943 అక్టోబరు 29 దీపావళి పండుగ రోజున కస్తూర్చా పూర్ణాల బూరెలు చెయ్యమని 
మనుకు చెప్పారు. “బాపూజీకి బూరెలంటే చాలా ఇష్టం. దక్షిణాఫ్రికాలో ప్రతి ఆదివారం 
నాతో వాటిని చేయించుకొని ఇష్టంగా తినేవారు” అని ఆమె మనుతో అన్నారు. “ఈరోజు 
నేను కూడా తింటాను. బాపూ తింటారేమో కనుక” అన్నారు మనుతో. మను ఆయన్ని 
అడిగినప్పుడు “తింటాను. కానీ ఒక షరతు. “బా వాటికి దూరంగా ఉంటే” అన్నారు. ఆ 
షరతు ఎందుకో మనుకు తెలియలేదు. “పప్పు “బాకు సరిపడదు. గుండెదడ ఎక్కువౌతుంది. 
అందుకే బాపూజీ ఆ షరతు విధించి ఉంటారు” అని సుశీలా నయ్యర్‌ మనుకు చెప్పింది. 
“బా ఆ షరతు విని “సరే, అలాగే కానీ. నేను తినను” అన్నారు. పూర్ణాల బూరెలు వండిన 
తర్వాత గాంధీజీకి, గిల్బర్‌కు, మిగతావాళ్ళకు ఆమే స్వయంగా వడ్డించారు. 

1943 డిసెంబరులో కస్తూర్చాకు మళ్ళీ గుండెపోటు వచ్చింది. ఆమె ఆరోగ్య పరిస్థితి 
విషమించింది. ఆమె ఎక్కువ కాలం (బతకరని డాక్టర్లు చెప్పారు. దగ్గు, ఆయాసం ఆమెని 
విపరీతంగా బాధపెట్టాయి. వాటివల్ల ఆమె నిద్ర పోవడం కూడా కష్టమయింది. ఆమెకోసం 
ఏటవాలుగా ఉండే మంచం ఏర్పాటుచేశారు. కొన్నాళ్ళకు అది కూడా పనికిరాలేదు. అప్పుడు 
ఆమెకోసం ఒక చెక్క బల్ల తయారుచేయించారు. ఆమె లేచి కూర్చుని కాళ్ళు జాపి, బల్లపై 
చేతులుంచి వాటిపై తలపెట్టి నిద్రపోయేవారు. 


ఆరోజు వర్షం కురుస్తోంది. వరండాలో వర్షపు జల్లు పడుతోంది. అయినా కస్తూర్బా 
కష్టపడి లేచి, వర్షపు జల్లును పట్టించుకోకుండా బయటికి వచ్చి బల్ల మీద కూర్చున్నారు. 
సుశీలా నయ్యర్‌ ఆమెను చూసి “లోపలికి వచ్చేయండి, “బా” తడుస్తున్నారు. జబ్బు చేస్తుంది” 
అని హెచ్చరించింది. కానీ కస్తూర్చా ఫరవాలేదు అని చెప్పి అక్కడే కూర్చున్నారు. అంతలో 
గాంధీజీ బయటకు వచ్చి ఆమెను చూసి “లోపలికి రా, లేకపోతే ఇబ్బంది పడతావు” 
అన్నారు. ఆమె అలా కూర్చున్నదే ఆయన చూడాలని. “అయితే మీరు నన్ను 
పట్టించుకుంటున్నారన్న మాట! నేనెలా ఉన్నానని మాట మాత్రం అడిగారా? నిన్న రాత్రి 
నాకు నూకలు చెల్లాయనుకున్నాను. కానీ మీరు నా గది వైపు కన్ఫెత్తి చూసిన పాపాన 
పోలేదు” అన్నారు నిష్టూరంగా చిటపటలాడుతూ. గాంధీజీకి ఆమె కోపం అర్ధమయింది. 
“నేను సుశీలను నీవద్దకు పంపాను కదా? నేను కూడా నీ గదికి వచ్చాను కానీ నువ్వు 
నిద్రపోతున్నావు. నిన్ను నిద్రలేపడం ఇష్టంలేక తిరిగి వెళ్ళాను. అదీ సంగతి. ఇప్పుడు 

లోపలికి రా, వివరంగా మాట్లాడుకుందాం” అని గాంధీజీ అనునయంగా చెప్పారు. అప్పటికి 
గాని ఆమె కోపం శమించలేదు. 
సే 

డిసెంబర్‌ చివరి రోజుల్లో కస్తుర్చా గుండెపోటుతో గాంధీజీ నీరసించిపోయారు. 
కస్తూర్చాకు సేవ చేయడానికి మను, సుశీలా నయ్యర్‌ చాలడం లేదు. జయప్రకాష్‌ నారాయణ్‌ 
భార్య ప్రభావతిని పిలిపించమన్నారు కస్తూర్చా. ప్రభావతిని భాగల్పూర్‌ జైలు నుంచి బదిలీ 
చెయ్యడానికి ప్రభుత్వం చాలా సమయం తీసుకొంది. ఎట్టకేలకు ఆమె 1944 జనవరి 
12న వచ్చారు. ఆమె రాకతో సుశీలా నయ్యర్‌కు కాస్త తెరిపి లభించింది. కానీ ఎందరు 
సపర్యలు చేసినా, ఎంతమంది వైద్యం చేసినా కస్తూర్చా దగ్గు, ఆయాసం తగ్గలేదు. ఆమెకు 
ఒళ్ళు నొప్పులు ఎక్కువయ్యాయి. వెల్లకిలా పడుకోలేకపోతున్నారు. 


ఈసారి ఆమె బ్రతకదని అందరికీ రూఢి అయ్యింది. గాంధీజీ ప్రమేయంతో ఆమె 
స్నేహితులు, బంధువులు ఆమెను కలవడానికి ప్రభుత్వం అనుమతినిచ్చింది. ఆమెను 
చూడ్డానికి హరిలాల్‌ కూతుళ్ళు వచ్చారు. తమ్ముడు మాధవదాస్‌ వచ్చాడు. దేవదాసు, 
లక్ష్మి, తార, మోహన్‌, రాము వచ్చారు. 


కస్తూర్చా చికిత్సకని 1944 మొదట్లో వేర్వేరు తేదీలలో ఆయుర్వేద వైద్యుడు డా. 
దిన్నా మెహతా, ప్రకృతి వైద్యుడు డా.జీవరాజ్‌ మెహతా, లాహోర్‌ వైద్యరాజ్‌ శివశర్మ 
సేవలను అనుమతించమని అధికారులకు గాంధీజీ లేఖలు రాశారు. కాస్త ఆలస్యంగానైనా 
వారి చికిత్స ప్రభుత్వం అనుమతించింది కూడా. 


జనవరి 14 మకర సంక్రాంతి అని మనుకు కస్తూర్చా గుర్తు చేసి నువ్వులుండలు 
చేయమంది. ఆ సాయంత్రం ఖైదీలకు, సిపాయిలకు తలా ఒక నువ్వుండ ఇచ్చి “వచ్చే 
సంక్రాంతికి నేను జీవించి ఉండను. నాకు ఇదే చివరి పండుగ. తీసుకోండి” అన్నారు. 


రోజులు గడుస్తున్న కొద్దీ కస్తూర్బా బాధ ఎక్కువవుతోంది. జనవరి 30న సుశీలా 
నయ్యర్‌తో “నేనిక ఈ బాధ భరించలేను” అన్నారు. ఫిబ్రవరి 4న కస్తూర్చా ఆరోగ్యం 
విషమస్థితికి చేరుకుంది. గాంధీజీ ఎక్కువ సమయం ఆమె దగ్గరే ఉంటున్నారు. “బాపూ, 
చాలా నొప్పిగా ఉంది. ఇదే నా ఆఖరి శ్వాస” అన్నారు. “వెళ్ళు. కానీ ప్రశాంతంగా” అని 
గాంధీజీ ఆమెకు చెప్పారు. 


జనవరి 19న రామదాసుకు, దేవదాసుకు టెలిగ్రాం ఇచ్చామని, హరిలాల్‌ ఆచూకీకోసం 
ప్రయత్నిస్తున్నట్లు ప్రభుత్వం తెలిపింది. దేవదాసు, రామదాసు ఆమెను చూడడానికి రోజూ 

వచ్చేవారు. మణిలాల్‌ దక్షిణాఫ్రికాలో ఉన్నందున రాలేకపోయాడు. జనవరి 26న హరిలాల్‌ 
కూడా వచ్చాడు. కానీ ఆయన మద్యం తాగి ఉన్నందున ఆగాఖాన్‌ ప్యాలెస్‌లో ప్రవేశించేందుకు 
ప్రభుత్వం అనుమతించలేదు. చివరకు ఫిబ్రవరి 17 మధ్యాహ్నం హరిలాల్‌ను ప్యాలెస్‌లోకి 
అనుమతించింది. హరిలాల్‌ రాక ఆమెకు ఉల్లాసాన్నిచ్చింది. కానీ హరిలాల్‌కు ఒక్కసారే 
రావడానికి ప్రభుత్వం అనుమతినిచ్చింది. అది తెలిసిన కస్తూర్బా రామదాసును రోజూ 
రావచ్చన్నారు, హరిలాల్‌కు మాత్రం ఒకసారే ఎందుకని కోప్పడ్డారు. హరిలాల్‌కు కూడా 
ప్రతిరోజూ రావడానికి అనుమతి సంపాదిస్తానని గాంధీజీ చెప్పి ఆమెను ఊరడించారు. 
తర్వాత రోజే అనుమతి సంపాదించారు కూడా. కానీ హరిలాల్‌ ఎక్కడున్నాడో తెలియలేదు. 
పూటపూటకూ హరిలాల్‌ గురించి కస్తూర్చా అడిగేవారు. ఆచూకీ దొరకలేదని సమాధానం. 
జై 

వైద్యరాజ్‌ శివశర్మ ఒక్కరోజు చికిత్సకే గుణం కనిపించింది. కానీ నాలుగు రోజుల 
చికిత్స తర్వాత ఆమెకు సన్నిపాతజ్వరం (న్యుమోనియా) పట్టుకుంది. ఫిబవరి 19న వైద్యరాజ్‌ 
చేతులెత్తేశారు. తాను చెయ్యగలిగినదంతా చేశానని, ఇక తాను చేయగలిగిదేమీ లేదని 
గాంధీజీతో చెప్పారు. అప్పుడు మళ్ళీ అల్లోపతీ వైద్యం మొదలు పెట్టమని గాంధీజీ చెప్పారు. 


అల్లోపతీ డాక్టర్‌ కస్తూర్చాకోసం ప్రభుత్వం పెన్సిలిన్‌ మందుని సేకరించగలదా అని 
అడిగారు. 


విబ్రవరి 19న ఆమె పరిన్ఫితి విషమించింది. కృత్రిమ (ప్రాణవాయువు 
అవసరమయ్యింది. ఆ రోజంతా గాంధీజీ ఆమె మంచం పక్కన కూర్చుని సపర్యలు చేశారు. 
దానితో ఆమెకు మనశ్శాంతి లభించింది. “నేను నా పిల్లలకు బెషధాలు ఇవ్వలేదు. కానీ 
“బాకు ఆ నియమం విధించలేదు. ఇప్పుడు ఆమే మందులు తీసుకోవడానికి ఇష్టపదడం 
లేదు. అందువల్ల వాటిని ఆపివేద్దాం. రామనామం తప్ప ఆమె నోటివెంట మరొక మాట 
వెలువడటం లేదు. ప్రస్తుతం రామనామమే ఆమెకు సర్వోత్తమ బెషధం. భగవదనుగ్రహం 
ఉంటే ఆమె బ్రతుకుతుంది; లేకపోతే ఆమెను పోనిస్తాను. మందులతో ఆమెను బాధపెట్టను. 
తేనె, నీళ్ళు మాత్రమే ఇవ్వండి. ఆహారం కావాలని అడిగితే అప్పుడు దాని గురించి 
ఆలోచిద్దాం” అని డాక్టర్లకు గాంధీజీ చెప్పారు. 

కలకత్తాలో అమెరికా సైన్యం దగ్గిర పెన్సిలిన్‌ ఉంటే దాన్ని విమానంలో పూనాకు 


తెప్పించారు. 
జపే 

చివరకు 20న హరిలాల్‌ ఆచూకీ కనుగొన్నారు. హరిలాల్‌ ఆ రోజు తల్లిని చూడడానికి 
వస్తానన్నాడు కానీ రాలేదు. మధ్యాహ్నం నిద్రపోయినందువల్ల రాలేకపోయాననని చెప్పాడు. 
ఆయన మద్యం సేవించి మత్తుగా నిద్రపోయి మధ్యాహ్నం మాట మరచిపోయాడని అందరికీ 
అర్థమయింది. తర్వాత రోజు మధ్యాహ్నం ఆయన ఆగాఖాన్‌ ప్యాలెస్‌కు వచ్చాడు. ఆయనని 
చూస్తూనే పట్టపగలే తీర్థం సేవించివచ్చాడని తెలుస్తోంది. ఆ స్థితిలో కొడుకుని చూసి 
కస్తూర్భా బాధతో తన నుదురును చేత్తో బాదుకున్నారు. అతన్ని ఆమె సముఖం నుండి 
తప్పించాల్సిన దుస్థితి ఏర్పడింది. ఉద్వేగం వల్ల ఆమెకు ఛాతీలో నొప్పి అధికమయింది. 


ఫిబ్రవరి 21 సాయంకాలం దేవదాసు, హరిలాల్‌ కూతురు మను వచ్చారు. వాళ్ళని 
చూసి కస్తూర్బా కన్నీరు పెట్టుకున్నారు. “బాపు పావనపురుషుడు. ఆయన ప్రపంచాన్నంతా 
చూసుకోవాలి. హరిలాల్‌ విషయం నీకు తెలిసిందే. అందువల్ల కుటుంబభారమంతా నీవే 
మోయాలి” అని ఆమె దేవదాసుతో అన్నారు. అన్న హరిలాల్‌ విల్లలను తాను 
చూసుకుంటానని దేవదాసు ఆమెకు మాట ఇచ్చాడు. 


“ఎక్కడికి పోను, హే రాం?” అన్నారు కస్తూర్చా. “ఇంకెక్కడికి? రాముడి ఒడికి చేరు. 
భవబంధాలను తెంచుకుంటే అది సులభసాధ్యం. నేను ముందుపోతే నువ్వెంత 
అవస్థపడేదానివో ఊహించుకో. ఇప్పుడు నువ్వు నీ తలను నా ఒళ్ళో ఉంచుకుని వెళ్తావు” 
అన్నారు గాంధీజీ. 


“కొన్ని రోజులుగా ఆమె మూత్రపిండాలు పని చేయలేదు. అందుకే నీరు చేరి ఆమె 
శరీరం ఉబ్బిపోయింది. గుండె బలహీనమయ్యింది. న్యుమోనియాతో ఆయాసం, దగ్గు 
విపరీతంగా బాధపెట్టాయి. రక్తపోటు 75/52 కు పడిపోయింది. డాక్టర్లు వైద్యం చేస్తున్నారు 
గాని వాళ్ళకు ఆమె బ్రతుకుతుందన్న నమ్మకం లేదు. సోమవారం ఆమె స్థితిలో మార్చు 
లేదు. తెగ ప్రయానపడుతోంది. రాత్రంతా నిస్తాణంగా ఉన్నా గాని ప్రాణశక్తి 
హరించుకుపోలేదు. ఒకసారి బాపూ ఆమె దగ్గరకు వచ్చిన సమయంలో ఆమె చేయి 
పైకెత్తి 'ఎవరూ?” అని అడిగారు. ఆయన దగ్గర ఉండి సపర్య చేస్తే ఆమెకు ఎంతో ఊరట 
లభించింది” అని దేవదాసు అన్నాడు. 


ఫిబ్రవరి 22 ఉదయం కస్తూర్బా ఆరోగ్యం వికటించింది. ఆమె గాంధీజీని వాహ్యాళికి 
కూడా పోనీయలేదు. ఆయన ప్రక్కన కూర్చుంటే ఆమె తన తల ఆయన ఛాతీపై ఆనించి 
కళ్ళు మూసుకున్నారు. అలా వాళ్ళిద్దరూ 10 గంటల వరకు ఉన్నారు. 


“ఇక 24 గంటలు దాటి బ్రతుకదు. ఎవరి ఒళ్ళో తలపెట్టి ఆమె పోతుందో చూడాలి” 
అని గాంధీజీ అన్నారు, తనకు ఆ అదృష్టం దక్కుతుందో లేదో అన్న అర్ధం వచ్చేవిధంగా. 

మధ్యాహ్నం దేవదాసు తెచ్చిన గంగాజలం ఒక చెంచాడు ఆమె నోట్లో పోశారు 
గాంధీజీ. 


3 గంటలకు దేవదాసుకోసం కబురుచేసారు కస్తూర్చా. “నాతో “ఏదో ఒకరోజు నేను 
పోవలసిందే. అది ఈరోజే ఎందుకు కాకూడదు?” అన్నారు “బా. బహుశా నేను ఆమెను 
అంతవరకు పట్టి ఉంచానేమో. ఈ మాటలతో ఆమె అందరి ఎదుట నానుంచి 
బంధవిముక్తురాలయింది” అన్నాడు దేవదాసు. 


ఆ తర్వాత ఎవ్వరి సాయం లేకుండానే కస్తూర్చా చేతులు జోడించి కూర్చున్నారు. 
శిరసు వంచి చాలాసేపు ప్రార్థన చేశారు. “దేవుడే నాకు శరణు. దేవుడి అనుగ్రహం 
కావాలి” అని మాటిమాటికీ అన్నారు. “శ్రీరామా... రక్షకా... నన్ను తీసుకుపో. ఈ జన్మలో 
అందరికోసం కష్టపడ్డాను. అందరికీ వండి వార్సాను. నా జీవితమంతా బాపూని 
చూసుకోవడంతోనే సరిపోయింది. నా పాపాలను మన్నించు” అని కస్తూర్బా వీలైనంత 
ఉచ్చస్వరంతో అన్నారు. 

జి 

అప్పుడు పెన్సిలిన్‌ వచ్చింది. దానివల్ల మూత్రపిండాలకు మేలు జరిగే అవకాశం 
లేదు. కస్తూర్చాకు పెన్సిలిన్‌ ఇంజెక్షన్‌ ఇవ్వాలా లేదా అన్న విషయంపై తర్జనభర్జనలు 
జరిగాయి. మొదట్లో గాంధీజీ ఇంజెక్షన్‌ ఇవ్వడానికి అభ్యంతరం చెప్పారు. దానివల్ల ఆమెకు 
స్వస్థత లభిస్తుందని ఒక అమెరికా డాక్టరు చెప్పాడని దేవదాసు అన్న తర్వాత గాంధీజీ 
అలోచనలో పడ్డారు. కానీ ఆ ఇంజెక్షన్‌ ఒకటి కాదు ప్రతి మూడు గంటలకు ఒకటి 
ఇవ్వాలన్నప్పుడు దాన్ని ఇవ్వడం వల్ల ఆమె కోలుకుంటుందా అని గాంధీజీ డాక్టర్లను 
అడిగారు. దానికి బెనని గాని లేదని గాని నిర్దిష్టమైన సమాధానం లభించలేదు. అయినాగాని 
దేవదాసు ఇంజెక్షన్‌ ఇవ్వాలన్నాడు. చివరకు “మరణశయ్యపై ఉన్న మీ అమ్మను మందులతో 
కష్టపెట్టడం భావ్యమా? కానీ నువ్వు పట్టుబడితే నీకు అడ్డురాను” అని గాంధీజీ అన్నారు. 
దానితో దేవదాసు తలొగ్గాడు. పెన్సిలిన్‌ వ్యవహారం అంతటితో ఒక కొలిక్కి వచ్చింది. 


సాధారణంగా గాంధీజీ సాయంత్రం 6. 30కి వాహ్యాళికి వెళ్ళేవారు. పెన్సిలిన్‌ పై 
చర్చ వల్ల గాంధీజీ సాయంకాలం వాహ్యాళి ఆలస్యమయింది. 


చివరకు ఆయన 7. 15కు వాహ్యాళికి సిద్ధమయ్యారు. అప్పుడు కస్తూర్బా ' “బాపూ” 
అని పిలిచారు. ఆయన వచ్చి ఆమె మంచంపై కూర్చున్నారు. ఆమెకు నిమ్మళంగా లేదు. 
రెండుసార్లు ఆమె లేచి కూర్చోవడానికి ప్రయత్నించారు. “ఏం జరుగుతోంది?” అని ఆమెను 
గాంధీజీ అడిగారు. “తెలియదు, కానీ ఏదో జరుగుతోంది” అని కస్తూర్భా అన్నారు. 

అంతలో ఆమె తమ్ముడు మాధవదాస్‌ వచ్చాడు. కస్తూర్చా అతన్ని గుర్తుపట్టారు కానీ ఆమె 
నోట్లోంచి మాట పెగల్లేదు. ఆమె మరొకసారి లేచి కూర్చోవడానికి ప్రయత్నించారు. 
“పడుకోకూడదూ” అని కళ్ళలో అనురాగం తొణకిసలాడుతూ గాంధీజీ చెప్పారు. అప్పుడామె 
తన తల గాంధీజీ ఛాతీపై ఉంచింది. కొన్ని క్షణాల్లో ఆమె కళ్ళు కాంతిహీనమయ్యాయి. 
అవి మూతలు పడుతున్నాయి. అందరూ “రఘుపతి రాఘవ రాజారాం...రాజా రామ 
రామ రామ, సీతా రామా, రామ రామ...” అంటూ రామధున్‌ ఎత్తుకున్నారు. గాంధీజీ 
కళ్ళుమూసుకుని ఆమె నుదురుపై తన నుదురు ఉంచారు. ఒకటి రెండు ఎక్కిళ్ళ తర్వాత 
రెండు మూడు సార్లు ఎగశ్వాస. ఆ తర్వాత కస్తూర్చా కళ్ళు నిలేశారు. ఆమె శ్వాస 
ఆగిపోయింది. 


అన్ని బంధాలనూ తెంచుకుని కస్తూర్చా 1944 ఫిబ్రవరి 22 రాత్రి 7.35కు 
మహాశివరాత్రి పర్వదినాన దేవాలయాల్లో గంటలు మోగుతున్న సమయంలో మహాత్ముని 
ఒడినుంచి పరమాత్ముని సన్నిధికి తరలిపోయారు. ప్రశాంతత ఆమె మొహంపై భాసిల్లింది. 

ప్రే 

కస్తూర్చా శరీరానికి స్నానం చేసిన తర్వాత కస్తూర్చా కోరుకున్న విధంగా గాంధీజీ 
వడికిన నూలుతో నేసిన ఎర్రంచు చీరను పైపైన కట్టి, జుత్తు ముడివేసి, పూలు పెట్టి, 
పాపిట చందనం కుంకుమరేఖ తీర్చింది మను. పార్థివ దేహం తలవైపు నేతితో దీపం 
వెలిగించి, అగరువత్తులు పెట్టారు. 


శవానికి తలవైపు గాంధీజీ నిటారుగా కూర్చుని ధ్యానమగ్నులయ్యారు. “వైష్ణవ జనతో 
... పాటతో భజన ప్రారంభమయింది. భగవద్గీతను పూర్తిగా పారాయణం చేసారు. రాత్రి 
11 గంటలకు ప్రార్థన ముగిసింది. 


గాంధీజీ ఆ రాత్రంతా కస్తూర్చా భౌతికకాయం వద్దే కూర్చున్నారు. 


కస్తూర్బా చితికోసం గంధపు చెక్కలు అవసరం కదా అని ఒకరు సూచించారు. 
“బా” పదవాని భార్య, చితికోసం పేదవాడు గంధపు చెక్కలెక్కడనుంచి తెస్తాడు?” అన్నారు 
గాంధీజీ. అప్పుడు “చితికోసం గంధపు చెక్కలున్నాయి” అని నిర్బంధ కేంద్రం 
సూపరింటెండెంట్‌ తెలిపాడు. గత సంవత్సరం గాంధీజీ 21 రోజుల ఉపవాస దీక్ష 
సమయంలో ఆయన బ్రతకడని భావించి ఆయన చితికోసం ఆ గంధపు చెక్కలు తెప్పించారు. 
వాటిని ఇప్పుడు ఉపయోగించడానికి గాంధీజీ అభ్యంతరం చెప్పలేదు. అంత్యక్రియలు 
ఆగాఖాన్‌ మహల్‌ బయట చేయడానికి ప్రభుత్వం ఒప్పుకోలేదు. 

ఫిబ్రవరి 23 ఉదయం దాదాపు 150 మంది గాంధీజీ బంధువులు, మిత్రులు 
ఆగాఖాన్‌ ప్యాలెస్‌ చేరుకున్నారు. కొడుకులాంటి మహదేవ దేశాయి సమాధి పక్కనే కస్తూర్చా 
చితి ఏర్పాటుచేశారు. ఉదయం 9.30కి ప్రార్థన, 'వైష్ణవ జనతో...” భజన తర్వాత భగవద్గీత 
12వ అధ్యాయాన్ని పారాయణం చేసారు. తర్వాత పాడిని చితి వద్దకు తరలించారు. 
బంధుమిత్రులు కస్తూర్చాకు అంజలి ఘటించగా దేవదాసు అంత్యక్రియలు జరిపాడు. 
కస్తూర్చా పార్ధివ దేహాన్ని పాడి నుంచి పైకెత్తి చితిపై ఉంచినప్పుడు గాంధీజీ తన శాలువతో 
కంటనీరు తుడుచుకున్నారు. చితికి దేవదాసు నిప్పంటించాడు. చితిని అస్తవ్యస్తంగా 
పేర్చడంతో, శరీరానికి నీరు పట్టి ఉన్నందున, కస్తూర్చా పార్థివ దేహం కాలి బూడిద 
అవడానికి చాలా సమయం పట్టింది. అగ్నిసంస్మారం జరుగుతుండగా సాయంత్రం 
రామదాసు వచ్చాడు. 


కాలుతున్న చితి పక్ననే చింతచెట్టు కింద గాంధీజీ కుర్చీలో కూర్చున్నారు. సాయంకాలం 
ఆయనను తన గదికి వెళ్ళమని సూచిస్తే, ఆయనలో చితి మండుతుండగా, “62 ఏళ్ళు 
కలిసి బ్రతికిన తర్వాత భూమిపై ఆమె ఉన్న చివరి క్షణాలలో ఆమెను వదిలి ఎలా వెళ్ళగలను? 
నేనలా చెస్తే ఆమె నన్ను ఎప్పటికీ క్షమించదు” అన్నారు. 


ఆ రాత్రి పడుకునేముందు గాంధీజీ ఎన్నెన్నో సంగతులను నెమరువేసుకుని తన 
మనసులో మాట చెప్పారు. “అరవై రెండేళ్ళ సహచర్యం తర్వాత “బా” లేని జీవితం 
నేనూహించుకోలేను. కానీ ఆమె నా చేతుల మీదుగనే పరమపదం చేరుకోవాలని ఎల్లప్పుడూ 
కోరుకున్నాను. నేను ముందుపోతే ఆమె ఏమవుతుందోనన్న ఆలోచన నన్ను కలత పెట్టేది. 
ఆమె నాలో విభజించలేని భాగం” అని ఆయన అన్నారు. 


“మరణం ఆమె వేదనకు విముక్తి అని నేను తలచాను. కానీ ఆమె లేని లోటు 
నేనుకున్నదానికంటే ఎక్కువగా నన్ను బాధపెడుతోంది. అపురూపమైన జంట మేము. తృప్తి, 
సంతోషం, వికాసం మా జీవితంలో ప్రతిఫలించాయి” అన్నారు గాంధీజీ. 

1944 మే 6న గాంధీజీని మరునాడు ఆగాఖాన్‌ ప్యాలెస్‌ నుంచి విడుదల చేస్తున్నట్లు వార్త 
అందింది. మే 7 ఉదయం సంఘటనను గాంధీజీ సెక్రటరీ ప్యారేలాల్‌ ఇలా రాసారు: 
“ఖైదీలుగా మేము 'బా' సమాధిని చివరిసారిగా దర్శించి మా నమస్సుమాంజలులర్పించాం. 
మా (ప్రేమపాత్రులిద్దరు అక్కడ సమాధిలో ఉన్నారు. మూడు నెలలల క్రిందట విడుదల 
జరిగి ఉంటే 'బాని మేము తీసుకు వెళ్ళేవాళ్ళం కదా అని నేను అనుకున్నాను. కానీ 
అంతలో నాకు 'బా తల్లి కదా, మహదేవ్‌ని వదిలి ఎలా వెళ్ళగలనని అనుకుని ఉంటారని 
తోచింది. ఆ కారణంగా ఆమె అక్కదే ఉండిపోయారు... కారులో పర్ణకుటికి వెళ్తున్న 
సమయంలో బాపూ దీర్జాలోచనలో మునిగిపోయారు. పర్ణకుటి సమీపిస్తుండగా “ఆమెకు 
ఇంతకంటే ఉన్నతమైన నిర్యాణం దక్కేది కాదు. “బా”, మహదేవ్‌లు స్వాతంత్ర్య దేవత 
పాదాల వద్ద తమ ప్రాణాలు త్యాగం చేసారు. వాళ్ళు అమరత్వం పొందారు” అని బాపూ 
అన్నారు.” 


ఫఖీ ఖు 

మహాత్మా గాంధీ సహధర్మచారిణి కస్తూర్చా గాంధీ. దక్షిణాఫ్రికాలో, భారతదేశంలో స్వచ్చందంగా 
సత్యాగ్రహ పోరాటాల్లో పాల్గొని శాంతి సమరాన్ని ఒడుపుగా సాగించిన ఆమె గాంధీ మహిళా 
సేనాని. పరిశీలించి, ప్రశ్నించి, పరీక్షించి గాంధీపథంలో నడిచిన మౌన సాధకురాలు. గాంధీజీ, 
హరిలాల్‌ మధ్య నిత్య విభేదాలతో జీవితాంతం సతమతమైన మహాసాధ్వి. చదువు లేకపోయినా 
గాంధీ మార్గంలోని గొప్పదనాన్ని గుర్తించిన మహిమాన్వితురాలు. గాంధీజీ అనే మహా వటచ్చ్భాయలో 
మనం విస్మరించిన త్యాగమయి, పోరాటశీలి, కారుణ్యమూర్తి కస్తూర్చా గాంధీ. 
ఆ లోకోత్తర మణిదీపంపై తెలుగులో వెలువడిన తొలి సమగ్ర జీవిత చరిత్ర ఇది. 


2022 జనవరిలో మహాత్మా గాంధీ సమగ్ర జీవిత కథను 

వ్రాసిన కాటా చంద్రహాస్‌ పుట్టి పెరిగింది అనంతపురం జిల్లాలోని 
రాయంపల్లిలో. ఇన్‌కమ్‌ట్యాక్స్‌ డిపార్టుమెంటులో ఛీఫ్‌ కమీషనరుగా 
ఉద్యోగ విరమణ. ఎంపిక చేసిన కొన్ని శ్రీరమణ కథలు, 

చాసో కథలు ఇంగ్లీషులోకి అనువదించారు. వాల్మీకి రామాయణం 
(ఇంగ్లీషు); ఇంగ్లీషులో, తెలుగులో నాయుడమ్మ జీవిత కథ, 
యన్‌.టి.ఆర్‌. జీవిత కథ (సహ రచయిత) వ్రాసారు. 

e-mail: kchandrahas@yahoo.com 


Kasturba Gandhi National Memorial Trust 
y Hyderabad Price: Rs.150 


